





# चातुर्वर्ण्य-शिक्षा

( वेददृष्ट्या समेता )



महामहोपाध्यायः  
श्रीदुर्गाप्रसादद्विवेदी.  
जयपुर-राजधानी.







THE  
**Chaturvarnya-Siksha**

WITH  
**THE VED-DRISHTI**

AND  
**A CRITICAL INTRODUCTION**

BY  
MAHAMAHOPADHYAY  
**PANDIT DURGA PRASAD DVIVEDI,**

*Late Principal, Maharaja's Sanskrit College, Jaipur, Member of  
the Court and Faculty of Oriental Learning of the  
Benares Hindu University, etc., etc.*

==

LUCKNOW :  
PRINTED AND PUBLISHED BY  
K. D. SETH, NEWUL KISHORE PRESS.

1927.







॥ श्रीः ॥

# चातुर्वर्ग्य-शिक्षा

वेददृष्ट्या समेता ।



जयपुरमहाराजाश्रितेन सत्संप्रदायाचार्येण

भहामहोपाध्याय—

श्रीदुर्गाप्रसादद्विवेदेन  
निरूपिता ।

तदन्तेवासिना—

कल्याणवल्लभशास्त्रिणा दाधीचेर्येन  
संस्कृता ।

वैक्रमाब्दाः १९८३



सा च

लक्ष्मणपुरे

नवलकिशोरयन्त्रालये मुद्रिता प्रकाशिता च ।









श्री ६ विश्वेश्वरो विजयतेतराम् ।

## विज्ञापना—

( १ )

यन्मूलं दिशती शिशुप्रणयिनी टीकापि मध्यप्रिया \*.

मानं यत्र समस्तशास्त्रहृदयं लोकोपकारक्षमम् ।

मुक्तया त्यक्तुमशक्ययाथ कलिता वर्णाश्रमादिस्थितिः

सेयं मानवमात्रमङ्गलवहा शिक्षाशु विद्योतताम् ॥

( २ )

आधार्यतामिच्छति मानसं चेत्

तदाधुना साधय वेददृष्टिम् ।

सखे ! ऽन्यथाचार्यपदाङ्गतोऽपि

विद्वत्सभायां कथमादृतः स्याः ॥

( ३ )

सैषा कृतिर्विश्वहिता विश्वेश्वरपदार्पिता ।

नैवेद्यवन्मुदे भूयात् तत्पदाहितचेतसाम् ॥

---

\* इह मूलेऽप्यलसानां कृते तु भूमिकादिविवरणसाधनयोगेन प्रथमचरणमेवं  
पठनीयम्—

‘यत्सूत्राणि शतं शिशोर्युष्मिका भाष्यं तु तात्पर्यवत् ।’ इति ॥







॥ श्रीः ॥

## प्रकरणानि—

- ( १ ) उपोद्घातः—( पृ. सं. १-४६ ) ।
- ( २ ) मनुष्यता—( पृ. सं. १-५ ) ।
- ( ३ ) देश-देशोद्धारौ—( पृ. सं. १-५ ) ।
- ( ४ ) विवेकिता—( पृ. सं. ६-१७ ) ।
- ( ५ ) वेद-वेदाथौ—( पृ. सं. ६-१७ ) ।
- ( ६ ) कर्तव्यता—( पृ. सं. १८-३१ ) ।
- ( ७ ) ईश्वरेश्वरपरिचयौ—( पृ. सं. १८-३१ ) ।
- ( ८ ) ग्रन्थ-ग्रन्थप्रयोजने—( पृ. सं. ३२-४० ) ।
- ( ९ ) वर्णाश्रमसूत्राणि—( पृ. सं. ४१-४६ ) ।
- ( १० ) आचाराह्निकम्—( पृ. सं. ४१-४२ ) ।
- ( ११ ) उपासनाह्निकम्—( पृ. सं. ४२-४३ ) ।
- ( १२ ) व्यवहाराह्निकम्—( पृ. सं. ४३-४५ ) ।
- ( १३ ) प्रायश्चित्ताह्निकम्—( पृ. सं. ४५-४६ ) ।
- ( १४ ) हृदयोद्धारः—( पृ. सं. ४७-४९ ) ।
- ( १५ ) श्लोकानुक्रमणिका—( पृ. सं. ५०-५४ ) ।
- ( १६ ) विषयानुक्रमणिका—( पृ. सं. ५५-७४ ) ।
- ( १७ ) चातुर्वर्ग्यशिक्षा-वेददृष्टी—( पृ. सं. १-४२७ ) ।
- ( १८ ) चतुःश्लोकी—( पृ. सं. १-१६ ) ।
- ( १९ ) ब्राह्मणशिक्षा—( पृ. सं. १७-१२२ ) ।
- ( २० ) ब्राह्मणशेषम्—( पृ. सं. ११६-१२२ ) ।
- ( २१ ) क्षत्रियशिक्षा—( पृ. सं. १२३-१६८ ) ।



(२२) ... क्षत्रियशेषम्—( पृ. सं. १६२-१६८ ) ।

(२३) वैश्यशिक्षा—( पृ. सं. १६९-१७६ ) ।

(२४) वैश्यशेषम्—( पृ. सं. १७८-१७९ ) ।

(२५) स्त्रीशिक्षा—( पृ. सं. १८०-१८५ ) ।

(२६) शूद्रशिक्षा—( पृ. सं. १८६-२३३ ) ।

(२७) त्रिवर्गशेषम्—( पृ. सं. २३४-२४३ ) ।

(२८) आश्रमशिक्षा—( पृ. सं. २४४-३५२ ) ।

(२९) ब्रह्मचारिशिक्षा—( पृ. सं. २४४-२५७ ) ।

(३०) गृहस्थशिक्षा—( पृ. सं. २५८-२७७ ) ।

(३१) वानप्रस्थशिक्षा—( पृ. सं. २७८-२८८ ) ।

(३२) भिक्षुशिक्षा—( पृ. सं. २८९-३५२ ) ।

(३३) उपसंहारः—( पृ. सं. ३५३-३५४ ) ।

(३४) सप्तपूरणी—( पृ. सं. ३५४-४२६ ) ।

(३५) अग्निष्टोम-सोमयज्ञादिक्—( पृ. सं. ३५४-३६० ) ।

(३६) गोत्र-प्रवरदिक्—( पृ. सं. ३६१-३६६ ) ।

(३७) वैवाहिकादिक्—( पृ. सं. ३७०-३७२ ) ।

(३८) आशौचादिक्—( पृ. सं. ३७३-३७६ ) ।

(३९) दायविभागदिक्—( पृ. सं. ३७७-३८० ) ।

(४०) आर्षभूगोलदिक्—( पृ. सं. ३८१-४२२ ) ।

(४१) तत्त्वनिर्माणादिक्—( पृ. सं. ४२३-४२६ ) ।

(४२) समाप्तिः—( पृ. सं. ४२७ ) ॥



ॐ नमः शिवाय

( शु. य. सं. १६।४१ )

## उपोद्घातः ।

—:०:—

एकोऽप्यनेकरूपेण यो वेदेषु विमृश्यते ।

चतुर्वर्गफलप्राप्त्यै स भूयात् परमेश्वरः ॥ १ ॥

स्वदेशधनधर्मादिबुद्धये बुद्धिशुद्धये ।

लेखोऽयं श्रूयतां तात ! वेदाङ्गोपाङ्गगुम्फितः ॥ २ ॥

मनुष्यता ।

अत्रेदं सूत्र्यते—यच्चातुर्वर्ण्यं चातुराश्रम्यमित्युभयमपि येन सहजेन नियमेन परिष्क्रियते स वर्णाश्रमानुबन्धी धर्म इति, गुणकर्मविभक्तो मनुष्यसमाजो वर्ण इति, गुणकर्मचरणसुयोग्या मनुष्यावस्था आश्रम इति च ; शाश्वतः श्रौतः स्मार्तश्च घण्टाघोषः । सोऽयं धर्म आर्य इत्यनेन, हिन्दुरित्यनेन वा शब्देन व्यपदेष्टुं न शक्यते । याभ्याम् आर्या-वर्त इति, हिन्दुस्थानम् इति वास्यास्माकसनातनावासस्य भारतवर्षस्य संज्ञापि संजज्ञे । कस्माद् भोः ? आर्यशब्दस्य जातिवचनाभावात्, हिन्दु-शब्दस्यापि शक्यतावच्छेदकानिर्णयात्, वेदाङ्गोपाङ्गेषु वर्णाश्रमपुरस्कारे-शौचविधिनिषेधवाक्यदर्शनाच्च । आर्यशब्दो हि प्राधान्यादभ्यर्हिताभिधायी— ( दृश्यताम्-आग्नेयको. ब्रह्मव. ३ श्लो. । शब्दस्तोममहानि. । ) अतएव—

‘कर्तव्यमाचरन् काममकर्तव्यमनाचरन् ।

तिष्ठति प्रकृताचारे स वा आर्य इति स्मृतः ॥’ इति ।

ऋक्संहितायामपि—

‘अहं भूमिमददामार्याय—’ इति च । ( ३ अष्ट. ६ अध्या. ( १५ व )



हिन्दुशब्दस्तु नवोन्मेष एव । यदयं पुनः शब्दकल्पद्रुमादौ मेरुतन्त्रा-  
दिना प्रमाणितः स तावद् भविष्यादिविस्तरवदुपेक्ष्य एव । प्राय इदानीं-  
तनकोशप्रतिकृतिरित्यंप्रकृतिः—

‘न यत्र शब्दबाहुल्यमाटोपायैव वित्कृतिः ।

स किं कोशो दर्शनादिशब्दसंदर्भदुर्वलः ॥’ इति ।

एवं चार्यहिन्दुपदार्थो नहि नियतं क्रमपि वर्णाश्रमजातिसंवन्धमभिव्यक्ते  
नैव वा तादृक्-शाश्वतं धर्ममपि विवक्ते । सामान्यधर्मस्तु स्वरूपदेव  
सर्वानुग्राही । एवं चेदर्यहिन्दुधर्मः परिभाष्य संस्क्रियेत, तर्हि मनुष्यत्व-  
मिषार्यत्वं वा हिन्दुत्वं वा व्यापकं मुखेन संचरनाम् । वर्णो वा एतकद-  
शाऽऽश्रमो वा सुखं निर्लीयतामित्यायुष्मतामाकूतेन निष्प्रत्यूहं फालिनम् ।

अपि चाहुः—

‘ये शास्त्रविधिमुल्लङ्घ्य शोभयन्त्युत्पथं जनान् ।

तेषामुद्रिक्तरागाणां शेखरध्वरखायते ॥’ इति ।

तत्रैतन्मीमांस्यते—देशानुरागिभिस्तावद् देशस्य तदनुपङ्गेण दैशिक-  
स्योद्धारो ऋक्बृहलमिष्यते क्रियते कार्यतेऽनुमोद्यतेऽपीति सर्वात्मना संगच्छत  
एव । परमियान् विशेषः—नोत्पथं भोः !, अहो ! किमुत्पथं नाम  
क्रियाविशेषणम् ? श्रुतिस्मृतिसदाचारविरुद्धमित्याचक्ष्महे । अपरथा, क्षेत्रणा  
करणं कारणाऽनुमोदनेति सकलं विफलीभवद् विपरीतं फलति ।  
उद्धार्यतया शोधनभूमिमारोपितोऽयं भूतात्माऽऽत्मनो भूतसंश्लेषेण पाट्-  
कौशिकं शरीरमवश्यमाक्षिपति । तत्रास्थिस्नायुमज्ज्ञानः पितृतः, त्वङ्मांस-  
रुधिराणि मातृत इति गर्भोपनिषदादिनाऽवसेयम् । तत्रापि—कललेवैना-  
ङ्गुलास्थिचर्मज्ज्वलचेतनाः—इत्येवमादिविशेषाः । इह शरीरेणः शरीरे  
बाह्यकरणयोगिनी पङ्कप्रक्षालनेव न काचन शोधनपदामिधेया क्रिया  
विवक्षिता, किन्त्वन्तःकरणशालिनीति प्रतिपत्तव्यम् । ययैतत्कच्चरमग-  
स्त्यनारकया पय इव प्रसाद्यते । तदिदमन्तःकरणस्य प्रसादनप्रसादनं



वा ऽतिशयारोहणारोहणभ्यां लौकिकव्यवहारफक्षानिक्षिप्तं तु सम्यग्वि-  
भाव्यते । आह—

‘यदकारि कर्म गुप्तं यौवनसमये मदान्धया मात्रा ।

तत् प्रकटयन्ति तनया विगतनया धर्ममुत्सृज्य ॥’ इति ।

मनुरपि—( चातु. शि. ११६ श्लो. वे. द. ) ।

भूतात्मा ( शरीरां ) हि येन वासनावासितेनाऽऽतिवाहिकधिलसिते-  
नाविष्टः, येन पुनरुपादानभूतेन भौतिकपरिणामेन तार्किकैः समवायितया  
परिभाषितेनारब्धः, येनाथ संनिहितेन वस्तुविजृम्भितेनाऽऽप्यायितो यथा  
समयं च कर्मक्षेत्रमवतीर्ण आन्तरेण बाह्येन हि करणकलापेन यदातिशय-  
वैभवमाशयं नयति ततो हि विनयति वा तत्तत्खलूद्भवदनुद्भवच्च चमत्कु-  
र्वाणं व्यवहारभूमिमावृणोते । तदेतद् विरुद्धं भूतात्मनश्चेष्टितं नाह्वा नाह्वां  
वा केनचिन्मुष्टिमेयेन समुदयेन मार्ष्टुं मार्जयितुं वा शक्यमिति पदार्थ-  
विज्ञानविशकलनयाऽऽयुर्वेददृशाऽपि दरमुकुलितलोचनैरालोच्यताम् । अत-  
एव न प्रत्यक्षशरीरमिव शरीरिण आतिवाहिकं शरीरं पङ्कप्रक्षालनादि-  
सतीर्थ्य शोधनमपेक्षत इति विमृश्यताम् । अतएवच मन्वादिधर्मशासनेषु  
देशकालपात्रप्रभृतीनां पर्यालोचनयैव शोधनं स्मर्यते, नतु रागान्धदृशा  
फूत्कारमात्रेणेत्यपि गनोहत्य मीमांस्यताम् । एतेन ब्राह्मणवृषलवर्णबन्धूना-  
मुपनयनकर्मापि व्याख्यातम् । आतिवाहिकशरीरममन्वानारित्वहापि चिकि-  
त्सिता द्रष्टव्याः (चातु. शि. ३७ श्लो. वे. द.) । यदि नाम शुक्रशोणितद्वा-  
रेण संक्रममाणं कुष्टादि पाट्कौशिकं पिण्डं संक्रमते, महामारीप्रभृति वा  
शरीराच्छरीरान्तरं संचरति, उपदेशकस्य मनोबुद्ध्यहंकारविलसितं वाष्पुप-  
देश्यस्य हृदयदेशमावृणोति, तदा यथाव्यवहारं संसृज्यमानोऽपि देही कथ-  
मिवैकहेलया लब्धातिशयं जह्यात्, पूर्वावस्थां वा विन्देत् ? । कष्टं भोः  
कष्टम् । अतएव पातकिनां संसर्ग्यपि पातकीति स्मर्यते ( मनु. ११।५४ ) ।  
किं बहुना, अधुनापि राजकीयव्यवहारेषु संसर्गा दण्डधारामारोप्यते ।



इदानीं शोधने हि प्रायो गम्यागम्यं स्पृश्यास्पृश्यं भक्ष्याभक्ष्यं पेयापे-  
यमिति द्वन्द्वचतुष्टयी त्रयीनिरपेक्षावतरति । तत्र नवा घटितानि सुप्रथितानि  
चत्वारि द्वन्द्वोत्तराणि प्रतिसमाजमुपतिष्ठन्ते । तत्र गौः शुक्रश्चलोऽदित्य  
इतिवद् यः कोऽपि यथाकार्यकालं परेण संसृज्यते । एतदुक्तं भवति—  
सत्यामगम्यागामितायां महानुभावायामस्पृश्यता, अभक्ष्यता, अपेयतेति  
त्रयी सेवकी सार्वभौम्यामिव संगच्छते । अस्पृश्यतायामपरा त्रयी सज्जते,  
अभक्ष्यतायामन्या संनहति, इत्यगपेयतायामितरोद्युक्ते । अहो ! उद्विक्त-  
रागाणां व्यसनयोगिता । अतएवाप्रत्यक्षेणापि प्रत्यक्षसत्ताकेन आगमसं-  
चरेण संचरन्तेऽधुनापि चिरंतनानुयायिनः । यदि पुनर्मन्वादिराजर्षीणां  
याज्ञवल्क्यादिब्रह्मर्षीणां तदनुसारिणां तुलाधारादित्रैश्वर्यमहाभागानां धर्म-  
व्याधादिशूद्रमहानुभावानां श्रवणादिसंकरसत्तमानां च धर्मशासनेषु दृढः  
प्रतिबन्धो नाभविष्यत् तदा दमयन्तीजानेर्नलाद् युधिष्ठिरावधि पृथ्वीराजा-  
वधि वा हस्तीरावधि वा जयपुरकारकावधि वा वर्णाश्रमवृषो यथायोगं न  
प्रावर्तिष्यत, नवा शोधनग्राहकवलनया—'शनकैस्तु क्रियालोपादिमाः  
क्षत्रियजातयः' ( चातु. शि. २ श्लो. वे. ८. ) इत्येवमादयः संकीर्णजातय-  
श्चाश्रोष्यन् । विसृमरवदनया संकरासादनदन्तुरया व्याजृम्भमाणविग्रहया  
शुद्धियोगिन्या निगरणया वर्णाश्रमशेषाभावादिति प्रतिपद्यताम् ।

अथ नातिचिराद् अस्तमुपयाते मुहंमदीयसाम्राज्ये, व्यस्तस्वभावे बाहु-  
जसामन्तसंताने, परधर्मचर्यासूदासीने वृटिशसार्वभौमीवंश्यपुरंदरे, क्रशि-  
मानमृच्छति वर्णाश्रमवृषे, लघिमानं गच्छति सदाचारे, मज्जिमानमञ्चति  
संकीर्णसंप्रदायसंदोहे, लौकिकसुखैकपरायणे जनताचेष्टिते, यथाभिलषितं  
वर्म गमिते वेदपुंसि, पार्श्वप्रेक्षिकया स्वात्कर्षलिप्तबोऽनेके वर्गाभ्वन्तो  
मुहंमदीया इवाहोस्विद् ईशायिन इव यत्किमपि जात्यन्तरं स्ववर्गेषु  
प्रवेशयन्तो ब्रह्म प्रयतन्ते । ओमेतद्, यदि त इव वयमपि कतिपयशताब्द्या



पृथग्जातिमापन्नाः स्याम । अनेवं पुनः । अस्माकं शेषभूतास्ते, नहि तेषां शेषभूता वयमिति श्रुतिस्मृतियुक्तिव्यवहारतोऽपि निर्णीयते ।

इत्थं पारम्परिकसंबन्धसद्भावसत्तायामपि तैः सह ब्राह्मण्यौनसंबन्ध-परिहारे 'शनकैस्तु क्रियालोपादिमाः क्षत्रियजातयः—' इत्येवंप्राया चिरंतनोपदेशादयो मानानि । यदि मुहंमदीया ईशायिनो वा वर्तमानव्यक्त्या परस्परं साम्यं न प्रतिपद्यन्ते तर्हि बहु विप्रकृष्टा वयं कथमिव युगान्तरमन्तरेण साम्यं भजेमहि । एवं सति सांप्रतिकानां विज्ञमन्यानां विशेषधर्मोपसंहारेण ब्राह्मणरैदाससंघटनचेष्टनमपि संजाघटीतीति किं क्रियताम् । मुहंमदीयानाम् ईशायिनां तु स्वस्ववर्गसंघटनं तेषामनुशासनाविरुद्धम्, यस्माद् इदं द्वितयं मतमिति, नेयं जातिः । तत्र जातिव्यवहारस्तु भाक्तः । चातुर्वर्णिकी जातिः, नहि मतमेव । अतएव मूलतो ब्राह्मणाः, जैना बौद्धा भवन्तोऽपि श्रूयन्ते; नतु जैना बौद्धाः, ब्राह्मणा भवन्त इति ।

इत्थं च संप्रति कतिपये महाभागा उल्लसता संचरता च हृदयेन लोचनेनाननेन करेण चरणेन रागकरम्बितेनारविन्दायितेन शोधनतीर्था-न्यवतरन्तो भ्रमाधिरूढाः स्वोत्प्रेक्षितनिःसरणां सरणिं शरणीकर्तुं कामयन्ते ते खलु भ्रश्यन्तीति व्यक्तम् ॥

भवन्ति चात्र—

किं सभाजल्पनायासैः किं वा धर्मनिपीडनैः ।

कृषिगोरक्षवाणिज्यविद्यायोगैर्हि कार्यता ॥ १ ॥

कृत्याप्युपार्ज्यतां धर्मो राजाज्ञा प्रतिपाल्यताम् ।

उद्यमः क्रियतां भ्रातर्देशोद्धारः किमूर्मिका ॥ २ ॥

दीप्ते पदार्थविज्ञानेऽप्यस्त्येव परमेश्वरः ।

इत्यालोच्य प्रवर्तस्व जहद् वेतालचेष्टितम् ॥ ३ ॥

इति मनुष्यतान्त्रिसौ देश-देशोद्धारौ ।



## विवेकिता ।

शब्दार्थनिबन्धनो हि यः कोऽपि व्यवहारः । तत्र शब्दोऽर्थमपेक्ष-  
माणो व्यक्तिमाक्षिपति । तत्र प्रथमा व्यक्तिरीश्वर इति । यो ह्यात्मादि-  
शब्दैर्वेदाङ्गोपाङ्गेष्वात्मनायते । एवं शब्दी व्यक्तिरात्मनोऽभिव्यक्तये व्यक्ति-  
मालम्बमानैव प्रयत इति यथाश्रद्धमास्थेयम् । सेयं वाग्व्यक्तिर्यथा यथोत्तर-  
मुन्मिषति तथा तथा वेदयन्ती भगवती श्रुतिरप्येनां श्रावयति—

‘चत्वारि वाक्—’ ( चातु. शि. १६६, १७१ श्लो. वे. द. ) इति ।

स्मृतिरपि—

‘आत्मा बुद्ध्या समेत्यार्थान्मनो युङ्क्ते विवक्षया ।

मनः कायाग्निमाहन्ति स प्रेरयति मारुतम् ॥

मारुतस्तूरसि चरन्मन्द्रं जनयति स्वरम् ॥’ इत्यादि (पाणि. शि. ६-७)

इदमेव भङ्ग्यन्तरेणान्यत्रापि—

‘प्रत्यवमर्शात्मासौ चितिः स्वरसवाहिनी परा वाग् या ।

आद्यन्तप्रत्याहृतवर्णगणा सत्यहन्ता सा ॥’ इति ।

‘स्वपरावभासनक्षम आत्मा विश्वस्य यः प्रकाशोऽसौ ।

अहमिति स एक उक्तोऽहन्तास्थितिरीदृशी तस्य ॥’ इति ।

‘प्रकाशस्यात्मविश्रान्तिरहंभावो हि कीर्तितः ।’ इति ।

‘अनादिनिधनं ब्रह्म शब्दतत्त्वं यदक्षरम् ।

त्रिवर्ततेऽर्थभावेन प्रक्रिया जगतो यतः ॥’ इति च ।

एवं च शब्दपूर्वकत्वाद् अर्थस्य अर्थसृष्टेः प्राक्—विद-ज्ञाने,  
विद-विचारणे, विद-सत्तायाम्, विद्लृ लामे, इति व्युत्पादितो भग-  
वान् वेदः परादिक्रमेण हिरण्यगर्भादिमहागुरुपरम्परया मन्त्रब्राह्मणानु-  
पूर्वीकः सकलभुवनोपजीव्यः समस्तव्यस्तदर्शनभूमिकाप्राणप्रदः प्रादु-



र्वभूवेति प्रमाणानपेक्षमपि सर्वप्रमाणनिर्व्यूढमाकलनीयम् । 'घटेन किं भाति सहस्रदीधिति रित्येवमादिविवेकात् । परमात्मेव तदविभक्तो वेदोऽप्यविकल इति । स भावघञन्तः करणघञन्तो वास्तु ।

अन्यत्रापि—

'तत्तद्रूपतया ज्ञानं बहिरन्तः प्रकाशते ।

ज्ञानादृते नार्थसत्ता ज्ञानरूपं ततो जगत् ॥

नहि ज्ञानादृते भावाः केनचिद् विपर्याकृताः ।

ज्ञानं तदात्मतां यातमेतस्मादवसीयते ॥' इति ।

इत्थं वेदागम एव, नान्यस्तदुपजीव्य इति प्रतिपत्तव्यम् । एनं लक्ष्मी-  
वृत्त्यैव शब्दानामृगादीनां च नित्यता व्यवस्थापिता । यत्राभिव्यक्तिरुत्पत्तिरिति  
मन्यमाना लोकदृष्ट्या जडात्मनो विप्रवदन्ते । इहैवहि—

'सर्वे सर्वपदादेशा दाक्षीपुत्रस्य पाणिनेः ।

एकदेशविकारे हि नित्यत्वं नोपपद्यते ॥' ( महाभा. १।१।२० )

इत्येवमादीनां तात्पर्यमिति सर्वदर्शनरहस्यम् ।

अस्य भगवतो नित्यसंनिहितोऽर्थः स्वतःप्रमाणतया न परप्रत्येयः  
ततोऽयमनेन प्रकाशत इति प्रद्योतनो द्योतेर्नैव चन्द्रश्चन्द्रिक्येव प्रतिपद्यताम् ।  
शाब्दे शरीरे त्रिशिष्य निविशमानानां शिद्धा-व्याकरण-निरुक्तानाम्, अर्थे  
च ज्यौतिषकल्पयोः तथा तर्कादिदर्शनानां प्रणयनं तु लोकानुजिघृक्षार्थ-  
मालोच्यताम् । ओम् स्वयमिव तस्मादङ्गोपाङ्गानां व्युत्पादनात् ।

यत्तु कतिपय आधुनिका अङ्गादिवोधितामपि वेदार्थप्रवृत्तिमपलपन्त  
उपसर्जनीकुर्वन्तश्चेतस्ततो धावन्ति ते पतन्तोऽपि कथमिव बोधनीयाः ।  
आर्पणदृशा हि—मन्त्रब्राह्मणे स्वस्य क्रियाप्राधान्यमेव दर्शयतः, विज्ञानं तु  
पर्यन्ततः । अतएव पाणिनिरपि—'द्विस्तावा त्रिस्तावा—' ( ५।४।८४ )  
'अध्वर्युक्रतु—' ( २।४।४ ) 'क्रतौ कुण्डपाय्य—' ( ३।१।१३० )  
'पाय्यसान्नाय्य—' ( ३।१।१२६ ) 'पारायणतुरायण—' ( ५।१।७२ )



इत्येवमादि सूत्रयस्तयोः क्रियायोगतामेव मनुते । अर्थशरीरपरिष्कर्तारो  
 ज्यौतिपिकास्तु—‘यज्ञकालार्थसिद्धये’ ( आर्च ज्यौ. ) ‘वेदा हि  
 यज्ञार्थमभिप्रवृत्ताः’ ( याजुषज्यौ. ) इत्येवमादिना तत्क्रियापरतां स्फुटमे-  
 वाहुः । अनएवच कल्पाङ्गजङ्घाला मीमांसकाः—‘आम्नायस्य क्रियार्थ-  
 त्वात्—’ ( मी. द. १ । २ । १ ) इत्याद्यसूत्रयन् । अत्र—‘आनर्थ-  
 क्यमतदर्शानाम्’ इति सूत्रणं तु ईशावास्यादेस्तादृशक्रियापरत्वाभावमेव  
 ज्ञापयति, नैकान्तिकमात्यन्तिकमानर्थक्यमिति । इहाल्पार्थे नञिति तु संप्र-  
 दायविदः । अपरथा स्वाध्यायव्याक्रोपः प्रसरेदिति स्फुटं मार्मिकाणाम् ।  
 वस्तुतस्त्वहंप्रत्ययप्रत्ययिनि ज्ञानं क्रियाश्लिष्टमनुसंधेयम् । अतएवहि  
 ज्ञानकर्मणी समुच्चिते इति दर्शनान्तरमिति दिक् । एतेन सायनान्तं  
 वेदभाष्याभिधेयं प्रतिक्षिपन्तोऽध्यन्तर्वाणिसमं सुदूरमुदस्ता वेदितव्याः ।  
 उत्पद्यमुपेक्षितपथं वापि तु प्रर्तिमानवान् प्रक्रमत एव । इदमाशङ्क्यैव  
 लोकप्रतिष्ठायै तर्काप्रतिष्ठानं सूत्रितं ( वे. द. २ । १ । ११ ) भगवता वेद-  
 व्यासेनेति निपुणं निरीक्षणीयम् । कालमहिम्ना वेदखलीकारस्त्वीपत्कारः ।  
 तथाहि—

इदानीमेके भारतभुवो योगक्षेमाभावेन, अन्येऽर्थलिप्सया, इतरे कौतु-  
 कावेशेन स्वमर्यादां द्रष्टुं श्रोतुं वा पराङ्मुखा बहुनायासेन राजविद्याम्  
 ( इंग्लिशादि ) अधीयते । ततो यथायथमधिकारं प्रतिष्ठां च भजन्ते ।  
 तत्र केचन तावतात्मानं कृतकृत्यं मन्यमानाः संस्कृतलेखगूढां स्वप्राक्तनीं  
 मर्यादां मनसापि जिज्ञासितुं न वाञ्छन्ति । संस्कृतं नाम गोत्रप्रवरमूला-  
 नामृषीणां मातृभाषा । ऋषिशब्दस्य प्रवृत्तिनिमित्तमाकलव्यान्यत्राप्युक्तम्—

‘तत्संस्कृतं किमपि जङ्गमधाम शुद्धं

यत्राधिदेव इव वेदंपुमान् विभाति ।

वर्णाश्रमाः खलु भवन्ति यदन्तरङ्गाः

शेषास्तु कर्मचतुरा बहिरङ्गमाजः ॥’ इति ।

( भारतीयसिद्धान्तादे. २ । १ )



सहजं कर्म कौन्तेय ! सदोपमपि न त्यजेत् ।

सर्वारम्भा हि दोषेण धूमेनाग्निरिवावृताः॥' (भ० गी० १८ । ४५-४८)

जगति यथान्यायं प्रवर्तमानो मानवो यथाशक्ति समनुष्ठीयमानेन स्वेन स्वेन धर्मरूपपर्यवसितेन कर्मणा परमेश्वरं प्रीणयन् यथायोगं सिद्धिमाप्तादयति । तच्चेदमिच्छाशक्तिजन्मा ज्ञानशक्तिसंस्कारशाली क्रियाशक्तिसहस्रशाखो भगवान् यज्ञ इति निगम्यते । सोऽयं यज्ञः साधारणधर्म इव गानवमात्रानुष्ठेयतया सार्वजनीन इति विज्ञायते । तथाच मनुर्गीतास्मृती—

‘स्वं स्वं चरित्रं शिद्धेरन् पृथिव्यां सर्वमानवाः ।’ (मनु० २ । २०)

‘मम वर्तमानुवर्तन्ते मनुष्याः, पार्थ सर्वशः ॥’ (गी० ३ । २३) ॥२॥

अथ ब्रह्मण इव धर्मस्याप्यतीन्द्रियत्वाद् ब्रह्मजिज्ञासेव धर्मजिज्ञासापि चोदनैकगम्येति तृतीयेन श्लोकेनावेदयति—

प्रत्यक्षयोगं सहते न धर्म-

स्ततोऽनुमापि प्रतिरुद्धधीर्या ।

मानं तु लिङ्ग्याच्यनिरूपणीया,

सा चोदनैवात्र वरीवृतीति ॥ ३ ॥

प्रत्यक्षेति । ‘तत्कर्म धर्माह्वयतां जगाहे’ इत्युपरलोकितं प्राक् ।

तत्र कर्म परमेश्वरप्रीणनधिया अनुष्ठितं यज्ञपदव्यवहार्यं भवतीत्यपि व्यक्तम् । एवं कर्म यज्ञः यज्ञो धर्म इति फलति । अत्र ‘यज्ञेन यज्ञमयजन्त देवास्तानि धर्माणि प्रथमान्यासन्’ इति पुरुषसूक्तमन्त्रे पुष्टिर्लैकवचनान्तेन यज्ञपदेन नपुंसकबहुवचनान्तस्य धर्मपदस्य लिङ्गसंख्यानिराकरणेन भीमांसकानां समानाधिकरणव्यवस्थापनमप्यनुप्राहकम् । यत्तु ‘कर्म क्रियारूपत्वाद् उत्पन्नध्वंसशीलम्’ इति फलकालपर्यन्तं नावतिष्ठते; तस्मात् कर्मजन्यः कश्चन गुणविशेषो धर्मो नाम, स एव पुनरपूर्वादिशब्दैराख्यायत इति । तदेतन्न पेशलम् । फलसाधनप्रवृत्तस्य कर्मणः शक्तिमात्रस्यैव अपूर्वपदार्थत्वेन निर्णयात् । यदपि ‘धर्मः क्षरति कीर्तनात्’ इत्यपूर्वे धर्मपदं प्रयुक्तं तस्मात्तद्विधिमिति शास्त्रविदः ।



सोऽयं भगवान् धर्मः 'इन्द्रियार्थसंनिकर्षोत्पन्नं ज्ञानमव्यपदेश्यमव्याभि-  
चारि व्यवसायात्मकं प्रत्यक्षम्' (न्या० द० १।१।४) इति यत्  
(प्रतिगतमज्ञं) प्रत्यक्षं तद्योगं न सहते । ज्ञानकाले अविद्यमानत्वेन  
तस्य इन्द्रियागोचरत्वात् । तथाच सूत्रितं षोडशलक्षण्याम्—  
'सत्संप्रयोगे पुरुषस्येन्द्रियाणां बुद्धिजन्म तत्प्रत्यक्षमनिमित्तं विद्यमानो-  
पलम्भनत्वात्' (मी० द० १।१।४) इति । 'विद्यमानोपलम्भात्'  
इति वृत्तिकाराः । ततो व्याप्तिज्ञानाभावात्—'अथ तत्पूर्वकं त्रिविधमनु-  
मानं पूर्ववच्छेषवत्सामान्यतो दृष्टं च' (न्या० द० १।१।५) इत्यनुमापि  
प्रतिरुद्धवीर्या । प्रत्यक्षपूर्वकत्वाद् अनुमानस्य तदपि विरतव्यापारमिति  
भावः । एवं धर्मस्य प्रमापकत्वाभावप्राप्तावाह—अत्र मानं तु लिङ्वाच्य-  
निरूपणीया=लिङ्गुर्थप्रतिपादनीया, सा प्रसिद्धा चोदना प्रवर्तना एव  
वरीवृतीति । निर्बाधं जागर्तीति भावः ।

अत्रेदमांकलनीयम्—स्वेच्छया परप्रवर्तनया चेति द्विविधा हि पुरुष-  
प्रवृत्तिर्लोके विलोक्यते तावत् । तत्रेच्छया प्रवृत्तौ प्रवर्तनानुपयोगेऽपि  
प्रवर्तनया प्रवृत्तौ तु सोपयुक्तैव । प्रवर्तकप्रवर्तनयैतत् करोमीति प्रवर्त्य-  
व्यवहारदर्शनात् । इत्थं च प्रवर्तना नाम प्रवर्तितुः प्रवृत्त्यनुकूलः प्रवर्त-  
यितुर्व्यापारविशेषः । स च प्रवर्तकव्यापारत्वादेव शिज्तेन प्रवर्तनाप-  
देन प्रतिपाद्यते । एतेन भावनापि व्याख्याता । स हि व्यापारविशेषो  
लौकिकवाक्ये पुरुषनिष्ठो वैदिकवाक्ये तु पुरुषायोगाल्लिङ्गादिशब्दनिष्ठ  
एव । तथाचाचार्याशयबोधेनान्तेवासिन इव लिङ्गुदिव्यापारबोधेन पुरु-  
षस्य चोदनायां प्रवृत्तिरुपपद्यते । स चायं प्रवर्तनालक्षणो व्यापारो  
लिङ्गुदेरर्थः शाब्दीभावेनेति व्यग्रहियते । इह लिङ्गत्वलेट्त्वादिकमेव शक्त-  
तावच्छेदकम्, व्यापारत्वमेव शक्यतावच्छेदकमित्यवधेयम् । शब्देनार्थ  
इव तथा लिङ्गत्वांशेनाभिधीयमानया शाब्धा भावनया आख्यातत्वांशेना-  
भिधीयमाना आर्था नाम भावना संबध्यते । एवं च 'स्वर्गकामो यजेत'



इत्यादिविधिवाक्ये 'यजेत' इति भावनावोधकपदे लिङ्वाख्यातत्वेति । धर्मद्वयावच्छिन्नेन यजिप्रकृत्युत्तर-तप्रत्ययेन प्रेरणाख्या शब्दी ; प्रवृत्तिरूपा आर्थाति भावनाद्वयी मीमांसकैर्व्यवस्थाप्यते । ततो यथा—'ओदनकामः पचेत्' इत्यत्र लिङ्ग भावनाया बोधात्, किं भावयेदित्याकांशेदये ओदनो भाव्यत्वेनान्वेति । केन भावयेत् ? पाकेनेति । कथं भावयेत् ? तृणफूत्कारा-दिसहितेनेति । ततश्च तृणफूत्काराद्युपकृतेन पाकेन तेजःसंयोगेन ओदनं भावयेत् ( कुर्यात् ) इति वाक्यार्थः संपद्यते । तथा—'स्वर्गकामो यजेत' इत्यत्रापि प्रत्ययेन भावना प्रतीयते । किमिति साध्याकाङ्क्षायां स्वर्गो भाव्यत्वे-नान्वेति । केनेति साधनांकाङ्क्षायां यागेनेति । कथमितीतिकर्तव्यता-काङ्क्षायामन्यन्वाधानप्रयाजाद्यङ्गसहितेनेति । तथाच मीमांसातन्त्रवार्तिके—

‘अभिधाभावनामाहुरन्यामेव लिङ्गादयः ।

अर्थात्मभावना त्वन्या सर्वाख्यातेषु गम्यते ॥’ ( २ । ३ । १ )

अथ चोदना विधिरुपदेश इत्यादि नार्थान्तरम् । चोदनाशब्दो हि विधिमन्त्रनामधेयनिषेधार्थवादाख्यपञ्चविभागविभक्तं सकलं वेदं संगृह्णातीति मीमांसकानां सिद्धान्तः । धर्मस्य सद्भावे प्रमाणम्—

“धर्मो विश्वस्य जगतः प्रतिष्ठा,

लोके धर्मिष्ठं प्रजा उपसर्पन्ति ।

धर्मेण पापमपनुदन्ति, धर्मे सर्वं

प्रतिष्ठितं, तस्माद् धर्मं परमं वदन्ति ॥’

( तैत्ति० आ० १० प्रपा० ६३ अनुवा० )

तथाच धर्मलक्षणसूत्रम्—‘चोदनालक्षणोऽर्थो धर्मः’ (मी० दू० १।१।२) इति । अत्र यो धर्म इत्युद्दिश्य स चोदनालक्षणो विधिप्रमाणक इति प्रमाणवचनव्यक्तिः । यः चोदनालक्षण इत्युद्दिश्य स धर्म इति स्वरूप-वचनव्यक्तिः । तत्र प्रमाणव्यक्तौ द्वौ नियमौ विवक्षितौ । यो धर्मस्तत्र चोदनेव प्रमाणमित्येकः प्रत्यक्षानुमानचार्वाकवाक्यादिव्यावृत्त्यर्थः । यत्फल-



मुपपादयितुं प्रत्यक्षसूत्रम् । यो धर्मस्तत्र चोदना प्रमाणमेवेति द्वितीयो नास्तिकाभिमतवेदाप्रामाण्यनिरासार्थः । यत्साधनार्थमौत्पत्तिकसूत्रम् । यथा खलु धूमेन वह्निर्लक्ष्यते इति वह्निज्ञाने धूमो लक्षणम्, तथा धर्मज्ञाने चोदनैव लक्षणं करणमिति तात्पर्यम् । चोदना तु धर्मे स्वतः प्रमाणम् । तथाच सूत्रितं भगवता जैमिनिना—‘औत्पत्तिकस्तु शब्दस्यार्थेन संबन्धस्तस्य ज्ञानमुपदेशोऽव्यतिरेकश्चार्थेऽनुपलब्धे तत्प्रमाणं बादरायणस्यानपेक्षत्वात्’ (मी० द० १।१।५) इति । शब्दस्य = नित्यवेदघटकपदस्य ‘अग्निहोत्रं जुहुयात् स्वर्गकामः’ इत्यादेः, अर्थेन = तत्तत्प्रतिपाद्यार्थेन, संबन्धः=शक्तिरूपः, औत्पत्तिकः=स्वाभाविकः । नित्य इति यावत् । उक्तं च शाब्दरमाध्ये—‘औत्पत्तिक इति नित्यं ब्रूमः । उत्पत्तिर्हि भाव उच्यते लक्षणया, इति । अतः तस्य=धर्मस्य, ज्ञायतेऽनेनेति ज्ञानं=करणं निमित्तम् ।’ प्रत्यक्षादिभिरनुपलब्धे अर्थे उपदेशः=चोदना, अव्यतिरेकः=अर्थाव्यभिचारी । अत इतरानपेक्षत्वात्=प्रत्यक्षादिप्रमाणानपेक्षत्वात्, तद्=विधिघटितवाक्यं धर्मे प्रमाणम् । बादरायणप्रह्णं तं पूजयितुं तन्मतं कीर्त्यते, नात्मीयं मतं पर्युदसितुम् । न जात्वप्यतीन्द्रियार्थविज्ञानप्रामाण्यं जहति चोदना इति तात्पर्यम् । ‘तस्माच्छास्त्रं प्रमाणं ते कार्याकार्यव्यवस्थितौ’ (१६।२४) इति भगवद्गीतिरपि । ‘यतोऽभ्युदयनिःश्रेयसासिद्धिः स धर्मः’ (वै० द० १।१।२) इति काणादं सूत्रं च ॥ ३ ॥

शब्दपूर्विका हि सृष्टिः श्रूयते, शब्दार्थरूपं हि जगत् स्मर्यते, शब्दो ह्यर्थमभिधत्ते, अर्थो हि शब्दमपेक्षते, शब्दार्थनिबन्धनो हि लौकिको वा वैदिको वा व्यवहारः प्रवर्तते । तत्र परास्रोतोमूलकः शब्दो वर्णात्मा=अनित्यो वा, नित्यो वा, वर्णाभिव्यङ्ग्यः स्फोटो वा, गुणो वा, द्रव्यं वा भवतु, नोत्पाद्यार्थमुपतिष्ठते—‘अयं मम वाच्यः, अहमस्य वाचक इति ज्ञापयितुम्’—किंतु संबन्धमाकाङ्क्षति । संबन्धः=कृतको वा, नित्यो वा,



नोपदेशमन्तरा अध्यवसीयते । उपदेशः=पौरुषेयो वा, अपौरुषेयो वा, नो-  
पदेशारमन्तरेण प्रतिपत्तुं शक्यते । उपदेशः=लौकायतिको वा, वैदिको वा,  
आस्ताम् । प्रायेण तदाहितांपदेशपुरस्कारेणैव उपदेश्यस्य मतिरुज्जिहीते ।  
तथा श्रावणच्छास्त्रप्रत्यक्षविषयाभ्यामपि शब्दार्थाभ्यामेकान्ततः स्वसत्यभावं  
सत्यापयितुमशक्यमेव; बहुत्र प्रमाणप्रमेयशरीरे दोषोन्मेपावकाशदर्शनाद्—  
इति हिरण्यगर्भादिगुरूपारम्पर्यप्राप्तवेदार्थावतरणायेदमाह चतुर्थरलोकेन—

अच्छिन्नपारम्परिकार्थभिन्नो,

विधिस्तु धर्मं न हि बहुमीष्टे ।

न केवलं भोस्तदधीत एव,

तद्वेद खल्वित्यपि वेदकायः ॥ ४ ॥

अच्छिन्नेति । अच्छिन्नः=सृष्टिप्रादुर्भावमारभ्य वर्तमानसमयपर्यन्तं  
प्रवाहात्मा, पारम्परिकः=अध्ययनाध्यापनसंप्रदायादागतः, यः अर्थः=  
वाचकवाच्यः, तस्माद् भिन्नः=भेदं प्राप्तः । अर्थान्तरं नीत इति यावत् ।  
विधीयते अनेन इति विधिः=लिङ्लेट्लोटतव्यत्तव्यानीयर्घटितवाक्यम् ।  
तुः पुनरर्थे । धर्मः=प्रवृत्तिलक्षणं मन्त्रब्राह्मणकल्पसूत्रपूर्वमीमांसाप्रतिपाद्यम्;  
निवृत्तिलक्षणं मन्त्रब्राह्मणोपनिषदुत्तरमीमांसाप्रतिपाद्यं च; बहुं=स्वरूपतो  
विवेक्तं, न हीष्टे=न कथमपि कल्पते । यथा हि लोके वज्रा येन अभि-  
प्रायेण यद् वाक्यं प्रयुज्यते, तेनैव यदि तन्न योज्यते; कल्पनया अन्यथा  
नीयते । तर्हि शब्दतो व्यवस्थितमपि तद्वाक्यमर्थतो विपर्यस्तमिति स्थैर्यैः  
प्रतिपाद्यते । तथैव वैदिकमपि वाक्यं व्याख्यावत्त्वेन अर्थान्तरं नीयमानं  
प्रमेयतो भ्रष्टमिति । एतदेव 'तदधीते तद्वेद' ( ४ । २ । २६ ) इति पाणि-  
निसूत्रमुद्धृत्य प्रदर्शयति—भोः=अङ्ग, न केवलं 'तदधीते' इति ज्ञातः  
शब्दभाग एव वेदकायोऽस्तीति मन्तव्यम् । किंतु 'तद्वेद' इत्यर्थभागोऽ-  
पि खलु वेदकाय इत्यप्यनुमन्तव्यम् । एवं च यथा न शब्दशरीरमात्रविश्रान्तो  
वेदपदार्थः, तथैव नार्थशरीरमात्रविश्रान्तोऽपि । किंतु यथोपदिष्टशब्दार्थो-



भयशरीरशालीति स्पष्टं सिद्धयति । एतेन भगवन्तं वेदपुरुषं स्वार्थतः  
पातयतां वेदध्वजानां स्तेनचक्रवर्तित्वं स्मर्यते । तथाच मनुः—

‘वाच्यर्था निहताः सर्वे वाङ्मूला वाग्निनिःसृताः ।

तां तु यः स्तेनयेद् वाचं स सर्वस्तेयकृन्नरः’ ॥ ( ४ । २५६ )

वेदस्य नित्यत्वे लिङ्गम्—

‘तस्मै नूनमभिद्यवे वाचा विरूप नित्यया ।

वृष्णे चोदस्व सुष्ठुतिम्’ ॥ ( ऋ० ६ अष्ट० ५ अध्या० २५ ४८ )

( हे विरूप=नानारूप । त्वं तस्मै अभिद्यवे=अभिगततृप्तये । वृष्णे=  
वर्षकाय अग्नये । नित्यया=उत्पत्तिरहितया । वाचा=मन्त्ररूपया । सुष्ठु-  
तिम् नूनम्=इदानीम् । चोदस्व=स्तुहि । )

‘यज्ञेन वाचः पदवीयमायन् ।

तामन्वविन्दन्नुषिषु प्रविष्टाम् ॥ ’ ( ऋ० ८ अष्ट० २ अध्याय० २३ व० )

( विदितार्थाः=धीराः, पदवीयम्=वेतेरचोयत्, संज्ञापूर्वकस्य विधेर-  
नित्यत्वाद् गुणाभावः । पदेन यातव्यः पन्थाः ‘पदवीयः’, तं वाचो मार्गम् ।  
यज्ञेन आयन्=प्राप्तवन्तः । ऋषिषु=अतीन्द्रियार्थदर्शिषु । तां प्रविष्टां=  
वाचम् । अविन्दन्=अलभन्त । )

‘अजान ह वै पृश्नींस्तपस्यमानान् ब्रह्म स्वयं स्वयम्भ्वम्यानर्षत्,  
तदृषयोऽभवन्, तदृषीणामृषित्वम् ॥’ ( तैत्ति० आर० २ प्रपा० १ अनु० )

( पृष्णीन्=शुक्लान् निर्मलान् । ब्रह्म=वेदः । स्वयंभु=प्रमाणान्तरम-  
नुपजीव्य प्रादुर्भूतम् । अम्यानर्षत्=आमिमुख्येन प्रत्यक्षमागच्छत् ।  
नैरुक्ते नैघण्टुककाण्डे द्वितीयाध्याये तृतीयपादे—‘ऋषिर्दर्शनात् स्तोमान्  
ददर्शेत्यौपमन्यवः’ इति ब्रुवन् यास्कोऽपि ऋषिशब्दस्य प्रवृत्तिनिमित्तं  
वेदसंबन्धिदर्शनमेव निर्णीतवान् । दर्शनं प्रत्यक्षीकरणं न तु चाक्षुषं  
ज्ञानम्, शब्दराशेर्वेदस्य श्रावणत्वात् । एवं च ऋषति वेदं पश्यति-  
साक्षात्करोतीति ऋषिः । गत्यर्थकस्य ऋषेर्दर्शने वृत्तिर्ज्ञानार्थत्वं वा । )



‘लिङ्गदर्शनाच्च’ (मी० द० १।१।२३) ‘अतएव च नित्यत्वम्’ (वे० द० १।३।२६)

‘विध्यादिरूपो यः शब्दः सोऽनित्योऽथाविनश्वरः ।

अनित्यो वर्णरूपत्वाद् वर्णे जन्मोपलम्भनात् ॥’

अवाधितप्रत्यभिज्ञावलाद् वर्णस्य नित्यता ।

उच्चारणप्रयत्नेन व्यज्यतेऽसौ न जन्यते ॥”

( इति माधवीयौ पूर्वपक्षसिद्धान्तौ )

‘युगान्तेऽन्तर्हितान् वेदान् सेतिहासान् महर्षयः ।

लेभिरे तपसा पूर्वमनुज्ञाताः स्वयंभुवा ॥’ ( तैत्तिरीयसंहिताभाष्यभू० )

यत्तु शाब्दिकाः—वाक्यश्रवणानन्तरम् ‘इदमेकं पदम्’ इति मानस-  
प्रत्ययो जायते । तस्य वर्णातिरिक्तः स्फोटसंज्ञः शब्दो विषयः । स एव  
नित्य इत्याचक्षते । तदन्ये न सहन्ते । मीमांसाश्लोकवार्तिके स्फोटवादो-  
पसंहारेऽप्युक्तम्—

‘वर्णातिरिक्तः प्रतिपिध्यमानः पदेषु मन्दं फलमादधाति ।

कार्याणि वाक्यावयवाश्रयाणि सत्यानि कर्तुं कृत एष यत्नः’ ( १।१।५ )

‘वेदस्यापौरुषेयत्वे मानम्—

तत्र पूर्वपक्षः—‘वेदोऽरचैके संनिकर्षे पुरुषाख्याः । अनित्यदर्शनाच्च ।’

( मी० द० १।१।२७-२८ ) इति । सिद्धान्तः—‘उक्तं तु शब्दपूर्वत्वम् ।

आख्या प्रवचनात् । परंतु श्रुतिसामान्यम् । कृते वा नियोगः स्यात्

कर्मणः संबन्धात् ।’ ( मी० द० १।१।२६-२७ ) इति ।

‘पौरुषेयं न वा वेदवाक्यं स्यात्, पौरुषेयता ।

काठकादिसमाख्यानाद् वाक्यत्वाच्चान्यवाक्यवत् ॥’

समाख्याध्यापकत्वेन, वाक्यत्वं तु पराहतम् ।

तत्कर्तृनुपलम्भेन, स्यात्ततोऽपौरुषेयता ॥’

( इति माधवीयौ पूर्वपक्षसिद्धान्तौ )

कठेन प्रोक्तं काठकमित्यादिदर्शनाद् ‘विमतं वेदवाक्यं पौरुषेयं वाक्य-  
त्वाद् व्यासादिवाक्यवत्’ इति यदनुमानं तद् वेदकर्तृनुपलम्भात् प्रतिकूल-



हेतुहृतम् । एतेन वेदे विभाव्यमानाः संज्ञाः कथांशा वा नित्यत्वाभिप्रायादिना योजनीया इति बोध्यते । अतो हि—

‘पुरुषो मा मृथा मा प्र पसो मा त्वा वृकासो अशिवास उक्षन् ।

न वै स्त्रैणानि सख्यानि सन्ति सालावृकाणां हृदयान्येता ॥’

( ऋ० सं० १० मं० ८ अ० ११ सू० )

‘अपां फेनेन नमुचेः शिर इन्द्रोदवर्तयः ।

विश्वा यदजय स्पृधः ॥’ ( य० सं० १६ अ० )

‘इन्द्रो दधीचो अस्थिभिर्वृत्राण्यप्रतिष्कृतः ।

जघान नवर्तानिव ॥’ ( सा० सं० ६८ अ० १० )

‘यदाबध्नन् दाक्षायणा हिरण्यं शतानीकाय सुमनस्यमानाः ।

तत्ते बध्नाभ्यायुषे वर्चसे बलाय दीर्घायुत्वाय शतशरदाय ॥’

( अ० सं० १ को० )

इत्येवमादयो वेदभागास्तथाभिप्रायका बोद्धव्याः । एवमवबोधने—“यो ह वै वसिष्ठं वेद, वसिष्ठो हि स्वानां भवति, वाग्वाच वसिष्ठः” । इति । “अथ हैनं वाग्वाच, यदहं वसिष्ठोऽस्मि, तं तद्वद् वसिष्ठोऽसि” इति च ( छां० उ० १ प्र० १ ख० ) “एष उ एव बृहस्पतिर्वाग् वै बृहती, तस्या एष पतिस्तस्माद्बृहस्पतिः” ( बृ० उ० १ अ० ३ ब्रा० ) इति । “वागेवात्रि, वाचाह्वानमवधते, ऽनिर्ह वै तामैतदत्रिरिति, सर्वस्यात्ता भवति, सर्वस्यान्नं भवति” इति च ( बृ० उ० १ अ० ४ ब्रा० ) इत्येवंजातीया वेदभागा अपि लिङ्गानि । वेदानां तु ‘निजशक्त्यभिव्यक्तेः स्वतः प्रामाण्यम्’ ( सां० द० १ । ११ ) इति सर्वे । व्याकरणमहामाप्यकाले—“एकशतमध्वर्युशाखाः, सहस्रवर्त्मा सामवेदः, एकविंशतिधा वाह्व्यम्, नवधा अथर्वणो वेदः” इति वेदविभागो विज्ञातोऽभूत् ( ११३१ ) ॥

प्राणा व्याख्यानशूराणां कर्मयोगश्रियां पदम् ।

एषा चातुर्वर्ण्यशिक्षा वेददृष्ट्या सहैधताम् ॥

इति चतुःश्लोकी ॥



सामान्य-धर्म-गुण-पूर्व-विशेष-धर्म-निर्णय-निरूपणम् । सामान्य-धर्म-गुण-पूर्व-वि-  
 विशेष-धर्म-निर्णय-निरूपणम् । यः ब्रह्म-प्रावर्तके विशेष-धर्म-गुण-  
 त्वेऽपि सादित्यादिति । केचन पुनः पूर्व-निर्णय-निरूपण-स्वभाव-संस्थान-जिज्ञासुः ॥  
 तत्र प्रायेणासौ विडम्बना - जिज्ञासुः सातारं तत्त्वमनो, त्वमसात्वा वा युक्ति-  
 तदाभासैरन्यथान्यथा बोधयन्ते । तत्रापि केचन श्रुत्युत्पन्नेन पुरोहितादेन ।  
 विपरीतं बोधयन्ते । केचन पुनरन्यथा-श्रुत्युत्पन्नेन तास्तिदादेन शिखिताश्च स्वर्तः  
 अन्यथा-श्रुत्युत्पन्नेन ताम्रं ये शब्दा येषु २ वाच्येषु प्रामाणिकेर्वाच्यवृत्तास्तद्विपरीता-  
 उपप्राप्यः । परमार्थतो ह्ये शोच्या अपि उतिष्ठादितात्पर्यान्नेषु पदेषु लक्ष्मीणि  
 विरक्तो बहून् मुधैव उपपन्नमिच्छन्ते । उत्पन्नस्थानं च विशिष्य वेदान्तप्रवर्तकं तदु-  
 ष्णुद्वेष्टेषु विषयवदपि । अहो ! स भगवान् वेदे मूलाभाष आभ्यस्तपीतिषु,  
 यथाशमनात्मा तैरुक्तान्युपादानि च उपवर्तितानि । किं पृच्छ्यवितेनै ? यदर्था-  
 त्कत्वात्प्रागापि वेदाङ्गेषु युक्तैः शङ्कर-मुमाधित्वप्रभाकर-मुमुक्षु-सायन-प्रवर्तिता  
 शान्ति-वैश्वदेवा महता प्रपासेन भावशुद्धिपुर-सर्व-प्रतिपाद्या उपवृष्टौ निमज्जि-  
 तवन् । अहो ! साधुर्तु स एव वेदलोकां महोदयानां प्राप्तिस्थे तैस्तैश्चार्थपरायणै-  
 र्योग्यमते पर्वतुमोमते परीक्ष्यते परवर्त्यते शिष्यगुण्यीक्रियते च, येषां धर्मप्राप्त-  
 भूतिषु मनेषु युक्तैः कथंचपि त्वव्यप्रीतिषु वैदिके चर्चा-लोकोन्मार्गं स्मृतिनिवा ।  
 मैत्रा राजविद्यानुषङ्गेण यवत्सिन्धुतमशिसि तावता परिनिष्ठितत्वेद्यत भाषणे  
 भविष्यत् संपद्येते तद्विद्या कथा व्याकरण-प्रतिशाखादि-साधन-तन्मस्य वेद-  
 रस्य-प्रकाशनास्येति । अहो ! वेदतत्त्वं वात्सानां कीदृशमिवाज्ञानम् । तद्यथा







तथा कर्तुं शिष्यते तथा तथा निःशङ्कं भिषते । तथा तदनु बालो वदति -- अहम् !  
 ततः ! अतः ! एतदेवं युक्तं । तर्हि नहि, एतदपि मर्त्यं न रोचते, एवं युक्तं । तथा  
 संप्रति तानाकार संस्कार संकीर्णमात्रसाः गौतमस्मार्तकर्मजुष्मतेषु शरीरेषु  
 नार्थिकं च ज्ञेयं तदप्यन्तो लौकिकमप्येत गतानुगतिकन्यापात्रं दैशिकं -  
 पुत्रोक्तं वा सहसा भातीमान् वर्णभ्रमाचारान् परित्यक्तुमपारमर्त्यो अर्थादेव-  
 र्त्तमादाह्वयति । कालानुद्वल्येन तदनुद्वल्यं प्रदेष्टुं देशका अपि पप्रथिरे । य एव  
 हेत्वमा वेदान् पारतो विपर्यसितुमशक्नुयान् अप्यर्थतोऽप्यपार्थितुं सादृश्यं  
 लक्ष्यपरिभराः प्रमाणभासजातेन स्वकपोल कल्पितानर्थान् सिद्धान्तयन् आप-  
 ततन्त्रार्थकं बौद्धादिवेदकद्वयदर्शनात् खण्ड्यन्तोऽपि वस्तुतस्तदशयात् परि-  
 णामगते नान्वलेन बहून् राजविशेषजीवितोऽन्धीतानवधारित व्याकरण-  
 न्यायमीमांसारहस्यान् स्वपरिचितभासानुवादमान शरणोऽजोद्वयविधि-  
 तमि परलोके ज्ञातमुपायं बहुधा प्रतारयन्ति । लोकमते प्राणिभिरुच्चावच-  
 भोगेनानुभूत इति लोकेः स्थावरज्जुमात्रम् । अतोऽयः परलोकः । पूर्वमे-  
 तच्छरीरेषु भोगः परमशरीरक्षरेणेति विशेषः । तत्रैतद्वरीरेणैव भोगं प्रतिपद्यन्-  
 नानो लोकायतिकानां मते परलोकेऽय परमेश्वरस्य च प्रत्यक्षतयानुपलभात्  
 वद पक्षेन कल्पनामात्रम् । अथ एवेह लोके येन केनापि प्रकारेण धनसं-  
 ग्रीहं युयञ्च सम्पादयतीति, तच्च स्वप्नोक्तं जायतां परलोकं वेत्त्य-  
 लौकिकमप्यन्तो न निमित्तमपि प्रयान्तरम् । अग्निहोत्राद्यादि कर्मणि केवलं  
 दृष्टव्यत्वात्त्यादि । शरीरक्षरेणापि भोगं प्रतिपद्यमानानां मते तु ये







निशेषात्तादिगुणशतार्थं न चोक्तमुपक्रम एव । भोगश्च सुखदुःखान्यतरसाक्षात्कारः ।  
 तत्र सुखमेवातुमेवं ५-रं मे न स्यादिति आणिसमासाशंसम् । किमेतन्नता,  
 मोक्षानधिक्य धारणमनेकेषामेतदभिप्रायम् । सुखसाधनं धर्म इति वारं निष्कारो  
 भ्रष्टाचोषः । यदि त्वोके धर्मस्य सुखहेतुतया आपासं प्रसिद्धिर्न स्वात्तामे  
 केन जिज्ञास्येत, जिज्ञासितो वा केनाप्येत । सच धर्मो यथापि देशकाल-  
 निष्ठदर्शनं नानाविधो जातस्तथापि भारते वैदिकत्वेन प्रतीय एव इति  
 चिरंतनातां रक्षाम् । धर्मस्य निराकारतया यद्यपि तत्र उत्पत्तिर्न प्रभवति,  
 तथाप्यनुमानागमो गम्यते । तदात्मकानि शौतस्मार्तिकमठिषापि धर्मपद-  
 नाच्यानीति बोध्यम् । इत्थं च सोऽयं धर्मो यदि पथास्ति भवेत्तर्हि  
 प्रतिपत्तिरसंस्कारभेदे भिन्नातां सूचीतां वैविध्यादयमविशिष्टावस्थान,  
 प्रसज्येत । तथा कल्पसूत्रप्रतिपादितातां धर्मचटन्तां वस्तूनां हेतुज्ञान-  
 या हातोपादानोपस्थितावयववस्थापि स्यात् । यथा गोमय मृगचर्म मधूनि  
 प्रातिन्येकश्रुतानि भट्टचर्यापि गोमयस्य प्रीयत्वेन, मृगचर्मणो मृग-  
 नय हेतुत्वेन, मधुन उच्छ्रावन्जीवमरणतन्निषेधसिद्धत्वेन च  
 पावित्र्यवर्जितातीति विभावयन्तु कारणिकाः । अत एवेतेषां वस्तूनां  
 जैनादिधर्मशास्त्रेऽपावतत्वं प्रतिपादितम् । शूद्रशूद्रोपापदृष्टरा-  
 दौ पापानोदाहरणी । एतेन मृगनाभिप्रौक्तिकादीनापि व्याख्या-  
 ताति । एवमादिदोष प्रसङ्गमिमां भारतीया दूरदर्शिनो जेदुनारेण  
 धर्मस्य निधिवारण्यप्रत्यभापुः । अत एव :-







तस्माच्छास्त्रं प्रमाणं ते न्यायिकार्थव्यवस्थितौ ।

(चाण. शि. ३ श्रो. वे. ६.)

इत्युक्तम् । शास्त्रं च वेदाभिन्नं, वेदस्य दिग्देशकालविषयकृमिनाचार्यकनि-

वद्विकृतभिधेयकः, तत्त्वं च भिन्नभिन्नशास्त्रीयाध्यापकाभ्येत्यवचनेदेना-

व्यतीतगोप्यमिति भुक्त्वा निरीक्षणीयम् । यथाहोदे -

प्रमाणं निरिवतं भुक्तिः साक्षिणश्चेति कीर्तितम्

एषामन्यतमाभावे दिव्यान्यतमुच्यते । (मूल. २) २२)

इति प्रातिज्ञातार्थस्य साधनगुण्यम्, तथावेदेऽपि । तत्र यदार्थतेश्च -

निरिवतं = पारम्परिकव्याख्यातम्, भुक्तिः = अवच्छिन्नमाज्ञितव्यमन्यता-

पात्रगतिः, साक्षिणः = श्रौतस्मार्तस्मृत्यपदिष्टाः कृत्यगन्थाः, एषामन-

तमाभावे दिव्यभुपतिवृत्ते । तच्च अलौकिकपौरुषप्रदर्शनं संप्रति काश्च-

नापन्नम् । तत्र एव वाङ्मतेन भास्ते नान्यतमाभि । किमिवता, ज्ञाया भिन्नमता

वत्त्वमिती, पक्षिर्भिन्नमतानर्लक्षणी, तज्जस्तथापि निषेध इत्यतस्तत्त्वमिती

अथ वाङ्मतेन वेदार्थोऽप्रचात्मया तीयते स एव दिङ्मात्रमुदाहरिष्यते

अग्निमीले पुरोहितं ब्रह्मस्य देवमृत्विजम् ।

होतारं रज्जुं धातमम् ॥ (ऋ. सं. १/१।१।१)

इह पूर्व सांप्रदायिकार्थः - (मूलस्य पुरोहिताम्; यथा राज्ञः पुरोहितं

स्तरणीयं संपद्यति, तथाऽग्निरपि यज्ञस्थापेक्षितं होमं संपादयति । यद्वा ।

मूलस्य सम्बन्धितं पूर्वभागे आहवनीयरूपेणावस्थितम् । देवम्; ५ ॥

दिगुणयुक्तम् । होतारमृत्विजम्; देवाणां यज्ञेषु होतृतामयं मृत्विगमि







देव । तथा च श्रुत्ये - 'अग्निर्वेदेवानां होता' इति (तै. सं. २।५।१) ।

रत्नभाताम् ; गगनपतस्त्रपापां रत्नपामतीशयेन धारयितारं प्रेक्षयितारं वा  
अग्निम् ; अग्निनामकं देवम् । ईत्वे, स्तोमि । नानास्मि होता प्रयोज्यत्वा  
वृद्धं होता स्तोमि, इति लभ्यते ) इति श्री सायणाचार्यविरचितः ।

अथ मुः साग्न्येषाणां वेदातामीश्वरमूल्यकत्वाद् यद्यपि प्रतिप्रत्नादि स  
एव वक्ता तथापि कृत्यश्रुत्यानुसारेण होतादयः स्मर्यन्ते । नहि यथा  
अग्नेतरस्मिन् गीतादिर्भगवता वृष्ण्डैषाग्रेणोपनिबद्धस्त्वया वेदे इति ।  
येन च साक्षाद्व्यवाहितो वा वक्ता श्रोता वा निर्दिश्येत । वेदे हीश्वरत्वाद्  
तत्पूर्विका च सफललोकसृष्टिर्गतिर्यैदिनसिद्धान्तः । अथ च ज्ञानपूर्विकं  
अग्निमिनिगच्छन्ते सत्यापित इति दिक् ।

होतादि स्मरणाभावे तु 'अग्निमीमे' इत्यादि ऋङ् निरुत्तरीत्योत्तम-  
पुरुषयोगिन्याच्चात्मिकी जगज्जनननीजमीश्वरं निर्दिशेत् । तथा च -  
'अहमीश्वरोऽग्निमीमे' इति विपरीतार्थः संपद्येत । एवं प्रथमपुनश्च-  
योगिन्या उत्पन्नकृतया श्रोता, आरब्धात् उपपन्नपुनश्च योगिन्या  
परोक्षकृतया वस्तुमीश्वरत्वापि प्रतिपाद्यविधया गोचरता च सिध्येत ।  
तदिदं सर्वान्वितं बहिर्भूतम् ।

एवम् — यथेष्टां वाचं कल्पयामी प्रावदाति जगेषः । अहमीश्वरोऽग्निमीमे  
चोदयामि च । प्रियो देवानां दक्षिणायै दातारिह श्यासमि यं  
मे वाप्तं साहचर्यं उपन्यासो नमस्तु । ( य. सं. २६ अ. २ वं. )







स्तान्न परमेश्वरो वक्तुं, स च नैवैर्गिच चूडादिभ्योऽपि वेदं ज्ञी-  
 तीति च प्रयोजनद्वयं प्रातिपद्यागातां प्रथमं प्रयोजनं सवीजं तदृष्टम् । द्वितीयं  
 तु द्वितीयोत्पत्त्यर्थं परीक्षणात् न उच्यते - तादृक् क्वापि नाक, कल्पासी वा  
 नपे, अथ जु. सप्तमस्तोत्रेऽर्थे सिद्धेति ; तेन तस्यैव प्रसिद्धात् । यत्र  
 सौम्यतां ब्रह्मणे कल्पयन्नेत्यत्र न वेदिकं वाक्यमपेक्षते तत्र  
 विशेषाभिधित्वाया मृगादेनाज्ञा, सामान्याभिधित्वायां प्रत्यक्षमुक्तिनिगमा-  
 ज्ञायादिनाम्ना नोद्दिश्यत इति सुप्रसिद्धं वेदोक्तोपाङ्गः पाठ्यागात् ।  
 प्रकृते तु - 'यद्येसां' - इत्यनेनात्मनोऽभिधावः कीर्त्यते । —  
 ( हे परमात्मन् ! यथा - येन प्रकारेण ; इमां - बुद्ध्या संतिधापिताम् ;  
 कल्पाणी' - प्रियां, शोभनामृगद्वेगद्वीप्सिणि यावत् ; वाचं वाणी,  
 स्वर्गस्तपात् । जनेभ्यः - लोकेभ्यः ; अहं, आवदामि - आसमन्नात्  
 वदामि ब्रवाणि ; तथा श्रीं संपादयान्तर्वाप्तिमेति तात्पर्यम् ।  
 प्रार्थनायां वदेत्येति उत्तमपुनर्येवचनम् । जनेभ्य इत्यस्य ब्रह्मराजस्य ।  
 भूमाय च, अग्निाय च, स्वाम्य च, अरुणाय च इति विशदीयमानम् ।  
 प्राणिमन्त्रेभ्य इति त्रिष्टुष्टार्थः । तथा च स्मरति - भुञ्जन्तं न प्रातिभुज्ये -  
 भुष्टः पुंशश्च वदेत् । सप्तहारावदीर्घा च न वाचमन्तौ वदेत् ॥ (मनु. पां. ३)  
 इत्यादि । तथा देवानां दक्षिणार्धे दानुः प्रियो भूयासम् - इत्यर्थः । प्रसादादिवरोन-  
 देवा यजमानस्य मदि ऋत्विजि विरक्तं न भूयासुरित्यात्मविषयिण्याशी ।  
 मानं भूर्वा हि भूयासमिति ब्रह्मप्रयोजः ॥ ) इति ।







एतेन - यन्त्रपञ्चादिप्रसङ्गे देवशब्देन विद्वंस एव गृह्यन्ते न त्वि-  
 च्छाविग्रहादेनां इत्याधुनिकानां व्याख्यानं मन्दप्रतापमन्त्रमन्त्रकर्मणे  
 नैवं - नोचेतः यदि देवशब्दे प्रमुख निरोधमात्रवचनाः सूर्यादिभ्योतिष्ठ-  
 पदार्थमात्रवचनो वा स्यात् । सगुपुनः 'देवादिप्रभेदा' (३।२८) इति  
 सांख्यसूत्रेण गोतिभेदात्; 'ऊर्ध्वं सत्त्वविशाला' (३।४८) इति सांख्य-  
 सूत्रेण प्रिष्ठतभेदात्, 'स्वाध्यायादिषु देवता संप्रत्ययः' (२।४४)  
 इति गौतमसूत्रेण सिद्धिर्वाग्विहितं लीलावर्णभेदात्; 'विरोधः  
 कर्मणीति वेत्तादौक्यप्रतिपत्तिरुचिता' (१।२।२७) इति वेदोक्तसूत्रेण  
 रूपान्तरपरिग्रहभेदात्, - 'प्रत्यक्षं देवत्वप्राज्ञानप्रभे' (य.सं. ३५।५५  
 ३५।५५)  
 इति प्रभेदेन बृहदारण्यकोपश्रुतिर्देवकारणभेदात्, - 'देवा आवापानाः  
 (य. २२।१९) इति प्रभेदेन बहुलप्रयोजितप्रतिष्ठाभेदात्; 'ऊर्ध्वं  
 शता नी सहस्राण्यग्निं लिङ्गं शतं देवा नवचार्ययत्' (य. ३३।१७)  
 इति प्रभेदेन त्रैलोक्यत्रयेकभेदात्, 'अथ अत्र नी च शता -' इत्यादि-  
 बृहदारण्यकं नवमब्राह्मणोपश्रुतिविशेषं च प्रतिपद्यते ।  
 एतेषां प्रमाणान्तरमिति चेत्; परः सहस्रेभ्यो वर्षेभ्यो देशकाल-  
 विप्रवृत्तेर्निवृत्त्यवकाशैरभ्यावृत्तिश्रमसतानामनेकेषां जन्तुवर्गाणां व्याख्या-  
 शुं दोषारोपणबलात्कारेण लेशमात्राणां भूतलसंयमनापेक्षया  
 व्याख्येताभिरन्यत्रैकस्य हितादेव अपोषकत्पनाकुशलय  
 व्याख्येतादौ पारमार्थिकदोषदर्शनेन तस्य भूतताया वा स्वार्थव्युत्पत्त्या







या नो न्यधर्तं नानुचितम् ॥

अथोच्छिन्नार्थः । तत्र —

भोतिद्वोऽग्निः — ( यज्ञस्य; इज्यते - यथायथं सल्लिप्यते, संदृश्यते  
लीयते; अग्नेन मात विशोधेन, अन्न मातविशेषे वा शीतं यत्नः ।

'यज' देवे पूजासंगति करणदानेषु । 'यज यज -' ( ३/३/१६ ) इति नञ् ।

यञ्च भूतलक्षिकारकारणको जलस्थलनभोगात्री अद्विनिमित्त-  
जदेन तत्तत्ताभागी यानविशेषपदार्थः । तस्य प्रयोगइतम्; पुस्त-  
नित्तप्रताम् । शरीर इव लक्षिते यानेऽप्यग्निवायुजलेषूपका-

रैश्चैव न्वयव्यतिरेकेणाग्नेरेव प्राधान्यदक्षिणादितरयोः सावित्र्या-  
नगमाच्चेत्यर्थः । देवम् । तत्र तत्र विशेषेण जाञ्चर्यमानम् । होतारम्

गुहोति आळति काष्ठेङ्गावगादिकं चवलयतीति होतार । अग्निरालति  
क्षिप्तमिन्धनादिकं प्रसीति इत्यक्षम् । अदत्तं चवलयं वहन्मिति

प्रवृत्ते सत्तामम् । दुरातादग्नेयोः । 'नष्टनेष्टृ त्वष्टृ होतृ -'  
( ३/२/१५ ) इति साधुः । तस्माच्छ्रुतिजम् ; कृतानुपयोगकाले

यजति भूमाकाशजलपवनैस्तिरैः सहभावं गच्छतीति श्रुतिवत् ।  
रंश्रुतिवत् — ( ३/२/१५ ) इति साधुः । नानामङ्गिभिरुपजातमद-

भूतत्वावाच्छिन्ने तमसि सप्तित्वात्तिलाप्यं संगच्छमानो यथावस-

रमिति भावः । तम् । रत्नपातमम् ; रत्नाति रसवीयाति वस्तूनि

भाष्टदलक्षणात् वा दद्यातीति रत्नधाः । दुधात् धारणपोषणयोः







‘आतो मन्निन् कतिव्यतिपद्य’ (३।२।७२) इति चकारानुदृष्टो विच्।

‘त्योक्ते तु ‘अन्तेऽपि छरमन्ते’ (३।२।७५) इत्यनेनेति विशेषः।

‘अतिशयेन रत्नधा’ इति रत्नधात्वजः। ‘अतिशामने तसम्-

(५।३।५५) इति तसम्। आगिमृ; अङ्गति नैकधा कलापन्तेषु

प्रेयसाणां प्रेरितो वा यथेष्टं गच्छतीत्याग्निः। आग्निं गतो’।

‘अङ्गेर्नलोपश्च’ (५. ४।५०) इति निर्नलोपश्च। तम्। इत्ये

‘ईड् स्तुतो’ ‘ड्’-कार स्थाने ‘त्य’-कारोच्चारणं बहुचर्चसंज्ञाया

भिसम्। स्तुवे। स्तुतिरग्नौ रघ्वर्षात्तस्य भिक्षा। अपूर्वत्वं च

विद्युदादिनिबन्धनमिति प्रमाणसंकोचेन व्याख्या ॥) इति।

मौक्तिको वायुः — (मौक्तिकानिबन्धनेऽप्येवमेव प्रोज्झा।

अर्थोऽपि प्रायः पूर्वतुल्यः। ‘— आकशादायुर्वयोरग्निः—’

इति तैत्तिरीयश्रुत्या कार्यकारणयो रभेदोपचरसादग्निशब्दो

वायुवाचको दृष्टव्यः। अथवा मेषार्थवत्त्वेन वायुवाचकः।

तत्त्वर्थं ‘रूढिर्द्योगपहारिणी’ इति न्यासो निरूप्यते।

निरूप्यतां वाप्त, न वयमवैदिके प्रमाणमागृह्णामहे।

वस्तुतस्तु स न निरूप्यते॥) इति।

एवमवस्तुतासीन्नान्यथाऽन्यथा व्याख्यानुमानानि। अत इति

प्राथ प्रस्तापराधनिासार्थमेव प्रीतांसकेः—

‘उपान्तोपसंहारो—’ (चातु. शि. १७० श्लो. वे. ६.)







इति प्रमेग परीक्षा सरणाय आविरन्दादिषत । मन्त्रब्रह्मण सन्निभे  
वेदानादर्शनेऽपि वेदान्तावाक्यमालम्ब्य ब्रह्मतात्पर्यपर्यवसाने अथमे, सैम  
वित्तिविरोधपरिहारके द्वितीये वाक्याये प्रतिपदमेतत्प्रमेयं जातम् —

समन्वये स्पष्टचिह्नं, प्रस्पष्टत्वेऽप्युपास्यमायम्

इमेगं, पदमार्गं च चिन्मं पादेष्वनुक्रमत ॥

द्वितीये स्मृतितर्काभ्यां विरोधी, इत्यनुभूता

भूतभोक्तृश्रुते, विद्मन्भूतेरप्यविरुद्धता ॥ (वैयासिकेन्या. मा.

इति अमेग परीक्षितम् । अद्यापि भारत दूरदृष्टाक्रमेण धर्म-  
ब्रह्मवादमति कर्मप्रामिनिवेशान्न प्रुष्टमागते । मुग्धादिप्राष्टिव-  
'धर्मम्' (प्र.सं. ३।६०) 'ईशावाक्यं' (प्र.सं. ४०।५) इत्येव  
मादिदर्शकैः स्वार्थसाधनकलाभ्यां न विरमागते ।

(वसामसमञ्जसादेव वराहमिहिरेण गगोक्तिर्दक्षिति —

'गुणोऽत्यथाऽन्यथा' करणं यच्चान्यथा करोत्यबुधः

स, पितामहमुपगम्य स्तौति तौ वैशिकेनायम् ।

अथावधि पठ्यमानां वेदेशास्मां पाठमेव तौरपप्यत  
ततोऽर्थप्रदार्थमेवत्वेष्टि दुश्चेष्टितैः । मन्ये कतिपयहासनेभरं  
पाठमेवोऽपि सुकरः । यस्मादिदानीं शिक्षाविभागेन्ये  
तथैव शिक्षा प्रयोजना । यथोक्तं मन्त्र —

यद्वा गच्छतु पाठ्यपुस्तकदत्त्वा, सो योग्यतापीयते,







उत्पाशं प्रसरन्तु धर्मद्वयकाः सत्यवापि वन्द्यायते ।

वान्ता शंसन्तु देशधाम् , जनता मैवात्मना वेष्टते

शुभ्रन्वेददृष्टोऽप्यपि बहुधा किं सौष्ठवं मनस्ये । 'इति

(भारतीप्रसिद्धानादे. १।२

अथ नाना विवक्षितेन वेदान्तेवाक्षितः प्राग्वर्गीय विधीमते

श्रीगार्धोऽपि स वेदेऽसरेवे प्राग्विज्ञानं प्रभवति । तथाहि—

वेदः प्रमर्षं नमोपासने ज्ञानमेव प्राग्वर्गीयं ज्ञानं ज्ञानं । विज्ञानं

नृणां ज्ञानं संज्ञातम् । नमोपासने प्रीतिपाद्यानां गुणवृद्धयर्थमेव

प्राग्वर्गीयं ज्ञानं प्रसादं प्रसादं प्रसादं प्रसादं । नमोपासने

अपि साक्षिभूतं ब्रह्मणो हरिहरादिनामस्वरूपाणां तत्त्वसादृश्यानि

नमोपासने नमोपासने नमोपासने नमोपासने । नमोपासने नमोपासने

नमोपासने नमोपासने नमोपासने नमोपासने । नमोपासने नमोपासने

नमोपासने नमोपासने नमोपासने नमोपासने । नमोपासने नमोपासने

नमोपासने नमोपासने नमोपासने नमोपासने । नमोपासने नमोपासने

नमोपासने नमोपासने नमोपासने नमोपासने । नमोपासने नमोपासने

नमोपासने नमोपासने नमोपासने नमोपासने । नमोपासने नमोपासने

नमोपासने नमोपासने नमोपासने नमोपासने । नमोपासने नमोपासने

नमोपासने नमोपासने नमोपासने नमोपासने । नमोपासने नमोपासने

नमोपासने नमोपासने नमोपासने नमोपासने । नमोपासने नमोपासने

(सप्तमः पञ्चोऽंशः ब्रह्मवर्णनः)















मीमांसकन्यायैः वेदेषु वसिष्ठादिनित्यपदार्थाः । पुराणेतिहासयोः पुनर्यथा-  
यथं नित्यानित्या वसिष्ठादिपदार्थाः । अनित्यो वसिष्ठादिर्यथा—सूर्यादिवं-  
शस्य गुरुर्वसिष्ठादिरिति । कथापरिच्छेदा अपि वेदलोफयोः प्रतीतानाम-  
भिधानानामर्थादिविभावनान्महीयसाऽऽयासेन नातिदुःशकाः ; त्रिविक्रम-  
त्रिपुरादीनां बहूनां शब्दानां लोकवेदसाधारण्यदर्शनादिति परीक्षादिक् ।  
एतेन पुराणेतिहासयोर्व्यापकाः कचिद् व्याप्या भिन्नभिन्ना अपि विषयाः  
परिमार्ष्टुं सुशकाः स्युरिति संभूय कार्यकारिताप्रदर्शनम् ॥

भवन्ति चात्र—

यथा निभालितो वेदस्तथैव हि निभाल्यताम् ।

अन्यथा काल्यमानेऽस्मिन् मुख्यार्थात्स्वलनं भवेत् ॥ १ ॥

स्वव्याख्या मान्यताख्यात्यै नहि प्राग्वद्बहुजल्पनम् ।

अज्ञो ययाश्रुतग्राही विज्ञो वस्तूहते यतः ॥ २ ॥

निर्वाणं सर्वविज्ञानसंदर्भेभ्यः पुरातनः ।

वेदोऽयं शब्दत इव स्वार्थतोऽपि न पात्यताम् ॥ ३ ॥

पातनेऽप्येष संक्रान्तमहिमा नहि हीयते ।

किंतु व्यर्थपरिस्कन्दप्रत्यवायेन भूयते ॥ ४ ॥

इति विवेकिताक्षिसौ वेद-वेदार्थौ ।



## कर्तव्यता ।

अथ कुम्भादिकार्येण तत्कर्तेव, भूपिण्डादिविश्वकार्येण कश्चिद् विश्वकर्ता तर्क्यते । तत्र कुम्भादौ मृदादिनेव भूपिण्डादौ येन भूयेत, तत् तस्येच्छाशक्तिरेव ; इतरस्योपादानादेर्व्यवस्थापयितुमशक्यत्वात् । तत एव योऽयं न कुम्भस्य कुम्भकार इव विश्वस्य कर्तेति प्रतिपत्तुं पार्यते, सोऽयं स्वातन्त्र्याद् विश्वेश्वर इत्याख्यायते । कर्तृत्वसाम्येऽपि दृष्टान्तदर्ष्टान्तिकयोः कार्यकारणसामग्रीप्रभाववैषम्यात् ।

यदाहुः—

‘ईश्वरोऽनन्तशक्तित्वात् स्वतन्त्र—’ इत्यादि ।

(चातु. शि. ३६ श्लो. वे. द. )

भवन्तीह—

‘किमीहः किंकायः स खलु किमुपायस्त्रिभुवनं

किमाधारो धाता सृजति किमुपादान इति च ।

अतर्क्यैश्वर्ये त्वय्यनवसरदुःस्थो हतधियः

कुतर्कोऽयं काँश्चिन्मुखरयति मोहाय जगतः ॥’

इत्येवंजातीया विफल्पावताराः । इत्थंच—

‘कर्तरि ज्ञातरि स्वात्मन्यादिसिद्धे महेश्वरे ।

अजडात्मा निषेधं वा सिद्धिं वा विदधीत कः ॥’

( ईश्वरप्रत्यभि. ) इति ।

अयं हि भावविकारानुरोधेन ब्रह्मा विष्णू रुद्र इत्यादिभिः संज्ञाभिरभिलप्यते । विश्वस्योत्पत्त्या ब्रह्मा—तच्छक्त्या ब्राह्मी, स्थित्या विष्णुः—तच्छक्त्या वैष्णवी, संहृत्या रुद्रः—तच्छक्त्या रौद्रीत्येवंप्राया भावविक्रियासूत्रिका संज्ञा । शक्तितिरोधाने तु गुणोपसंहारान्निष्कलं ब्रह्मेति स्त्री पुंसमिन्नव्यक्त्याभिधीयते । इह स्थितियोगिनी विपरिणाममाना वर्धमाना-



ऽपक्षीयमाणा भावविक्रिया कुम्भकारवैभवमतिशयाना स्वाधिष्ठानसत्ता-  
स्फुरत्ताशालिनी तस्यैव विश्वनिदानस्यातद्व्यावृत्त्या चिदात्मा विश्वशरीर  
इत्येवंतात्पर्यकं नाम बोधयति । अत्र कर्तृत्वादौ—‘तज्जलानिति शान्त  
उपासीत’ (चातु. शि. २६ श्लो. वे. द.) इति च, ज्ञातृत्वादौ—‘स वेत्ति  
वेद्यम्’ (चातु. शि. २७ श्लो. वे. द.) इति च, स्वात्मत्वादौ—‘अयमात्मा  
ब्रह्म’ (चातु. शि. २६ श्लो. वे. द.) इति च, आदिसिद्धत्वादौ—‘यो  
ब्रह्माणं विदधाति पूर्वम्’ (चातु. शि. १४१ श्लो. वे. द.) इति च, महेश्वर-  
त्वादौ—‘तमीश्वराणां परमं महेश्वरं’ (स्वे. ६। ७) ‘परास्यशक्तिर्विविधैव  
श्रूयते’ (चातु. शि. २७ श्लो. वे. द.) इति च, चिदात्मत्वे—‘एको देवः  
सर्वभूतेषु गूढः’ (चातु. शि. २७ श्लो. वे. द.) इति च, विश्वशरीरत्वे—  
‘सहस्रशीर्षा पुरुषः’ (चातु. शि. १६६ श्लो. वे. द.) इति च, इत्येवं-  
जातीयाः परःसहस्राः श्रुतिवादाः निर्देष्टुं नायान्ति । स्मृतयस्तु श्रुतिप-  
रिचारिका एव ।

अन्यत्रापि—

‘शक्तिश्च शक्तिर्माँश्चैव पदार्थद्वयमुच्यते ।

शक्तयोऽस्य जगत्सर्वं शक्तिर्माँस्तु महेश्वरः ॥

शक्तिश्च शक्तिमद्रूपाद् व्यतिरेकं न वाञ्छति ।

तादात्म्यमनयोर्नित्यं बहिदाहकयोरिव ॥’ इत्येवमादि ।

अयं चिदात्मा विश्वशरीरो विविधं विराजमानत्वाद् विराडपि श्रुति-  
स्मृतिपुराणेतिहासेषु द्बोध्यते । सविशेषेऽपि निर्विशेषे सातिशयेऽपि  
निरतिशयेऽस्मिन् महर्षीकाशे यत्किञ्चिन्नामरूपात्मकं वस्तु विश्राम्यति ।  
सौरादिप्रकाशविलक्षणो योऽयं स तावद्—

“सजयति महाप्रकाशो यस्मिन्दृष्टे न दृश्यते किमपि ।

कथमिव तस्मिन्दृष्टे सर्वं विज्ञातमुच्यते वेदे ॥”

‘नैसर्गिकी स्फुरत्ता विमर्शरूपास्य वर्तते शक्तिः ।



तद्योगात् परमात्मा विश्वोत्पत्त्यादिकं कुरुते ।”

इति स्फुरत्ताधर्मा । अस्य शरीरिणो द्रव्यगुणकर्मसामान्यविशेषसमवा-  
याभावयोगिनि विश्वशरीरे सत्तृणाम्बवहारवृत्त्या विश्वाद् अहंकाराद्या-  
श्रित एवात्मा पृथङ् न्यरूपि कारादैर्लौकायतिकानामाननमानमुद्रणायै ।  
तथाप्रतिपद्यमानैराक्षपादैरपि कथकैर्नातिशयितं प्रादर्शि किञ्चित् । पदा-  
र्थतत्त्वसंरम्भिणोऽध्यपदार्थतत्त्वभ्रमिणोऽर्मा तार्किकाः कथमिव नोपा-  
लभ्याः । तत एव तत्त्वान्तराणि संख्यायमानैः सांख्ययोगैरात्मानि प्राकृतध-  
र्माणां प्रहाणं निरूपयद्विरहंकारादिविरुद्धधर्माभिमर्शात् सोऽतितरां  
विविक्तो निरणायि । नहि धूमेन धूमध्वज इवाहंकारादिना आत्मा  
संश्लिष्यते ततो विश्लिष्यते वा संनिकर्षेऽप्यद्भिः पुष्करपलाश इव न  
लिप्यत एवेति यौक्तिको वैदिकश्च विमर्शः । सांख्ययोगा अपि प्रसंख्या-  
नधना आत्मनोऽखण्डतां प्रतिजानाना अपि खण्डतामालम्बमाना  
वञ्चिता एव परीक्षणीयाः । पूर्वं आत्मनो गुणबहुत्वाभ्यामुत्तरे बहुत्वे-  
नेति विशेषः । यथोक्तम्—

‘यं न पश्यन्ति योगीन्द्रा सांख्या अपि महेश्वरम् ।

अनादिनिधनं ब्रह्म तमेव शरणं ब्रज ॥’

( सांख्यप्रवचनभाष्यभूमि. ) इति ।

अत्र विश्वशरीरे पृथिव्यादिषु श्रौताध्वना यजनीयानुपदिशन्तः पूर्व-  
मीमांसकाः, स्मार्ताध्वना धर्मसंग्रहकाराः, पुराणेतिहासाध्वना स्त्रियः शूद्रा  
वर्णशेषाश्च विविधमङ्गिजटिलैर्मनोवाक्कायकर्मपटलैर्व्याप्रियन्ते । सोऽयं  
व्यापारः पूर्णप्राङ्मुण्यस्य यज्ञसंस्कारपूजनभजनादिशब्दैः शब्ध्यते । पूजन-  
भजने तु विशेषतस्तीर्थप्रतिमादिसङ्गिनी । चिदात्मकक्षीकारेण पुनरधिका-  
रिणोऽन्तश्चक्रेषु संप्रज्ञातादिवर्त्मना युज्यन्ते । सोऽयं योग आत्मिक-  
शक्तिसंकेतभूमा बहिराडम्बरडिण्डिमायोगेन नहि पूर्वोपपादितव्यापारः  
इव देशकालपात्रवैषम्याद् भिन्नभावेषु साम्यास्कन्दीदानीमपि ।



तपःस्वाध्यायेश्वरप्रणिधानात्मा क्रियायोगोऽपि तपःप्रभृतेभिन्नस्वरूपतया बाह्यपरिच्छदघटितात् पूर्वस्माद् भिद्यत एव । धौतिर्बस्तिर्नेतिस्नादकं नौलिः कपालभातिरिति षट्तीयौ हठयोगप्रक्रिया तु नेहाद्रियते । यथोक्तं हठयोगप्रदीपिकायामेव—

‘प्राणायामैरेव सर्वे प्रशुष्यन्ति मला इति ।

आचार्याणां तु केषांचिदन्यत्कर्म न संमतम् ॥’

( द्वितीयोपदे. ३७ श्लो. ) इति ।

( आचार्याणां योगियाज्ञवल्क्यादीनां अन्यद् धौत्यादि षट्कर्म नाभिमत्तमिति तट्टीकाकाराः । )

अथोत्तरर्मासां सका ब्रह्मजिज्ञासामुपबृंहयन्तः सम्यक् परमात्मानं परमेश्वरं निरूपयन्ति वैमत्यव्युदासाय तमौपनिषदं पुरुष इति श्रावयन्ति । तत्र पुरुष इत्यलौकिकशक्तिस्फोटनाय । तत एव योगाः पुरुषविशेष इत्यधीयते । पुरुष इति पुंस्त्रीसाधारणवचनः । किंवा चेतनमात्रतात्पर्यकः । ‘पुरुषबहुत्वम्’ इत्यादिप्रयोगात् । अस्यालौकिकशक्तिमत्ता—

‘न यत्र सूर्यो भाति न चन्द्रतारकं

नेमा विद्युतो भान्ति कुतोऽयमग्निः ।

तमेव भान्तमनुभाति सर्वं

तस्य भासा सर्वमिदं विभाति ॥’ ( श्वेता. ६ । १४ ) इति ।

एतदेव विद्यन्तरेण स्मर्यते—

‘न तद्भासयते सूर्यो न शशाङ्को न पावकः ।

यद् गत्वा न निवर्तन्ते तद् धाम परमं मम ॥’

‘यदादित्यगेतं तेजो जगद्भासयतेऽखिलम् ।

यच्चन्द्रमसि यच्चाग्नौ तत्तेजो विद्धि मामकम् ॥’

अत्र—‘शास्त्रदृष्ट्या तूपदेशो वामदेववत्’ ( वे. द. १ । १।३० )

इति वेदवित्तया गीतामर्यादयात्मविभूतिदर्शनम् ।



आत्मसाक्षात्कारे हि—

‘अन्तर्विभाति सकलं जगदात्मनीह

यद्वद् विचित्ररचना मुकुरान्तराले ।

बोधः पुनर्निजविमर्शरसानुवृत्त्या

विश्वं परामृशति नो मुकुरस्तथा तु ॥’

इत्येवंप्रायाः प्रतिपत्तयः । तदभावे हि—

‘उक्तम्य विश्वतोऽङ्गात्तद्भागैकतनुनिष्ठिताहन्तः ।

क्षपठलुठप्राण इव व्यक्तं जीवन्मृतो लोकः ॥’ इति ।

अस्ति-भाति-प्रीणात्यात्मा ह्यात्मा । यत्रापरिच्छिन्नेऽधिष्ठाने नामरूपात्मा विश्वधारा विवर्तते परिणमते वा । एतदधिष्ठानमेव महाप्रकाशादिपदयो-  
म्यभिधीयते । एतास्मिन्नेव द्वैतात्यन्ताभावो जरीजृम्भ्यते यदर्थं प्रख्यापा-  
ख्याख्याति-कुक्षिनिक्षिप्तोऽध्यासवाद आरम्भ्यते । अविद्यावद्विषयाणि  
प्रत्यक्षादीनि प्रमाणानि शास्त्राणि च समर्थ्यन्ते । योऽयं दर्शनान्तरेऽपि—

‘संपन्नोऽस्मि कृशोऽस्मि सिंहात्करणोऽस्मि मोदमानोऽस्मि ।

प्राणिमि शून्योऽस्मीति च षट्सु पदेष्वस्मिता भाति ॥’

इत्येवमादिप्रक्रियया वेद्यते । नहीयता द्वैतदर्शनं व्युदस्यते । यस्य  
ब्रह्मसाक्षात्कारोत्तरं परःसहस्रेषु कस्यचित् स्वरूपप्रतिष्ठस्य बाधप्रसङ्ग  
इति । इदानीं तु वैदान्तिकलेखानुसारेणापि तच्छ्रवणाधिकार्यस्ति न वा ?  
परकनककाभिनीकवलीकारे तु चुलकीकृतमुद्रवेदान्तसप्तसमुद्राः जाग्रत्येव  
तत्र तत्र । किमेतेन तिष्यविलसितेन मूलदेवार्पितेन लोकव्यवहृतेन श्रुति-  
स्मृतिपुराणेनिहासखिलीकरणाच्छ्रिखाचुञ्चवो हिन्दवो हीति व्यवहरणं  
द्वैतदर्शनलोपि स्यात् । मैवं वादीः । प्राकृतं हि खलु तत् । तत् एव चातु-  
र्वर्ण्यं चातुराश्रम्यं त्रैमत्यमिति कालप्रथया सुप्रथं तावत् । दृश्यते हि—

‘यथा पशुत्वसाम्येऽपि न गौर्गर्दमतामियात् ।

तथा मनुष्यतातौल्ये श्वपाको न द्विजो भवेत् ॥’ इति ।



अथ पारमेश्वरं ज्ञानं न घटादिपरिच्छिन्नभावज्ञानवत्, न वाक्काशा-  
द्यपरिच्छिन्नभावज्ञानवत्, न ना शशशृङ्गाद्यभावभावज्ञानवत् संगच्छते ।  
अहो ! तत्रापि घटोऽस्तीतिवत् प्रथमपुरुषयोगेन व्यवहियमाणं प्रयोज-  
कम्, पारोक्ष्यप्रत्यनीकामिलापात् । नापि वा तन्मध्यमपुरुषसंसर्गेण  
सांमुख्येऽपि हृदयंगमम्, भेदवैमुख्योत्थानात् । उत्तमपुरुषालम्बनेन तु  
प्रतीयमानं सांप्रतमपि प्रमातृत्वदोषावेशादसांप्रतमिवोत्प्रेक्षितं सुशक्तं तत् ।  
अथाप्ययोग्यसंसर्गनिरासाद् अहमितितन्त्रधर्मेण प्रत्येतुं प्रत्यभिज्ञातुं वा  
संगच्छतेतराम् इदमुपजावकमेव—‘यत् साक्षादपरोक्षाद् ब्रह्म’ इति  
श्रवणम् । ‘विज्ञातारमरे केन विजानीयात्’ इति च । गीतायामपि—

‘ईश्वरः सर्वभूतानां हृद्देशेऽर्जुन । तिष्ठति ।’

इत्यनेन ब्रह्मभूतस्यात्मनः प्रत्यक्षत्वमेव निरूपितम् । तथा व्यापिनो-  
ऽपि परमात्मनोऽभिव्यक्त्यभिप्रायेण हृद्देशवस्थानत्वं दर्शितम् । तत्र  
व्यञ्जकसमुदयारब्धं सूक्ष्ममातिवाहिकं लिङ्गं च पूर्णज्ञानोदयेन शीर्यतु  
इति शरीरम् । इदं प्रत्यायनं प्रकाशसाम्येऽप्याधारवैलक्षण्योत्तरतमभाव-  
शालि प्रतिबिम्बावच्छेदवादमूलास्पदं जडचेतनव्यावर्तकम् । ततो हि  
घटादिजडः स्वात्मानं न चमत्करोति न वा चक्रास्ति, नापि स्वात्मानं  
जानाति नापि वा परामृशतीति । जडाद् विलक्षणो मनुष्यादिश्वेतनस्तु  
चेतत इति चमत्करोतिश्चक्रास्तेर्जानातेः परामृशतेर्यथायोगं योगीति  
क्षेत्रज्ञः । सोऽयं भगवद्गीतासंवादी सकलः प्रमेयो भङ्ग्यन्तरेण परमार्थ-  
सारादावपि—

‘नानाविधवर्णानां रूपं धत्ते यथामलः स्फटिकः ।’

सुरमानुषपशुपादपरूपत्वं तद्वदीशोऽपि ॥’ इति ।

‘भूमाऽदृश्यपि यथा चन्द्रग्रहणे प्रकाशते, तद्वत् ।’

‘सर्वगतोऽप्ययमात्मा विषयाश्रयणेन धीमुकुरे ॥’ इति ।

‘तथा—’



“घटसंवृत आकाशो नीयमाने यथा घटे ।

घटो गच्छति नाकाशो, तद्वदात्मापि खोपमः ॥” इति च ।

इत्येवं जात्याकृतिव्यक्तिरूपस्यावच्छेदकस्य भिन्नभिन्नत्वेऽप्यवच्छेदघस्या-  
खण्डत्वाद् द्वैतनिबन्धनं विश्वचक्रमवस्थितमिति संक्षेपः ।

अथ विश्वशरीरस्य परमात्मनः परमेश्वरस्योपास्तौ साधारणधर्म-  
संस्कृतान्तःकरण एव देही विशेषधर्मेऽप्यवतरन्निधिकारी स्मर्यते । उपास्ति-  
फलमभ्युदयनिःश्रेयसे । तत्राभ्युदयो विषयसंश्लेषेणात्मनः सच्चिदानन्दा-  
भिव्यक्तिः । निःश्रेयसं विषयविश्लेषेणाप्यात्मनोऽभिन्नतया सच्चिदानन्दा-  
भिव्यक्तिः । आत्मन एकत्वेनाखण्डत्वेऽपि कक्षाभेदात् स्वानुभूतावाणव-  
कार्मिकमायिकमलसंसर्ग एव कारणम् । चरमनिमित्तमालक्ष्य लक्ष्मीकृ-  
तमेतत्—

“माया विभेदबुद्धिर्निजांशजातेषु निखिलजीवेषु ।

नित्यं तस्य निरङ्कुशविभवं वेलेव वारिधे रुन्धे ॥

स तथा परिमितमूर्तिः, संकुचितसमस्तशक्तिरेव पुमान् ।

रविरिव संध्यारक्तः संहतशक्तिः स्वभासनेऽप्यपटुः ॥”-

बलप्राणधामापि जीवः पुरि शयनयोगादात्मानं संकुचितशक्तिं मन्य-  
मानः सायंतनोऽरुण इव क्षितिजासक्तविम्बः स्वमहिमानं साक्षात्कर्तुं  
मन्दायत इत्युपपत्त्यापि विवेक्तव्यम् । अन्तःकरणकषायकपणार्थं चातु-  
र्वर्ण्ये साधारणधर्म इव त्रैमत्येऽपि—‘सम्पददर्शनज्ञानचारित्राणि मोक्ष-  
मार्गः’ ( तत्त्वार्थसू. ) इत्येवमादिस्वरूपो धर्मो जागर्त्येव । त्रिमतानि जैन-  
बौद्धजावनानीत्याचार्याः । विश्वजनीनदृष्ट्या संकलितं चास्माभिर्दशक-  
खण्डधे रामचरिते—

“भगवन् ! अयं प्राक्तनो वासनाप्रसरो यथा मां प्रयोजयति तथैव  
कृपणस्तिष्ठन् किं विदधामांति राघवेणोक्तो वसिष्ठ आख्यत—सौम्य ।  
शुभाशुभेति द्विविधा खलु वासना । तत्र शुभया चेदिदानीं नीयसे



तदा शुभेनैव शाश्वतं पदं गन्तासि, चेदशुभया तदैषा प्रसह्य विजे-  
तव्यैव—

प्राज्ञश्चेतनमात्रस्त्वं न शरीरं जडात्मकम् ।  
अन्येन चेतसा तत्ते चेत्यत्वं केव वर्तते ॥  
अन्यस्त्वां चेतयति चेत्तं चेतयति फोऽपरः ।  
इमं फथेतयेदित्यमनवस्था न शाम्यति ॥  
शुभाशुभाभ्यां मार्गाभ्यां वहन्ती वासनासरित् ।  
योजनीया शुभे मार्गे प्रयत्नैः पौरुषाश्रितैः ॥  
अव्युत्पन्नमना यावदनभिज्ञाततत्पदः ।  
गुरुशान्त्रप्रमाणैश्च निर्णीतं तावदाचर ॥  
ततः पक्वफलायेण त्वयाभिज्ञातवस्तुना ।  
शुभोऽप्ययं वासनौघस्स्याज्यो निर्बर्हिताधिना ॥

इति कर्मविचारः ।

यथास्थितप्रज्ञतत्त्वसत्ता नियतिरुच्यते ।  
सा विनेतुर्विनेतृत्वं विनेयस्य विनेयता ॥  
तदेकाग्रमना राम । पौरुषोल्लासलालितः ।  
संसारमरुसंज्ञस्तचित्ताध्वन्यसुधावधिम् ॥  
जन्ममृत्युरुजालोत्पत्त्यादेशमहौषधिम् ।  
जीवन्मुक्तिमहानन्दनिस्तरङ्गपयोनिधिम् ॥  
तपो दानं तथा तीर्थमनुपाया भवच्छिदे ।  
इत्येव करुणादृष्टया फलितां परमेष्ठिना ॥  
सुखावबोधसंदृब्धकथासारविकस्वराम् ।  
इमां विभावय ब्राह्मीं ज्ञानशैलीं मनोहराम् ॥ (चक्रलकम्)  
नित्यं हि साधुसंपर्काद् विवेकोऽयं विकाशते ।  
विवेकपादपस्येमौ भोगमोक्षौ फले स्मृतौ ॥



मोक्षद्वारे द्वारपालाश्चत्वारो दर्शिता इमे ।

शमो विचारः संतोषश्चतुर्थः साधुसंगमः ॥

एते सेव्याः प्रयत्नेन चत्वारोऽपि सुमेधसा ।

त्रयो द्वौ वा तथैकोऽपि सेवितो निर्वृतिं दिशेत् ॥

इति ज्ञानावतरणिका ।”

अथो अभित ऊर्ध्वमयनमभ्युदयो यथामिलपितं भूरादिलोकसौख्याधि-  
गमश्रीपरिष्वङ्गो वा सिद्धिसीमन्तिनीशब्दस्पर्शरूपरसगन्धाभोगभोगो वा  
पार्वणचन्द्रचन्द्रिकामलञ्जलाव्यतिकरितपरिसरस्य सुरदीर्घिकावीचिपरि-  
चयचतुरसमीरोरितकल्पफलेग्रहिविशेषकुसुमसौरभासारसरसस्य सहस्रलो-  
चनवशीकरणोर्वशीविलासकन्दलिताप्सरोरोचिरुदितान्तरस्य नन्दननिकु-  
ञ्जनिकुरम्बस्यानन्दाधिगम इति सापेक्षः । निश्चितं श्रेयो नह्यभ्युदय  
इव भावविकृत्याश्लिष्टत्वाद्दुःखभाक् । निःश्रेयसमिति निरपेक्षम् । एवं च  
नाभ्युदयवनिःश्रेयसं विकलं किं तु सकलं पूर्णमिति यावत् ।

इह पदार्थतत्त्वज्ञानस्य योगक्षेमधिया तार्किकैर्निःश्रेयसार्थम्—‘दुःख-  
जन्मप्रवृत्तिदोषमिध्याज्ञानानामुत्तरोत्तरापाये तदनन्तरापायादपवर्गः’ (न्या. द.  
१।२) इति क्रमः प्रादर्शितः । अर्थात् तत्त्वज्ञानेन विरोधितया मिध्या-  
ज्ञानस्यापायात्—प्रवर्तनालक्षणा दोषा (न्या. द. १।१८) रागद्वेषाद-  
योऽपयन्ति; दोषापायात् प्रवृत्तिर्वाग्बुद्धिशरीरारम्भो (न्या. द. १।१७)  
ऽपैति; प्रवृत्त्यपायात् पुनरुत्पत्तिः प्रेत्यभावो (न्या. द. १।१६) जन्मापैति;  
जन्मापायात् (प्रेत्यभावाभावात्) बाधनालक्षणा दुःख (न्या. द. १।२१)  
मप्यपैति यत्प्रहाणं प्राणिमात्रप्रार्थितम् । एवं त्रिकद्वन्द्वे प्राचः प्रत्यनी-  
कतया प्रतीचोऽभावे विदेहमुक्तौ जडप्राय आत्मावतिष्ठत इति ।

सांख्याश्च—‘अथ त्रिविधदुःखस्यात्यन्तनिवृत्तिरत्यन्तपुरुषार्थः’ (सां. द.  
१।१) इति दुःखस्याध्यात्मिकादिभेदात्रैविध्यमास्थाय तदत्यन्तनिवृत्ता-  
वात्मा पुरुषः स्वस्थ इति—तदुच्छ्रितः पुरुषार्थः (सां. द. १।७०)



इत्युपसंहारात् । आध्यात्मिकं व्याध्युत्थं ज्वरातीसारादि शारीरम् ।  
आध्युत्थं कामक्रोधादि मानसम् । आधिभौतिकं चौरव्याघ्राद्युत्थम् । आवि-  
दैविकं वृष्टिप्रवाहाद्युत्थम् । आत्मानः शरीराणि, भूतानि प्राणिनः, देवा  
इन्द्रादय इति ।

तर्क इव सांख्ये पदार्थतत्त्वज्ञानैककोणे निःश्रेयसप्रयोजकं ज्ञानं न  
पात्यते, न वा निःश्रेयसप्रक्रियायां गौरवादि निवेश्यते । किंतु—

‘एवं तत्त्वाभ्यासान्नास्ति न मे नाहमित्यपरिशेषम् ।

अविपर्ययाद्विशुद्धं केवलमुत्पद्यते ज्ञानम् ॥’

इति ज्ञानेन प्रकृतिः पुरुषात् पृथक् ख्याप्यते, ततो हि प्रकृतिधर्मो  
विश्लिष्यते, व्युत्थानेऽपि बाह्यरागेण ज्योतीरस इव पुरि शयानः श्लिष्य-  
माण इव लक्ष्यमाणोऽपि वास्तवस्वरूपान्न हीयत इति देहसत्त्वेऽपि मुक्तिः ।

उपनिषन्निरन्तरेषु ब्रह्मसूत्रहृदयेष्वपीयं जीवन्मुक्तिर्जागत्यैव । योऽयं  
परमेश्वरो विश्वंभरतया विश्वेषु नाख्यातिमरनुने, सोऽपि स्वमहिम्ना  
सूत्रधारो नानाभूमिकामधितिष्ठिन् प्रतिरङ्गमभिनयेनेव प्रतिक्षेत्रं चेतनव्य-  
पदेशेन हृदयाभिव्यक्तिगया अन्तर्यामी साक्षां भोक्तेतिप्रायं हृदयग्राहि  
व्यवहारं प्रययन्नस्तिभातिप्रीणातिनिर्व्यूढोऽपि विश्वचाकचक्यान्नामरू-  
पाभ्यां संदिह्यते । तत्र विषयसंग्रन्धेन व्यामुह्यमानचेतनात् नहि चेत-  
नात् व्यावृत्तये लौकिकभोक्तृत्वादिनिरासेन तादृशसाक्षित्वादि  
समाश्रीयते । तत्र गमकम्—‘आत्मेन्द्रियमनोयुक्तं भोक्तेति’ ‘एकः  
पिप्पलं त्याद्वत्पनश्चन्नन्यो अभिचाकशीति’ ( चातु. शि. ३६ श्लो. वे. द. )  
इत्येवंप्रभृतिः ।

एवं च विशिष्य भौतिकपदार्थनिर्णिनीपया प्रवृत्ते वैशेषिके, कथाविश-  
कलनचिरव्यासया प्रस्तुते न्याये, तत्त्वबुभुक्षया संख्याते सांख्ये, समाधि-  
विधित्सया विहिते योगे एतेषां च समासव्यासपरिणामनपर्यवसितशरीरे  
यत्र क्वापि दर्शनान्तरे ईश्वरो वा शब्दार्थसृष्टिर्वा मुक्तिर्वा तथा न



विविच्यते यथा वेदैकमूलायां मीमांसायामिति पुरस्ताद् दूरदर्शनाम् ।  
अतश्च वेदान्तसूत्रवर्जं न कापि दर्शनान्तरे ईश्वर-सृष्टि-मुक्तयो विवेचनया  
चरमभूमिकां नीता इति गैतिकपण्डितमुनिनिर्वचनानुभूतमेव ।

यत् कतिपयात् समयात् लोकभूमिकाप्रतिपन्नं नामरूपविभक्तं पार-  
मेश्वरमैश्वर्यमाधिकृत्योपास्तिपु विसंवादप्रकाराः प्रादुर्भूतास्ते नूनं चातुर्वर्ण्ये  
चातुराश्रम्ये वा पृथ्वीराजसम्प्राजो यथापूर्वं न्यूनतरतमतया क्षीणक्षीणा  
असंस्कल्पा वा ह्यासन्नित्यपि विवेचकानां प्रत्यक्षम् । तत एव हि पुराणे-  
तिहासेषु चित्तावतरणार्थं विष्णुशिवादिकब्रह्मनामरूपभेदकसत्त्वेऽप्यभेद-  
पर्यवसायिनो गुणकथावतारा निरूपिताः । उपासकेष्वेकव्यक्तिरपि  
यथावसरमनेकब्रह्मव्यक्तेरुपासनापरायणाभिहिता । न कापि ब्रह्मणि  
गुणभेदमाकलय्य फलहावकाशोऽभूदिति तत्त्वम् । किमियता, आचार्य-  
शंकरस्यामिसत्तापर्यन्तमपि वैष्णवशैवप्रद्वेषो नोदपद्यत । आचार्यो हि—

‘स्तोष्ये भक्त्या विष्णुमनादिं जगदादिं

यस्मिन्नेतत्संसृतिचक्रं अमतीत्यम् ।

यस्मिन् दृष्टे नश्यति तत्संसृतिचक्रं

तं संसारचान्तविनाशं हरिमीडे ॥’

इत्येवंप्रायैः सूक्तिरत्नैर्हरिहरादि कीर्तितवान् । तत उत्तरं तु विशिष्टा-  
द्वैतादिप्रस्थानभेदैर्वैष्णवेष्वपि परस्परमुपमर्दो जजागार, किमितरत्र ।  
नालभित्याप्यहंमत्या, कैश्चित् स्वसिद्धान्तपक्षपातक्लेशेन श्रुतिस्मृतिवहन-  
शीला संस्कृतवागपि—

‘वस्तुतस्त्वगस्त्यव्याकरणानुशिष्टानामनवधंशिष्टपरिग्रहविशेषप्रकृष्टानां  
द्राघिडशब्दानां को नाम संस्कृतादपकर्षः ॥ पश्य—

स यासां व्याकर्ता चुलुकितसमुद्रो मुनिवरः

प्रबन्धारः प्रौढाः शठमथनमुख्याः, शमधनाः ।

मवक्षारः शुद्धाः प्रथितयशसः पूर्वगुरवो



गिरां पारे तासां जयति गरिमा द्वाविडगिराम् ॥”

( विश्वगुणादर्श. २४५ )

इत्येवं प्रतिक्रिया ।

अथात्र न केवलं विशिष्टाद्वैतादिविज्ञानवार्तैव मिथ्यते । अपि तु प्रस्थानभेदैः कर्मकक्षापि । या चाभीषां महाविष्णुमन्दिरपीठेषु संप्रदाय-  
भेदादापासनलिङ्गवेशाचारचर्याया सुप्रसिद्धैव । अत्रेयं दिक्—

‘न संध्यासु स्नानं तिसृषु न कमण्डल्वभिवृति-

र्न चातुर्मास्यादि व्रतमपि न मिक्षाटनविधिः ।

न लिप्तायास्त्यागो न परिपठनं चोपनिषदां

यतित्वं नैतेषां श्रुतिमतमतिक्रम्य चरताम् ॥’

( विश्वगुणा. ५०० श्लो. )

मयापि गतानुगतिकया न्यरूपि—‘उपासना सीदति चित्रभक्तौ—’

(चातु. शि. ३५ श्लो.) ‘विधीयते यत्र न वेदपाठो—’ (चातु. शि. १८२ श्लो.)

इत्येवमादि । तत्र कस्यचित् पधानुवादौ—

“चित्रभक्ति में उपासना जवतक दुख पाती

सबतक वारी कहां हाय संयम की आती ।

छैलों की हा बरी रासलीलार्ये छाती

साधुरीति का नास मचाती जीव कुढ़ाती ॥ ( ३५ श्लो. )

जहां न होता वेदपाठ नहि आगमचर्चा

होती नहीं पुराणशास्त्रसंमत प्रभु अर्चा ।

झालर-घंटा-शंख-नाद बस होयें जहां पर

पूजा है परमार्थकोटि की कहां वहां पर ॥” ( १८२ श्लो. )

कचित्तु शृङ्गग्राहिकयाप्युक्तम्—

‘वैशिष्ट्येऽप्यह ! तत्र तत्र विधुरा रामानुजीयप्रथा

गोपीकेलिवशंवदान्तरतया नो वल्लभा वल्लभाः ।



भ्रातस्तत्त्वमसीति वाक्यविधया साध्वी न माध्वी कथा

भेदाभेदरसान्तरव्रततया निम्बार्कवार्ता तथा ॥' इति ।

अथच जयन्त्याद्यपि विसंवादि दृश्यते । यथा किल कृष्णजयन्ती एकादशी च । कृष्णजयन्ती हि चान्द्रभाद्रपदवद्यष्टमीतिथिसंबन्धि भगवतो व्रतदि-  
नम् । तदिदं कैश्चिद् रोहिणीनक्षत्रमनुरुध्य कैश्चित्पुनः सिंहसौरांशमनुरुध्या-  
नुष्ठीयते । एवं भगवत एकादशीव्रतानि प्राक्कापालिकादिवेधसंनिवेशवैदग्ध्येन  
बहुविधान्यनुष्ठीयन्ते । तत्र सिद्धान्तभेदप्रयुक्तघट्यादिकालाविसंवादावतरेषु  
परैव विधाभिदा । तथाच माध्वसांप्रदायिककृष्णामृतवाक्यार्थे—“विष्णोश्च  
जन्मदिवसानि हरेर्दिनं च विष्णुव्रतानि विविधानि च विष्णुभं च ।  
कार्याणि चार्थभटशास्त्रत एव सर्वैः—” इत्येवमादि । एतेन ब्राह्मसौरार्य-  
पक्षभेदा व्याकृता दृष्टव्याः । एषामसमञ्जस्यनिरासार्थं दृष्टादृष्टपक्षं कक्षी-  
कुर्वाणेन सकलासिद्धान्तसंवादसंपादनेन श्रीवापुदेवपादैर्यावदेशोपयोगि  
तिथिपत्रं श्रीकाशीक्षेत्रे प्रवर्तितमिति प्राचीनैर्नवीनैराकलनीयम् ।

एवं यथादर्शनमास्तिकपुंगवैः प्रतिमानवद्भिः सांक्रामिकं धर्मवैशसं  
दूरीकृत्य कृतकृत्यैर्भवितव्यम् । भवन्ति चात्र—

विशिष्टाद्वैतादिप्रथितमतसंभिन्नमनसां

बहुप्रस्थानानां हरिचरणसेवासुकृतिनाम् ।

वृथान्योन्याक्षेपा बिहितबुधखेदाः प्रतिपदं

किमिष्यन्ते भ्रातः ! सखिषु नहि शस्ता विषमता ॥ १ ॥

न शैवैः शाक्तैर्वा नहि पुनरहो वैदिकजनैः

समं द्वेषावेशो व्यययति तथैषां कृतधियाम् ।

यथान्योन्यस्पर्धाजनितबहिरन्तर्वहुविधैः

क्रियाज्ञानाकारैरहह ! हरिरूपेऽपि कलहः ॥ २ ॥

त्रयी मान्या तस्या विमलगातिरन्तोऽपि च तथा

तथापि प्राचीनैरुपनिषदुद्धैर्व्यवसितैः ।



बहुभ्रेञ्चापूर्तेर्विशकलनकार्ष्ये नवकथा

कथंकारं हृद्या हरिहृदयमेवात्र शरणम् ॥ ३ ॥

हरेर्ज्ञानं वेदो हरिरिव न तत् स्यादपरथा

यथादिष्टाकारो विदधदपि वैचित्र्यघटनाम्

विदन् वेदं तस्मात्तदुदितविशेषामृतभ्रै-

रलं तृप्यन्नास्तां फलतु शमशाखा शिखरिणी ॥ ४ ॥

अहं हं संजज्ञे तदनु खलु सः सापि घटना

सृता सोऽहंभावं भवभरणभागोमिति पदम् ।

अखण्डं खण्डं वा किमपि कलनातीतविभवं

न चास्ते तत्तत्त्वं यदिह परतत्त्वं न गमयेत् ॥ ५ ॥

इति कर्तव्यताक्षिप्तावीश्वरेश्वरपरिचयौ ॥



## ग्रन्थ-ग्रन्थप्रयोजने ।

देश-देशोद्धारप्रसक्तौ मनुष्यतया, वेद-वेदार्थानुरक्तौ विवेकितया, ईश्वरे-  
श्वरपरिचयशक्तौ कर्तव्यतया वा संहतौ संभूय वाऽऽयोजनभृद् ग्रन्थो  
ग्रन्थप्रयोजनं च ।

व्यवहारे संसारश्लेष इव पर्यन्ते संसारविश्लेषोऽपि बन्धनविघटकतया  
मोक्षपदयोगी केनचिद् द्विपदां मूर्धन्येनाभिलष्यते धन्येनेति नातिविस्म-  
यभूः । तत्र संसारश्लेषो य एकान्ततः, इदानीं चतुर्थाश्रमिणापि परिहर्तु-  
मशक्य इव संभाव्यते स तावत् चातुर्वर्ण्ये वा त्रैमत्ये वा यत्र कापि  
स्वरूपप्रतिष्ठायै यं कसपि विशेषधर्ममगत्याक्षिपति । इतरथा देशकाल-  
पात्रप्रथाविपर्ययोऽसौ सर्वत्र लोकयात्रा विपर्यस्ता भवेत् । तदिदमहंतामम-  
ताविपरीतचेष्टितमाश्रमलिङ्गं कथमिव सामान्यधर्ममात्रविश्रान्तं संभवेत् ।  
अतएवहि विशेषधर्मो यथा कयापि सरण्या प्रथमानो व्यावर्तकतया  
समाजेन समजेन वा न सर्वथा त्यक्तुं सुशक इति प्रेक्षावन्मात्रेणातिमात्रं  
परीक्षणीयम् । येन केनापि निदानेन चातुर्वर्ण्यनिःसृतं हि त्रैमत्यम्,  
वैपरीत्ये चतुरस्रप्रमाणाभावात् । इत्थं च चातुर्वर्ण्यधर्मो मनुष्यमात्रस्य  
पूर्वो धर्म इत्यनिच्छतामपि शिरस्यापतति ।

एवं च वेदो हि चातुर्वर्ण्यस्य चातुराश्रम्यस्य वा यः कोपि धर्मस्त-  
स्यावेदक इति । स हि तावद् भूमण्डले यावन्ति धर्मपुस्तकानि तेभ्योऽ-  
तितरां प्रवृत्ततरतम इति तत्तद्धर्माचार्यपुस्तकसंवन्निर्देशतोपि सुव्यक्तम् ।  
नहि किमपि प्रवृत्तं प्रवर्तमानं वा संवद् वेदाविर्भावकालमतिक्रामति ।  
इत्थमप्यभिधीयमानं विदुषां पुरस्तात्—‘नहि वामन उच्छ्रायेण सौरि-  
विम्बमत्येति’ इतिवदुपहास्यास्पदमेव । यत एतत् पुरः सरीसरीति—

शब्दसर्गन्यायेनाकाशादिमहाभूतानामपि प्रागातिवाहिकशरीरस्य ब्रह्मणो



हृदयाकाशे वेदाविर्भावगमे किंफालो वेद इति प्रश्न एवानुपपन्नो तस्य नित्यतां गमयते । ब्रह्मा हि स्वमानेन शतायुरित्यागमिके यौक्तिके च सर्वतन्त्रसिद्धान्ते जाप्रति सौरानुसारेण संप्रति ब्रह्मणो द्वितीयं परार्धमुपपद्यते । तत्र दिनगतम् । तथाच ब्रह्मासिद्धान्तानुसारेण भास्कराचार्यः—

'याताः पण्मनवो युगानि भमितान्यन्यद्युगाङ्घ्रियं

नन्दाद्रीन्दुगुणारतथा शकनृपस्यान्ते कलेर्वत्सराः ।

गोद्रीन्द्वद्रिकृताङ्कदत्तनगोचन्द्राः (१६२२४७१७६) शकाब्दान्विताः

सर्वे संकलिताः पितामहदिने स्युर्वर्तमाने गताः ॥' ( सि.शि.ग. )

इत्याह स्म । सेयं ब्राह्मी कालकलना स्मृत्या श्रुत्यापि समनुगृहीतैव । मानत्रे हि—

'चत्वार्याहुः सहस्राणि वर्षाणां तु कृतं युगम् ।

तस्य तावच्छ्रुती संध्या संध्यांशश्च तथाविधः ॥

इतरेषु ससंध्येषु ससंध्याशेषु च त्रिषु ।

एकापायेन वर्तन्ते सहस्राणि शतानि च ॥

यदेतत्परिसंख्यातमादावेव चतुर्युगम् ।

एतद् द्वादशसाहस्रं देवानां युगमुच्यते ॥

दैविकानां युगानां तु सहस्रं परिसंख्यया ।

ब्राह्ममेकमहर्षेयं तावती रात्रिरेव च ॥'

इत्यनेन यद् ब्राह्मादिनमुक्तं तत् कल्पपदेनापि परिभाषितम् । एतदेव सैद्धान्तिकानां मनुष्यमानेन परिणामितं कल्पसूर्यभगणमानं जायत इति स्पष्टम् । यथा—

$१२००० \times १००० \times ३६० = ४३२००००००० =$  कल्प-  
सूर्यभगणाः ।  $१२००० \times ३६० = ४३२०००० =$  युगसूर्यभगणाः ।

अत्र परिणामने स्पष्टं मन्त्रलिङ्गम्—

'द्वादश प्रधयश्चक्रमेकं त्रीणि नभ्यानि क उतचिहेत ।



तस्मिन्साकं त्रिशता न शङ्कवोर्पिताः पट्टिर्न चलाचलासः ॥'

इति सौरवर्षमानं बोधयन्ती ऋक् ।

‘एकं वा एतद्देवानामहर्त्यसंवत्सरः ।’

इति तैत्तिरीयं ब्राह्मणवाक्यम् ।

एवं च यस्तार्किकनयेऽनित्योऽभ्युपगम्यते तथाप्याकाशादेः प्राक् शब्दपूर्विका सृष्टिरिति न्यायेन वेदसत्तावगतौ ग्रहर्क्षादिव्यञ्जकाभावे काल इव शतायुर्व्रह्माभावे वेदो विद्यमानोऽपि व्यञ्जकसामग्रीराहित्येन स नष्ट- स्तिरोहितो ना व्यञ्जकसामग्रीसाहित्येन स पुनरुत्पन्नः प्रादुर्भूतो वेति यथाप्रतिभानं निर्वर्भाविति स्थितम् । शतायुर्व्रह्मा, तत्कारणं ब्रह्मापि यत्संबन्धेन वेदोऽपि ब्रह्मेति श्रूयते, तदपलापे जगदेव कथमुपलभ्येत । यो हि शतायुर्व्रह्मा स तावत् पुराणेतिहासेष्वपि प्रथमशरीरीत्यादिनाभिलप्यते । तन्निवासप्रदेशोऽपि जिनाद्वकुञ्चन्नलवाधिकाक्षोपलक्षितान्तरिक्षभाग इति भास्कर-कमलाकरादयो गणितगोलविदः ( शिरोम.-तत्त्वधिवे. ) ।

अथ वेदोक्त ईश्वरोक्तो वा भूतात्मानं धरतीति क्रियाजनितोऽतिशय- विशेषो धर्म इति यो धर्म व्याख्यास्याम इति वैशेषिकसूत्रे चराचर- वृत्तितया तन्त्रापरनाम्ना श्लेषेण ग्राह्यते स तावद् भौतिकनिकाये यथा- योगं क्षेत्रगर्भशरीरसम्बन्धेन संक्रामति । अत्र जरायुजादिभेदेन संसरण- शीलस्य लैङ्गस्य क्षेत्रादियोगावस्थासु यथौचित्यमथर्ववेदोपवेदस्यायुर्वेदस्य सर्ववेददत्तहस्तावलम्बस्य स्मार्तस्य श्रौतस्य च क्रियाकलापस्य सकलस्य धिकलस्य यत्किंचिद्रूपं प्रापितस्य वा देशकुलप्रथाचारचरणस्य कर्मातिश- यस्य संक्रान्तिरभिमन्यते मार्मिकैः ।

इत्थं चेह चतुर्णां भूतानां सत्त्वसंक्रम इव द्विजादिविभक्ते मानुष्यके पिण्डे चातुर्भौतिकजातिगुणक्रियारब्धोऽतिशयो विज्ञानदृशा प्रत्याख्यातुम- शक्य इति यथावसरं दर्शयितुमेव-‘अश्वादिवत्-’ ( १ श्लो. ) इति चा- तुर्वर्ण्यशिद्धा मूलं तट्टीका वेदसृष्टिरिति द्वयी चम्पूरिव पद्म-गद्यसंदर्भा



कृतिः कृतिनां छात्राणां हृदयादर्शं लेखव्यहारवैदम्यसंपादनेन सह वेद-  
दर्शनतत्त्वमपि प्रतिविम्बयितुं संकलिता । यद्यप्येषा शिद्धान्तद्विष्टः कृतकर-  
णाय वा कलिनिराकरणाय वा प्राणनप्रयोगमन्तरेण वाच्यशरीरेणैव  
चिरंतनशमसुधानिरन्तरं युगान्तरं संचारयितुं न प्रभवेदथापि ज्ञानक्रिया-  
रब्धं दिव्यं भैषज्यमिति बुद्ध्या कथंचिदपि हृदयान्तःप्रविष्टा प्रवेशिता  
वा दृष्टाऽऽघ्राता वा ब्राह्मण इव मूलप्रकृतिसिद्धस्य वर्णस्य, अहंकारस्येव  
विकृतस्याप्यविकृतस्य सर्वदाश्रमस्य, आर्षज्ञानस्येव मनुष्यतानिदानस्य  
सर्वोपजीव्यस्य श्रुतस्य, मलयमरुत इव सुखाश्रयस्य शीलस्य, सत्यस्येव  
मौलिकपरिणाममधुरस्य सदाचारस्यापि सुमेरोरिव सर्वोत्तरावस्थानस्य कल्प-  
भूहोऽनुगतमनोरथवसूनसूस्त्वचरयं रक्षेदेव । स्मरन्ति च शास्त्रकृतः—

‘तथाहि जडभूतानां प्रतिष्ठा जीवदाश्रया ।

ज्ञानं क्रिया च भूतानां जीवतां जीवनं मतम् ॥’ इति ।

(ईश्वरप्रत्यभि.)

अपि च पञ्चभूतैरिव, पञ्चकरणैरिव पञ्चाग्निभिरिव, पञ्चप्राणैरिव,  
पञ्चयज्ञैरिव, पञ्चभिरेभिर्वर्णप्रमुखैर्विश्वोपकारोन्मुखैर्विश्वंभरशक्तिवास्तुभिर्वि-  
स्तुभिः समुदितैः, यथायथमुदितेषु वा अवयवसंस्थानाभिव्यक्तेन पुंस्त्रीनपुं-  
सकरूपेण द्विजन्मादिसंज्ञाभिव्यङ्ग्येन ब्राह्मणादिसंकीर्णान्तेन वर्णेन,  
विज्ञानकर्मक्षेत्रालंकीर्णान्तेन ब्रह्मचर्याद्यवस्थालम्बनेनाश्रमेण, प्रकृतिविकृति-  
वित्तिविश्रमेण भगवद्देवादि-कुरानशरीरपर्यन्तेन वाच्यविलसितेन श्रुतेन,  
मुन्यादिराक्षसावसानस्वभावविश्रान्तेन शीलेन, पयोभक्षादिश्वभक्षवाधिकेन  
आवालब्रह्मचर्यादिभगिनीभुक्तिपर्यवसानेन वाचारेण विहितेनाप्यवाहितेन  
परागमहितेन वनेनवावनेन यथा हानोपादाने इष्येते तथेह यथायसरम-  
वर्सायतां समासव्यासाभ्याम् ।

अथ चेदानीं युरोपीय( पियन् )विज्ञानवितानोद्भासितहृदयाकाशाः



कतिपये पुनर्वेदादिधर्मपुस्तकेभ्योऽपि रेलतारप्रभृति भौतिकविज्ञानवि-  
 जृम्भितं ताण्डवितबाहुवल्लरीकं प्रकाशयन्त इति प्रमोदामहे । परं  
 यावत् तस्य निर्माणशैल्या समीहितसंपद्वल्ल्या स्वदेशान् संपा-  
 दितसौख्यावेशान् सुवन्धून् अकृत्रिमस्नेहवन्धून् ना रचयिष्यन्ति ताव-  
 दाशु नश्वरस्वभावेन वाक्यविलसितमात्रेण कथमिव कृतकर्माणः संभा-  
 व्येरन् । किमपि वस्तु मौलिकमिति प्रतिज्ञोपसंहाराभ्याम्, सांक्रामिकमिति  
 प्रसक्तानुप्रसक्त्या, औत्प्रेक्षिकमिति प्रतिमानेन निश्चीयते । तत्र द्वितीय-  
 तृतीयकोटी मूलव्यवहिते । आद्या तु मूलानतिक्रमतया निष्प्रत्यूहव ।  
 इत्थं समस्यादिसंगतिसंपादनविधया वेदपाठत आविष्क्रियमाणं भौतिक-  
 वस्तुविज्ञानं युरोपीयविज्ञाननिदर्शनेन निश्चायितमपि यावत्तदनालम्बमानं  
 तत्सब्रह्मचारि वा यत्किमपि प्रत्यक्षप्रयोगं न नायेत तावत्पारक्यमिति  
 शंकामुद्भावयत् कथमात्मानमुन्नमयेत् । नहि युरोपीया आचार्यदेश्या  
 अनूचानतया रेलतारादि प्रतिपेदिर इत्यभिज्ञायते । अतो वेदशब्दाद्वा  
 वेदाद्वा यत्किमपि विज्ञानं किमिति न सिद्धयेत् सर्वमात्मनः प्रतिष्ठार्थं  
 पुस्तिकाबन्धं प्रयोगबन्धं चानातिमेव जगदुपकुर्वदेव वैज्ञानिकरङ्गभूमिषु  
 प्रादुर्भूतारं संगमयेत् विशेषेद्वा तानिवास्मान् । इतरथा तेषां गौरवं  
 मौलौ माह्वमिव पतितं केन पुनः शुद्धभावेनापन्होतुं पायंत ? । वस्तुतो  
 हि वेदगवीनिपीडनेनापि चिराय मूर्च्छतामापन्नं भारतीयमर्थशालं प्राणा-  
 नासादयदपि द्वीपान्तरीयचिक्त्सानुग्रहमन्तरेण कथमिवालंकर्माणं भवे-  
 दिति माध्यस्थ्यादासादनीयम् । न चेद् अकाण्डपदविच्छेदा गौरिवासौ  
 वैज्ञानिकी गौरपि मतिजम्बालमाविश्य सीदत्येव न तु कथमपि प्रसीद-  
 तीति निर्व्यूढम् ।

अपिच संप्रति यन्मौलिकमार्पपदार्थविज्ञानं तदपि सांनिपातिकालं-  
 कारिकभावोद्भूरेण भौतिकविज्ञानेनोपसर्जनीक्रियमाणं सदसदिव प्रतीयमानं  
 भिन्नसूत्रमुखप्रवृत्तिपरिवर्तनया भिहिकापिहितगिरिणादीलोत इवोपयोग-



पराकृतमजायत । तदेतन्मतव्याघातोपदर्शनं तत्र तत्र पुराणोपसंहृतिषु दर्शितं  
प्रकाशितपुरुषार्थभूमिकाशेन तुलसीदासेन—

“हरितभूमितृणसंकुल, समुक्ति परे नहि पन्थ ।

जिमि पाखण्डविवाद तें, लुप्त भये सद् ग्रन्थ ॥”

इति दैशिकभाषयाऽभापि । नहि तावद् वेदस्वरस्वारास्याद् एको वेदः पद्य-  
गद्यस्वभावाभ्यां द्वैधमानीतः सामाथर्वभ्यामपि द्विधाभावमृच्छेत्, प्रतिपादक-  
प्रतिपाद्यवस्तुनोरनवीभवनाद्यवस्थोपस्थानात्, ऋचां सामतया संकलतात्,  
ऋग्यजुषामथर्वणा संप्रहणाच्च । न वा त्रिधा भावमपि, अग्निभूरादिवायुभुव-  
रादिसूर्यस्वरादिलोकालुलोचिपया प्रवृत्तिविवेचनात्, अङ्गग्रन्थानां यथा-  
श्रुतशब्दार्थशरीरेषु पर्यवमानात्, ब्राह्मणग्रन्थेभ्यो विनिगमनाविरहात्,  
ब्रह्मसंज्ञितस्य परमेश्वरस्य ब्रह्माण्डानतिरेकाच्च । नहीत्यमपि प्रकृत्या  
भौतिकविज्ञानमेव सहृदयहृदयावर्जकमिति पर्यनुयोक्तुं न्याय्यम्, पदार्थ-  
विज्ञानमात्रस्योल्लेखित्वेन तदतिरिच्यमानस्यानुल्लेखित्वेनैन्द्रियकाभावेऽपि  
प्रत्यनीकतया आगमानुमानाभ्यां प्रत्यायितत्वादिप्रत्ययेन च बहुत्र बहुधा  
बहुभिर्ऋषिभिर्मुनिभिः पूर्वपूर्वं समाधिकरणादित्यादि सूक्ष्मेक्षिकया निरी-  
क्षणीयम् । तथाच स्मर्यतेऽस्माभिः—

अनुलेखाच्च सत्तैव सा जडात्मास्ति चेत्तदा ।

आक्षिपेच्चेतनं न्यायात्तच्चास्माकं महेश्वरः ॥

अलमियता ।

अथ च श्रुतिशेखरावरोहाप्यापादनम्रा परागमहिताप्यपरागमहिता सु-  
मनोभिरामाप्यसुमनोभिरामा विश्वंभरामोदवहा वैजयन्तीव सहवेददृष्टिरियं  
चातुर्वर्ण्यशिक्षा समानाङ्गास्माभिः परगुणसारेण गुम्फिता लेखनेन संवा-  
देन शोधनेन व्यापारेण दार्ढ्यचपण्डितेन कल्याणवल्लभशर्मणा समस्का-  
रीत्येन विद्याविनयावदातमनुरूपेण शास्त्रिपदेन संयोजयन्तोऽस्याः  
पुस्तिकायाः समृद्धयै महेश्वरान् निर्व्याजकारुण्यविकस्वरान् शरणागत-



शरण्यान्, अनन्ताभोगसंश्लिष्टानपि वृन्दाधननिर्गतान्, गोवर्धनसंश्रयानपि  
जयनगरसंगतान्, श्रीगोविन्दचरणान् साञ्जलिवन्धं प्रार्थयामहे ॥

भवन्ति चात्र—

स्वायंभुवो मनु राजा मानवा हि प्रजा इमाः ।  
तेन स्मृता स्मृतिर्मान्या सा विचाल्या न परिडतैः ॥ १ ॥  
आर्थिकी कायिकी पद्या शासना दण्डकारिणाम् ।  
ईश्वरोपासने चेति नीतिभूरास्पदं श्रियाम् ॥ २ ॥  
राजाप्रजाथवा नीतिं योऽवजानाति शक्तिमृत् ।  
प्राज्ञं मन्यतया सोऽयं यथान्यायं विपद्यते ॥ ३ ॥  
कार्याकार्यपरामर्शसौरभश्रीविकस्वरौ ।  
उपदिष्टाविमौ श्लोकौ मनुना भृगुणापि वा ॥ ४ ॥  
'उत्पद्यन्ते च्यवन्ते च यान्यतोऽन्यानि कानिचित् ।  
तान्यर्वाक्कालिकतया निष्फलान्यवृत्तानि च ॥ ५ ॥  
चातुर्वर्ण्यं त्रयो लोकाश्चत्वारश्चाश्रमाः पृथक् ।  
भूतं भव्यं भविष्यं च सर्वं वेदात्प्रसिद्धयति ॥ ६ ॥'  
पुण्यं सुखं परस्येह पापं दुःखं परस्य वै ।  
इति धर्मसुहृल्लक्ष्यं लक्षणं पुण्यपापयोः ॥ ७ ॥  
बहवो देवतागारास्तेषां रक्षैव निर्मितिः ।  
बहुलीकरणं त्वत्र पूजाद्रव्यस्य सत्कृतिः ॥ ८ ॥  
वेदानां वेदपाठानां वेदव्रतजुषामपि ।  
आवासैर्देवतावासाः संगच्छन्तामनारतम् ॥ ९ ॥  
देशोद्धारप्रसङ्गेन स्वोदरश्रीप्रसङ्गने ।  
कथमाशान्तरं गच्छेत् स्वलल्लक्ष्यक्रमं यशः ॥ १० ॥  
प्रत्यब्दं भारतेऽमुष्मिन् क्लृप्ते दाने महत्यपि ।  
तद् भवेत् कस्यचिद् भाग्यादुपयुक्तपदाश्रितम् ॥ ११ ॥



परलोकपदावाप्त्यै प्रागासीत् तुर्य आश्रमः ।  
 परलोकपदावाप्त्यै सोऽधुना तु धनाय हा ! ॥ १२ ॥  
 श्रुतिरश्रुतितां प्राप्ता स्मृतिरस्मृतितां ततः ।  
 उत्कर्षसागरे मग्ना सांप्रतं पौर्विकी कथा ॥ १३ ॥  
 कर्माधुनिकविज्ञानाज्ज्ञानं ब्रह्मविभूतनात् ।  
 याथाार्थ्यं स्वार्थसंधानाद् व्यस्तं किं धर्मचर्चया ॥ १४ ॥  
 दूष्याहारविहाराम्यामगदंकारकारुभिः ।  
 विरुद्धव्यवहारेभ्योऽभियोगध्वजयोगिभिः ॥ १५ ॥  
 आतुराणां जनौघानां धर्मप्राणविभूतयः ।  
 आकृष्यन्ते त्रिलोप्यन्ते विचाल्यन्तेऽद्य का गतिः ॥ १६ ॥  
 चैमत्यं लीयतां सम्यक् सांमत्यं च महीयताम् ।  
 चीयतां कृतिनां कर्म तत्फलं च न हीयताम् ॥ १७ ॥  
 एधतां जन्मजातीनां चातुर्वर्ण्यमनाकुलम् ।  
 तथा च कर्मजातीनां त्रैमत्यघटनाकुलम् ॥ १८ ॥  
 वर्धन्तां सुचरित्राणि तदुन्नासाय कर्मठाः ।  
 तद्दीरुदार्जितः फायो मलपूरोऽपि पूज्यते ॥ १९ ॥  
 भासतां भारतं भूयः काशतां हि सतां मतिः ।  
 वेतालचेष्टितप्रायं प्रजाकर्म विलुप्यताम् ॥ २० ॥  
 प्रेक्षावान् दैवतं साक्षान्नराणां च नरेश्वरः ।  
 इति गीतासुविज्ञानाद् राजभक्तिर्विशिष्यताम् ॥ २१ ॥  
 दीव्यताद् भारती देवी तत्त्वोतांसि चकासतु ।  
 सन्तु प्रार्चानसंदर्भा वेदगर्भा यथाशयम् ॥ २२ ॥  
 एते जैनास्तथा बौद्धा जवनाश्च यथायथम् ।  
 चातुर्वर्ण्यप्रसूतत्वाद् भ्रातरो विलसन्तु नः ॥ २३ ॥  
 अनादरं बहिष्कृत्य पुरस्कृत्यादरश्रियम् ।



यथाचारं वर्तमाना मानुषाः श्रेयसां पदम् ॥ २४ ॥  
 वक्तव्यं सकलं ब्रह्मण्योङ्कारेण समाप्यते ।  
 न चेत्परार्धकोट्यापि ज्ञेयानामिति मीयताम् ॥ २५ ॥  
 योगात् सरस्वती लक्ष्मीर्लक्ष्मीरापि सरस्वती ।  
 भवन्ती भव्यमादध्याद् वस्तुविज्ञानसंपदे ॥ २६ ॥  
 जीयाद् वृष्टिशाम्राज्यलक्ष्मीर्ललितदर्शना ।  
 उद्यत्पदार्थविज्ञानवैदग्ध्यैकनिदर्शना ॥ २७ ॥  
 यस्याः प्रभावमाहात्म्याद् वयमुद्योगयन्त्रिताः ।  
 धिरविस्मृतमात्मानमालोचयितुमुत्थिताः ॥ २८ ॥  
 तच्चाध्यात्मिकविज्ञानं यतो योगबलं भवेत् ।  
 तच्च भौतिकविज्ञानं यतो देशः श्रियं श्रयेत् ॥ २९ ॥  
 आसन् नः पूर्वजा इन्द्रा इति वृत्तस्य जल्पनात् ।  
 नात्मा नापि स्वदेशो वा कथंचिदुदयं व्रजेत् ॥ ३० ॥  
 नामरूपजगज्जालकल्पनाजल्पनाग्रहः ।  
 पायादेकतया ग्राह्यः सच्चिदानन्दविग्रहः ॥ ३१ ॥

इत्यन्तर्गाणिषु निवेदयन् निर्वृत आस्ते—

श्रीदुर्गाप्रसाद द्विवेदः ।



## ओमथ वर्णाश्रमसूत्राणि ।

पूर्णमदः पूर्णमिदं पूर्णात् पूर्णमुदच्यते ।

पूर्णस्य पूर्णमादाय पूर्णमेवावशिष्यते ॥ ( बृह. उप. )

- ( १ ) वेदं न पर्यनुयोजयेद्, अनादित्वाद् अनन्तत्वाच्च ।
- ( २ ) पर्यनुयोगोऽप्यनवस्था, शास्त्रतत्प्रसिद्धिव्याघातश्च ।
- ( ३ ) कूपतडागादिजलवद् ब्राह्मणादिजातिर्भिन्नस्वभावा ।
- ( ४ ) अश्वादिवज्जन्मनैव जातिः, कर्मणा तु विशिष्यते ।
- ( ५ ) अत्रयवसाम्येऽपि न कर्मणा कौपं वारि नादेयं भवति ।
- ( ६ ) एतेन वर्णा आश्रमाश्च व्याख्याताः ।
- ( ७ ) गुणभेदात् कर्म भिद्यते ।
- ( ८ ) न घटत्वादिवत् स्थूलशरीरमात्रयोगिनी सुकृतदुष्कृते धर्मपदा-  
भिलष्ये ।
- ( ९ ) अतएव शास्त्रगम्यो धर्म इति श्रूयते स्मर्यते च ।
- ( १० ) एतेन तीर्थश्राद्धतर्पणानि व्याख्यातानि ।
- ( ११ ) नल्लजिज्ञासुं ज्ञापयेत् ।
- ( १२ ) ज्ञापने चारणमुखोक्तिवत् शास्त्रविनियोगः ।
- ( १३ ) एतेनाधुनिकोपदेशका व्याकृताः ।
- ( १४ ) न सहसा सभामयोजयेत् ।
- ( १५ ) तीर्थादिमेलकेषु संभाकार्याणि विदधीत ।
- ( १६ ) अतिवादविवादापव्ययाश्च समितिरोगाः ।
- ( १७ ) सभापतिर्भविष्यन्नात्मानमप्यालोचयेत् ।
- ( १८ ) न स्वागतादिप्रक्रियैवाध्यायनं भवेत् ।
- ( १९ ) वेदवत् मन्वादिशास्त्रमपि न परिवर्तयेत् ।



(२०) ऋषिमुन्यादिव्यपदेशादात्मानं तथा न मन्येत ।

### इत्याचाराख्यं प्रथममाह्निकम् ।

(२१) एक एव परमेश्वरः, सर्वाधिकत्वात् सर्वकर्मफलप्रदत्वाच्च ।

(२२) अस्य कार्यवशाद् ब्रह्मविष्णुशिवादिसंज्ञाः ।

(२३) अस्यैव वाचको विग्रहश्चैव-इति ।

(२४) ओंकाराद् वेदा विश्वानि च ।

(२५) तज्ज्ञानार्थं गुरुमेव समाजयेत् ।

(२६) एतेन मातापित्रादयो व्याख्याताः ।

(२७) जानाति-करोतिभ्यां ज्ञानकर्मणी मियः संरिलष्टे ।

(२८) भजतेर्भक्तिः पूज्यानुरागः ।

(२९) कर्मप्रधानं जगत् ।

(३०) लौकिकं वैदिकं वा कर्म ज्ञानाननुगृहीतं वेतालचेष्टितमिति ।

(३१) तपः स्वाध्यायेश्वरप्रणिधानानि कर्मयोग इत्याद्यपतञ्जलिः ।

(३२) भक्तिसंस्कृते ज्ञानकर्मणी इत्याचार्याः ।

(३३) एतेन रामलीला-रासलीला-मूर्तिनिष्कासनसंन्याह-वेदपुस्तकयात्रा-  
पञ्चनपरिक्रमादयो धर्माभासतया व्याकृताः ।

(३४) यतोऽभ्युदयनिःश्रेयससिद्धिः स धर्म इति काश्यप-कणादः ।

(३५) जगन्ति धरतीति योगात्, कायिको वाचिको मानसिक  
इत्याचार्याः ।

(३६) ऊर्ध्वपुण्ड्र-त्रिपुण्ड्रदीनि धर्मलिङ्गानि गरुड-वृषध्वजवत् ।

(३७) वर्गीकरणाय धर्मं न प्रकल्पयेत्, प्रायेण पृथ्वीराजोत्तरप्रादुर्भूत-  
धर्मश्रेणिवत् ।

(३८) जनतावसतयः पुण्यक्षेत्राणि दूषयन्ति काशी-प्रयाग-पुष्कर-  
प्रमृतीनीव ।



(३६) काश्यप-रघु-रामादिवद् अपत्यप्रत्ययलक्षणाभिधानसादृश्याद्  
आर्षग्रन्थकालज्ञानं दुःशकम् ।

(४०) श्रुतिदर्शनपरैर्लक्षणैश्च पुराणानि परीक्षेत ।

इत्युपासनाख्यं द्वितीयमाहिकम् ।

(४१) प्रजा राजानं, राजा प्रजा वा न वजयेत्, सदाचारात् ।

(४२) एतेन सर्वे प्रयोज्यप्रयोजकभावा व्याख्याताः ।

(४३) देवानां देवराज इव मनुष्याणां राजा महान्धाभ्युदयशरणम् ।

(४४) निष्पीडनजन्मानः प्रजाग्नयो राजकुलं क्लिभन्ति ।

(४५) यथाशक्ति मानवशासनपद्धतिं न लक्षयेत्, प्राकृतत्वाद् बहु-  
भूतत्वाच्च ।

(४६) व्यवहारपदान्युज्ज्वलानि प्रवर्तयेत् ।

(४७) अभियोगध्वजान् साशङ्कं नियोजयेत् ।

(४८) खाद्यपेयौषधीनां क्रयाक्रयमर्यादां स्थापयेत् ।

(४९) व्यावहारिकशिक्षामायाजयेत् ।

(५०) चोरजारजिलादीन् यथासंभवं मानवदण्डेन पश्येत् ।

(५१) राजभक्त्या संयुज्येत ।

(५२) दुष्कर्मणा विरुज्येत ।

(५३) समृद्धिसहधर्मिण्या संगच्छेत ।

(५४) साधु व्यवहरेत् ।

(५५) व्यवसायेषु सन्नह्येत् ।

(५६) सुप्रकृत्या जयेत् ।

(५७) सांस्कारिकान् व्ययान्नाधिकयेत् ।

(५८) सान्निपातिकान् संकोचयेत् ।

(५९) अनावश्यकं न पल्लवयेत् ।

(६०) कृषिगोरक्षप्राणिव्यानि वर्धयेत् ।



- (६१) समयोचितानि शिल्पान्यपि ।  
 (६२) समीक्ष्य कार्यालयानामुच्चैत् ।  
 (६३) अप्रमत्तो वार्धुपिकिः स्यात् ।  
 (६४) न शीघ्रमभियोगानुत्थापयेत् ।  
 (६५) उद्योगेन प्रारब्धं परीक्षेत, शिशुशिक्षणवत् ।  
 (६६) नापार्थक्यानि कर्माणि प्रादुर्भूयात् ।  
 (६७) एतेन क्रीडाकौतुकादिव्यापारा व्याकृताः ।  
 (६८) मुद्गरभ्रामण-यष्टिचालनादिव्यायामानभ्यसेत् ।  
 (६९) प्रतिजनावासं पशुप्रचारयोग्यां स्थलीमारक्षेत् ।  
 (७०) यथाकालं कूपतडागादीन् परिष्कुर्वीत ।  
 (७१) खानिक-जाङ्गलिकान्तरिक्षिकप्रमेयानवबुध्येत ।  
 (७२) नाविक-नैहारिकवैदेशिकीं संचारचातुरीं शिक्षेत् ।  
 (७३) तर्कतरङ्गितं ज्योतिर्गणितं पठेत् ।  
 (७४) सहायुर्वेदयोगान् योगानधीयीत ।  
 (७५) मान्त्रिकागमिकलिङ्गैः पदार्थविज्ञानानि वस्तुशक्तीश्च विभावयेत् ।  
 (७६) हृदयदैर्घ्याद् योगविभूतीर्न संदिह्यात् ।  
 (७७) एतेन यौगिकवैभवभूयांसि पुराणेतिहासमहांसि यथादर्शनं दृश्यानि ।  
 (७८) जाग्रति परमेश्वरे भूलोकः पूर्णश्चन्द्रादिलोकोऽपूर्ण इति कः प्रेक्षावान् प्रतीयात् ।  
 (७९) न हि वस्तुशक्तयः प्रत्युच्येरन् ।  
 (८०) दैशिकवेशभाषाचारान् न परित्यजेत् ।  
 (८१) एतेन स्वदेशवस्तुविनियोगो व्याख्यातः ।  
 (८२) अमित्रं मित्रीकुरुते, नाधिकारिणो मित्रयेत् ।  
 (८३) अधिकार्ये कुलवयःशीलान्यपि परीक्ष्यन्ते ।



- (८४) युक्ताहारविहारान्यां शरीरं न शीर्यत ।  
 (८५) पथ्याशनमिव परमेश्वरोपासनमपि शारीरिकशक्तिमुदञ्चयति ।  
 (८६) भक्षादिगोष्ठां न संघटयेत् ।  
 (८७) नाकादडे दीर्घं मनयेत् ।  
 (८८) न शिशुं प्रोषितभर्तृकामिव विधवां वा परिणयेत्, धर्मनियमाद्  
 यथारुचिनियमासंभवाज्ज ।  
 (८९) शिवस्वभावां वोभूयेत ।

इति व्यवहारार्थं तृतीयमाह्निकम् ।

- (९०) असंयतो विषयं तु रज्यन् प्रत्यवेयात् ।  
 (९१) ज्ञानक्रमेभ्यो रुद्ध्येत् ।  
 (९२) वास्तवं ज्ञानं ब्रह्मजिज्ञासाशारंग-परमेश्वरप्रत्यभिज्ञाभ्याम् ।  
 (९३) कर्म तु मनु-याज्ञवल्क्याभ्याम् ।  
 (९४) परमेश्वरोपासनया वा ।  
 (९५) उपासना संप्रज्ञासंप्रज्ञातयोगनिष्ठाभ्याम् ।  
 (९६) पुराणेष्वर्थवादो नास्तीति प्रौढिवादमात्रम् ।  
 (९७) पुराणोतिष्ठानागमेषु केचन वेदवत् स्वाध्यायभागा मन्त्रमुख्या  
 गांतादय इव ।  
 (९८) प्रणवादिमन्त्रजपोऽक्षवर्णमालामुह्येन मानसरोधी ।  
 (९९) उपदेशस्तुलसीदासादिभाषाकविमूर्तिष्वपि हृदयंगमाः ।  
 (१००) न विषमचित्तपूषदेशवकाशो दुर्योधनादिवत् ।  
 (१०१) शुद्धोऽप्यात्माऽन्तःकरणप्रसङ्गात् स्फटिककिंशुकवत् ।  
 (१०२) न चार्वाकादिदूषणधिया पूर्वसीमानं विचालयेत् ।  
 (१०३) एतेन कतिपय आधुनिकब्राह्मणसनातनधर्मव्यापाराः पर्या-  
 लोचिताः ।  
 (१०४) दृष्टार्थपरायणा खलु लोकचर्या ।



(१०५) वेदलोको हि विस्वरं क्रोशति ।

(१०६) वैयाकरणा वेदनयाऽकरणाः ।

(१०७) धर्मादय उत्तरेऽर्थमेवाश्रयन्ते ।

(१०८) सुखिदुःखिद्वेषिषु मुदिताकरुणोपेक्षावृत्त्या परमेश्वरः प्रसीदति ।

(१०९) सर्वहितैषितयापि ।

इति प्रायश्चित्ताख्यं चतुर्थमाह्निकम् ।

इति वेददृष्टिप्रणयिनी काश्यपीपुष्पमाला ।

‘दुस्तरः स्तोकबुद्धीनां शास्त्रविस्तरवारिधिः ।

अथवा शास्त्रविस्तृत्या किं कार्यं सुधियामपि ॥

जले तैलं, खले गुह्यं, पात्रे दानं, मनागपि ।

प्राज्ञे शास्त्रं, स्वयं याति विस्तारं वस्तुशक्तितः ॥’

इति भास्कराचार्योपसंहारः ।



ॐ

## हृदयोद्गारः ।

सह नाववतु सह नौ भुनक्तु सह वीर्यं करवावहै ।

तेजस्वि नावधीतमस्तु मा विद्विषावहै ॥ ( कठोपनिष. )

भद्रं कर्णेभिः शृणुयाम देवा भद्रं पश्येमाक्षभिर्यजत्रा ।

स्थिरैरङ्गैस्तुष्टुवाग्धं सस्तनूभिर्व्यशेम देवहितं यदायुः ॥ ( प्रश्नोपनि. )

ॐ शान्तिः शान्तिः शान्तिः ।

आहारशुद्धेः सत्त्वशुद्धिः, सत्त्वशुद्धेर्ज्ञानशुद्धिः, ज्ञानशुद्धेर्व्यवहारशुद्धिः,  
व्यवहारशुद्धेर्लक्ष्मी-सरस्वतीप्रतिष्ठेत्याहुः ।

आहारस्याशुद्धिः शुक्रशोणितद्वारेण जन्मिनः कायवाक्चानांसि परिणा-  
मयन्ती पुरुषार्थं दूषयति ।

शुद्धिस्वभावो वेदायुर्वेदाभ्यां व्याख्यायमानः शरीरात्मनोर्मङ्गलं घटयति ।

वैदिकभावनेव शिद्धैव सर्वमूलम्, सिंहस्यापि जन्मपरिवृत्त्या गुण-  
परित्यागदर्शनात् ।

ब्रह्मचर्यपरिष्कृते शैशवे हि शिक्षा प्रक्रमते । ततो जन्मान्तरसंस्कार-  
परतन्त्रया प्रौढिमासादयन्त्या प्रकृत्या तत्सहकारिण्या प्रवृत्त्या च काल्प-  
मानाप्यनुकूला प्रतिकूला वा संभवति । शिक्षावतरणे हि देशकालपात्रेषु  
संगच्छमानेष्वपि विशिष्य पुस्तकपाठकहृदयानुरोधेव विद्यार्थिनो बौद्धः  
परिणाम उन्मेषो वा संघटते । ततश्च बहुत्र प्रायः शिक्षाकेन्द्रपरिधि-  
षूक्तीर्णाः क्षपितबहुवयस्काव्युत्पत्तिव्यवहारप्रस्तावेषु शिथिलपदाश्चाप्यात्मानं  
द्विपदां मूर्धन्यं संभाव्यमानाः पितृपितामहक्षुण्णसूपार्जनपद्यास्वपि प्रव-  
र्तितुं न क्षमन्ते, तर्हि कथमिवोत्कर्षघनघटामात्रेणामृतवर्षिणो गण्येरन् ।

न तावत् मातापितराविव परिणतिमधुसंशयौ शिक्षा वा शिक्षको  
वाभ्यसूयते, किंतु तत्फलसममिति वैषम्योद्रेकं दर्शं दर्शं पुरोभागितो-



पमर्दाभावेऽपि प्रक्रममाणाऽसौ कोटिः प्रसार्यमाणस्य कलेः तत्समयस्य तदारब्धसमुदायाद्व्यविलसितस्य वा कदाचित् कचिन् मीमांसावतरे पुरोभागितामागच्छेदिति मातापितृभ्यामवसरं प्रयच्छताऽदोऽपि श्राव्यते—

आः ! शिक्षायोग्या अशिक्षिता अज्ञा वरम् । विशेषज्ञास्तु वैशेषि-  
कशिरोमणय एव, माध्यमिका विभातबुद्धयस्तु स्वतो विज्ञानदृशः, तत्र  
किमायोजितयानया वेददृशः; इह—एम्. ए. अक्षरसंश्लेषे ब्रह्माण एव,  
पुनरिहापि वा-आचार्यताप्रवेशे शंकररामानुजा एव; इहापि पुनः-सी.  
आई. ई. महामहोपाध्यायसंनिपाते विश्वंभरावतंसा निःश्वसितवेदरा-  
शयो वर्णाश्रमाचारचर्यैकसूतय एव परिणमन्ति ।

इत्यंचारे भगवदर्थविकटाट्टहासविस्फारितविश्वमण्डले ईश्वरद्रोहमिव  
राजद्रोहं परिहरन्—

आभ्युदयिकलोकयात्रामनुतिष्ठन्—

‘इयं ज्ञानकला राम ! सकृद् याताऽभिवर्धते ।’

‘वासनातानवं राम ! मोक्ष इत्यभिधीयते ।’

‘यच्छेद् वाङ्मनसीं प्राज्ञो य इच्छेज्ज्ञानमात्मनः ।’

इत्यादिगुरुक्तीर्यथासौभाग्यशालं कलयन्—

‘अज्ञः सुखमाराध्यः सुखतरमाराध्यते विशेषज्ञः ।

ज्ञानलवटुर्विदग्धं ब्रह्मापि नरं न रञ्जयति ॥’

इति नीतिसूक्तिं चिन्तयन्—

‘ब्रह्मादिस्तम्भपर्यन्तं यस्य मे गुरुसंततिः ।

तस्य मे सर्वशिष्यस्य को न पूज्यो महीतले ॥’

इत्यागमपद्धतिमारुरुक्षन्—

‘सियाराममयं सब जग जानी । करों प्रणाम जोरि जुग पानी ॥’

इत्युपदेशसुधां धयन्—

भावशबलतादृशा—



‘देशं वेषं सदाचारं व्यवसायं श्रुति-स्मृती ।

रक्षन्तः शर्म पश्यन्ति नो पात्रेसमितादयः ॥’

इत्युपरलोकयन्—

पर्यन्ते सर्वथा शासनातिगस्यात्यय एव घटत इति—

‘अथ चेत् त्वमहङ्कारान्न श्रोष्यसि विनङ्क्ष्यसि ।’

इत्येवमादिना निश्चिन्वन्—

रावणपथपरिहाराय रामसेतुमाश्रयन्—

आयोध्यकः कश्चन शान्तिमापन्नो विरमतीति शिवम् ॥

ॐ शान्तिः शान्तिः शान्तिः ॥



॥ श्रीः ॥

# अथ चातुर्वर्ण्यशिक्षाया वर्णमातृकाक्रमेण श्लोकानुक्रमणिका ।

श्लोकाङ्काः	श्लोकाः	पृष्ठाङ्काः	श्लोकाङ्काः	श्लोकाः	पृष्ठाङ्काः
	अ.		३७ अहो इदानीं ....	६७	
४४ अक्षणा परेशं ....	१०६		१२५ अहो वणिग्वृत्ति ....	२२४	
१०५ अङ्गान्युपाङ्गानि ....	१८१		३६ अहं हि कृष्णो ....	६४	
४ अञ्छिन्नपारम्परिकार्थे	१३		आ.		
३२ अथापरे तात्त्विक	६३		६३ आत्मोन्नति....	१३२	
२६ अद्वैतकं द्वैतविशिष्ट	४०		२१ आयोज्यतां....	३३	
१८० अनूदितो मन्त्रतया	३२७		इ.		
१७६ अन्ये महेच्छाः खलु	३२७		८ इत्थं च मन्वादिमि	१७	
१२२ अन्ये स्वसंज्ञाक्षर....	२१५		१६७ इत्यादरेण ....	३५३	
८५ अन्योन्यकर्मापित....	१७२		१६१ इत्याद्ययोग्य ....	३४४	
१५३ अभ्यस्यमानोपनिषद्	२७८		उ.		
७३ अमात्यपार्ष्वानुचरादि	१५४		५६ उच्चावचाभ्यूह ....	१२६	
१५५ अमूर्तभावेऽपि ....	२८१		१४१ उत्पद्य वर्णाः ....	२४४	
६२ अयोग्यभोग ....	१७४		१२६ उत्पद्यतां नाम ....	२२६	
१६५ अयोग्यसंयोग ....	३४४		७५ उद्भाव्य कार्यालय	१५६	
१५६ अरूपयोगस्तु ....	२८१		१४० उद्योगयन्त्रे....	२३४	
१०२ अलब्धदोषा ....	१८०		१३६ उद्योगशास्त्रप्रणयि....	२३४	
६२ अश्वत्वसाम्येऽपि	१३२		३५ उपासना सादति ....	६४	
१ अश्वादिब्रज्जाति ....	१		१७० उपास्तिसिद्धयै ....	३१६	



श्लोकाङ्काः श्लोकाः पृष्ठाङ्काः

६ उपास्यतां संयमे... १७

ज.

८६ ऊरुः श्रवणम्य... १७३

ए.

१७७ एके पुनर्ज्ञानिरस... ३२७

५४ एतत्परामृश्या... १२३

क.

१११ कर्माणि कृत्वा... १६६

१०७ कालानुकूलं... १८५

१२८ कालोऽयमुद्वर्तत... २२७

३६ किं नागतः सोऽथ... ६८

१५७ क्रिया विरुध्येत... २८१

१४५ क्षमा च शौर्यं च... २४४

ग.

१५८ गुणावतारौ... २८५

१०६ गृहस्थितौ... १८४

८० गृहीतचित्तान... १६०

च.

६४ चन्द्राननाधन्द्र... १३३

१८४ चाप्रल्यदोषाद्... ३२६

२२ चार्वाकचार्वी... ३३

१६ चिरंतनोदन्त... ३३

१६३ चेत्स्वेच्छया हन्त... ३४४

१६२ चेद् भुक्तिवृष्णा... ३४४

श्लोकाङ्काः श्लोकाः पृष्ठाङ्काः

६६ चेनावकांशो... १३३

ज.

१२६ जातिस्तदुत्कर्ष... २२८

१७६ ज्ञानप्रतानानि... ३२६

त.

१३४ तत्तत्कलाकौशल... २३२

१७३ तत्त्वं हि सम्यक्... ३२५

१०१ ताः स्वस्ववर्णाहित... १८०

६७ तुष्यत्सु रुष्यत्सु... १४६

१४६ ते पञ्चयज्ञाः... २५८

२ ते ब्रह्मचर्यादि... ५

द.

५३ दिवा पराक्रम्यत... १२३

४६ दुष्कल्पनाकर्दम... ११५

६५ दृढमिवन्... १३३

६३ देशाद् विदेशादपि... १७५

६० देशे विदेशे... १७४

७८ द्रव्यन्ययेनैव... १५६

१४३ द्विजातयो येन... २४४

४७ द्वित्रादि गीतं... ११३

२७ द्वेषेण रागेण... ३८

ध.

५२ धर्मच्युतानां... १२

११० धर्मे प्रवृत्तिः... ३१



श्लोकाङ्काः श्लोकाः पृष्ठाङ्काः

१०६ धर्मोत्तरायुत्तर .... १८७

१४६ धर्मं च कालं च .... २५८

न.

१८५ न कापि वर्णाश्रम ३३०

१६४ न चेच्छ्रया कर्म .... ३४४

८२ न देवताधायतने .... १७१

१७५ न निर्वहत्युद्धट .... ३२५

१३० न मन्यते .... २३१

७४ न वासवः .... १५४

३१ न विष्णुशक्याद् ४०

८३ न वेदबाह्या .... १७१

८७ नवं नवं वस्तु .... १७३

१३२ न सा क्रिया .... २३१

१६६ नाध्यासते .... ३०१

१५० नानाविभूत्या .... २५८

१७२ नानेकधा देव .... ३२४

१६० नारुह्यते येन .... २८६

१४ निक्षिप्यतां दृष्टि.... २५

१५१ निवृत्ततर्षः .... २७८

१५२ निवृत्तिशास्त्रा .... २७८

१८ नूनं परस्मै .... ३२

प.

२७ परस्परद्वेष .... ३६

५६ परिच्छदैः कैरपि .... १२७

श्लोकाङ्काः श्लोकाः पृष्ठाङ्काः

१७८ परे विदग्धास्तु .... ३२७

४१ परोपमर्देऽपि .... ६८

६४ पश्यन्तु पञ्चीकरणा १७५

३२ पुरञ्जनाख्यान .... ६३

३० पूर्वःपरः स्यात् .... ४०

१५ पृथुक्रियाक्लृप्ति .... २६

१६६ प्रक्रम्यतामागम .... ३५१

४५ प्रक्षेपयोगाज् .... ११३

६६ प्रजानुराग .... १५३

३ प्रत्यक्षयोगं .... ६

१६८ प्रत्याशमाशु .... ३५३

१४८ प्रदीपिकावद् .... २५८

७० प्रधानलेखान् .... १५३

१०३ प्रभावमाजोऽच्युत १८०

१०४ प्रशस्तविज्ञानभुवां .. १८०

४८ प्रसह्यदुर्वर्त्तमानि .... ११५

१२४ प्रायेण पादोन .... २१७

२५ प्रायेण सर्व .... ३६

५७ प्रायोऽद्य पारं .... १२६

२४ प्रायोऽधुना .... ३६

१३५ प्रायो भवन्तः .... २३४

११ प्रारब्धवेगेन .... २०

भ.

२३ भूयांसि शास्त्राणि ३६



श्लोकाङ्काः श्लोकाः पृष्ठाङ्काः

५ भो ब्राह्मणा ....	१७
५१ भोः क्षत्रिया ....	१२३
<b>म.</b>	
७६ महत्तरोत्कर्ष ....	१५६
६६ महीसमुद्रा ....	१७५
११७ मुखं तदूर्ध्व ....	२११
६१ म्लानि श्रयद् ....	१७४

**य.**

१८६ य आश्रमः प्राक्सनकादि ३३६	
१८६ य आश्रमः प्रागनिकेतनो ३४०	
१८८ यत्राश्रमेऽश्रान्त ....	३४०
१८७ यत्राश्रमेऽश्रावि ....	३३६
१६० यत्राशनं ....	३४०
१४४ यत्सेवनाद् ....	२४४
१२० यत्संस्कृतं ....	२१३
१६८ यत्स्वेच्छयोच्चै ....	३१८
१३७ यथाकथंचिद् ....	२३४
३८ यथागताम्नाय ....	६८
२६ यथा मिथः ....	३६
१६ यथा यथा शान्तिक ....	२६
७ यथावदन्तःकरणे ....	१७
४६ यथोत्तरासा ....	११३
११३ यदग्निहोत्रं ....	१६७
४३ यदीयनाना ....	१०६
१२३ यदृच्छया लब्ध ....	२१६

श्लोकाङ्काः श्लोकाः पृष्ठाङ्काः

१३६ यदयद् भवेद् ....	२३४
११४ यद् यस्य वर्णस्य ....	१६७
११५ यद् व्यक्तिवादाद् ....	१६८
१६३ यनेक्ष्यते ....	२६६
६६ यया भवेच्छारवत ....	१७७
६८ यावन्न देशस्य ....	१७७
१२७ यावन्न वर्णाश्रम ....	२२७
१२१ युष्मासु केचित् ....	२१५
१३१ ये केऽपि शिल्पेषु ....	२३१
१६१ ये नैष्ठिका वा ....	२८६
१३८ ये शुद्धिमावं ....	२३४
४० योगप्रसक्ती ....	६८
३४ योगाञ्जनं ....	६३
१५६ योग्या यदैश्वर्य ....	२८५

**र.**

७६ राज्यान्तरे ....	१६०
७२ राष्ट्रे पुरे ....	१५४

**ल.**

६७ लोलापि ....	१७६
----------------	-----

**व.**

१४७ वर्णाश्रुताभ्याम् ....	२५८
६५ वर्णाश्रमाचारपुरस् ....	१७५
६० वर्णाश्रमाचारविचार ....	१२६
४२ वर्वर्तिमात्रादि ....	१०६
१६६ विज्ञा व्याकृति ....	३५३



श्लोकाङ्काः श्लोकाः पृष्ठाङ्काः

२० विद्याविकासाय .... ३३

८८ विधास्तदुत्पाद्य .... १७३

१८२ विधीयते यत्र .... ३२६

१६६ विशुद्धवाक्योऽपि .... ३१६

११२ विशेषवाक्या .... १६६

१५४ त्रिश्रान्तिबन्धैः .... २८०

२८ विष्णुः शिवो वा .... ४०

१७१ विष्णुः शिवः शक्ति ३२०

११८ वेदार्थमालम्ब्य .... २१२

६१ वेदेतिहासप्रथित .... १३२

१६४ वेदेसविश्वेश्वर .... ३००

१३३ वैदेशिकं शिल्प .... २३२

१८१ वैधानि कर्माणि .... ३२६

८६ व्यस्ताः समस्ता .... १७३

८१ व्यापारलक्ष्मी .... १६६

श,

१४२ शारीरिकं .... २४४

८४ शृण्वन्तु वेदान् .... १७२

१८३ श्रद्धाय मक्ति .... ३२६

७१ श्रुतं श्रुतिभ्यां .... १५३

श्लोकाङ्काः श्लोकाः पृष्ठाङ्काः

१६७ श्रौतेन गृह्येण .... ३१८

स,

६ सदा सदाचार .... २०

२०० सन्तः सन्तु .... ३५४

१० स ब्राह्मणो .... २०

११६ सामान्यशक्यः .... १६६

१२ सुखं श्रेयद् .... २०

७७ सुयोग्यविद्वद् .... १५६

१०० सुवृत्ति देवालय .... १७७

५५ संसर्गजातेन .... १२६

१७४ संसारदावानल .... ३२५

१३ सांस्कारिकं कर्म .... २५

६८ स्थिरस्य लोलस्य च १४६

१६५ स्मरन्ति सामान्य .... ३००

५० स्याद् ब्राह्मणो .... ११५

१६२ स्वर्गोऽथवा .... २६६

१०८ स्वातन्त्र्यसिद्धौ .... १८५

५८ स्वार्थान्धलोको .... १२६

११६ स्त्रोत्रेक्षिताभि .... २१३



॥ श्रीः ॥

## अथ चातुर्वर्ण्यशिक्षाया वेददृष्टिसमेतायाः श्लोकाङ्कानुसारिणी विषयानुक्रमशिका ।

चतुःश्लोक्याम्—

१ श्लोके—

ब्राह्मणादिवर्णनिरूपणम् ।

संकीर्णवर्णविचारः ।

जन्मकर्मभ्यां जातिस्थापनम् ।

२ श्लोके—

नियतस्य कर्मण एव धर्मत्वा-  
ख्यानम् ।

वेदपदव्युत्पत्तिः ।

सर्वेषां ब्रह्मचर्यावश्यकत्वम् ।

स्त्रीणामुपनयनविचारः ।

मनुष्यमात्रस्य वर्णप्रभवत्वम् ।

नियतस्य कर्मणः साफल्यम् ।

३ श्लोके—

१० ब्रह्मण इव धर्मस्याप्यतीन्द्रियत्वम्

धर्मे विधिवाक्यमेव प्रमाणम् ।

शाब्दीभावना ।

आर्याभावना ॥

४ श्लोके—

ऐच्छिकविधिवाक्यस्य धर्मे-

ऽप्रामाण्यम् ।

वेदस्य शब्दार्थोभयरूपत्वम् ।

वेदस्य नित्यत्वम् ।

वेदस्यापौरुषेयत्वम् ।

वेदे वसिष्ठादिशब्दानां नित्यता

ऋगादिशाखासंख्यानम् ।

२० ग्रन्थस्वरूपाख्यानम् ॥

ब्राह्मणशिक्षायाम्—

५-८ श्लोकेषु—

ब्राह्मणानामुद्बोधनम् ।

ब्रह्मोपासना ।

उपासनाफलम् ।

आत्मतुष्टिविनिगमनम् ।

वेदार्थज्ञानस्यावश्यकत्वम् ।

गीतास्वहंपदार्थ आत्मा ।

ब्राह्मणपदव्युत्पादनम् ।

धारणादितिरूपणम् ।

त्रयांशब्दस्य वेदचतुष्टयबोधे

हेतुता ।

३० ऋगादिलक्षणानि ।

द्विराधिकरणोपेक्षः ।



धर्मे प्रमाणानि ॥

६-१२ श्लोकेषु—

सदाचारपरिशीलनम् ।

ब्राह्मणस्वरूपम् ।

विद्याप्रयोजनम् ।

उद्योगपरायणता ।

आत्मकर्मालोचनम् ।

धर्मस्य लक्षणचतुष्टयम् ।

शीलविभागः ।

४० श्रुतिविरुद्धाचारस्याप्रामाण्यम् ।

सदाचारस्योपादेयत्वम् ।

दुराचारस्य हेयत्वम् ।

ब्राह्मणस्य प्राशस्त्यम् ।

संध्योपासनं विना द्विजानां

बहिष्कारः ।

संध्योपासनस्य कालः फलं च ।

संध्योपासनाभावे दण्डः ।

सावित्र्याः स्वरूपं सारवत्ता च ।

सावित्रीवैमुख्ये गर्हणा ।

विद्याविभागः ।

५० विद्यामहिमा ॥

१३-१६ श्लोकेषु—

पुरोहितान्प्रत्यादेशः ।

व्ययमयात् संस्कारलोपः ।

संस्कारे बहुव्ययमाभावः ।

कर्मकाण्डिनां लोभीधिक्कारः ।

संस्कारपदव्युत्पादनम् ।

यज्ञोपवीतस्य दुरवस्था ।

श्रौत-स्मार्तयोः पौर्वापर्यविवेकः

उपनयनस्य फालातिक्रमे

ब्राह्म्यता ।

स्मार्ताधानकालः ।

६० श्रौताधानकालाः ।

आग्निहोत्रदर्शपूर्णमासाः ।

सोमाधिकारः ।

गर्माधानादिसंस्कारास्तत्कालाः

गृह्यसूत्रानुसारेणैवं संस्कारव्य-

वस्था ।

यज्ञभेदाः ।

ऋत्विजः ।

यज्ञपात्राणि ।

यज्ञपदार्थस्य प्रधानविषयः ।

शान्तिवादि ।

७० ग्रहशान्तेरकाण्डता ।

पद्धतीनां दुरवस्था ॥

१७-१८ श्लोकयोः—

धर्मव्यवस्थापकान्प्रत्यादेशः ।

दुर्व्यवस्थापरिणामः ।

सभ्यानां दण्डः ।

निबन्धे वैमत्यम् ।

शिष्ट-दुष्टौ ॥



१६-२२ श्लोकेषु—

ब्रह्मचारिशिक्षाप्रत्यादेशः ।

विद्यामठानां विधानम् ।

छात्रमण्डलायोजनम् ।

८० आवश्यकीयशिक्षा ।

ब्रह्मचर्यप्राशस्त्यम् ।

दृष्टान्ताः ।

छात्रशब्दार्थः ।

उपाधि (पदवी)पर्यालोचनम् ।

चार्वाकपदव्युत्पत्तिः ।

ज्योतिष्टोमपदव्युत्पत्तिः ।

जल्पवितण्डे ॥

२३-२६ श्लोकेषु—

उपदेशकान्प्रत्यादेशः ।

उपदेशप्रकारः ।

६० सामान्यविशेषधर्मयोः साचि-  
व्यम् ।

तयोरैक्यम् ।

औदार्येचित्तशुद्धेरपि प्रयोजकता

देशमापासु हिन्दीप्राधान्यम् ।

जन्मभूस्त्कारः ।

सामान्यविशेषधर्मयोर्द्विक् ।

प्रारब्धोद्योगयोः सहकारिता ।

उपदेशकानां परीक्षा ।

उपदेशसाफल्यम् ।

आधुनिकव्याख्यानस्वरूपम् ॥

२७-३१ श्लोकेषु—

१०० उपासकान्प्रत्यावेदनम् ।

उपासनाधाराणां ब्रह्मत्वप्रति-  
पादनम् ।

द्वैताद्वैतादिमतानि ।

वादप्रतिवादयोरव्यवस्था ।

वैष्णवानामपि मतभेदेऽनाव-  
श्यकता ।

ब्रह्मणो निराकारता ।

ब्रह्मणः साकारता ।

ईश्वरस्य लक्षणम् ।

ईश्वरस्य वाचकः ।

सावित्रीविवेकः ।

११० ब्रह्मविष्णुरुद्रादीनामैक्यम् ।

ब्रह्मण उपास्तिसौकर्यार्थं  
साकारता ।

अवताराः ।

रामपदव्युत्पत्तिः ।

विष्णुशिवपदार्थविवेचनम् ।

उपासनालक्षणम् ।

उपासनाभेदाः ।

उपासनारहस्यम् ।

विष्णुशिवयोः स्नेहः ।

हरिहरस्वरूपम् ।



१२० हरिहरमन्त्रादिप्रदर्शनम् ।

रामानुजाचार्यादीनां कालाः ।

अद्वैतम् ।

ब्रह्मवादः ।

मायोल्लेखाः ।

विशिष्टाद्वैतम् ।

शुद्धाद्वैतम् ।

द्वैताद्वैतम् ।

द्वैतम् ।

रामानुजाचार्यादीनां मतभेद-

प्रदर्शनम् ।

१३० हरिहरविशिष्टाद्वैतम् ।

श्रीकण्ठाचार्यः ।

शिवविशिष्टाद्वैतम् ।

महाभारतस्याद्वैतपरता ।

संप्रदायानां ज्ञानकाण्डेऽपि

विरोधः ।

ब्रह्मजिज्ञासालोचना ।

उपसंहारः ॥

३२-३६ श्लोकेषु—

गोप्यादिशब्दानां मिथ्याज्ञान-

परिणामः ।

श्रीकृष्णचन्द्रे कलङ्काभावः ।

पुराणवादे दार्शनिकज्ञानापेक्षा ।

१४० रासलीलास्वरूपम् ।

अशास्त्रीयभक्तियोगस्य परि-

णामः ।

गोप्यादिशब्दव्युत्पादनम् ।

पुरञ्जनाख्यानविश्लेषनम् ।

जारपदार्थनिर्णयः ।

सरस्वतीब्रह्मणोः कथातात्पर्यम्

अहल्यागौतमयोः कथातात्पर्यम्

प्रकृतार्थोपयोगिता ।

श्रीकृष्णचन्द्रस्य कलङ्काभावे

हेतुदर्शनम् ।

पुराणस्वरूपम् ।

१५० कथामद्वानां विलसितम् ।

अशास्त्रीयभक्तोर्दिग्दर्शनम् ॥

३७-४१ श्लोकेषु—

आभाषणशिक्षा ।

वेदान्त्यथाकुर्वाणानां चिकित्सा

शास्त्रसंग्रामार्थं शस्त्रयोजना ।

शुद्धभावेन कर्तव्यता ।

परमेश्वरोपासनया दैन्यभावस्य

निराकरणम् ।

चार्वाकमतस्योपक्षेपः ।

चार्वाकमतस्यालोचनम् ।

आत्मनि प्रमाणम् ।

१६० वस्तुत आत्मानि प्रमाणानपेक्षा ।

अज्ञानां निरुक्तयः ।



षड्दर्शनी ।  
 वैशेषिकन्याययोरैकमत्यम् ।  
 सांख्ययोगयोरैकमत्यम् ।  
 सांख्यस्य निरीश्वरतानिराक-  
 रणम् ।  
 धूर्त्तोत्तरमीमांसयोरैकशरीरता ।  
 वेदादिप्रादुर्भावपद्धतिः ।  
 भूयसो वेदभागस्य क्रियापर-  
 त्वम् ।  
 तन्न्यूनतरस्योपासनाज्ञानपर-  
 त्वम् ।

१७० मन्त्रब्राह्मणानां यज्ञेश्वराभि-  
 धायकत्वम् ।

पूर्वमीमांसाया ( जैमिनिदर्श-  
 नस्य ) निरीश्वरतानिरासः ।

मीमांसोपसंहारः ।

वेदप्रतिपाद्यविभागः ।

मीमांसा-तर्कयोः संमेलनम् ।

मीमांसा-सांख्ययोः संमेलनम् ।

दर्शनानां विरोधपरिहारः ।

आत्म ( ब्रह्म ) परिचयः ।

ब्रह्मणो जगत्कारणता ।

कालादीनां कारणत्वनिराक-  
 रणम् ।

१८० परमाणुकारणवादस्य निरा-  
 करणम् ।

तटस्थेश्वरवादस्य निराकरणम्  
 जीवोत्पत्तिवादस्य निराकरणम्  
 आर्षज्ञानं विना तर्कमात्रेण  
 जगत्कारणज्ञानमशक्यम् ।  
 तर्कस्थानवस्था ।

प्रकृतिकारणवादस्य निराक-  
 रणम् ।

अनेकात्मवादनिरासः ।

उपनिषदोऽर्थः ।

सांख्यपदव्युत्पत्तिः ।

१९० संसारस्य चक्ररूपता ॥

संसारस्य नदीरूपता ।

षड्दर्शन्या उपसंहारः ।

चार्वाकमतस्य दर्शनत्वविरासः ।

अर्हदूबुद्धपदार्थौ ।

जैनादिषड्दर्शनी ।

अर्हत्त्वरूपम् ।

अस्तिक्रायनिरूपणम् ॥

सप्तमङ्गीन्यायः ।

त्रिवादनिरासार्थमावेदना ।

२०० दिगम्बरश्चेताम्बरसंमर्दः ।

बौद्धानां मतदर्शनम् ।

सुगतः ।

आर्यसत्त्वानि ।



स्कन्धाः ।

आयतनानि ।

द्वादशदर्शिन्या उपसंहारः ।

देशभक्तिः ।

उद्योगार्थमुपायः ॥

४२-४४ श्लोकेषु—

शास्त्रपरीक्षा ।

२१० आस्तिक्यालम्बनम् ।

चार्वाकचेष्टितम् ।

लौकायतिकपदव्युत्पत्तिः ।

प्रत्यक्षस्य परीक्षा ।

रेतआहुतिविचारः ॥

४५-४७ श्लोकेषु—

उच्छृङ्खलानामालोचनम् ।

शास्त्रोपमर्दः ।

सत्यस्यानपलापः ।

वेदादेरवैकल्यम् ।

कतिपयग्रन्थानां वैकल्यम् ।

२२० वस्तुपरीक्षा ।

सभाव्यसनिनां मनोरथः ॥

४८-५० श्लोकेषु—

अर्यागवीदुरवस्था ।

त्रयीगधीरक्षणां निवेदना ।

ब्राह्मणजातेरुद्बोधनम् ।

ब्राह्मणशेषे—

ब्रह्मावर्तः ।

ब्रह्मर्षिदेशः ।

मध्यदेशः ।

आर्यावर्तः ।

ब्रह्मावर्तपदव्युत्पादनम् ।

२३० ब्राह्मणानां सर्वगुरुत्वम् ।

ब्राह्मणानां वृत्तयः ।

यायावरः ।

ब्राह्मणस्य पट्कर्माणि ।

प्रतिग्रहविवेकः ।

शालीनः ।

ब्राह्मणानामालोचनम् ।

ब्राह्मणानामापद्धर्मः ।

ब्राह्मणानां वर्ज्यवृत्तयः ।

वर्ज्यान्नानि ।

२४० संस्काराणां दुरवस्थाप्रदर्शनम् ।

ब्राह्मणानां कर्तव्यानि ॥

क्षत्रियशिक्षायाम्—

५१-५४ श्लोकेषु—

क्षत्रियाणामुद्बोधनम् ।

कुप्रयानिरासः ।

क्षत्रियाणां महत्त्वम् ।

क्षत्रनामरक्षा ।

क्षत्रपदव्युत्पत्तिः ।

ब्रह्मक्षत्रयोरैक्यम् ।



- राजन्यादिसंज्ञाव्युत्पत्तिः ।  
 शुभाशंसनमन्त्राः ।  
 २५० रघुनिमिकुलमहत्त्वम् ॥  
 ५५-५६ श्लोकयोः—  
 क्षत्रियशोधनम् ।  
 राजशब्दविश्रान्तिः ।  
 प्रतर्दनस्य मनस्विता ।  
 राजशब्दविवेचनम् ॥  
 ५७-६० श्लोकेषु—  
 राजशब्दस्यालोचना ।  
 राजतालोचनम् ।  
 प्रजापालने यज्ञाधिकं पुण्यम् ।  
 राजधर्मः ॥  
 ६१-६६ श्लोकेषु—  
 स्वरूपरक्षा ।  
 २६० दृष्टान्तः ।  
 उदयकारणम् ।  
 प्रचरद्ब्यसनम् ।  
 व्यसनमैषज्यम् ।  
 गीताऽध्ययनम् ।  
 शिक्षापर्यालोचनम् ।  
 व्यसनानि ।  
 व्यसनिनः ।  
 राजशिक्षा ।  
 गीतासंवादः ।
- २७० एकदारत्वम् ।  
 दासाः ।  
 नियोगादिभीमांसनम् ।  
 पुनर्भू-दिधिषूपदविवेचनम् ।  
 द्रौपद्या अमानुषीत्वम् ।  
 कुन्ती-योजनगन्धे ।  
 पुनर्विवाहस्मृतितात्पर्यम् ।  
 नियोगगर्हा ।  
 उपसंहारः ।  
 राज्ञः कर्तव्यम् ॥  
 ६७-६८ श्लोकयोः—  
 २८० शारीरिकशक्तिः ।  
 लक्ष्यवेधः ।  
 आयुधकर्माणि ।  
 वेदे युद्धसंज्ञाहः ।  
 मत्तास्त्रादि ।  
 राज्ञां स्वयं युद्धावतरणम् ।  
 उत्तेजनम् ॥  
 ६९-७४ श्लोकेषु—  
 प्रजानुवर्तनम् ।  
 दुर्ललितं प्रत्युपदेशः ।  
 वञ्चनावधानता ।  
 २९० धर्मप्रचारः ।  
 उत्कोचपर्यालोचनम् ।  
 उन्मुखीकरणम् ।



राज्ञःपितृत्वम् ।  
 कुटिलनीतिनिराकरणम् ।  
 प्रजापालनफलम् ।  
 अन्तःकरणपरीक्षा ।  
 धर्मार्थं प्रयत्नः ।  
 दण्डव्यवस्था ।  
 प्रजानामपचारफलम् ॥  
 ७५-७८ श्लोकेषु—  
 ३०० कार्यालययोजना ।  
 अनुवादः ।  
 साधारणशिक्षा ।  
 त्रिद्वत्सत्कारः ॥  
 ७९-८० श्लोकयोः—  
 अधिकारिकर्तव्यता ।  
 क्षत्रियचिकित्सा ।  
 राजाहिकम् ॥  
 क्षत्रियशेषे—  
 क्षात्रकर्म ।  
 कर्मत्रयनिवृत्तिः ।  
 कलान्तरनिषेधः ।  
 ३१० आपद्धर्मः ।  
 जीवनोपायाः ।  
 वृत्तिव्यवस्था ।  
 देवब्रह्मस्त्रहरणे स्वरूपच्युतिः ।  
 धारापतेर्दानपत्रम् ।

लाटाधिपतेर्दानपत्रम् ।  
 बल्लालदेवस्य दानपत्रम् ।  
 जनमेजयस्य दानपत्रम् ।  
 अमुरवंश्यक्षत्रियस्य ( नत्वंस-  
 म्यजातेः ) दानपत्रम् ।  
 शिलालेखादि ।  
 ३२० कर्णकुहरयोर्दुन्दुभिः ॥  
 वैश्यशिक्षायाम्—  
 ८१ श्लोके—  
 वैश्यान्प्रत्यावेदनम् ।  
 वैश्यकर्म ।  
 वर्णज्यैष्ठ्यम् ।  
 गायत्र्यादिविभागः ॥  
 ८२-८३ श्लोकयोः—  
 उत्पथोपनयनम् ।  
 जैनैःसह यौनसंबन्धनिषेधः ।  
 कुलोत्कर्षापकर्षौ ॥  
 ८४-८५ श्लोकयोः—  
 आचारशुद्धिः ।  
 द्विजत्रयी ।  
 ३३० द्विजानां जीविकाधर्मौ ॥  
 ८६ श्लोके—  
 नामनिरुक्तयः ॥  
 ८७-९० श्लोकेषु—  
 व्यवसायवृद्धिः ।



वस्तुघटना ।

लामाख्यानम् ।

वाणिज्यप्रदेशः ॥

६१-६२ श्लोकयोः—

श्रेष्ठिनां श्रेष्ठता ।

समृद्धिरक्षा ।

कोशचिन्ता ॥

६३-६६ श्लोकेषु—

व्यवसायपरिष्काराः ।

३४० कर्तृत्वापरिद्धिन्नता ।

व्यवसायिनः सर्वसौलभ्यम् ।

आशीर्वचनम् ।

त्रिवृत्करणम् ।

पञ्चीकरणम् ॥

६७-६८ श्लोकयोः—

दैशिकविद्यालयाः ।

दैशिकजाड्यनिराकरणम् ।

शिक्षाविवेचनम् ॥

६९-१०० श्लोकयोः—

आधुनिकशिक्षापर्यालोचनम् ।

इष्टापूर्तम् ।

३५० वज्रलेपसूचना ।

वैश्यशेषे—

उपनयनादिदुरवस्था ।

गोत्रप्रवरावटङ्कविवेचनम् ।

आपद्धर्मः ॥

स्त्रीशिक्षायाम्—

१०१ श्लोके—

स्त्रीणां स्वरूपम् ॥

१०२-१०४ श्लोकेषु—

स्त्रीणां सरस्वतीसाम्यम् ।

स्त्रीणां लक्ष्मीसाम्यम् ।

स्त्रीणामौचित्यम् ॥

१०५ श्लोके—

पतिसाचिव्यम् ।

स्त्रीशिक्षापर्यालोचनम् ।

३६० विदुष्यः ।

स्वातन्त्र्यनियन्त्रणम् ।

रमादेव्यादिप्रत्युदाहरणम् ॥

१०६ श्लोके—

गृहिणीनामसाफल्यम् ।

स्त्रीकर्तव्यानि ॥

१०७-१०८ श्लोकयोः—

स्त्रीकर्मिकादिरक्षास्वरूपम् ।

स्वातन्त्र्यपरित्यागः ।

श्रुतिस्मृतिवचनानि ।

स्त्रीणां सत्कारः ।

स्त्रीणां रक्षा ।

३७० स्त्रीणां दूषणानि ॥



१०६-११० श्लोकयोः—

गृहिणीनां प्राधान्यम् ।

स्त्रीणां धर्मकृत्यम् ।

स्त्रीपुंससंबन्धविशकलनम् ।

पतिसेवा ।

पुरुषोत्तेजना ।

स्त्रीणां दैवैः कर्मणि साचि-

व्यम् ।

उपनयनाधिकारचिन्ता ।

ब्राह्मणादेरिव ब्राह्मणीप्रभृते-

रूपनयने नाधिकारः ।

स्त्रीणाममन्त्रकमुपनयनम् ।

३८० संध्यापदार्थनिर्वचनम् ।

मैत्रेयीप्रभृतेश्चिन्ता ।

विध्यर्थवादादीनामुदाहरणानि ।

मैत्रायणी-काठकौसंहिते ।

विद्याशब्दस्य मन्त्र-ब्राह्मण-

बोधकता ।

मन्त्रवद् ब्राह्मणमपि नित्य-

शब्दार्थघटितम् ।

उपसंहारः ।

मन्त्रब्राह्मणयोः स्वरविवेकः ।

स्त्रीणां देवयजनादिविचारः ।

आपद्धर्मसूचना ॥

शूद्रशिष्यायाम्—

१११ श्लोके—

३६० शूद्रान् प्रत्युत्तेजनम् ॥

११२ श्लोके—

संस्कारः ।

धर्मः ॥

११३ श्लोके—

अग्निहोत्रविवेकः ।

रथकारविवेचनम् ।

निषादस्थपतिविवेचनम् ॥

११४ श्लोके—

धर्मस्य नैयत्यम् ।

स्वधर्मानुष्ठाने प्रमाणानि ॥

११५ श्लोके—

शूद्रपदस्य मौख्यादिवाच-

कतानिराकरणम् ।

४०० शूद्रपदार्थपर्यालोचनम् ॥

११६ श्लोके—

शूद्रेषु वरावरचिन्ता ।

शूद्राणामिति पाणिनिसूत्र-

विचारः ।

जात्यादिशब्दविचारः ।

योगरूढादिशब्दविचारः ।

पुंस्त्रीव्यक्तिनिदर्शनानि ।

वर्णशेषाः ।

ब्रह्मबन्धवः ।



- क्षेत्रवन्धवः ।  
जाटकुर्मीप्रमुखाणां चर्चा ।  
४१० वैश्यवन्धवः ।  
संकीर्णकुलम् ।  
असंकीर्णकुलम् ।  
शूद्रकर्मणि ।  
दाश ( दास ) शब्दविवेकः ।  
दाशगोष्ठाविति पाणिनिसूत्र-  
विचारः ।  
गर्गादि पराशरादिसमतो  
देशविभागः ।  
देशादिव्यत्यासरूपणम् ॥  
११७ श्लोके—  
चातुर्वर्ण्यस्य स्वस्वकर्मणि  
स्वातन्त्र्यम् ।  
ब्राह्मणोति श्रुतेः स्मृत्यानु-  
वादः ॥  
११८ श्लोके—  
४२० शूद्राणामव्ययनम् ।  
पुराणलक्षणम् ।  
पुराणनामानि ।  
रामायणव्युत्पादनम् ।  
भारतव्युत्पादनम् ।  
भारतग्रन्थविचारः ।  
योगवाशिष्ठम् ॥

- ११६ श्लोके—  
भक्तमालविचारः ।  
भक्तमालव्युत्पादनम् ॥  
१२० श्लोके—  
धर्मपाठ्यविवेकः ।  
४३० संस्कृत-प्राकृते ।  
चातुर्वर्ण्यदेवैर्मूलकत्वम् ।  
उत्प्रेक्षितधर्मपथस्यानादरः ।  
तुलसीदासादि ॥  
१२१ श्लोके—  
यज्ञोपवीतालोचना ।  
द्विजेषु वृत्तिसांकर्यम् ॥  
१२२ श्लोके—  
वर्णोत्कर्षदुर्देशा ।  
भाट-जाट-कुर्मी-रयदास-  
चर्चा ।  
स्वर्गान्वेषणम् ॥  
१२३ श्लोके—  
जात्यन्तरारोहणम् ।  
४४० शब्दार्थपरिवर्तनविवेकः ।  
अल्लोपनिपदादिनिर्मूलता ।  
ऐच्छिकशब्दार्थव्युत्पत्तेर-  
नादरः ।  
अपभ्रंश ( शब्द ) विवेकः ॥



## १२४ श्लोके—

कायस्थः ।

जातिपरिवृत्तौ स्वातन्त्र्या-

ख्यानम् ।

गोत्रिकरविचारः ।

तारात्मकवसिष्ठादिविचारः ।

गोत्रव्यवस्था ।

विवाहालोचनम् ।

४५० मूर्धावसिक्ताम्बुछादयः ।

नियोगाद्यालोचना ।

पुंसः स्त्रीदोषाभासोऽध्यसह्यः ।

भोजनव्यवहारः ।

मानुष्यकव्यवहारः ।

पाकाः ।

पाचकाः ।

पालकाः ।

यात्रकाः ।

चातुर्वर्ण्यपेक्षा ।

४३० प्राणसंक्रांतेऽपि प्राचां हृदयम् ।

भावशुद्धिश्लोकः ॥

## १२५ श्लोके—

हृत्सरः ।

जातिपरिवृत्तिपरीक्षा ।

जातौ पारंपरिकज्ञानप्रा-

वत्यम् ।

चातुर्वर्ण्यस्य प्रधानावास-

चिन्ता ।

पुराणतात्पर्यश्लोकाः ।

आर्याणां सुमेरुपूर्वकावासः ।

उषा ॥

## १२६ श्लोके—

जातेरालोचनम् ।

४७० इष्टजातिलाभः ॥

## १२७-१२८ श्लोकयोः—

धर्मस्य रक्षापेक्षा ।

दिक्षापतेः पृथ्वीराजस्य-

स्मारणम् ।

धर्मं मीमांसावार्तिकादि-

वचनानि ॥

## १२९ श्लोके—

जातितदुत्कर्षयोर्वैदमूल-

कत्वम् ।

जातिव्यवस्था ।

जात्युत्कर्षव्यवस्था ।

जात्यपकर्षव्यवस्था ।

अधरोत्तरविवेकः ।

उत्कर्षपकर्षयोर्जन्मान्तरी-

पेक्षित्वम् ।

४८० स्वरूपाधायकं कर्म ।

उत्कर्षाधायकं कर्म ।



अपकर्षाधायकं कर्म ॥

१३० श्लोके—

वेतालचेष्टितफलम् ॥

१३१-१३४ श्लोकेषु—

जातीयशिक्षा ।

शिल्पसौष्टवम् ।

स्वजातिस्मारणम् ।

सर्वतो गुणग्रहणम् ।

शिल्पिनामुत्पत्तिः ।

विश्वकर्माख्यानम् ॥

त्रिवर्गशेषे—

१३५-१४० श्लोकेषु—

४९० कर्तव्ये त्रुटिप्रदर्शनम् ।

वृथाडम्बरनिराकरणम् ।

मित्राणि ।

दुष्टभावः ।

उद्योगस्वरूपम् ।

पौरुषम् ।

व्यासाक्रोशनम् ।

हितैषिता ।

कुकाव्यवर्जनम् ।

चित्तप्रसादनम् ।

५०० दैवस्य पञ्चमत्वम् ।

पौरुषप्राधान्यवादः ।

द्वीपान्तरयात्रा ।

पातित्यहेतवः ।

प्रायश्चित्तस्यावश्यकता ।

देशान्तरप्रस्थानविचारः ।

तीर्थोल्लेखः ।

कीकटदेशाः ।

आचारसंकोचः ।

सामुद्रिकनौयानविचारः ।

५१० कलिवर्ज्यप्रकरणार्थः ॥

ब्रह्मचर्यशिक्षाधाम्—

१४१-१४५ श्लोकेषु—

चातुर्वर्ण्यम् ।

ब्रह्मचर्ययोगः ।

ब्रह्मचर्यफलानि ।

ब्रह्मचर्यानादरे हानिः ।

ब्रह्मचर्यस्य सर्वोत्कर्षमूलकता

सृष्टिः ।

ब्रह्मचर्यविवरणम् ।

ब्रह्मचारिण आह्निकम् ।

ग्राम्यधर्मभेदाः ।

५२० प्राथमिकपाठ्यनिर्णयः ।

माध्यमिकपाठ्यनिर्णयः ।

पार्यन्तिकपाठ्यनिर्णयः ।

प्रबन्धलेखाख्यानम् ।

अध्यापकालोचना ।

अध्ययनादिचिन्ता ।



ब्रह्मचर्यावधिचिन्ता ।

संप्रदायहासः ॥

गृहस्थशिक्षायाम्—

१४६-१५० श्लोकेषु—

पञ्चयज्ञावश्यकता ।

व्यवहारमीमांसा ।

३० स्त्रीणामादरः ।

संपन्नियोगः ।

अभिमानालोचनम् ।

गृहस्थाश्रममहत्त्वम् ।

गृहस्थाश्रमकालः ।

विवाहकालः ।

कालातिक्रमालोचनम् ।

हिन्दुधर्मः ।

स्त्रीपुंसयोरतिकालः ।

पञ्चयज्ञविवेचनम् ।

५४० वेदार्थज्ञानप्राशस्त्यम् ।

स्वाध्यायविभागाः (ब्रह्मयज्ञः) ।

एकश्रुतिनिरूपणम् ।

पितृयज्ञः ।

श्राद्धविवेचनम् ।

मृतानामेव श्राद्धतर्पणे ।

पितरः ।

देवयज्ञः ।

देवपदार्थविवेचनम् ।

भूतयज्ञः ।

५५० मनुष्ययज्ञः ।

अतिथिविचारः ।

पाखण्ड्यादयः ।

वेदध्वजिनः ।

पञ्चयज्ञश्रुतयः ।

कुलाचारस्य दुरवस्था ।

ब्राह्मणभोजनव्यवस्था ।

उद्धतसाधवः ।

यज्ञशब्दस्य मुख्यार्थः ।

देवालयोद्धारः ।

५६० दानानि ।

गोदानानुकल्पाः ।

विद्यादानम् ।

सेवादानम् ।

सत्पात्रम् ।

दानफलमाहात्म्यम् ।

स्वदेशीयकृतज्ञता ।

मनोनिग्रहोपायाः ॥

वानप्रस्थशिक्षायाम्—

१५१-१५३ श्लोकेषु—

वानप्रस्थाख्यानम् ।

आचरणम् ।

५७० विचारः ।

गृहे वने वा वानप्रस्थप्रकारः ।



वानप्रस्थकालः ।  
 इन्द्रियनिग्रहालोचना ।  
 ओङ्कारादिविमर्शः ।  
 १५४-१५७ श्लोकेषु—  
 प्रतिमा ।  
 प्रतिमोपपत्तिः ।  
 पुरुषोत्तमादिनामयोगः ।  
 नमस्क्रियोपपत्तिः ।  
 विश्रान्तिः ।  
 ५८० विश्रान्तेरभावः ।  
 परिणामवाददृष्टिः ।  
 परिणामविवर्तयोरनास्था ।  
 प्रतिमाविवेकः ।  
 सपर्याविवेकः ।  
 १५८-१६० श्लोकेषु—  
 अवतारः ।  
 योगः ।  
 नहि सर्वः सर्वं जानाति ।  
 अवतारगमकानि ।  
 कर्मदेवाः ।  
 ५९० आजानदेवाः ।  
 वेदेष्ववतारसङ्गावः ।  
 अवतारसंबन्धेऽपि वेदस्य  
 नित्यता ।  
 योगप्रभावः ॥

भिक्षुशिक्षायाम्—  
 १६१ श्लोके—  
 भिक्षुसंग्रहः ।  
 अनुव्रताः ।  
 अनुसूयाः ।  
 सर्वशाखाप्रत्ययैककर्मताधि-  
 करणम् ।  
 सर्ववेदान्तप्रत्ययोपासनै-  
 कत्वाधिकरणम् ।  
 वेदशब्दस्य स्वरविचारः ।  
 ६०० वेदविभागाख्यानम् ।  
 मन्त्रब्राह्मणलक्षणम् ।  
 संहितालक्षणम् ।  
 पदक्रमप्रयोजने ।  
 जटादिविकृतयः ।  
 वेदपाठरक्षा ।  
 वेदपाठदुरवस्था ।  
 अवर्तमानवेदशाखासंकलना ।  
 शाखाभेदाख्यानम् ।  
 कृष्णयजुर्वेदः ।  
 ६१० शुक्लयजुर्वेदः ।  
 ऋग्वेदः ।  
 सामवेदः ।  
 अथर्ववेदः ।  
 उपनिषदः ।



शाखाभेदविवेकः ।

सायनाचार्याणां वेदभाष्य-

भूमिकाः ।

वेदभाष्यग्रन्थाः ।

उपसंहारः ॥

१६२-१६४ श्लोकेषु—

शास्त्रानुसारिणौ स्वर्गापवर्गौ ।

६२० शास्त्रीयवस्तुनः शास्त्रद्वारै-

वलाभः ।

वेदेषु परमेश्वरस्यैकता ।

उत्पथतपश्चर्यालोचनम् ।

ज्ञानं विना दुःखानिर्मोक्षः ॥

१६५-१६६ श्लोकयोः—

ज्ञानकर्मणोर्धर्मता ।

कर्मसु संवादचिन्ता ।

दशलक्षणाधर्मः ।

धृतिविवेचनम् ।

क्षमाविवेचनम् ।

दमविवेचनम् ।

६३० अस्तेयविवेचनम् ।

शौचविवेचनम् ।

इन्द्रियनिग्रहविवेचनम् ।

ययातिगाथा ।

दमयन्तीं प्रति नलवाक्यम् ।

धीविवेचनम् ।

विद्याविवेचनम् ।

सत्याविवेचनम् ।

अक्रोधविवेचनम् ।

द्रौपदीं प्रति युधिष्ठिर-

वाक्यम् ।

६४० ज्ञानादिनिष्ठा ।

ज्ञानकर्मसमुच्चयालोचना ।

आत्मदर्शनम् ।

आदिशेषस्य कारिकाः ।

आत्मनोऽशुद्धस्वभावत्वे

मोक्षभावः ।

त्रो ( तो ) टकाचार्योक्तयः ।

कर्मद्वैविध्यम् ।

भक्तिः ।

कर्मपरायणतालोचनम् ।

उपासनाप्रकारः ।

६५० उपास्यचिन्ता ।

आत्मा ।

ब्रह्मनाडी ।

परादिचिन्ता ।

चक्राणि ॥

१६७ श्लोके—

उपासनाश्रमधर्मयोरविरोधः ॥

१६८ श्लोके—

अवतारानुकरणम् ॥



१६६ श्लोके—

संप्रदायदुरवस्था ।

रामानन्दादिसाधूनां सत्ता-

कालाः ॥

१७०-१७१ श्लोकयोः—

पञ्चायतनादितात्पर्यम् ।

६६० पञ्चायतनस्यैकतायां-

तात्पर्यम् ।

प्रव्रज्याविचारः ।

प्रव्रज्याकालः ।

प्रव्रज्याधिकारः ।

संप्रदायस्य वर्णाश्रमोप-  
मर्दकता ।

गीतातात्पर्यदुरवस्था ।

उपसंहारश्लोकाः ।

त्रिष्णवादिशब्दनिरुक्तयः ।

परमेश्वरस्य पटशक्तयः ।

वेदेषु विष्णुशिवाद्युपासना-  
ख्यानम् ।

६७० केशवादिनामविचारः ॥

१७२-१७५ श्लोकेषु—

देववत् परमेश्वरस्यानेक-  
ताया अभावः ।

ऐकमत्यार्थमावेदनम् ।

वान्ताशिता ।

अधर्मपरिहारः ।

स्वर्गापवर्गार्थं संनाहः ॥

१७६-१८० श्लोकेषु—

अयोग्यज्ञानोपदेशः ।

वर्णाश्रमभञ्जनम् ।

वेशोपमर्दः ।

भाषामन्त्रदाज्ञा ।

६८० मन्त्रार्थालोचना ।

स्त्रीदाज्ञाविवेकः ।

प्रणवेस्य प्रातिनिध्याभावः ।

मन्त्रजपस्य शैली ॥

१८१-१८५ श्लोकेषु—

विश्वंभरार्चापीडनम् ।

सपर्यालोचनम् ।

मूर्तिपूजोपमर्दः ।

परमेश्वरभावना ।

न वर्णाश्रमौ भक्तिविरोधिनौ ।

विष्णुपूजाभेदाः ।

६९० प्रक्षेपविचारः ।

पुराणानामुल्लेखः ।

पुराणलक्षणम् ।

पुराणलक्षणव्युत्पादनम् ।

उपपुराणचिन्ता ।

पुराणप्रतिपाद्यम् ।

पुराणेषु विष्णवादिवैदिक-



- देवतानिरूपणम् ।  
 भक्तिभेदाः ।  
 भावनाप्रकारः ॥  
 १८६-१९० श्लोकेषु—  
 चतुर्थाश्रमस्य पूर्वापरावस्थे । ७२० शुद्धिव्यवस्थालेखालोचनम् ।  
 ७०० आश्रमालोचनम् ।  
 सत्त्वादिलक्षणम् ।  
 गुणातीतस्वरूपम् ।  
 सामगानम् ।  
 सावित्री ( गायत्री ) दुर-  
 वस्था ।  
 भिक्षुचर्या ।  
 भैक्षम् ।  
 वसनम् ।  
 मुक्तलिङ्गानि ॥  
 १९१-१९५ श्लोकेषु—  
 मोक्षाख्यदेवप्रसादनम् ।  
 वृथावेपः ।  
 ७१० अनवधानादीक्षा स्वीकारे  
 प्रायश्चित्तम् ।  
 अवधूताङ्गम्वरनिराकरणम् ।  
 साधुसांकर्याभावः ।  
 यतिनोभोगनिन्दा ।  
 मुक्तिभेदाः ।  
 दुर्दक्षितस्य प्रायश्चित्तम् ।  
 प्रतिपिद्धकर्मयोनयः ।  
 पर्पल्लक्षणम् ।  
 पर्षदालोचनम् ।  
 काशिकवृत्तम् ।  
 ७२० शुद्धिव्यवस्थालेखालोचनम् ।  
 प्रायश्चित्तालोचनम् ।  
 शुनकदृष्टान्तः ।  
 स्त्रीणां पारिव्राज्यालोचनम् ।  
 परिव्राड्लिङ्गविचारः ।  
 पौराणिकव्रथानुचरिते स्मृति-  
 भागे च प्रक्षेपदुरवस्था ।  
 निदर्शनम् ।  
 दुरवस्थोपसंहारः ॥  
 १९६ श्लोके—  
 भिक्षुशिद्धोपसंहारः ।  
 नरकद्वाराणि ।  
 ७३० देवानामेकदेवः ॥  
 १९७-१९८ श्लोकयोः—  
 शिद्धोपसंहारः ।  
 ग्रन्थकारपरिचयः ॥  
 १९९ श्लोके—  
 कालिका दशा ॥  
 २०० श्लोके—  
 आशेषः ॥



सप्तपूरण्याम्—

अग्निष्टोमः ।

अग्निष्टोमदृश्यम् ।

अग्निष्टोमदृश्यसूची ।

अग्निष्टोमकालादिविवरणम् ।

यज्ञपुरुषरूपकम् ।

७४० उपसंहारः ॥

गोत्रप्रवराः ।

उपसंहारः ॥

वैवाहिकम् ।

सापिण्ड्यविवेकोदाहरणानि ।

उपसंहारः ॥

आशौचम् ।

गर्भस्रावाधाशौचम् ।

मरणाशौचम् ।

आशौचसंपातः ।

७५० अतिक्रान्ताशौचम् ।

वर्णाशौचम् ।

संक्रान्ताशौचम् ।

सद्यः शौचम् ।

मुण्डनविवेकः ।

नित्यकर्मपरित्यागः ।

उपसंहारः ॥

दायः ।

विभागः ।

विभागे विशेषः ।

७६० अपुत्रस्य धनभागिनः ।

अगृहस्थस्य धनभागिनः ।

माण्डलिकक्रमः ।

उपसंहारः ॥

भूगोलः ।

सौरमतम् ।

संवादः ।

दिग्व्यवस्था ।

मेरौ दिग्लक्षणाभावः ।

भूगोलदृश्यम् ।

७७० आद्यसृष्टौ सुमेरोभूमध्यत्वम् ।

लङ्काभूमध्यम् ।

मेरुप्राधान्यम् ।

सदासूर्यदर्शनम् ।

वर्षाणां स्थितिः ।

मेरोः सर्वोत्तरत्वम् ।

आर्याणामाद्यनिवासः ।

विज्ञाने भारतीयानां

प्राथम्यम् ।

दृष्टान्ताः ।

युधिष्ठिरवत्सरारम्भः ।

७८० राजतरङ्गिणीकृतो भ्रमः ।

पौराणिकराजवंशसंस्था ।

बुक्कभूपालः ।



अकबरशाहः ।

वृद्धिशसंग्राज्यम् ।

भारतवर्षादौ-एशियादि-

भूखण्डान्तर्भावः ।

भारतचित्रम् ।

पर्वतविशेषाः ।

नदीविशेषाः ।

शास्त्रीयो देशविभागः ।

७६० उपसंहारः ॥

तीर्थानां विवरणानि ।

उपसंहारः ।

तत्त्वविमर्शः ।

सूचिक्रमः ।

वृत्तिभेदाः ।

उपसंहारः ॥

ग्रन्थपूर्तिः ।

७६८ ग्रन्थालंकारश्लोकाः ॥



श्रीः ।

## अथ चातुर्वर्ण्यशिक्षा वेददृष्ट्या समेता ।

माङ्गल्यं सर्वलोकानां प्रसादः सर्वसंपदाम् ।

सा चातुर्वर्ण्यशिक्षेयं वेददृष्ट्या विविच्यते ॥

अथ वर्णाश्रमधर्मवेदनम् । तत्र प्रथमेन श्लोकेन ससंस्काराणां ब्राह्मणादीनां चतुर्णां वर्णानां वेदमूलकत्वं प्रतिजानीते—

अश्वादिब्रह्मातिगुणक्रियाभि-

र्विभिन्नभावातिशयं प्रपन्नाः ।

ते ब्राह्मणक्षत्रियवैश्यशूद्र-

संकीर्णवर्णाः श्रुतिषु प्रसिद्धाः ॥ १ ॥

अश्वादिब्रह्माति । अश्वादिब्रह्मातिवदित्युचितद्रव्योपादानार्थम् । तेन गजादिचेतनेषु रत्नादिजडेषु जात्यादिनिरूपितोऽतिशयः परीक्षणीयः । तथाचाश्वाच्चिकित्सिते द्वितीयाध्याये अश्वानां ब्राह्मणादिसंकीर्णान्ताः संज्ञा नकुलोऽप्याह स्म। अतएव क्षत्रियशिक्षायाम्—‘अश्वत्वसाम्येऽपि—’ ( ६२ श्लो० ) इति प्रतिपाद्यते । जायते प्रादुर्भवतीति जातिः, ब्राह्मणत्वादिव्याप्यरूपा । जनी प्रादुर्भावे । गुण्यते आमन्त्र्यते इति गुणः,



शीलादिः । गुण आमन्त्रणे । कुर्यात् क्रिया, व्यापारः । जातिगुणक्रियाभिः विभिन्नः पृथग्विधः, यो भावः स्वभावः, तस्य अतिशयः उत्कर्षः, तं प्रपन्नाः प्रयाताः । ते ब्राह्मणाः सत्त्वप्रधानाः, क्षत्रियाः सत्त्वोपसर्जनरजःप्रधानाः, वैश्याः तमउपसर्जनरजःप्रधानाः, शूद्राः रजउपसर्जनतमःप्रधानाः, इति चत्वारो वर्णाः । व्याख्यानतः तत्तत्स्त्रियोऽपि । संकीर्यन्ते स्म, संकीर्णाः ।

“ व्यभिचारेण वर्णानां, मवेद्यावेदनेन च ।

स्वकर्मणां च त्यागेन, जायन्ते वर्णसंकराः ॥ ”

इति मनूपदिष्टाः ( १० अध्याय २४ श्लो० )

( अवेद्यावेदनं सगोत्रादिविवाहः । तथाचापस्तम्भः—‘सगोत्राय दुहितरं न प्रयच्छेत्’ इति । गौतमश्च—‘असमानप्रवरैर्विवाहः’ इति । गोत्रप्रवरौ च भिन्नौ निषेधे निमित्तम् । एवमन्यदपि । )

वर्णा इति प्रत्येकमभिसंबध्यते । वर्ण्यन्ते गुणकर्मविभागैरिति वर्णाः । श्रूयन्ते एव कार्यब्रह्मगुरुपरम्परया, नतु स्मृतिवत् केनचिद् ऋषिणा मुनिना वा क्रियन्ते, इति श्रुतयः, ऋग्यजुःसामानि । कर्मणि क्तिन् । अथवा श्रूयन्ते वर्णाश्रमधर्मा अभिरिति । करणे क्तिन् । तासु श्रुतिषु वेदेषु प्रसिद्धाः, नतु लोकव्यवहारमात्रसिद्धाः । वर्णानां वेदमूलकत्वे मानम्—

“ ब्राह्मणोऽस्य मुखमासीद्, बाहू राजन्यः कृतः ।

ऊरू तदस्य यद् वैश्यः, पद्भ्यां शूद्रो अजायत ॥ ”

( ऋक्संहि० १० मण्ड० ७ अनुवा० १० सू० )

“प्रजापतिः प्रजा अनेका असृजत् । स तपोऽतप्यत प्रजाः सृजेयमिति । मुखतो ब्राह्मणमसृजत्, बाहुभ्यां राजन्यम्, ऊरुभ्यां वैश्यम्, पद्भ्यां शूद्रम् ।” इति ब्राह्मणम् ।

“ब्राह्मणा ब्राह्मणस्त्रीभिः सहजातास्तपोधनाः ।”

( सूतसंहि० माहात्म्यखं० १२ अध्या० ८ श्लो० )



“ तदद्य वाचः प्रथमं मसीय, येनासुराँ अभि-देवा असाम ।

ऊर्जाद उत यज्ञियासः पञ्चजना, मम होत्रं जुषध्वम् ॥”

( ऋ० १० मं० ४ अ० १३ सू० )

( मसीय=उच्चारयामि । अभ्यसाम=अभिभवेम । ऊर्जादः=अन्नभक्ष-  
यितारः । यज्ञियासः=यज्ञसंपादिनः । पञ्चजनाः=निपादपञ्चमाः वर्णाः ।  
संबुद्धय इमाः । होत्रम्=आह्वानम् । )

“पञ्चजनाः चत्वारो वर्णाः, निपादः पञ्चम इत्यौपमन्यवः ।” इति  
व्याख्यातं चास्केन ( निरु० नैघण्टुककां० ३ अध्या० २ पाद ) तत्र  
निपाद इति संकीर्णवर्णोपलक्षणम् ।

वर्णेषु ब्राह्मणादित्रयो द्विजातय इति व्यपदिश्यन्ते । द्वे जाती जन्मनी  
येषाम् । तत्र प्रथमा जातिः मातुः, द्वितीया, उपनयनाख्यसंस्कारात् ।  
तथा च स्मर्यते—

- ‘ब्राह्मणः क्षत्रियो वैश्यस्यो वर्णा द्विजातयः ।

चतुर्थ एकजातिस्तु शूद्रो नास्ति तु पञ्चमः ॥

सर्ववर्णेषु तुल्यासु पत्नीष्वक्षतयोनिषु ।

आनुलोम्येन संभूता जात्या ज्ञेयास्त एव हि ॥’ ( म० १० । ४-५ )

“सर्वर्णभ्यः सवर्णासु जायन्ते हि सजातयः ।

अनिन्द्येषु विवाहेषु पुत्राः संतानवर्धनाः ॥

विप्रान्मूर्धावसिक्तो हि क्षत्रियायां, विशः स्त्रियाम् ।

अम्बष्ठः, शूद्रायां निपादो जातः पारसवोऽपि वा ॥” ( याज्ञ० १।६०-६१ )

मूर्धावसिक्तादयोऽनुलोमसंकरा ऊढासु जायन्त इति बोध्यम् । ‘वि-  
न्नास्वेप विधिः स्मृतः’ ( याज्ञ० १ । ६२ ) इत्यग्रे सर्वशेषत्वेन याज्ञवल्क्ये-  
नोपसंहृतत्वात् ।

“अष्टमे वर्षे ब्राह्मणमुपनयेत्, गर्भाष्टमे वा । एकादशे क्षत्रियम् ।  
द्वादशे वैश्यम् ॥” ( आश्वला० गृ० सू० १ अ० १२ कंडि० )



“अष्टवर्षं ब्राह्मणमुपनयेद्, गर्भाष्टमे वा । एकादशवर्षं राजन्यम् ।  
द्वादशवर्षं वैश्यम् ।” ( पारस्क० गृ० सू० २ कां० २ कं० )

“गर्भाष्टमेषु ब्राह्मणमुपनयेत्, गर्भैकादशेषु क्षत्रियम्, गर्भद्वादशेषु  
वैश्यम् ।” ( गोभि० गृ० सू० २ प्रपा० १० कं० )

एतेन स्वस्वमातापितृभ्यां ब्राह्मणत्वादिलक्षणमेकजातिं प्राप्तानामेव  
ब्राह्मणक्षत्रियवैश्यानां माणवकानां उपनयनाख्यकर्मणा द्वितीयजातिमाख्य-  
दानां द्विजातित्वं ( द्विजन्मत्वं ) समुपलभ्यते । तथा च स्मर्यते—

‘मातुर्यदग्रे जायन्ते द्वितीयं मौञ्जिवन्धनात् ।

ब्राह्मणक्षत्रियविंशस्तस्मादेते द्विजाः स्मृताः॥’ ( याज्ञ० १ । ३६ )

एकजातिः शूद्रस्तु प्रमाणाभावान्न द्विजातिः । यत्तु संप्रति कतिपये  
शूद्रपदस्य अज्ञाद्यर्थं कल्पयन्तस्तत्र ज्ञमुपनिनीयन्ति; तद् भारतप्रसिद्ध-  
धर्मव्याधाद्युपनयनाभावादुपेक्ष्यम् । अतएव शूद्रशिक्षायाम्—

“यद् व्यक्तिवादादधुना वदन्ति

मौर्ख्यादिकं शूद्रपदाभिधेयम् ।

तत्र श्रुतिव्याकृतिदर्शनानां

मानं सुदूरे, निकटे तु कोपः ॥” ( ११५ श्लो० )

इति पठ्यते । ब्रह्मणोऽपत्यं ब्राह्मणः, क्षत्रस्यापत्यं क्षत्रिय इत्यादि—  
ताद्विती प्रक्रियापि ब्रह्माद्यपत्यं ब्राह्मणादि साधयन्ती जन्मना जातिमा-  
वेदयति । यद्येवं ब्राह्मणादिशब्दो जातिवाचको नाभविष्यत्तर्हि भगवान्  
पाणिनिः—‘ब्राह्मोऽजातौ’ ( ६ । ४ । १७१ ) इत्यादि नासूत्रयिष्यत् ।  
एवं जन्मना लब्धप्रतिष्ठैव जातिः कर्मणा विशिष्यते । कालिदासोऽ-  
प्याह—‘दिलीपसूनुर्मणिराकरोद्भवः प्रयुक्तसंस्कार इवाधिकं वभौ ।’ इति ।  
नहि काचेन कृतसंस्कारेणापि मणिसधर्मणा भवितव्यम् । अधिकम्—‘जा-  
तिस्तदुत्कर्षविधिर्द्वयीति—’ ( १३६ श्लो० ) इत्यत्र व्युत्पादायिष्यते ॥ १ ॥

अथ ‘ब्राह्मणादिभिर्ब्रह्मचर्याद्यवस्थाभिरनुष्ठीयमानं कर्मैव धर्मतां प्रति-  
पेदे’ इति द्वितीयेन श्लोकेन प्रतिपादयति—



ते ब्रह्मचर्यादिदशाविशेषै-

र्ब्रह्माण्डकार्याणि यथाविभागम् ।

वेदाज्ञया कर्तुमभिप्रवृत्ता-

स्तत्कर्म धर्माह्वयतां जगाहे ॥ २ ॥

त इति । ते ब्राह्मणादयो द्विजन्मानः, शूद्राः, संकीर्णाः, प्रात्य-  
वृषलाः, तत्तत्स्थितयश्च वेदाज्ञया । वेदां नाम, वेद्यन्ते ज्ञाप्यन्ते धर्मा-  
र्थकाममोक्षा अनेनेति चतुर्वर्गमाधनभूतः शब्दराशिः । करणे घञ् बाहु-  
लकात् । स च किंलक्षण इति जिज्ञासायां—‘मन्त्रब्राह्मणयोर्वेदनामधेयम्’  
इत्यापस्तम्बाशुतायोऽध्यतव्याः । तस्य भगवतो वेदपुरुषस्य आज्ञया  
रासनेन=लिङ्गोटादिनिर्दिष्टेन प्रवृत्तिनिवृत्तिबंधकेन श्रौतेन, तदुपजी-  
वकेन स्मार्तेन वा वाक्येन । यथाविभागम् । यस्य यस्य वर्णस्य, अन्तर-  
प्रभवस्य वा—यद् यत् कर्तव्यं यथाविभज्य आदिरयते तथैव, नेतरथा ।  
ब्रह्माण्डकार्याणि । ब्रह्माण्डं नाम, ब्रह्मणो हिरण्यगर्भस्य अण्डं प्रादुर्भा-  
नकोपः । यदन्तरेतत्प्रकलं ब्रह्मनिःस्वस्तितशब्द-तत्प्रतिपाद्यार्थलक्षणं जगद्  
विश्राम्यति । तथाचाख्यायते—

“भूभुवःत्रिदशदानवमानवाद्या

ये, याश्च धिष्यगगनेचरचक्रकक्षाः ।

लोकव्यवस्थितिरुपयुगपरि प्रदिष्टा

ब्रह्माण्डभाण्डजटरे तदिदं समस्तम् ॥” ( सि० शि० गो० )

एवंभूतस्य ब्रह्माण्डस्य यानि कार्याणि, अष्टादशविधाप्रस्थानैस्तादुद्भूतैः  
कृत्वाप्रभृतिभिरुपज्ञातानि तानि । ब्रह्मचर्यादिदशाविशेषैः ( करणैः ) कर्तुं  
संपादयितुमभिप्रवृत्ताः यथायोगं प्रयत्नवन्तोऽभूवन् । तत्कर्मैव अनुष्ठितं,  
धर्माह्वयतां धर्मशब्दाभिधेयतां जगाहे प्राप । तथाच श्रूयते—“पुण्यो वै  
पुण्येन कर्मणा भवति, पापः पापेन”इति । लोकेऽपि सत्कर्मनुष्ठातरि  
धार्मिक इति, असत्कर्मानुष्ठातर्यधार्मिक इति च, व्यवहारो दृश्यते ।



स्त्रीणां शूद्राणां चोपनयनसंस्काराभावादध्ययनविधिसंकोचे ऽपि ब्रह्मच-  
र्यादिदशयोगिता, तदेहिकामुष्मिककर्तव्यसाफल्याय जायत इति सूत्रमे-  
त्त्विकया निरीक्षणीयम् । अतएवाश्रमशिक्षायां पठ्यते—

‘क्षमा च शौर्यं च धृतिश्च सम्य-

ग्भोगश्च योगश्च पराक्रमश्च ।

. यत्किञ्चिदुत्कर्षविशेषशालि

तद् ब्रह्मचर्याश्रयकं स्मरन्ति ॥’ (१४५ श्लो०)

यत्तु—‘लिङ्गविशेषनिर्देशात्—’ ( ६।१।६-१६ ) इत्यादिजैमिनिसूत्रघ-  
टिताधिकरणन्यायेनोपनयनविधेः स्त्रीपरतया योजनं तदनाकरम् ; एतेन  
‘स्त्रीचाविशेषात्’ ( कात्या० श्रौ० सू० १।१।७ ) इत्येवंजातीयकेन च  
स्त्रिया अनधिकारनिगकरणमात्रस्य व्यवस्थापितत्वात्, तदग्रिमे जैमिनीये  
‘स्ववतोस्तु वचनादैककर्म्यं स्यात्’ ( ६।१।१७-२१ ) इत्यादिसूत्रघटिते  
सहाधिकाराधिकरणे तस्या अधिकारस्य स्वातन्त्र्येणाविबक्षितत्वाच्च ।  
एतदुक्तं भवति—‘लिङ्गविशेषनिर्देशात् पुंयुक्तम्’ ( ६।१।६ ) इत्यैति-  
शायन पूर्वपक्षितमधिकरणं हि ‘जातिं तु वादरायणो ऽविशेषात् तस्मा-  
त्स्त्र्यपि प्रतीयेत, जात्यर्थस्याविशिष्टत्वात्’ ( मी० द० ६।१।८ ) इ-  
त्यनेन यागादिषु स्त्रीपुंसयोरुभयोरधिकार इत्यत्रैव विश्रान्तमिति मनोहृत्य  
विवेचनीयम् । भगवता मनुना—‘प्राङ् नामिवर्धनात् पुंसः—’ ( २।२६-६५ )  
इत्यादिना जातकर्मनामकरणनिष्क्रमणान्नप्राशनचूडाकर्मोपनयनकेशान्तान्  
सप्त संस्कारान् विधायान्ते तेषामिति कर्तव्यता—‘अमन्त्रिका तु कार्येयं  
स्त्रीक्षामावृदशेषतः ।’ इत्यनेनातिदिष्टा । तत्र ‘इयम्’ इति सर्वनाम्ना  
बुद्धिस्थपरामर्शात् जातकर्मादीनां बुद्धिस्थतया उपनयनस्यापि तदन्तर्व-  
र्तित्वेनातिदेशात् स्त्रीणामप्यमन्त्रकमुपनयनं सिद्धयति । समन्त्रकमुपनयनं  
तु श्रौतलिङ्गमन्तरेण ब्राह्मणादीनिव स्त्रीर्नानुगृह्णाति । इतो ज्योतिष्टोमे  
श्रूयमाणम्—‘अग्नीषोमीयं पशुमालभते’ ( तैत्ति० सं० ६ कां० १ प्रपा० ११



अनु० ) इति विधिवाक्यं निभालयन्त्या मीमांसादेवतयां जातिलिङ्गसंख्या-  
विचक्षातोऽपि न मुक्तिः । तर्हि—‘अष्टमे वर्षे ब्राह्मणमुपनयेत्’ इत्यादौ  
विधिप्रस्तावे ब्राह्मणायाभासो वा स्त्री वा युगपद् अनेके वा कथमिव  
गृह्येरन् । यत्तु क्वचित्स्त्रीणामुपनयनं स्मर्यते, तत् पुराकल्पविषयम् । तथा-  
च वीरमित्रोदये हारीतः—“द्विविधाः स्त्रियः, ब्रह्मवादिन्यः सद्योवध्वश्च ।  
तत्र ब्रह्मवादिनीनामनीन्धनम्, वेदाध्ययनम्, स्वगृहे भिक्षाचर्येति ।  
सद्योवधूनां तु उपस्थिते विवाहे कथंचिदुपनयनमात्रं कृत्वा विवाहः कार्य  
इति ॥” यमश्च—‘पुराकल्पे कुमारीणां मौडीवन्धनमिष्यते । अ-  
ध्यापनं च वेदानां सावित्रीवाचनं तथा ॥ पिता पितृव्यो भ्राता वा नै-  
नामध्यापयेत्परः । स्वगृहे चैव कन्याया भैक्षचर्या विधीयते ॥ वर्जयेदजिनं  
चीरं जटाधारणमेव च ।’ इति ॥ पुराकल्पोऽर्थवाद इति मीमांसकाः ।  
‘स्तुतिर्निन्दा परकृतिः पुराकल्प इत्यर्थवादः’ ( न्या० ६० २ । १ । ६३ )  
इति गौतमः । इत्थंच ‘पत्युर्नो यज्ञसंयोगे’ ( ४ । १ । ३३ ) इति पा-  
णिनिस्मरणेन पत्न्याः पतिसाचिव्येन पाणिग्रहणादिवैतानिकान्तेषु कर्म-  
काण्डेषु यावन्मन्त्राः पाठ्यत्वेन विधीयन्ते तावत्स्वेव बह्वर्चाकठयादिसंज्ञा-  
लाभविदितोऽधिकारः कल्प्यते । इतरथा तदनङ्कुशत्वे—

“अमन्त्रिका तु कार्येयं स्त्रीणामावृदशेषतः ।

संस्कारार्थं शरीरस्य यथाकालं यथाक्रमम् ॥

वैवाहिको विधिः स्त्रीणां संस्कारो वैदिकः स्मृतः ।

पतिसेवा गुरौ वासो, गृहार्योऽग्निपरिक्रिया ॥” ( म० २ । ६६-६७ )

‘तूष्णीमेताः क्रियाः कार्या विवाहस्तु समन्त्रकः ।’ ( याज्ञ० ३ । १३ )

इत्येवमादीनां स्मृतानां वैयर्थ्यमेव । लोकेऽपि स्त्रीतारुक्मिणी-  
द्रौपदीप्रभृतीनामौपनायनिकं वृत्तं न श्रूयत इत्यन्यत्र विस्तरः । वेदस्य  
अमाणात्कृष्टत्वे लिङ्गम्—

‘प्रत्यक्षेणानुमित्या वा यस्तूपायो न बुध्यते ।



एतं विदन्ति वेदेन तस्माद् वेदस्य वेदता ॥' (तैत्तिरीयसंहिताभाष्यम् १)

मनुष्यमात्रस्य वर्णप्रभवत्वे लिङ्गम्—

‘वृषो हि भगवान् धर्मस्तस्य यः कुरुते ह्यलम् ।

वृषलं तं विदुर्देवास्तस्माद्धर्मं न लोपयेत् ॥’ (म० ८ । १६)

‘शनैस्तु क्रियालोपादिमाः क्षत्रियजातयः ।

वृषलत्वं गता लोके ब्राह्मणादर्शनेन च ॥

पौण्ड्रकाश्चोड्रविडाः काम्बोजा यवनाः शकाः ।

पारदाः पल्हवाश्चीनाः किराता दरदाः खशाः ॥

मुखबाहूरुपज्जानां या लोके जातयो बहिः ।

म्लेच्छवाचश्चार्यवाचः सर्वे ते दस्यवः स्मृताः ॥’ (मनु० १० । ४३-४५)

अत्रेदमाकृतम्—एते वर्णप्रभवा महाभागा भूभागान्तरेषु लब्धस्थितयो  
लुप्तसंस्काराः संकीर्णकर्माणो द्यार्यवाचो म्लेच्छवाचो वा मौलिकधर्मावलौ-  
पिन इति हेतोर्गाण्या वृत्त्या दस्यवो व्यपदिष्टाः । नतु परमार्थतोऽमी द-  
स्यवो भवितुमर्हाः । यथा खलु वेदसंकेतितमस्तिभावं परिहरन्तो नास्तिका  
इति; यथा वा स्वसामयिकीमार्यतां परित्यजन्तोऽनार्या इति व्यपदिश्यन्ते ।  
एवंप्रायाः प्रत्यनीकतया व्यवहियमाणा अपि न संवन्वसद्भावं हापयि-  
तुमीशते । एतेन वर्णाश्रमेभ्य इतरे यथान्यायं वर्णशेषेण आश्रमशेषेण  
तद्वन्धुना वा आत्मनीनेन पदेन व्यवहार्या इति लभ्यते ॥ स्वत्वकर्मा-  
चरणस्य सिद्धिप्रदत्वे लिङ्गम्—

‘स्वे स्वे कर्मण्यभिरतः संसिद्धिं लभते नरः ।

स्वकर्मनिरतः सिद्धिं यथा विन्दति तच्छृणु ॥

यतः प्रवृत्तिर्भूतानां येन सर्वमिदं ततम् ।

स्वकर्मणा तमभ्यर्थ्य सिद्धिं विन्दति मानवः ॥

श्रेयान् स्वधर्मो विगुणः परधर्मात्स्वनुष्ठितात् ।

स्वभावनियतं कर्म कुर्वन्नाप्नोति किल्बिषम् ॥



सहजं कर्म कौन्तेय ! सदोपमपि न त्यजेत् ।

सर्वारम्भा हि दोषेण धूमेनाग्निरिवारुताः॥'(भ० गी० १८।४५-४८)

जगति यथान्यायं प्रवर्तमानो मानवो यथाशक्ति समनुग्रीयमानेन स्येन  
स्येन धर्मरूपपर्यवसितेन कर्मणा परमेश्वरं प्रीणयन् यथायोगं सिद्धि-  
मासादयति । तच्चेदमिच्छाशक्तिजन्मा ज्ञानशक्तिसंस्कारशाली क्रियाशक्ति-  
सहस्रशाखो भगवान् यज्ञ इति निगम्यते । सोऽयं यज्ञः साधारणधर्म इव  
मानवमात्रानुष्ठेयतया सार्वजनीन इति विज्ञायते । तथाच मनुर्गीतास्मृती—

‘स्वं स्वं चरित्रं शिक्तेरन् पृथिव्यां सर्वमानवाः ।’(मनु० २।२०)

‘मम कर्मानुवर्तन्ते मनुष्याः, पार्थ सर्वशः॥’(गी० ३।२३)॥२॥

अथ ब्रह्मण इव धर्मस्याप्यतीन्द्रियत्वाद् ब्रह्मजिज्ञासेव धर्मजिज्ञासापि  
चोदनैकगम्येति तृतीयेन श्लोकेनावेदयति—

प्रत्यक्षयोगं सहते न धर्म-

स्ततोऽनुमापि प्रतिरुद्धवीर्या ।

मानं तु लिङ्वाच्चनिरूपणीया,

सा चोदनैवान्न वरीवृतीति ॥ ३ ॥

प्रत्यक्षेति । ‘तत्कर्म धर्माह्वयतां जगाहे’ इत्युपश्लोकितां प्राक् ।

तत्र कर्म परमेश्वरप्रीणनव्रिया अनुष्ठितं यज्ञपदव्यवहार्यं भवतीत्यपि  
व्यक्तम् । एवं कर्म यज्ञः यज्ञो धर्म इति फलति । अत्र ‘यज्ञेन यज्ञमय-  
जन्त देवास्तानि धर्माणि प्रथमान्यासन्’ इति पुरुषसूक्तमन्त्रे पुल्लिङ्गै-  
क्यचनान्तेन यज्ञपदेन नपुंसकवहुवचनान्तस्य धर्मपदस्य लिङ्गसंख्यानिरा-  
करणेन मीमांसकानां समानाधिकरणव्यवस्थापनमप्यनुग्राहकम् । यत्तु  
‘कर्म क्रियारूपत्वाद् उत्पन्नप्रध्वंसशीलम्’ इति फलकालपर्यन्तं नावतिष्ठते,  
तस्मात् कर्मजन्यः कश्चन गुणविशेषो धर्मो नाम, स एव पुनरपूर्वादि-  
शब्दैराख्यायत इति । तदेतन्न पेशलम् । फलसाधनप्रवृत्तस्य कर्मणः  
शक्तिमात्रस्यैव अपूर्वपदार्थत्वेन निर्णयात् । यदपि ‘धर्मः क्षरति कीर्तनात्’  
इत्यपूर्वे धर्मपदं प्रयुक्तं तल्लाक्षिकमिति शास्त्रविदः ।



सोऽयं भगवान् धर्मः 'इन्द्रियार्थसंनिकर्षोत्पन्नं ज्ञानमव्यपदेश्यमव्यभि-  
चारि व्यवसायात्मकं प्रत्यक्षम्' (न्या० द० १।१।४) इति यत्  
(प्रतिगतमक्षं) प्रत्यक्षं तद्योगं न सहते । ज्ञानकाले अविद्यमानत्वेन  
तस्य इन्द्रियागोचरत्वात् । तथाच सूत्रितं षोडशलक्ष्णायाम्—  
'सत्संप्रयोगे पुरुषस्येन्द्रियाणां बुद्धिजन्म तत्प्रत्यक्षमनिमित्तं विद्यमानो-  
पलम्भनत्वात्' (मी० द० १।१।४) इति । 'विद्यमानोपलम्भात्'  
इति वृत्तिकाराः । ततो व्याप्तिज्ञानाभावात्—'अथ तत्पूर्वकं त्रिविधमनु-  
मानं पूर्ववच्छेषवत्सामान्यतो दृष्टं च' (न्या० द० १।१।४) इत्यनुमापि  
प्रतिरुद्धवीर्या । प्रत्यक्षपूर्वकत्वाद् अनुमानस्य तदपि विरतव्यापारमिति  
भावः । एवं धर्मस्य प्रमापकत्वाभावात्प्राप्तावाह—अत्र मानं तु लिङ्वाच्य-  
निरूपणीया=लिङ्गप्रतिपादनीया, सा प्रसिद्धा चोदना प्रवर्तना एव  
वरीवृत्तीति । निर्विघ्नं जागर्तीति भावः ।

अत्रेदमाकलनीयम्—स्वेच्छया परप्रवर्तनया चेति द्विविधा हि पुरुष-  
प्रवृत्तिलोके विलोक्यते तावत् । तत्रेच्छया प्रवृत्तौ प्रवर्तनानुपयोगेऽपि  
प्रवर्तनया प्रवृत्तौ तु सोपयुक्तैव ; प्रवर्तकप्रवर्तनयैतत् करोमीति प्रवर्त्य-  
व्यवहारदर्शनात् । इत्थं च प्रवर्तना नाम प्रवर्तितुः प्रवृत्त्यनुकूलः प्रवर्त-  
यितुर्व्यापारविशेषः । स च प्रवर्तकव्यापारत्वादेव शिजन्तेन प्रवर्तनाप-  
देन प्रतिपाद्यते । एतेन भावनापि व्याख्याता । स हि व्यापारविशेषो  
लौकिकवाक्ये पुरुषनिष्ठो वैदिकवाक्ये तु पुरुषायोगाल्लिङ्गादिशब्दनिष्ठ  
एव । तथाचाचार्याशयबोधेनान्तेवासिन इव लिङ्गादिव्यापारबोधेन पुरु-  
षस्य चोदनायां प्रवृत्तिरूपपद्यते । स चायं प्रवर्तनालक्षणो व्यापारो  
लिङ्गादेरर्थः शब्दीभावेनेति व्यवहियते । इह लिङ्गत्वलेट्वादिकमेव शक्त-  
तायच्छेदकम्, व्यापारत्वमेव शक्यतावच्छेदकमित्यवधेयम् । शब्देनार्थ-  
इव तया लिङ्गांशेनाभिधीयमानया शब्दा भावनया आख्यातत्वांशेना-  
भिधीयमाना आर्था नाम भावना संवध्यते । एवं च 'स्वर्गक्रामो यजेत' ।



इत्यादिविधिवाक्ये 'यजेत' इति भावनावबोधकपदे लिङ्त्वाख्यातत्वेति-  
 धर्मद्वयावच्छिन्नेन यजिप्रकृत्युत्तर-तप्रत्ययेन प्रेरणाख्या शाब्दी, प्रवृत्तिरूपा  
 आर्थाति भावनाद्वया मीमांसकैर्व्यवस्थाप्यते । ततो यथा—'ओदनकामः  
 पचेत्' इत्यत्र लिङ्ग भावनाया बोधात्, किं भावयेदित्याकाशेदये ओदनो  
 भाव्यत्वेनान्वेति । केन भावयेत् ? पाकेनेति । कथं भावयेत् ? तृणफूत्कारा-  
 दिसहितेनेति । ततश्च तृणफूत्काराद्युपकृतेन पाकेन तेजःसंयोगेन ओदनं  
 भावयेत् ( कुर्यात् ) इति वाक्यार्थः संपद्यते । तथा—'स्वर्गकामो यजेत'  
 इत्यत्रापि प्रत्ययेन भावना प्रतीयते । किमिति साध्याकाङ्क्षायां स्वर्गो भाव्यत्वे-  
 नान्वेति । केनेति साधनाकाङ्क्षायां यागेनेति । कथमितीति कर्तव्यता-  
 काङ्क्षायामन्यन्वाधानप्रयाजाद्यङ्गसहितेनेति । तथाच मीमांसान्त्रवार्तिके—

{ अभिधाभावनामाहुरन्याद्देव लिङ्गादयः ।

अर्थात्मभावना त्वन्या सर्वाख्यातेपुंगम्यते ॥' ( २ । १ । १ )

अथ चोदना विधिरुपदेश इत्यादि नार्थान्तरम् । चोदनाशब्दो हि  
 विधिमन्त्रनामधेयनिषेधार्थवादाख्यपञ्चविभागाविभक्तं सकलं वेदं संगृह्णातीति  
 मीमांसकानां सिद्धान्तः । धर्मस्य सद्भावे प्रमाणम्—

“धर्मो विश्वस्य जगतः प्रणिष्ठा,

लोके धर्मिष्ठं प्रजा उपसर्पन्ति ।

धर्मेण पापमपनुदन्ति, धर्मे सर्वं

प्रतिष्ठितं, तस्माद् धर्मं परमं वदन्ति ॥”

( तैत्ति० अर० १० प्रपा० ६३ अनुया० )

तथाच धर्मलक्षणसूत्रम्—'चोदनालक्षणोऽर्थो धर्मः' (मी०द० १।१।२)  
 इति । अत्र यो धर्म इत्युद्दिश्य स चोदनालक्षणो विधिप्रमाणक इति  
 प्रमाणवचनव्यक्तिः । यः चोदनालक्षण इत्युद्दिश्य स धर्म इति स्वरूप-  
 वचनव्यक्तिः । तत्र प्रमाणव्यक्तौ द्वौ नियमौ विवक्षितौ । यो धर्मस्तत्र  
 चोदनेन प्रमाणमित्येकः प्रत्यक्षानुमानचार्वाकवाक्यादिन्यावृत्त्यर्थः । यत्फल-



मुपपादयितुं प्रत्यक्षसूत्रम् । यो धर्मस्तत्र चोदना प्रमाणमेवेति द्वितीयो नास्तिकाभिमतवेदाप्रामाण्यनिरासार्थः । यत्साधनार्थमौत्पत्तिकसूत्रम् । यथा खलु धूमेन वह्निर्लक्ष्यते इति वह्निज्ञाने धूमो लक्षणम्, तथा धर्मज्ञाने चोदनैव लक्षणं करणमिति तात्पर्यम् । चोदना तु धर्मे स्वतः प्रमाणम् । तथाच सूत्रितं भगवता जैमिनिना—‘औत्पत्तिकस्तु शब्दस्यार्थेन संबन्धस्तस्य ज्ञानमुपदेशोऽव्यतिरेकश्चार्थेऽनुपलब्धे तत्प्रमाणं वादरायणस्थानपेक्षत्वात्’ (मी० द० १।१।५) इति । शब्दस्य = नित्यवेदघटकपदस्य ‘अग्निहोत्रं जुहुयात् स्वर्गकामः’ इत्यादेः, अर्थेन = तत्तत्प्रतिपाद्यार्थेन, संबन्धः=शक्तिरूपः, औत्पत्तिकः=स्वाभाविकः । नित्य इति यावत् । उक्तं च शाबरभाष्ये—‘औत्पत्तिक इति नित्यं ब्रूमः । उत्पत्तिर्हि भाव उच्यते लक्षणया, इति । अतः तस्य=धर्मस्य, ज्ञायतेऽनेनेति ज्ञानं=करणं निमित्तम् । प्रत्यक्षादिभिरनुपलब्धे अर्थे उपदेशः=चोदना, अव्यतिरेकः=अर्थान्वयमिचारी । अत इतरानपेक्षत्वात्=प्रत्यक्षादिप्रमाणानपेक्षत्वात्, तद्=विधिघटितवाक्यं धर्मे प्रमाणम् । वादरायणग्रहणं तं पूजयितुं तन्मतं कीर्त्यते, नात्मीयं मतं पर्युदसितुम् । न जात्वप्यतीन्द्रियार्थविज्ञानप्रामाण्यं जहति चोदना इति तात्पर्यम् । ‘तस्माच्छ्रद्धां प्रमाणं ते कार्याकार्यव्यवस्थितौ’ (१६।२४) इति भगवद्गीतिरपि । ‘यतोऽभ्युदयनिःश्रेयससिद्धिः स धर्मः’ (वै० द० १।१।२) इति काणादं सूत्रं च ॥ ३ ॥

शब्दपूर्विका हि सृष्टिः श्रूयते, शब्दार्थरूपं हि जगत् स्मर्यते, शब्दो ह्यर्थमभिधत्ते, अर्थो हि शब्दमपेक्षते, शब्दार्थनिबन्धनो हि लौकिको वा वैदिको वा व्यवहारः प्रवर्तते । तत्र परास्रोतोमूलकः शब्दो वर्णात्मा=अनित्यो वा, नित्यो वा, वर्णाभिव्यङ्ग्यः स्फोटो वा, गुणो वा, द्रव्यं वा भवतु; नोत्थार्यार्थमुपतिष्ठते—“अयं मम वाच्यः, अहमस्य वाचक इति ज्ञापयितुम्” किंतु संबन्धमाकाङ्क्षति । संबन्धः=कृतको, वा, नित्यो वा,



नोपदेशमन्तरा अध्यवसीयते । उपदेशः=पौरुषेयो वा, अपौरुषेयो वा, नो-  
पदेशरभन्तरेण प्रतिपत्तुं शक्यते । उपदेष्टा=लौकायतिको वा, वैदिको वा,  
आरताम् । प्रायेण तदाहितापदेशपुरस्कारेणैव उपदेशस्य मतिरुज्जिहीते ।  
तथा श्रावणचान्त्तुपप्रत्यक्षविषयाभ्यामपि शब्दार्थाभ्यामेकान्ततः स्वसत्यभावं  
सत्यापयितुमशक्यमेव; बहुत्र प्रमाणप्रमेयशरीरे दोषोन्मेषावकाशदर्शनाद्-  
इति हिरण्यगर्भादिगुरुपारम्पर्यप्राप्तवेदार्थावतरणायेदमाह चतुर्थरलोकेन—

अच्छिन्नपारम्परिकार्थभिन्नो,

विधिस्तु धर्मं न हि वक्तुमीष्टे ।

न केवलं भोस्तदधीत एव,

तद्वेद खल्वित्यपि वेदकायः ॥ ४ ॥

अच्छिन्नेति । अच्छिन्नः=सृष्टिप्रादुर्भावमारभ्य वर्तमानसमयपर्यन्तं  
प्रवाहात्मा, पारम्परिकः=अध्ययनाध्यापनसंप्रदायादागतः, यः अर्थः=  
वाचकवाच्यः, तस्माद् भिन्नः=भेदं प्राप्तः । अर्थान्तरं नीत इति यावत् ।  
विधीयते अनेन इति विधिः=लिङ्लेङ्लोट्त्व्यत्तव्यानीयर्घटितवाक्यम् ।  
तुः पुनरर्थे । धर्मः=प्रवृत्तिलक्षणं मन्त्रब्राह्मणकल्पसूत्रपूर्वमीमांसाप्रतिपाद्यम्;  
निवृत्तिलक्षणं मन्त्रब्राह्मणोपनिषदुक्तमीमांसाप्रतिपाद्यं च; वस्तुं=स्वरूपतो  
विवेक्तुं, न हीष्टे=न क्रथमपि कल्पते । यथा हि लोके वज्रा येन अग्नि-  
प्रायेण यद् वाक्यं प्रयुज्यते, तेनैव यदि तन्न योज्यते; कल्पनया अन्यथा  
नीयते । तर्हि शब्दतो व्यवस्थितमपि तद्वाक्यमर्थतो विपर्यस्तमिति स्थेयैः  
प्रतिपाद्यते । तथैव वैदिकमपि वाक्यं व्याख्यावलेन अर्थान्तरं नीयमानं  
प्रमेयतो भ्रष्टमिति । एतदेव 'तदधीते तद्वेद' ( ४ । २ । ५६ ) इति पाणि-  
निसूत्रमुद्धृत्य प्रदर्शयति-भोः=अङ्ग, न केवलं 'तदधीते' इति ज्ञातः  
शब्दभाग एव वेदकायोऽस्तीति मन्तव्यम् । किंतु 'तद्वेद' इत्यर्थभागोऽ  
पि खलु वेदकाय इत्यप्यनुमन्तव्यम् । एवं च यथा न शब्दशरीरमात्रविश्रान्तो  
वेदपदार्थः, तथैव नार्थशरीरमात्रविश्रान्तोऽपि । किंतु यथोपदिष्टशब्दार्थो-



भयशरीरशालीति स्पष्टं सिद्धयति । एतेन भगवन्तं वेदपुरुषं स्वार्थतः  
पातयतां वेदध्वजानां स्तेनचक्रवर्तित्वं स्मर्यते । तथाच मनुः—

‘वाच्यर्था निहताः सर्वे बाङ्मूला वाग्निनिःसृताः ।

तां तु यः स्तेनयेद् वाचं स सर्वस्तेयकृन्नरः’ ॥ (४।२५६)

वेदस्य नित्यत्वे लिङ्गम्—

‘तस्मै नूनमभिद्यवे वाचा विरूप नित्यया ।

वृष्णे चोदस्व सुष्ठुतिम्’ ॥ (ऋ०६ अट०५ अध्या०२५ व०)

( हे विरूप=नानारूप । त्वं तस्मै अभिद्यवे=अभिगततृप्तये । वृष्णे=  
वर्षकाय अग्नये । नित्यया=उत्पत्तिरहितया । वाचा=मन्त्ररूपया । सुष्ठु-  
तिम् नूनम्=इदानीम् । चोदस्व=स्तुहि । )

‘यज्ञेन वाचः पदवीयमायन् ।

तामन्वविन्दन्तृषिषु प्रविष्टाम् ॥ ’ (ऋ०८ अट०२ अध्याय०२३ व०)

( विदितार्थाः=धीराः, पदवीयम्=वेतेरचोयत्, संज्ञापूर्वकस्य विधेर-  
नित्यत्वाद् गुणाभावः । पदेन यातव्यः पन्थाः पदवीयः, तं वाचो मार्गम् ।  
यज्ञेन आयन्=प्राप्तवन्तः । ऋषिषु=अतीन्द्रियार्थदर्शिषु । तां प्रविष्टां=  
वाचम् । अविन्दन्=अलभन्त । )

• ‘अजान ह वै पृश्नींस्तपस्यमानान् ब्रह्म स्वयं स्वयम्भ्वभ्यानर्षत्,  
तदृषयोऽभवन्, तदृषीणामृषित्वम् ॥’ (तैत्ति०आर०२ प्रपा०६अनु०)

( पृष्णीन्=शुक्लान् निर्मलान् । ब्रह्म=वेदः । स्वयंभु=प्रमाणान्तरम-  
नुपजीव्य प्रादुर्भूतम् । अभ्यानर्षत्=आमिमुख्येन प्रत्यक्षमागच्छत् ।  
नैरुक्ते नैघण्टुककाण्डे द्वितीयाध्याये तृतीयपादे—‘ऋषिर्दर्शनात् स्तोमान्  
ददर्शेत्यौपमन्यवः’ इति ब्रुवन् यास्कोऽपि ऋषिर्शब्दस्य प्रवृत्तिनिमित्तं  
वेदसंबन्धदर्शनमेव निर्णीतवान् । दर्शनं प्रत्यक्षीकरणं न तु चाक्षुषं  
ज्ञानम्, शब्दराशेर्वेदस्य श्रावणत्वात् । एवं च ऋषति वेदं पश्यति  
साक्षात्करोतीति ऋषिः । गत्यर्थकस्य ऋषेर्दर्शने वृत्तिर्ज्ञानार्थत्वं वा । )



‘लिङ्गदर्शनाच्च’ (मी०द० १।१।२३) ‘अतएव च नित्यत्वम्’ (वे०द० १।३।२६)

“विध्यादिरूपो यः शब्दः सोऽनित्योऽथाविनश्वरः ।

अनित्यो वर्णरूपत्वाद् वर्णो जन्मोपलम्भनात् ॥’

अत्राधितप्रत्यभिज्ञाबलाद् वर्णस्य नित्यता ।

उच्चारणप्रयत्नेन व्यज्यतेऽसौ न जन्यते ॥”

( इति माधवीयौ पूर्वपक्षसिद्धान्तौ )

‘युगान्तेऽन्तर्हितान् वेदान् सेतिहासान् महर्षयः ।

लोभिरे तपसा पूर्वमनुज्ञाताः स्वयंभुवा ॥’ ( तैत्तिरीयसंहिताभाष्यभू० )

यत्तु शाब्दिकाः—वाक्यश्रवणानन्तरम् ‘इदमेकं पदम्’ इति मानस-  
प्रत्ययो जायते । तस्य वर्णातिरिक्तः स्फोटसंज्ञः शब्दो विषयः । स एव  
नित्य इत्याचक्षते । तदन्ये न सहन्ते । मीमांसारलोकवार्तिके स्फोटवादो-  
पसंहारेऽप्युक्तम्—

‘वर्णातिरिक्तः प्रतिपिद्यमानः पदेषु मन्दं फलमादधाति ।

कार्याणि वाक्यावयवाश्रयाणि सत्यानि कर्तुं कृतं एव यत्तः’ ( १।१।५ ) .

वेदस्यापौरुषेयत्वे मानम्—

तत्र पूर्वपक्षः—‘वेदश्चैके संनिकर्षे पुरुषाख्याः । अनित्यदर्शनाच्च ।’

( मी० द० १।१।२७-२८ ) इति । सिद्धान्तः—‘उक्तं तु शब्दपूर्वत्वम् ।

आख्या प्रवचनात् । परंतु श्रुतिसामान्यम् । कृते वा नियोगः स्यात्  
कर्मणः संबन्धात् ।’ ( मी०, द० १।१।२६-३२ ) इति ।

‘पौरुषेयं न वा वेदवाक्यं स्यात्, पौरुषेयता ।

काठकादिसमाख्यानाद् वाक्यत्वाच्चान्यवाक्यवत् ॥’

समाख्याध्यापकत्वेन, वाक्यत्वं तु पराहतम् ।

तत्कर्त्रनुपलम्भेन, स्यात्ततोऽपौरुषेयता ॥’

( इति माधवीयौ पूर्वपक्षसिद्धान्तौ )

कठेन प्रोक्तं काठकमित्यादिदर्शनाद् ‘विमतं वेदवाक्यं पौरुषेयं वाक्य-  
त्वाद् व्यासादिवाक्यवत्’ इति यदनुमानं तद् वेदकर्त्रनुपलम्भात् प्रतिकूल-



हेतुहृतम् । एतेन वेदे विभाव्यमानाः संज्ञाः कथांश वा नित्यत्वाभिप्रायादिना योजनीया इति बोध्यते । अतो हि—

‘पुरुषो मा मृया मां प्र पतो मा त्वा वृकासो अशिवास उक्षन् ।

न वै स्त्रैणानि सख्यानि सन्ति सालावृकाणां हृदयान्येता ॥’

( अ० सं० १० मं० ८ अ० ६२ सू० )

‘अपां पेनेन नमुचेः शिर इन्द्रोदवर्तयः ।

विश्वा यदजय स्पृघः ॥’ ( य० सं० १६ अ० )

‘इन्द्रो दधीचो अस्थिभिर्वृत्राण्यप्रतिष्कृतः ।

जघान नवतीर्नव ॥’ ( सा० सं० छन्दश्भाषि० )

‘यदाबध्नन् दाक्षायणा हिरण्यं शतानीकाय सुमनस्यमानाः ।

तत्ते बध्नाभ्यायुपे वर्चसे बलाय दीर्घायुत्वाय शतशारदाय ॥’

( अ० सं० १ कां० )

इत्येवमादयो वेदभागास्तथाभिप्रायका बोद्धव्याः । एवमवबोधने—“यो ह वै वसिष्ठं वेद, वसिष्ठो हि स्वानां भवति, वाग्वाव वसिष्ठः” इति । “अथ हैनं वाग्वाच, यदहं वसिष्ठोऽस्मि, तं तद्वद् वसिष्ठोऽसि” इति च ( ब्रा० उ० २ अ० १ खं० ) “एष उ एव बृहस्पतिर्वाग् वै बृहती, तस्या एष पतिस्तस्माद् बृहस्पतिः” ( बृ० उ० १ अ० ३ ब्रा० ) इति । “वागेवात्रि, वाचाह्यनमधते, ऽर्हि वै तामैतदत्रिरिति, सर्वस्यात्ता भवति, सर्वस्यान्नं भवति” इति च ( बृ० उ० १ अ० ४ ब्रा० ) इत्येवंजातीया वेदभागा अपि लिङ्गानि । वेदानां तु ‘निजशक्त्यभिव्यक्तेः स्वतः प्रामाण्यम्’ ( ग्रा० द० २ । २१ ) इति सर्वे । व्याकरणमहाभाष्यकाले—“एकशतमध्वर्युशाखाः, सहस्रवर्त्मा सामवेदः, एकविंशतिधा वाह्व्यम्, नवधा अथर्वणो वेदः” इति वेदविभागो विज्ञातोऽभूत् ( ११३१ ) ॥

प्राणा व्याख्यानशूराणां कर्मयोगश्रियां पदम् ।

एषा चातुर्वर्ण्यशिक्षा वेददृष्ट्या सहैधताम् ॥

इति चतुःश्लोकी ॥



## अथ ब्राह्मण-शिक्षा ।

भो ब्राह्मणा ! ब्रह्मविचारशुद्धा

भवन्तु भव्याशयसंश्रयेण ।

न जायते किं स्फटिकोपलेषु

वर्णान्तरत्वं मलसंक्रमेण ॥ ५ ॥

उपास्यतां संयमयोगपूर्व

भातेव कल्याणरसं सृजन्ती ।

अङ्गैरुपाङ्गैः कलिता त्रयीयं

यतः स्फुरेन्मानससारसञ्जीः ॥ ६ ॥

यथावदन्तःकरणे पवित्रे

प्रोद्यन्ति विद्याविशदा विवेकाः ।

न चेद्रुमायाममृतोपमानि

वैरस्यमायान्ति किंसूदकानि ॥ ७ ॥

इत्थं च मन्वादिभिरुच्यमाना

सा चात्मतुष्टिः प्रमितिं प्रयाति ।

न चेदनेकाशयभिन्नतुष्टौ

धर्मक्षतिः स्यादिति वेदतत्त्वम् ॥ ८ ॥ (विशेषकम्)

अथ षट्चत्वारिंशता पदैर्ब्राह्मणान्प्रत्यावेदनम् ।

तत्र ब्रह्मोपासना, यां विना ब्राह्मणशब्द एव न संगच्छते । प्रकृ-

तिर्ब्रह्म वाचकं वाच्यं च । यत्पाठतोऽपि विदन्नर्हति, किं पुनरर्थतः ।

‘स्वाध्यायोऽव्येतव्यः ।’ ‘स्थाणुरयं भारहारः किलाभूदधीत्य वेदं न

विजानाति योऽर्थम् ।’ ‘तदधीते तद्वेद ।’ इत्यादिश्रवणस्मरणाभ्याम् ।

इह शब्दार्थयोस्तादात्म्यमपि प्रयोजकम् । तथा चार्जुनं प्रति वासुदेवेन

व्याख्यायते —



श्रोमित्येकाक्षरं ब्रह्म व्याहरन् मा- (आत्मान्)-मनुस्मरन् ।

यः प्रयाति त्यजन्देहं स याति परमां गतिम् ॥' (गी० ८ । १३)

ब्रह्मणः अपत्यानि, ब्रह्म अधीयते, ब्रह्म जानन्ति वा ब्राह्मणाः । सर्वत्र यथायोगमण् । एते संबुद्ध्या अभिमुखीक्रियन्ते—भो ब्राह्मणा इति । हन्त ! तत्रभवन्तो ब्रह्मणोऽपत्यानि भूत्वापि ब्रह्मपरिशीलनमन्तरेण अयोग्या भवेयुरिति सारम् ॥

ब्रह्मोपासनप्रकारमाह—उपास्यतामिति । संयमः प्रमेयस्य साक्षात्कारकारणं धारणाध्यानसमाधिरूपः, श्रवणमनननिदिध्यासनात्मा वा; तद्योगपूर्वं तदनुष्ठानपुरस्सरम् । तथा च योगसूत्राणि—‘देशबन्ध-  
श्चित्तस्य धारणा । तत्र प्रत्ययैकतानता ध्यानम् । तदेवार्थमात्रनिर्भासं ।  
स्वरूपशून्यमिव समाधिः । त्रयमेकत्र संयमः ।’ (३ । १-४) इयं त्रयी । त्रयः ऋग्यजुःसामलक्षणाः अवयवाः यस्याः सा । अथर्ववेदेऽपि ऋगादिलक्षणां मन्त्राणामेव सत्त्वाद् वेदानां चतुष्टयीति तत्त्वम् । अथर्ववेद इति व्यवहारस्तु अध्ययनप्रयुक्तः । तथा च श्रूयते—

‘ब्रह्मा देवानां प्रथमः संबभूव

विश्वस्य कर्ता भुवनस्य गोप्ता ।

स ब्रह्मविद्यां सर्वविद्याप्रतिष्ठा-

मथर्वाय ज्येष्ठपुत्राय प्राह ॥’ (मुं० उ. १ मुं० १ खं०)

ऋगादीनां लक्षणानि जैमिनीये मीमांसादर्शने—‘ऋग्यत्रार्थ-  
वशेन पादव्यवस्था । गीतिषु साम । शेषे यजुःशब्दः ।’ (२ । १ । ३३-३५)  
ऋच्यन्ते (स्तूयन्ते) देवताः अनयेति ऋक् । ऋचि अच्यूढं (गीय-  
मानं) संत् पापं स्यतीति साम । इज्यते (पूज्यते) अनेनेति यजुः ।  
अङ्गानि व्याकरणादीनि, उपाङ्गानि मीमांसाप्रभृतीनि, तैः कलिता  
सती । मातेव कल्याणरसं सृजन्तीति पूर्णोपमा । उपास्यतां परिशी-  
ल्यताम् । यतः मानसं हृदयमेव सारसं पुण्डरीकं तस्य श्रीः स्फुरेत्



प्रसीदेत् । इदं परमकर्तव्यतया मात्रेव हितकारिण्या श्रुत्या श्रान्यते—  
 “अथ यदिदमस्मिन् ब्रह्मपुरे दहरं पुण्डरीकं वेश्म, दहरोऽस्मिन्नन्तरा-  
 काशः, तस्मिन्यदन्तः, तदन्वेष्टव्यं तद्वाव विजिज्ञासितव्यम् ।”  
 ( छां० ८ प्र० १ ख० )  
 अपरैरप्युपरलोक्यते—

‘आमिति स्फुरदुरस्यनाहतं

गर्भगुम्फितसमस्तवाङ्मायम् ।

दन्ध्वनीति हृदि यत्परं पदं

तत्सदक्षरमुपास्पहे महः ॥’ ( स्तुतिकुसुमाञ्ज० )

इदमेव वेदान्तदर्शने दहराधिकरणस्य मूलम् ( १ । ३ । १४ ) ॥

उपासनाफलमाह-यथावदिति । नहि मलिने मुकुरतले वदनश्रीर्विभाव्यते ।

न्यायकुसुमाञ्जलावत्यमिहितम्—

‘इत्येवं श्रुतिनीतिसंज्ञवज्रलैर्भूयोमिराक्षालिते

येषां नास्पदमादधासि हृदये ते शैलसाराशयाः ।

किन्तु प्रस्तुतविप्रतीपविधयोऽप्युच्चैर्भवच्चिन्तकाः

काले कारुणिक ! त्वयैव कृपया ते भावनीया नराः ॥’

एवं पवित्रान्तःकरणानामेव प्रमातृणां धर्मप्रमाणगणिता आत्मतुष्टि-  
 राद्रियते, न पुनरन्येषां मनस्यन्यद् वचस्यन्यत् कर्मण्यन्यच्च कुर्वतामित्या-  
 शयेनाह—इत्थं चेति । मन्त्रादिभिः उच्यमाना सा आत्मतुष्टिश्च,  
 चकाराद् आचारः प्रमितिं यथार्थज्ञानं प्रयाति । तथा चाहुर्मीमांसा-  
 भाष्यस्य तन्त्रवार्तिके भट्टपादाः—‘बहुदिनाभ्यस्तधर्मव्याप्तात्मनो हि  
 न कथञ्चिद् धर्मकरणरूपात्मतुष्टिरन्यत्र संभवतीति धर्मत्वेनाभ्यनुज्ञायते ।’  
 इति । ‘प्रत्यक्षवेदविहितधर्मक्रियया हि बन्धशिष्टत्वव्यपदेशाः यत्परम्परा  
 प्राप्तमन्यदपि धर्मबुद्ध्या कुर्वन्ति तदपि स्वर्ग्यत्वाद् धर्मरूपमेव ।’ इति



च (१।३।७) । उदाजहुश्च—‘सतां हि संदेहपदेषु वस्तुषु प्रमाण-  
मन्तःकरणप्रवृत्तयः ।’ इत्यभिज्ञानशाकुन्तलीयं पदार्धम् ।

धर्मे प्रमाणानि—

“वेदोऽखिलो धर्ममूलं, स्मृतिशीले च तद्विदाम् ।

आचारश्चैव साधूना, मात्मनस्तुष्टिरेव च ॥” (म० २।६)

एवमन्यत्रापीति ॥ ५-८ ॥

सदा सदाचारविचारदीक्षा

तत्कर्मवीक्षा सुतरामपेक्षया ।

येनास्य याताः पितरो महान्त-

स्तेनैव यातव्यमिति स्मरन्ति ॥ ९ ॥

स ब्राह्मणो ब्रह्मणि यस्य योगो

भूयाल्लघुर्वा समयानुरोधात् ।

न वा पुनर्ध्वस्तसमस्तकर्मा

धर्मध्वजो रूप्यकखण्डतुल्यः ॥ १० ॥

प्रारब्धवेगेन ससृद्धिभोगो

न विद्यया लाध्यत एष षीलः ।

विद्यापि वैदुष्यमुपार्जयन्ती

जागर्ति लोकद्वयसाधनाय ॥ ११ ॥

सुखं श्रेयद् दुःखमुपद्रवेद्वा

संनह्यतां सर्वहिताय नित्यम् ।

घनोपरोधेऽपि न शान्तिमेति

सूर्याक्रमो लोकविकासनाथ ॥ १२ ॥

भैषज्यमिव कूर्मीपि क्रियमाणमेव सौख्याय कल्पते, न तु व्याख्यानादौ  
कर्णशङ्कुली व्याप्रियमाणमात्रमेवेत्याह—सदेति । सदाचार-विचारयोः



दीक्षा प्रतिज्ञापूर्वकं ग्रहणम् । तत्कर्मणः अनुष्ठानस्य वीक्षा 'अत्र  
श्रुतिर्मा भूत्' इत्यालोचनम् । सुतरामपेक्षया । आलोचनप्रकारस्तु—

‘अहन्यहनि वीक्षेत कृतं चरितमात्मनः ।

किं नु मे पशुभिस्तुल्यं किं नु तुल्यं महात्माभिः ॥’ इति ।

उत्तरार्धेन द्विजत्ववटकस्य धर्मस्य रक्षणार्थम्—

‘येनास्य पितरो याता येन याताः पितामहाः ।

तेन यायात्सतां मार्गं तेन गच्छन् रिप्यते ॥’ (म० ४ । १७८)

इति स्मारणम् । यस्माद् धर्मः शाश्वत इति विशेष्यते । अत्रेदमपि  
पुनर्दृष्टव्यम्—वेदविदां स्मृतिशीलवद् आचार आत्मतुष्टिरपि धर्मे प्रमाण-  
मित्युद्दिष्टं प्राक् । अस्पैव—

‘वेदः स्मृतिः सदाचारः स्वस्य च प्रियमात्मनः ।

एतच्चतुर्विधं प्राहुः साक्षाद् धर्मस्य लक्षणम् ॥’ (मनु० २ । १२)

इत्ययं परिच्छेदः । तत आचारे शीलेनान्तर्भूयते । शीलं ब्रह्मण्यता-  
दिरूपमिति कुल्लूकभट्टः । तदाह हारीतः—“ब्रह्मण्यता,  
देवपितृभक्तता, सौम्यता, अपरोपतापिता, अनसूयता, मृदुता, अपारुष्यम्,  
मैत्रता, प्रियवादित्वम्, कृतज्ञता, शरण्यता, कारुण्यम्, प्रशान्तिश्च”  
इति त्रयोदशविधम् । गोविन्दराजस्तु शीलं रागद्वेषपरित्याग इत्याह  
स्म । तत्र—

‘विद्वद्भिः सेवितः सद्भिर्नित्यमद्वेपरागिभिः ।

हृदयेनाभ्यनुज्ञातो यो धर्मस्तं निबोधत ॥’ (म० २ । १)

इति बीजम् । आत्मतुष्टिराचारेऽन्तर्भवन्त्यपि वैकल्पिके विषये वि-  
विक्तैव । कश्चिदाचारोऽपि दृष्टमूलकस्मृतिवन्नाद्रियते । तत्र शास्त्रप्रसि-  
द्ध्यर्थप्रामाण्याधिकरणे मीमांसावार्तिककारमतेन माधवीयं वर्णकान्तरम्—

‘यो मातुलविवाहादौ शिष्टाचारः स मा, न वा ।

इतराचारवन्मातुल्यमातुल्यं स्मृतिबाधनात् ॥’



स्मृतिमूलो हि सर्वत्र शिष्टाचार, स्ततोऽत्र च ।

अनुमेया स्मृतिः, स्मृत्या वाच्या प्रत्यक्षया तु सा ॥”

दाक्षिणात्येषु केचन मातुलस्य सुतां परिणयन्ति । स चाचारः प्रमाणं सदाचारत्वाद् होलकाद्याचारवत्—इति चेन्न । ‘मातुलस्य सुतामूढ्वा मातृ-  
गोत्रां तथैव च । समानप्रवरां चैव त्यक्त्वा चान्द्रायणं चरेत् ॥’ इति  
स्मृतिविरुद्धत्वेन कालात्ययापदिष्टत्वात् । सदाचारेण स्मृतिरेवानुमातुं  
शक्यते, न तु श्रुतिः । अनुमीयमाना च स्मृतिः प्रत्यक्षया विरुद्धया स्मृत्या  
वाध्यते । अत एव मीमांसातन्त्रवार्तिके प्रथमाध्यायस्य तृतीयपादे—

‘आचारास्तु स्मृतिं ज्ञात्वा स्मृतेश्च श्रुतिकल्पनम् ।

तेन द्वयन्तरितं तेषां प्रामाण्यं विप्रकृष्यते ॥’ ( १ । ३ । ८ ) इति ।

तस्मादेवंभूतस्याचारस्याप्रामाण्यम् । एवं च श्रुतिरेव बलीयसी । अत एव

जैमिनिः—“विरोधे त्वनपेक्ष्यं स्याद्, असति ह्यनुमानम्” ( १ । ३ । ३ ) ॥

सदाचारस्य उपादेयत्वे दुराचारस्य हेयत्वे च प्रमाणम्—

‘श्रुतिस्मृत्युदितं सम्यङ् निबद्धं स्वेपु कर्मसु ।

धर्ममूलं निषेवेत सदाचारमतन्द्रितः ॥

आचाराह्नभते ह्यायुराचारादीप्सिताः प्रजाः ।

आचाराद्धनमक्षय्यमाचारो हन्त्यलक्षणम् ॥

दुराचारो हि पुरुषो लोके भवति निन्दितः ।

दुःखभागी च सततं व्याधितोऽल्पायुरेव च ॥

सर्वलक्षणहीनोऽपि यः सदाचारवान्नरः ।

श्रद्धधानोऽनसूयश्च शतं वर्षाणि जीवति ॥’ ( म० ४ । १२५-१२८ )

सदाचारस्य निषेवणेनैव अस्माकं पूर्वजा दीर्घायुष्यबलवीर्यभागिनो-  
ऽभूवन्, तद्विपरीता वयं त्वहर्दिवमगदंकारचरणान्निषेवमाणा अपि शान्तिं  
न लभामहे; इति वर्तमानात् प्राक् पञ्चाशतं समा अपि पर्यालोचयन्तो  
विवेकुमीरमहे, किं द्वरेक्षिकया ॥ ६ ॥



शय्योत्थायमर्जनायैव प्रयतमानान्प्रत्याह—स ब्राह्मण इति ।  
ब्राह्मणस्य ब्राह्मणि भूयान् योगः शालेषु सुप्रसिद्ध एव, यदर्थं मनुष्येवं  
सम्भार—

‘उत्पत्तिरेव विप्रस्य मूर्तिर्धर्मस्य शाश्वती ।

स हि धर्मर्षिमुत्पन्नो ब्रह्मभूयाय कल्पते ॥

ब्राह्मणो जायमानो हि पृथिव्यामधिजायते ।

ईश्वरः सर्वभूतानां धर्मक्रोपस्य गुप्तये ॥’ इत्यादि ( १।६८-६९ ) ।

समयानुरोधात् संध्योपासनसावित्रीजपात्मा लघुर्वा । येन विना द्विजा-  
तयो निर्गर्हिता जायन्ते, न पुनर्विष्णु-शिवांसासनेन विनेति द्विजन्मनाम-  
वधानार्थं वैदिकः पटहप्रणादः । उत्तरार्धेन ब्राह्मणब्रुवता स्मारिता ।  
रूप्यकरखण्डलुब्ध इति रूप्यकस्य पूर्णकलस्य खण्डः, अर्धं वा,  
चतुर्थांशो वा, अष्टमांशो वा, षोडशांशो वा, यथायोगमाहतरूपः; तत्र  
लुब्धो गृध्रुः । अत्र मनुशासनम्—

‘पूर्वा संध्यां जपैस्तिष्ठेत्सावित्रीमार्कदर्शनात् ।

पश्चिमां तु समार्त्तानः सम्यगृक्षविभावनात् ॥

पूर्वा संध्यां जपैस्तिष्ठेत्तृणशमेनो व्यपोहति ।

पश्चिमां तु समासीनो मलं हन्ति दिवाकृतम् ॥’ (२।१०१-१०२)

अकरणे दण्डः—

‘न तिष्ठति तु यः पूर्वा नोपास्ते यश्च पश्चिमाम् ।

स शूद्रवद् बहिष्कार्यः सर्वस्माद् द्विजकर्मणः ॥’ (१।१०३)

जप्यस्य मन्त्रस्य स्वरूपं तस्य सारंवत्ता—

‘अकारं चाप्युकारं च मकारं च प्रजापतिः ।

वेदत्रयान्निरदुहद् भूर्भुवः स्वरितीति च ॥

त्रिम्य एव तु वेदेभ्यः पादं पादमदुहद् ।

तदित्यृचोऽस्याः सावित्र्याः परमेष्ठी प्रजापतिः ॥



एतदक्षरमेतां च जपन् व्याहृतिपूर्विकाम् ।

संध्योर्वेदविद् विप्रो वेदपुराणेन युज्यते ॥' (२। ७६-७८)

वैमुल्ये नीचता—

‘एतयर्चाविसंयुक्तः काले च क्रियया स्वया ।

ब्रह्मक्षत्रियविड्योनिर्गहणां याति साधुषु ॥’ (२। ७०) ॥ १० ॥

विद्यया हि मनुष्यो भवति, मनुष्यो हि कर्मक्षेत्रे प्रभवतीति भावयता नासूयितव्यमित्याह—**प्रारब्धेति** । ‘कर्मण्येवाधिकारस्ते मा फलेषु कदाचन ’ ( भ० गी० २। ४७) इति भगवद्गीतिस्मरणादव्यग्रं प्रवर्तितव्यमिति तत्त्वम् । **विद्यापीति** । तथा च **कामन्दकीये** द्वितीयसर्गे—  
‘आन्वीक्षिकी त्रयी वार्ता दण्डनीतिश्च शास्वती । विद्याश्चतस्र एवैता योगक्षेमाय देहिनाम् ॥ आन्वीक्षिक्याऽऽत्मविज्ञानं धर्माधर्मौ त्रयीस्थितौ । अर्थानर्थौ तु वार्तायां दण्डनीतौ नयानयौ ॥’ इति । रघुवर्णने **कालिदासोऽपि**—

‘धियः समग्रैः स गुणैरुदारधीः

क्रमाच्चतस्रश्चतुरर्णवोपमाः ।

ततार विद्याः पवन्नातिपातिभि-

र्दिशो हरिर्द्विर्हरितामिवेश्वरः ॥’ (रघु० ३। ३०)

याज्ञवल्क्येन त्वेवं विद्या विभज्यते—

‘पुराणन्यायमीमांसाधर्मशास्त्राङ्गमिश्रिताः ।

वेदाः स्थानानि विद्यानां धर्मस्य च चतुर्दश ॥’ (याज्ञ० १। ३)

विद्यानां पुरुषार्थसाधनज्ञानानां धर्मस्य च चतुर्दश स्थानानि हेतव इति । **विष्णुपुराणे** तु—

‘अङ्गानि वेदाश्चत्वारो मीमांसा न्यायविस्तरः ।

धर्मशास्त्रं पुराणं च विद्यां हेताश्चतुर्दश ॥



आयुर्वेदो धनुर्वेदो गान्धर्वश्चेति ते त्रयः ।

अर्थशास्त्रं चतुर्थं च विद्याः द्वाष्टादशैव ताः ॥'इति ।

अन्त्योपान्त्यविद्याविभागमालम्ब्य नलवर्णने श्रीहर्षोऽपि—

‘अधीतिबोधाचरणप्रचारणै—

र्दशाश्चतस्रः प्रणयन्नुपाधिभिः ।

चतुर्दशत्वं कृतवान् कुतः स्वयं

न वेधि विद्यासु चतुर्दशस्त्रयम् ॥

अमुष्य विद्या रसनाग्रनर्तकी

त्रयीव नीताङ्गुणेन विस्तरम् ।

अगाहताष्टादशतां जिगीषया

नवद्वयद्वीपपृथग्जयश्रियाम् ॥’ (नैषधी, १। ४-५)

इत्युपरलोकितवान् । अन्यैरप्युच्यते—

“विद्या नाम नरस्य कीर्तिरतुला, भाग्यक्षये चाश्रयो,

धेनुः कामदुघा, रतिश्च विरहे, नेत्रं तृतीयं च सा ।

सत्कारायतनं, कुलस्य महिमा, रत्नैर्विना भूषणम्,

तस्मादन्यमुपेक्ष्य हेतुविषयं, विद्याधिकारं कुरु ॥’ इति ॥ ११ ॥

सर्वाहितमाचरन्नात्महितमपि विन्दति सर्वान्तर्गत्वादित्याह—सुखमिति ।

दृष्टान्ते घनः सान्द्रः, मेघश्च । सूरः सूर्यस्य च आक्रमः । लोको जनः,

भुवनं च । इत्यनुसंधेयम् ॥ १२ ॥

सांस्कारिकं कर्म विधातुकामाः

पृच्छन्ति यत्तत् सुनिरूप्य लेख्यम् ।

न वा जिवृक्षारससंश्रयेण

नानाविधं भूरिच वस्तुजातम् ॥ १३ ॥

निक्षिप्यतां दृष्टिरितस्ततो वा

विमृश्यतां वा मनसा निकामम् ।



भूरिव्ययाद्भारतभूतलेऽस्मिन्

संस्कार एष प्रलयं नु यातः ॥ १४ ॥

पृथुक्रियाकृप्तिनिरूपितश्री-

रास्तां स सोमस्थविशेषयागः ।

न स्मर्यते कापि स जातियोगी

संस्कारशास्त्री बहुवित्तसाध्यः ॥ १५ ॥

यथा यथा शान्तिकपौष्टिकादि

संगच्छते साधु तथा तथैव ।

आदिश्यतां, कापि न लोभवुद्धया

कर्मापदेशे घटना विधेया ॥ १६ ॥

अथचतुर्भिः पुरोहितान्प्रत्याह—सांस्कारिकमिति । संस्क्रियतेऽ-  
नेन श्रौतेन स्मार्तेन वा कर्मणा आत्मा ( क्षेत्रज्ञः ) इति संस्कारः । तत्र  
तत्र जातौ सामान्यविशेषविहितश्रौतस्मार्तक्रियानुष्ठानद्वारा अतिशयाधायक  
इति यावत् । स संस्कारः प्रयोजनमस्येति सांस्कारिकं कर्म । विधातु-  
कामाः अनुष्ठातुमभिलषन्तः यद् उपस्कारणं भवतः पृच्छन्ति तत् कल्प-  
सूत्रेषु सुनिरूप्य = पर्यालोच्य सामग्रीपत्रे भवद्विलेख्यं = नामग्राहं विन्य-  
सितव्यम् । एकस्य स्थाने द्वित्रादि न कल्पनीयं, कल्पितं च मानतो न  
वर्धनीयमित्येतदर्थमुत्तरार्धम् ॥

पर्यालोचनार्थमाह—निक्षिप्यतामिति । याजकैः सूच्यमानाद्  
व्ययाद् विभ्यतो बहवो याज्या लुप्तसंस्काराः पुनः संस्कारं कर्तुकामा अपि  
न कर्तुमुत्सहन्ते । १६१७ खिस्ताब्दे लवपुरे ऽधिसंमेलनं मयका ग्रहि-  
तस्य लेखस्य कश्चनभागः काशीहिन्दुविश्वविद्यालय—विवरणप-  
ञ्जिकायां मुद्रितस्तावत् । ततो ज्ञानाञ्जनतूलिकायमाना पद्यद्वयीह प्रसङ्गा-  
दुद्ध्रियते—



“ आस्तां कथा, हीतरसंस्क्रियाणा-

मुत्पद्य विप्रस्य कुलेऽपि केचित् ।

यज्ञोपवीतादपि हीयमाना

दृष्टाः श्रुता माथुरकादयोऽद्य ॥

नात्रोपनेता न बहिष्क्रिया वा,

का नाम जातिर्न यतोऽपि मोक्षः ।

सत्येवमुल्लासविशेषितश्री

संमेलनं दीव्यतु तत्र तत्र ॥”

संमेलनकालानिर्दिश्य तदुन्मुखा अभिमुखीक्रियन्ते-

“ गङ्गावतारे, यमुनोपकण्ठे,

तयोः प्रयागेऽपि निरूपितश्रीः ।

स एष संमेलनसंनिवेशः

कार्यात्मनाऽश्रावि किर्यान् विद्मः ॥”

संस्कारस्य अत्यव्ययसाध्यत्वमाह--पृथुक्रियेति । सोमस्यः सोमा-  
ख्यलतारससाध्योऽग्निष्टोमादिः, स तावत् पृथुक्रियाकृतसिन्निरूपितश्रीरिति  
तत्तच्छाखीयेषु श्रौतसूत्रेषु व्यक्तम् । आस्ताम्, बहुयोग्यतासाध्यत्वाद् दूरे  
तिष्ठतु । यद्यस्माकं शिक्षाभ्रंशेन द्विजत्वघटकः स्मार्तः संस्कार एव प्रति-  
दिनं क्षीयमाणो मरणोन्मुखः प्रतीयते तर्हि सपरिकरस्य स्मार्ताधानस्य  
श्रौताधानस्य च बहुत्तरं विधेयस्य अग्निष्टोमादेः का वार्ता । स लोक-  
वेदप्रसिद्धः, संस्कार एव फलप्रदत्वात् शाखी फलेग्रहिः, कापि गृह्यसू-  
त्रेषु तदनुप्राणितासु मन्वादिस्मृतिषु वा बहुवित्तसाध्यो न स्मर्यत इत्या-  
कलनीयम् ।

उपजीव्योपजीवकत्वात् श्रौतस्मार्तयोः पौर्वापर्यभावोदयेऽपि उपनयनपू-  
र्वत्वाद् वेदाध्ययनस्य स्मार्तं प्रागनुष्ठीयते । तत्र यथागृह्यसूत्रं कुमारस्य



उपनयनान्ताः, कुमार्यो उपनयनवर्जं विवाहान्ताः संस्काराः द्विजत्वव-  
ट्काः । उपनयनस्य कालोल्लङ्घने तु मनुव्रतित्वं स्मरति—

‘ गर्भाष्टमेऽव्दे कुर्वीत ब्राह्मणस्योपनायनम् ।

गर्भादेकादशे राज्ञो गर्भात्तु द्वादशे विशः ॥

ब्रह्मवर्चसकामस्य कार्यं विप्रस्य पञ्चमे ।

राज्ञो वलार्थिनः पष्ठे वैश्यस्येहार्थिनोऽष्टमे ॥

आ पोढशाद् ब्राह्मणस्य सावित्री नातिवर्तते ।

आ द्वाविंशात् क्षत्रवन्धोरा चतुर्विंशतेर्विशः ॥

अत ऊर्ध्वं त्रयोऽप्येते यथाकालमसंस्कृताः ।

सावित्रीपतिता ब्रात्या भवन्त्यार्यविगर्हिताः ॥

नैतैरपूतैर्विधिवदाप्यपि हि कर्हिचित् ।

ब्राह्मण्यौनांश्च संवन्धान्नाचरेद् ब्राह्मणः सह ॥’ (२।३६-४०)

‘ अमन्त्रिका तु कार्येयं स्त्रीणामावृदशेषतः ।

संस्कारार्थं शरीरस्य यथाकालं यथाक्रमम् ॥

वैवाहिको विधिः स्त्रीणां संस्कारो वैदिकः स्मृतः ।

पतिसेवा गुरौ वासो गृहार्थोऽग्निपरिक्रिया ॥’ (२।६६-६७)

संध्योपासनानन्तरं द्वयोरपि संध्ययोः समित्यक्षेपादिरूपेयमग्निपरि-  
क्रिया ( अग्निकार्यम् ) स्त्रगृह्यसूत्रोक्तेन विधिना ब्रह्मचारिणा त्रैवर्णिफेन  
विधीयते ।

अथ यथाशाखमुपनीतः कुमारो यथानियमं वेदादि अधीयन् ब्रह्मचा-  
रीति व्यपदिश्यते । कृतकेशान्तस्नानः ( संजातसमावर्जनः ) स्नातक इति ।  
विहितसहधर्मचारिणीसंयोगो गृहीति । एतस्य चतुर्थ्युत्तरकाले, दायाद्य-  
काले वा आवसथ्याधानं स्मर्यते; आवसथो गृहम्, तत्रस्थः अग्निः ‘ आ-  
वसथ्यः’ इति, तस्य आधानं यथाविधिस्थापनम् । आवसथ्यः, गृहः,  
शांलाग्निः, औपासन इति पर्यायाः । ब्रह्मचर्ये अनियतोऽग्निः, गार्हस्थ्ये



आवसथगृहशालोपासनानिबन्धनप्रवृत्तिनिमित्तविशेषात् तत्तदभिधानं श्रयन् नियतः स्मार्त इति समाख्यायते । सोऽयं गृही ब्राह्मणो वसन्ते, क्षत्रियो निदावे, वैश्यः शरादे हेमन्ते वा, वैदिकेन विधिना उत्पादितस्य अग्नेर्गार्हपत्यादिरूपेण यद् आधानं विधत्ते, तत् श्रौतमिति । एवं कृताधानः प्रत्यहं सायंप्रातर्यदनौ होमं कुरुते, तद् अग्निहोत्रपदवाच्यम् । अग्निहोत्रं कुर्वाण आहिताग्निः प्रतिमासं दर्शपौर्णमासेष्टिम्यां यजते । तदनु हविर्यज्ञसंस्थासु सोमयज्ञसंस्थासु चाधिकारी । अत्रोपपन्न एवाधिक्रियते, न पुनर्द्विजत्वघटकेषु संस्कारेष्विव अनुपपन्नोऽपि । तथा च स्मर्यते—

‘त्रैवार्पिकाधिकान्नो यः स हि सोमं पिबेद् द्विजः ।

प्राक्सौमिकीः क्रियाः कुर्याद् यस्यान्नं वार्षिकं भवेत् ॥’ (याज्ञ. १।१२४)

प्राक्सौमिकक्रियाः, अग्निहोत्रदर्शपौर्णमासप्रभृतयः ।

गृहिण आवसथ्याधानवत् (स्मार्ताग्न्याधानवत्) गार्हपत्याहवनीयान्वाहार्यपचनाधानं (श्रौताग्न्याधानम्) अप्यपेक्षते । तथा च स्मर्यतेऽग्निविभागपुरस्सरं कर्मविभागो भगवता याज्ञवल्क्येन—

“कर्म स्मार्तं विवाहाग्नौ कुर्वति प्रत्यहं गृही ।

दायकालाहते वापि, श्रौतं वैतानिकाग्निषु ॥” (१।६७)

अथ द्विजत्वघटकाः संस्कारास्तेषां कालाश्च—

( १ ) गर्भाधानम् । एतद् ऋतुमत्यां भार्यायां क्रियते । षोडशरात्रिपरिमितो रजोदर्शनोपलक्षितः स्त्रीणामवस्थाविशेषः ऋतुः ।

( २ ) पुंसवनम् । एतद् गर्भचलनात् प्राक् ।

( ३ ) सीमन्तोन्नयनम् । एतत् पष्ठेऽष्टमे वा मासि । पुंसवनसीमन्तोन्नयने क्षेत्रसंस्कारकर्मत्वात् सकृदेव कर्तव्ये, न तु प्रतिगर्भम् ।

( ४ ) जातकर्म ।

( ५ ) नामकरणम् । एतद् एकादशेऽहनि ।

( ६ ) निष्क्रमणम् । एतत् चतुर्थे मासि ।



( ७ ) अन्नप्राशनम् । एतत् षष्ठे मासि ।

( ८ ) चूडाकरणम् । एतद् यथाकुलाचारम् । सशिखं विशिखं वा,  
'यत्र बाणाः संपतन्ति कुमारा विशिखा इव' ( अ. ५ अष्ट. १ अध्या. २२ व० )  
इति मन्त्रलिङ्गात् । प्रथमादिवर्षे उपनयनेन सह वा । एवं कर्णवेधोपि ।

( ९ ) उपनयनम् । एतद् गर्भाष्टमादौ ।

( १० ) वेदारम्भः । ( स्वशास्त्राध्ययनारम्भः )

( ११ ) केशान्तकर्म । ( गोदानम् ) एतद् अध्ययनानन्तरम् ।

( १२ ) समावर्तनम् ।

इदानीं दुर्दैवविलसितादिना उपनयनादि समावर्तनान्ताश्चत्वारोऽपि  
संस्कारा एकस्मिन्नेवाहनि नाव्यन्ते हन्त ! । वेदव्रतानां तु नाटकमपिना ।

एतद् वाजसनेयिनां माध्यंदिनप्रभृतीनां पारस्करगृह्यसूत्रानुसारेण  
निवेदितम् । एवमन्यत्रापि स्वस्वगृह्यानुरुद्धैव व्यवस्था । उक्तं च—

‘बहुल्यं वा स्वगृह्योक्तं यस्य यावत्प्रकीर्तितम् ।

तस्य तावति शास्त्रार्थे कृते सर्वं कृतं भवेत् ॥’ इति ।

यथा खलु पारस्करीयैरनवलोभनाख्यं कर्म न क्रियते, आश्वलायनी-  
यैस्तु तत् क्रियते । तथा च स्मर्यते आश्वलायनीये गृह्यसूत्रे—‘उपनिषदि  
गर्भलम्भनं पुंसवनमनवलोभनं च’ ( १ अध्या. १३ कंठि. ) इति ।  
एवमन्यदप्युदाहार्यम् । गर्भाधानादिसंस्कारेषु गृह्यसूत्रतो यावती सामग्री  
घटते, तत्र स्वल्प एव व्ययः । ब्राह्मणभोजनेऽपि तथैव । ‘ततो  
ब्राह्मणभोजनम्’ ( पा. गृ. सू. १ कां. २ कं. ) इति व्याकुर्वाणैः कर्कादि-  
भाष्यकारैरेवं व्याख्यातत्वात्—‘एकद्विवहुषु समासस्य तुल्यत्वाद्  
एकस्मिन्नापि चार्यस्य कृतत्वाद् एकस्यैव भोजनम्’ इति । विशेषस्तु  
गृहस्थाश्रमशिक्षायां द्रष्टव्यः ।

अथ हविर्यज्ञसंस्थास्तु—अग्न्याधेयम्, अग्निहोत्रम्, दर्शपौर्णमासौ,



आग्रयणी, वैश्वदेवरुणप्रघाससाकमेधशुनासीर्यसंज्ञितानि चत्वारि चातुर्मास्यानि, निरुद्धपशुबन्धः, सौत्रामणी च ।

सोमयज्ञसंस्थास्तु—अग्निष्टोमः, अत्यग्निष्टोमः, उक्थ्यः, षोडशी वाजपेयश्च । राजसूयारवमेधौ तु क्षत्रियविषयावेव ।

इत्येवमादयो यज्ञा न केवलं ब्राह्मणेषु तदुपजीवकेषु कल्पसूत्रेष्वेव वा श्रूयन्ते, किंतु मन्त्रेष्वपीति कणेहत्य निरीक्षणीयम् । तथाहि—

‘प्रजापतिर्यज्ञानसृजताग्निहोत्रं चाग्निष्टोमं च—’ (तैत्तिरीयसंहि. १ कां.

६ प्रपा. ६ अनुवा.) इत्यादिना, ‘राजसूयं वाजपेयं—’ (अथर्वसंहि. ११

कां. २५ प्रपा. ४ अनुवा.) इत्यादिना च श्राविता यज्ञाः । तथा—‘ऋचां

त्वः पोषमास्ते पुपुष्वात् गायत्रं त्वो गायति शकरीपु । ब्रह्मा त्वो वदति

जातविद्यां यज्ञस्य मात्रां विमिमीत उ त्वः ॥’ (ऋ. सं. १० मं. ६ अ.

७१ सू.) इत्यादिना, तथैव निरुक्तव्याख्यानेन (नैगमकां. १ अध्या. ३ पा.)

च यथावेदं होता, मैत्रावरुणप्रावस्तुदच्छावाकाः, अध्वर्युः, प्रतिप्रस्थातृ-

नेष्टुनेतारः, उद्गाता, प्रस्तोतृप्रतिहर्तृसुब्रह्मण्याः, ब्रह्मा, ब्राह्मणाच्छं

स्याग्नीध्रपोतार इति यज्ञधूर्वहास्तसहायाश्च । तथैव च—“यो वै दश

यज्ञायुधानि वेद मुखतोऽस्य यज्ञः कल्पते, स्फ्यश्च कपालानि

चाग्निहोत्रहवणी च शूर्पं च कृष्णाजिनं च शम्या चोलू-

खलं च मुसलं च दृपच्चोपलानि चैतानि वै दश यज्ञायुधानि ” (तैत्ति.

संहि. १ कां. ६ प्रपा. ८ अनु.) इत्येवमादीनि यज्ञपात्राणि । तथैव च पुनः—

“यो वै सप्तदशं प्रजापतिं यज्ञमन्वायत्तं वेद, प्रति यज्ञेन तिष्ठति, न

यज्ञाद् अंशत, आ श्रावयेति चतुरक्षरम्, द्व्यक्षरो वषट्कारः, एष वै सप्त-

दशः प्रजापतिर्यज्ञमन्वायत्तः” (तैत्ति. संहि. १ कां. ६ प्रपा. ११ अनु.) इति

यज्ञशब्दस्य मुख्यविषयाश्च । अत एव च—

‘चतुर्भिश्च चतुर्भिश्च द्वाभ्यां पञ्चभिरेव च ।

द्वयते च पुनर्द्वाभ्यां स मे विष्णुः प्रसीदतु ॥’



इति पठ्यते । इति सर्वं यथायथमाकलनीयम् ॥

पुनरपि निवेदयते—यथायथेति । शान्तिकं दुष्टफलप्रदमूलनक्षत्रा-  
दिजन्मशान्तिकर्म । पौष्टिकं दीर्घकालजीवनादिफलकदैवतकर्म । आदिश-  
ब्देन विनायकग्रहशान्त्यादि मङ्गलम् । अत्र संप्रति महता आडम्बरेण  
कर्माणि अनुष्ठीयन्ते, यतो बहुत्र व्ययामयसंनिपातेन यजमानस्य कण्ठ-  
गताः प्राणा जायन्ते । नालमियता पुनरकाण्डेऽप्युपनयनादौ साटोपं ग्र-  
हशान्त्यादयः संयोज्यन्ते । तत्पद्धतयस्तु मूलविसंवादिन्यो नवनवा इत्य-  
परो विशेषः ॥ १३-१६ ॥

द्वेषेण रागेण परार्थनेन

स्वर्णादिकोपायनवर्त्मना वा ।

आलोचयद्भिः सुकृतप्रणशं

न्याय्या व्यवस्थाऽपरथा न नेया ॥ १७ ॥

नूनं परस्मै विहितोऽपचारो

विचार्यमाणः फलति स्वकेषु ।

परस्पराघातविशीर्णसंधि-

मस्यौ न किं ब्रह्मकुलं समन्तात् ॥ १८ ॥

अथ द्वाभ्यां धर्मशास्त्रव्यवस्थापकान्प्रत्याह—द्वेषेणेति । दाय-  
भागे प्रायश्चित्ते च पृच्छ्यमाने प्रायो वस्तुविस्मावका हेतवो धर्मशास्त्रिणां  
संघर्षे विजृम्भन्ते तत्र यथादर्शनं परिगणना । इह राज्ञ एवं प्रतिकर्तव्यं  
स्मर्यते—

‘ रागालोमाद्वयाद्वापि स्मृत्यपेतादिकारिणः ।

सम्याः पृथक् पृथग्दृष्ट्या विवादाद् द्विगुणं दमम् ॥’ ( याज्ञ. २ । ४ )

कुलतो जातितो देशतश्च संबन्धिना भूयते, तत्र कुत्रापि कृतमकार्य-  
करणमात्मानि परिणमति तावत् । स्थूलदृष्ट्यापि यदि युष्माभिरपक्रियते,  
तर्हि यथासमयमस्माभिरप्यपकरिष्यत इत्यतिरोहितम् । एवं सुन्दोपसुन्द-



न्यायेन परस्पराघाताभ्यां विशीर्षसंधित्वं द्रष्टव्यम् । ब्रह्मकुलमित्युपलक्ष-  
णम्, तेन यत्र अन्याय्यं तत्रैव त्रैशसम् । ब्रह्मशब्दस्य शास्त्रावेदकत्वे तु  
गौडभैथिलदाक्षिणात्यनिबन्धाः संप्रदायग्रन्था वा उदाहरणानि । अत्रेदं  
कालिदासीयं सूक्तमपि न विस्मर्तव्यम्—

‘ द्वेभ्योऽपि संमतः शिष्टस्तस्यार्तस्य यथौषधम् ।

त्याज्यो दुष्टः प्रियोऽप्यासंदङ्गुलीवोरगक्षता ॥’ (रघु. १।२८)

तस्य शिष्ट एव बन्धुर्दुष्ट एव शत्रुरिति मङ्गिनाथः । कुलजातिदेशसं-  
बन्धनिकपोपलायितमिति तत्त्वम् ॥ १७-१८ ॥

चिरंतनोदन्तनिदर्शनेन

सहस्रचर्यादिमहाव्रतेन ।

निधीयतां माणवकव्रजेषु

प्रशस्तविद्यावलवीर्यभावः ॥ १९ ॥

विद्याविकासाय मठा विधेया-

स्तत्रोच्चकैरद्याग्रागणा निधेयाः ।

तत्रापि शुद्धा विधयोऽवधेया

यैस्ते स्युरभ्युन्नतनामधेयाः ॥ २० ॥

आयोज्यतां सत्पथरञ्जनाय

मलीमसानां मतभञ्जनाय ।

विशेषिता शिष्यपरम्परासौ

ह्यासु विद्यासु कलोत्तरासु ॥ २१ ॥

चार्वाकचार्वाकमकर्तनासु

वैतण्डिकानां मतिमर्दनासु ।

यथा क्रमेण प्रतिभा चटूनां

तथा विधा संप्रति साधनीया ॥ २२ ॥

अथ चतुर्भिः कुलपतीन् ( ब्रह्मचारिशिक्षकान् ) प्रत्याह—चिरंतनेति !



ब्रह्मचर्यं हि चिरंतनानां यशस्वितायां निदानम् । तत्र मार्कण्डेयादीनामु-  
दन्तो दूरे तिष्ठतु । नातिचिरंतनो भगवान् पाराशर्योऽपि १८१ एतद्वर्षा-  
त्मके वयसि **महाभारतं** निर्ममे इति तत एव सिध्यति । दीर्घजीवी  
**बुद्धो** भारताद्बहिरपि भुवं निजकीर्तिकरणमकार्षात् । अल्पेन कालेन  
**दधानन्दस्वामी** प्रायेण वेदार्थविरुद्धामार्यसंस्थां प्रातिष्ठिपदिति वर्तमानं  
वृत्तम् । ब्रह्मचर्यं हि अभ्युदयस्य निःश्रेयसस्य च निदानत्वात् सता  
विशेष्यते । एवं सद् ब्रह्मचर्यं हि अपूर्वं वस्तु शेषेणापि निःशेषेण  
वर्णयितुमशक्यमिति मन्यामहे । एतन्मूला एव उत्तरे गार्हस्थ्य्यादय आश्रमाः  
श्रूयन्ते स्मर्यन्ते च । तदिदं महाव्रतम् । महत्त्वं च विनयेषु प्रशस्तविद्या-  
बलवीर्यनिधायकत्वेन । विद्यन्ते आमिरिति विद्याः ज्ञानविज्ञानलक्षणाः ।  
बलन्ते प्राणन्ति एमिरिति बलानि । धीर्यन्ते विक्रम्यन्ते एमिरिति  
वीर्याणि । एतानि प्रशस्तानि । प्राशस्त्यं च स्वस्वकार्यकरणे अव्याहतप्रस-  
रत्वम् । तथा चाथर्वणिकाः पठन्ति—

‘ब्रह्मचर्येण तपसा राजा राष्ट्रं विरक्षति ।

आचार्यो ब्रह्मचर्येण ब्रह्मचारिणमिच्छते ॥

ब्रह्मचर्येण कन्या युवानं विन्दते पतिम् ।

अनड्वान् ब्रह्मचर्येणाश्वो घासं जिगीषति ॥

ब्रह्मचर्येण तपसा देवा मृत्युमपाप्नत ।

इन्द्रो ह ब्रह्मचर्येण देवेभ्यः स्वराभरत् ॥

( अथर्व. ११ कां. २४ प्रपा. ३ अनुवा. )

विद्या धर्मप्रधानाः वेदादयः, अर्थप्रधाना आयुर्वेदादयश्च, तासां  
विकासः शब्दतः अर्थतः क्रियातः प्रवृत्तिः तस्यै । मठाः विविक्तेषु  
प्रदेशेषु उच्चावचाः पाठावातशालाः विधेयाः वृत्तिरूपेण योजनीयाः ।  
तत्र उच्चकैः उन्नतभावेन गुरुदोषाच्छादनं ह्यत्र शीलं येषां ते छात्राः त्रैवर्णिका  
ऐतर्वर्णिकाश्च तेषां गणाः वर्गा निधेया योग्यभोजनाच्छादनदानेन



स्थापनीयाः । तत्रापि उभयत्रापि वाद्याभ्यन्तरभावेन शुद्धा मितान्तनिर्मलाः ।  
विधयः अध्ययनाध्यापननिरीक्षणलक्षणाः अवधेया निभालनीयाः । यैः  
ते अस्माकं छात्राः लौकिके पारलौकिके च विषयजाते प्राप्तव्युत्पत्ति-  
संपदः अभ्युन्नतनामधेया यशस्विनो न केवलं पदवीमात्रभाजो भवेयुः ।  
विनेयेषु विनयाधानं विनेतुः प्रतिभाप्रभावारोपणम् । तत इदमपि  
सुरारिसूक्तं नोपेक्षणीयम्—

‘अविनयभुवामज्ञानानां शमाय भवन्नपि

प्रकृतिकुटिलाद् विद्याभ्यासः खलत्वाविवृद्धये ।

फालिभयभृतामस्तूच्छेदक्षमस्तमसामसौ

विपश्चरफणारत्नालोको भयं तु भृशायते ॥’

अधिगतंशास्त्रार्थाः शिष्टानामनुग्रहाय दुश्चानां निग्रहाय आदेष्टव्या  
इति तात्पर्यम् ।

चारुः लोकसिद्धो वाको वचनं येषां ते चार्वाकाः लौकायतिकाः ।  
पृषोदरादिः । चार्वा बुद्धिरिति संमानोत्सङ्गनसूत्रे ( १ । ३ । ३६ ) काशि-  
काकाराः । तत्र चारुशब्दात् ‘वोतो गुणवचनात्’ ( ४ । १ । ४४ ) इति  
ढीप् इति पदमञ्जरीकाराः । ‘पशुश्चेन्निहतः स्वर्गं ज्योतिष्टोमे गमिष्यति ।  
स्वपिता यजमानेन तत्र कस्मान्न हिंस्यते ॥’ इत्येवंप्रायाश्चार्वाकदुरुक्तयः  
सर्वदर्शनसंग्रहे द्रष्टव्याः । ज्योतिषः स्तोमो ज्योतिष्टोमः । ‘वसन्ते ज्योति-  
ष्टोमेन यजेत’ इति श्रौतयागविशेषः । ‘ज्योतिरायुषः स्तोमः’ ( ८ । ३ । ८३ )  
इति स्तोमशब्दावयवस्य सस्य पः । वैतथिडकाः जल्पवितण्डापरायणाः ।  
‘यथोक्तोपपन्नरङ्गलजातिनिग्रहस्थानसाधनोपालम्भो जल्पः । स प्रतिपक्ष-  
स्थापनाहीनो वितण्डा ।’ इति ( न्या. द. १ । २ । २-३ ) परमतनिराकर-  
णपूर्वकस्वमतस्थापनरूपो वाक्यभेदो जल्पः, स्वपक्षावयवस्थापनेन परपक्ष-  
मात्रनिराकरणं वितण्डेति तात्पर्यम् । वस्तुतस्तु “तत्त्वाध्यवसायसंरक्षणार्थं



जल्पवितण्डे, वीजप्ररोहसंरक्षणार्थं कण्टकशालावरणवत्” (न्या. द. ४ ।

२।५०) इति ॥ १६-२२ ॥

भूयांसि शास्त्राणि न तानि सर्वै-

ज्ञातुं तथा श्रोतुमपि क्षमाणि ।

तस्मादितः सारमुदारभावं

निरूपयध्वं जनताहिताय ॥ २३ ॥

प्रायेऽधुना संस्कृतपुस्तकेभ्यो

वैमुख्यभाजो बहवो हि ते तु ।

प्रबोधनीयाः खलु राजवाणी-

व्यस्यया दैशिकभाषयापि ॥ २४ ॥

प्रायेण सर्वप्रणयैकपात्रं

साधारणो धर्म इति प्रसिद्धम् ।

असावसाधारणधर्मलक्ष्म्या

संक्राम्यतामङ्ग ! विनेयवर्गे ॥ २५ ॥

यथा मिथः श्लिष्टविशिष्टतत्त्वं

प्रारब्धसुद्योग इति द्वयं हि ।

तथैव धर्मद्वयमेतदार्था ।

भिन्नेतरद् भिन्नमिवावभाति ॥ २६ ॥

अथ चतुर्भिरुपदेशकान्प्रत्याह—भूयांसीति । उदारभावं—

‘अयं निजः परो वेति गणना लघुचेतसाम् ।

उदारचरितानां तु वसुधैव कुटुम्बकम् ॥’

इत्येवमादिनिरूपितं मनसा कर्मणापि, न तु वाचैव विपुलहृदयाकूत-

मिति तत्त्वम् । सारं—हृदयग्रन्थिभेदकं विश्वजनानं लौकिकं पारलौकिकं

वा प्रमेयम् । यद् विना प्रारम्भनाशोऽपि प्रारम्भोऽनेकधा अश्रयति, येन

विना दत्तहस्तावलम्बनमपि भारतं बहुधा विधीदति, तस्य खलुदारभावस्य



सद्भाषाय न केवलं दैशिक-वैदेशिक-विद्यापदवीलाभमात्रमेव प्रभवति;  
किं तु मनोर्नैर्मल्यनिदानं परमेश्वरोपासनमपि । अत एव माध्यन्दिनाः  
पठन्ति—

‘यजामतो दूरमुदैति दैवं तद् सुप्तस्य तथैवेति ।

दूरंगमं ज्योतिषां ज्योतिरेकं तन्मे मनः शिवसंकल्पमस्तु ॥’

( य. सं. ३४ । १-६ सं. )

एवं सौमनस्यं भजमानानां समवायः समुदेति । तथा च बह्वृचा  
अधीयते—

‘समानो व आकूतिः समाना हृदयानि वः ।

समानमस्तु वो मनो यथा वः सुसहासति ॥’

( ऋ. सं. १० सं. १२ अ. १६१ सू. )

भारतवर्षे ( हिन्दुस्थाने ) नानाविधासु देशभाषासु हिन्दुप्रकृतितया  
व्यापकतया च हिन्दीभाषैव मुख्या । तत्र तत्र देशे सा सापि भाषा ।  
राजभाषा तु राजप्रकृतितत्त्वत्वाले शेषे शिरोभिरुह्यत एव । परिशी-  
लितराजभाषेण स्वाशयो देशभाषया वक्तुं लेखितुं वा यत्र पार्यते तन्म-  
हच्चित्रम् । राजभाषया प्रतिदशकं नवानां वेपोऽवश्यमन्यथा विधीयते,  
कतिपयानामाचारोऽपि खिलीक्रियते, यदि तावत्सपत्नीव देशभाषां पि  
पीड्यते, तर्हि किमवशिष्येत ? धर्मभाषा संस्कृतं तु पूर्वमेव मृतभाषेति  
परिभाष्यते पाण्डितमन्यैः । इत्थं च सामञ्जस्याय प्रायोऽधुनेत्यारभते ।  
अन्यत्राप्यवादि—

‘वेपं भाषां तथाचारं शास्त्रं च विविधागमम् ।

संरक्षता यथायोगं जन्मभूः सत्कृता भवेत् ॥’

प्रत्युपकारवैमुख्ये तु कृतघ्नता शिरस्यापतति ।

साधारणी असाधारणीति धर्मपद्धतिद्वयी सुप्रसिद्धा तावत् । तत्र  
प्रथमा साधारणस्त्रीव सर्वोपयोगिनी, द्वितीया नियतव्यक्तियोगिनी ।



कमपि समाजमाश्रयन्नेताभ्यां वियुज्यमानो न संमानत्थानं लभत इति तात्पर्यम् । इह साधारणधर्मदिक्—

‘अहिंसा सत्यमस्तेयं शौचमिन्द्रियनिग्रहः ।

एतं सामासिकं धर्मं चातुर्वर्ण्येऽन्वर्त्तन्मनुः ॥’ (न. १० । ६३)

असाधारणधर्मदिक्—संन्योपासनादि । पूर्णपाङ्गुण्यमहिनापि भगवान् रामचन्द्रः कृष्णचन्द्रो वा यत्संन्योपासनादि कर्म न ह्यहासीदिति पुराणेतिहासतो व्यक्तम् ।

साधारणासाधारणधर्मयोरिव प्रारब्धबोधोग्रयोः संहत्यं कार्यकारितेति तात्पर्यम् । स्मर्यतेऽपि—

‘दैवे पुरुषकारे च कर्त्तसिद्विर्व्यवस्थिता ।

तत्र दैवमभिव्यक्तं पौरुषं पौर्वदेहिक्म् ॥

केचिदैवात्त्वाभावाद्वा कालात्पुरुषकारतः ।

संयोगे केचिदिच्छन्ति फलं कुशलबुद्धयः ॥

यथा ह्येकेन चक्रेण रथस्य न गतिर्भवेत् ।

एवं पुरुषकारेण विना दैवं न सिद्ध्यति ॥’

(याज्ञ. १ । ३४६-३४९)

अहो उपदेशकाः, महोपदेशकाः, महानहोपदेशका वा जाग्रतु । उपदेशस्तु विविदिषोदय एवावतिष्ठते, सोऽयन्वतिष्ठमानः फलिष्यतीति मीमांसान्तरम् । इत्थं सत्यपि त एत इदानीं रागरजितकरणा आहानेन तदाभासेन तदाग्रायेण वा समाकृष्टा यानोन्मुखचरणा यत्र कापि ताण्ड-चित्तब्रान्निमित्तविज्ञापनमुद्राः श्रुतित्पृतिपुराणकथोपकथाव्याख्यानप्रणा-दैरधिसभं जनताश्रयणविवरैः सार्धमाशरणग्राणि पूरयन्ति । श्रुत्यादिभि-स्त्वेवं श्राव्यते—

‘तद्धोमये देवांसुरा अनुबुध्विरे; ते होतुः—हन्त तनात्मानमन्वि-च्छामः, यमात्मानमन्विष्य सर्वाँऽलोकानामोति, सर्वाँऽश्च कामान्, इतीन्द्रो हैव देवानामभिवव्राज, विरोचनोऽसुराणाम्, तौ हासं विदानावेव



‘समित्पाणी प्रजापतिसकाशमाजग्मतुः । तौ ह द्वात्रिंशत् वर्षाणि  
ब्रह्मचर्यमूपतुः, तौ ह प्रजापतिरुवाच, किमिच्छन्ताववास्तामिति—’  
( छा. उ. ८ प्रपा. ७ खं. ) ।

‘नापृष्टः कस्यचिद् ब्रूयान्नचान्यायेन पृच्छतः ।  
जानन्नपि हि मेधावी जडवल्लोक आचरेद् ॥  
अधर्मेण च यः प्राह यश्चाधर्मेण पृच्छति ।  
तयोरन्यतरः प्रैति विद्वेषं बाधिगच्छति ॥’

( म. २ । ११०-१११ )

अर्जुनं प्रति भगवान् वासुदेवोऽपि—

‘तद् विद्धि प्रणिपातेन परिप्रश्नेन सेवया ।  
उपदेक्ष्यन्ति ते ज्ञानं ज्ञानिनस्तत्त्वदर्शिनः ॥’ ( गी. ४ । ३४ )

बहुत्र पुनरेवमुपलभ्यते—

‘प्रत्यक्षीक्रियतेऽद्य वेदपुरुषो व्याख्याकशालाञ्छितो  
दृश्यन्ते स्मृतयोऽपि दुर्बलदशाः स्वेच्छानियोगाङ्किताः ।  
तर्कोद्भावनया पुराणघटनोपन्यासतां नीयते  
क्षुब्धमृगान्तरेषु वलते शार्दूलविक्रीडितम् ॥ १ ॥  
साध्यन्ते परमोहनाय शतधा साध्यानि वेदादितो  
वेदार्थेष्वपि साध्यमङ्गसमये श्रद्धाऽन्यथोत्पाद्यते ।  
आपातामलवस्तुसंगतिकथाव्याजृम्भणाडम्बरै-  
राशूत्पादितगौरवं प्रतिसमं निःशङ्कमाभाषते ॥’

एतौ मम ॥ २३-२६ ॥

( परस्परद्वेषविशेषमूला

ये सन्त्युपास्तौ विविधा विकल्पाः ।

श्रुतीः स्मृतीः पूर्वकृतीः प्रदर्श्य

ते वारणीयाः प्रतिभानवाङ्मिः ॥ २७ ॥



विष्णुः शिवो वापरदैवतं वा .

फलाविशेषेऽपि यथाभिलाषम् ।

तद्ब्रह्मदृष्ट्या समुपासनीयं

शलत्प्रसादं परमादरेण ॥ २८ ॥

अद्वैतकं द्वैतविशिष्टशुद्ध-

निरूपितं द्वैतमिति प्रभिन्नम् ।

निम्बार्कैरामानुजवल्लभार्थ-

मध्वा यथाशासनमामनन्ति ॥ २९ ॥

पूर्वः परः स्यात्पर एष पूर्वः

पक्षो यथावादसुदारवाचाम् ।

न तावता सिध्यति सत्यभावः

प्रकर्षतन्त्रा हि रणे जयश्रीः ॥ ३० ॥

न विष्णुशक्त्यादपरोऽत्र लक्ष्यो

न वस्तुतो वैष्णवयोगिताऽन्या ।

तथापि किञ्चिद्भ्रमकं निरूप्य

परस्परं दर्शनमारभन्ते ॥ ३१ ॥

अथ पञ्चभिरुपासकान्प्रत्याह—परस्परेति । अत्रैषा विरोधप्रशमन-  
दिक्—ईश्वरो निराकारः साकारश्च मीमांस्यते । तत्र निराकारो निरव-  
यवः, साकारः सावयवः । उभयत्राप्यलौकिकत्वमस्यास्थीयते । तथा  
निराकारतायां श्रुतयः—

“ अदृष्टमव्यवहार्यमग्राह्यमलक्षणमचिन्त्यमव्यपदेश्यमैकात्म्यप्रत्ययसारं  
प्रपञ्चोपशमं शान्तं शिवमद्वैतं चतुर्थं मन्यन्ते, स आत्मा, स विज्ञेयः ।”  
( माण्डूक्योप. ७ )

“यत्तदद्वैत्यमग्राह्यमगोत्रमवर्णमचक्षुःश्रोत्रं तदपाणिपादं नित्यं चिम्बुं  
सर्वगतं सुसूक्ष्मं तदव्ययं तदभूतयोनिं परिपश्यन्ति धीराः ।”

( मुण्डकोप. १ । १ )



‘एको देवः सर्वभूतेषु गूढः

सर्वव्यापी सर्वभूतान्तरात्मा ।

कर्माध्यक्षः सर्वभूताधिवासः

साक्षाद्देवा केवलो निर्गुणश्च ॥’ (श्वेताश्वतरोप. ६ अ. १११)

‘न तस्य कार्यं करणं च विद्यते

न तत्समश्चाभ्यधिकश्च दृश्यते ।

परास्य शक्तिर्विविधैव श्रूयते

स्वाभाविकी ज्ञानबलक्रिया च ॥’ (श्वेता. ६।८)

‘अपाणिपादो जवनो ग्रहीता

परमव्यचक्षुः स शृणोत्यकर्णः ।

स वेत्ति वेद्यं न च तस्यास्ति वेत्ता

तमाहुरग्र्यं पुरुषं महान्तम् ॥’ (श्वेता. ३।१६)

‘अशब्दमस्पर्शमरूपमव्ययं

तथाऽरसं नित्यमगन्धवच्च यत् ।

अनाद्यनन्तं महतः परं ध्रुवं

निचाम्य तन्मृत्युमुखात्प्रमुच्यते ॥’ (कठोप. १।३)

साकारतायां तु नैकविधाः श्रुतयः । तत्रैका विधा—

विश्वतश्चक्षुरुत विश्वतोमुखो

विश्वतो बाहुरुत विश्वतस्पात् ।

सं बाहुभ्यां धमति सं पतत्रै—

र्धावामूमी जनयन् देव एकः ॥’ (श्वेता. ३।३)

द्वितीया विधा—

‘यो देवानां प्रमवश्चोद्भवश्च

विश्वाधिपो रुद्रो महर्षिः ।

हिरण्यगर्भं जनयामास पूर्वं



- स नो बुद्ध्या शुभया संयुनक्तु ॥' ( श्वेता. ३ । ४ )

तृतीया विधा—

‘अग्निर्मूर्धा चक्षुर्षा चन्द्रसूर्यौ

दिशः श्रोत्रे वाग्विवृताश्च वेदाः ।

वायुः प्राणो हृदयं विश्वमस्य

पद्भ्यां पृथिवी ह्येष सर्वभूतान्तरात्मा ॥' ( मुण्डकोप. २ । १ )

एवमन्यापि विधा । अत्राकारः चक्षुरादिश्रवणेन कल्प्यत एव सुख-  
प्रतिपत्तये, न पुनः पुरुषादिविधया नियम्यत इति सूक्ष्मेक्षिकया निरीक्ष-  
णीयम् । तथाच भगवान् पतञ्जलिः—‘क्षेत्रं कर्मविपाकाशयैरपरामृष्टः  
पुरुषविशेष ईश्वरः । तत्र निरतिशयं सर्वज्ञबीजम् । स पूर्वेषामपि गुरुः  
कालेनानवच्छेदात् ।’ ( १ । २४-२६ ) स एव पुनस्तस्य नामधेयं प्रणिधानं च  
सफलं सूत्रयामास—‘तस्य वाचकः प्रणवः । तज्जपस्तदर्थभावनम् ।  
ततः प्रत्यक्चेतनाधिगमोऽन्तरायामावश्च ।’ ( १ । २७-२८ ) । एवं सावित्र्यपि  
तस्य वाचिका । सुवति कर्मणि प्रेरयतीति सविता । ‘प्रचोदयात्’ इति  
मन्त्रवर्णाद् अन्तर्यामी । तस्य इयं सावित्री, स्त्रीत्वं मृचो विशेष्याभिप्रायेण ।  
अथवा गायन्तं त्रायते; ‘त्रैह्यं पालने’ ‘आतोनुपसर्गे-’ ( ३ । २ । ३ ) इति  
कः । किं वा गायेन गानेन त्रायत इति गायत्री भावविकारेषु उत्पत्ति स्थिति  
संहारपरिग्रहेण ब्रह्मविष्णुरुद्रपदामिधेया; आकारचिन्तासु च शक्ति  
शक्तिमतोरभेदाविवक्षया ब्रह्माणी-वैष्णवी-रौद्रीति व्यवहियमाणा देवतेति ।  
ईष्ट इतीश्वरापरपर्यायं वृंहतीति ब्रह्मैव देवतानामेका देवता, देवतास्तु पुनर-  
नेकाः, नैवं ब्रह्म, तच्चैकम् । ‘अथातो ब्रह्मजिज्ञासा’ ( १ । १ । १ ) इति सूत्रयता  
वेदव्यासेन ‘जन्माद्यस्ययतः’ ( १ । १ । २ ) इत्येकस्मादेव ब्रह्मणो जगतो जन्म  
स्थितिभङ्गं स्मृतम् । इत्येकस्मात् कारणब्रह्मणो जायमानं जगतो जन्म-  
स्थितिभङ्गं भावविकारगत्या ब्रह्मविष्णुरुद्रं पूज्यते, कारणब्रह्मण एव वा ब्रह्म-  
विष्णुरुद्रप्रभृतीनि नामानि । तथा च श्रूयते मैत्रायण्युपनिषदि—



“अथ यो ह खलु वा वास्य राजसोऽशोऽसौ, स योऽयं ब्रह्मा,  
अथ यो ह खलु वा वास्य तामसोऽशोऽसौ, स योऽयं रुद्रः, अथ यो ह  
खलु वा वास्य सात्त्विकोऽशोऽसौ, स योऽयं विष्णुः” इति ।

इदमखिलमुपासनादृष्ट्या दशकरवधे मयोपनिब्रह्म—

‘तदोपदार्थस्य वरेण्यमेतकद्

देवस्य भर्गः सवितुः प्रधीमहि ।

ब्रह्मादिरूपत्रितयोपसंद्धति-

यो नो धियः कर्मभुवि प्रचोदयात् ॥

ब्रह्मत्वभापादनरागरक्षितो-

विष्णुत्वमाध्यायनकेलिकर्मठः ।

रुद्रत्वमादानकलावलम्बितो

योऽभ्येति मायीष स साधु मृग्यताम् ॥’

इत्थं च निराकारं ब्रह्मैव उपास्तिसौकर्यार्थं साकारं भीमास्पमानं श्रूयते  
इति लभ्यते । एष एवाशयोऽन्यत्र स्फुटमभिधीयते—

‘अतीतः पन्थानं तत्र च महिमा वाङ्मनस्यो-

रतद्वयावृत्त्या यं चकितमभिषत्ते श्रुतिरपि ।

स कस्य स्तोतव्यः कतिविधगुणः कस्य विषयः

पदे त्वर्वाचीने पतति न मनः कस्य न वचः ॥’

गीतास्वस्मत्पदार्थ इवेह युष्मत्पदार्थ आत्मानुसंधेयः । सोऽयमैश्वर  
आकारो विविधं राजमानत्वाद् विराट्पदवाच्यः । स हि तावत् पुराणे-

विहासागमेषु नानाभङ्ग्या प्रतायते—आकारआकृतिव्यक्तिरिति गुणा-  
नुपोगितया मूर्ते न व्यभिचरन्ति । एवमाकारप्रभृतयो नार्थान्तरम् ।

जात्याकृतिव्यक्तयः पदार्थ इत्यादि सूत्रयन् भगवान् गौतमोप्यत्र  
संवादी । ‘व्यक्तिर्गुणविशेषाश्रयो मूर्तिः । आकृतिर्जातिलिङ्गाख्या ।

समानप्रसवात्मिका जातिः ।’ (न्या. द. ३।१.२।६३-६६) लोकादृष्टे



द्विपदनिकायेऽवतीर्णो भगवान् वामनो रामः कृष्णश्च, चतुष्पद-  
निकाये वराहश्च, द्विपदचतुष्पदविलक्षणो नृसिंहश्च, अण्डजनिकाये  
मत्स्यश्च, अवतरिष्यन् कर्को ( कल्की ) च, कर्कः स्वेतारवः कल्को  
दम्भः शाठ्यं च, एवमाविर्भूता भगवत्यो महाकालीमहालक्ष्मीमहासरस्व-  
त्यश्च । इमान्यपि वामनरामकृष्णादिनामानि विष्णवादिनामवद् ब्रह्मणो  
नामानि मन्तव्यानि; इतरथा निरंकुशैश्वर्यायोगे तत्तदुपासनाविधायकानां  
वाक्यानां वैयर्थ्यमापतति । न हि पार्थिव इव सांकुशैश्वर्यः कश्चिदागमेषू-  
पास्यत्वेनोपदिश्यते । यदपि एकत्र एकस्य प्राधान्यं परत्र तस्यैव उप-  
सर्जनत्वम्, तदपि पारमार्थिकदृष्ट्या भिन्नस्वभावानां प्रमातृणां चित्तावतर-  
णमात्रफलकम् । नहि भो ! एकं वस्तु वस्तुतोऽन्यथान्यथा नीयमानं  
परमार्थसद् भवितुमर्हति । अत एव मात्रेव हितकारिण्या श्रुत्या भेददृष्टि-  
र्वार्यते—

‘इन्द्रं मित्रं वरुणमग्निमाहु-

रथो दिव्यः स सुपर्णो गरुत्मान् ।

एकं सद् विप्रा बहुधा वदन्ति

अग्निं यमं मातरिरिवानमाहुः ॥’

( ऋ. सं. १ अ. ३ अ. २२ व. १ अ. सं. ६ कां. २१ प्रपा. १ अनु. )

कैवल्योपनिषदापि श्रान्यते—

‘स ब्रह्मा स शिवः सेन्द्रः सोऽक्षरः परमः स्वराट् ।

स एव विष्णुः स प्राणः स फालोऽग्निः स चन्द्रमाः ॥’ ( १ ब्रं. ८ )

इदमखिलं निरुपाधिकं भगवती रामतापनी स्पष्टमुपदिशति—

‘रमन्ते योगिनोऽनन्ते नित्यानन्दे चिदात्मनि ।

इति रामपदेनासौ परं ब्रह्मामिधीयते ॥

चिन्मयस्याद्वितीयस्य निष्कलस्याशरीरिणः ।

उपासकानां कार्यार्थे ब्रह्मणो रूपकल्पना ॥



रूपस्थानां देवतानां पुंस्यङ्गास्त्रादिकल्पना ।

द्वि चत्वारि पडद्यासां दश द्वादश षोडश ॥

अष्टादशापि कथिता हस्ताः शंखादिभिर्युताः ।

सहस्रान्तास्तथा तासां वर्णवाहनकल्पना ॥

शक्तिसेनाकल्पना च ब्रह्मण्येवं हि पञ्चधा ।

कल्पितस्य शरीरस्य तस्य सेनादिकल्पना ॥' ( रा. पू. ता. ६-१० )

पुनरप्याह विष्णुरिति । यद्यपि 'वेवेष्टि' इति विष्णुः । 'शिव्याति' इति शिवः—इत्यादिनीत्या विष्णुशिवपदार्थौ परस्परं संसृज्यमानावेकामेव न्यक्तिमाक्षिपतः, तथापि येषां दशा सेव्यसेवकाविव, किं वा हेयोपादेयाविव तौ, यन्मूलिका दुर्विवेकमूढानां फलिकालिका नवनवा उन्मिषति? तदुपशमायैतत्पुनरावेद्यते । इत्थं विष्णुः शिवो वा । 'यथाभिमतध्यानाद्वा' ( यो. सू. १।३६ ) इति पद्धत्या अपरदैवतं वा । तदिदं श्रुतिस्मृतिभिरुपदिश्यमानमेव, न त्वैच्छिकम्, अनवस्थापातात् । फलाविशेषेऽपि, फलानि पुरुषैरर्ध्यमानानि मुक्त्यवसानानि तदविशेषेऽपि । फलानां ततमभावराहित्येऽपीत्यर्थः । नह्यकारभेदाद् आकारिभेद इहाश्रीयते, फलदातुरेकत्वेनाभ्युपगमादिति परमार्थः ( वे. द. ३।२।३८-४१ ) यथाभिलापम् । 'भिन्नरुचिर्हि लोकः' इति तत्त्वम् । 'तद्ब्रह्मदृष्ट्या समुपासनीयम्' इति ब्रह्मदृष्ट्यधिकरणस्मारणमुपासनाप्रपञ्चार्यम् ( वे. द. ४।१।५ ) उपासना हि विजातीयप्रत्ययेन अनन्तरितः सजातीयप्रत्ययप्रवाहः । यत्र विष्णुशिवादिपदार्थौ विकल्पतया परिच्छिन्नः समुपास्यते सा प्रतीकोपासना । प्रतीकोऽवयवः, ततः खण्डोपासनेति परिणमति । यत्र पुनः स पदार्थो ह्यपरिच्छिन्नः, सा अखण्डोपासनेति । 'गलत्प्रमादं-परमादरेण' इत्युपास्तौ क्रियाविशेषणकरणे—'स तु दीर्घकालनैरन्तर्यसत्कारासेवितो दृढभूमिः' ( यो. सू. १।१४ ) इत्यादिपरिग्रहार्थे । उपासनासिद्धिपु देवतासां निधयमपि जायते । तथा च स्मर्यते पातञ्जलयोगदर्शने साधन-



पादे—‘स्वाध्यायादिष्टदेवतासंप्रयोगः’ ( २।४४ ) तदेतन्महाभारते  
शान्तिपर्वणि मोक्षधर्मे नारदं प्रति नारायणेन स्पष्टमुच्यते—

‘माया ह्येषा मया सृष्टा यन्मां पश्यसि नारद । ।

सर्वभूतगुरौर्युक्तं नैवं त्वं ज्ञातुमर्हसि ॥’ ( ३४० अध्या. ४५ श्लो. )

एतदेव ‘अन्तस्तद्धर्मोपदेशात्’ ( वे. द. १।१।२० ) इत्यादिसूत्र-  
भाष्यतोऽपि व्यक्तम् । एतेन—

‘एवं समाराधयतोस्त्रिभिर्वर्षैर्यतात्मनोः ।

परितुष्टा जगद्धात्री प्रत्यक्षं प्राह चण्डिका ॥’ ( स. श. १३।६ )

इत्येवमादि व्याख्यातम् । संप्रज्ञातपूर्वकोऽसंप्रज्ञातो योग इव साका-  
रोपासनापूर्विका निराकारोपासनेति रहस्यम् । अत एव—

‘निर्विशेषं परं ब्रह्म साक्षात्कर्तुमनीश्वराः ।

ये मन्दास्तेऽनुक्रम्यन्ते सविशेषनिरूपणैः ॥

वशीकृते मनस्येषां-सगुणब्रह्मशीलनात् ।

तदेवाविर्भवेत्साक्षादपेतोपाधिकल्पनम् ॥’

इति कल्पतरुणोपदिश्यते ।

इत्थं च साकारा निराकारेति उपासनाद्वयी—अपि उपासकोपास्य-  
संमतेति दर्शितम् । तत्र आकारभेदादेव उपास्यभेदो नतु पारमार्थिक  
इत्यपि दर्शितम् । आकारभेदोऽपि उपासकानुग्रहार्थमुपास्यलीलयैव  
यथायथमित्यपि च दर्शितम् । तत्र आकारभेदादेव उपास्यभेदो नतु  
पारमार्थिक इत्यपि दर्शितम् । तर्हि उपासनासु उपास्यमूलकः फलहाव-  
तारः उपासकस्य अभ्युदयनिःश्रेयसप्रतिबन्धीति प्रत्यक्षं चक्षुष्मताम् ।  
प्रकृते गुणभेदेन विष्णुशिवयोर्मायिकविग्रहभेदेऽपि तयोरसाधारणं स्ने-  
हबन्धो महाभारते स्मर्यते—

‘यस्त्वां वेत्ति स मां वेत्ति यस्त्वामनु स मामनु ।

नावयोरन्तरं किञ्चिन्मा ते भूद्विरन्यथा ॥



अथः प्रभृति श्रीवत्सः शूलाङ्को मे भवत्वयम् ।

मम पाण्यङ्कितश्चापि श्रीकण्ठस्त्वं भविष्यसि ॥

(‘शां. मो. ३४’३ अध्या. १३३-१३४ श्लो. )

अहो इतोप्यधिकम्—

‘अनस्तमितभारूपस्तेजसां तमसामपि ।

य एकोऽन्तर्यदन्तश्च तेजांसि च तमांसि च ॥

स एव सर्वभावानां स्वभावः परमेश्वरः ।

भावजातं हि तस्यैव शक्तिरीश्वरतामयीं ॥

शक्तिश्च शक्तिमद्भूपाद् व्यतिरेकं न वाञ्छति ।

‘तोदात्म्यमनयोर्नित्यं वह्निदाहकयोरिव ॥’

इत्यादिसिद्धान्तमुन्मीलयितुं संसृज्यमानस्य भगवतोर्द्धनारीश्वरस्येव विष्णुशिवस्य समाहारमुपपादयितुं चेतोहारि हरिहरं रूपमजनिष्ट । यस्या-  
गमेषु—‘तारो माया प्रासादः शंकरनारायणाय नमः प्रासादो माया तारः’

इति बीजमन्त्रोद्धारः । ‘शूलं चक्रं पाञ्चजन्यमभीतिं दधत् करैः । स्वस्वभूषा-  
च्छनीलार्द्धदेहं हरिहरं भजे ॥’ इति च ध्यानम् । यस्य च ऋषिः

( साक्षात्कर्ता ) नारदः स्मर्यते । ‘इह हरिचंशे विष्णुपर्वणि १८०

अंशीत्याधिकशततमेऽध्याये—’ ‘शिवाय शिष्णुरूपाय विष्णवे शिवरू-  
पिणे—’ इत्येवमादिमार्कण्डेयेन कृतो हरिहरात्मकस्तवोऽपि द्रष्टव्यः ।

अत एव केनचिदुक्तम्—

‘उभयोरेका प्रकृतिः प्रत्ययभेदाच्च भिन्नवद्भाति ।

कश्चिन्मूढः कलयति हरिहरभेदं विनाशास्त्रम् ॥’

हरतीति हरिः=हरः । पूर्वत्र ‘अच. इः’ ( उ. ४ । १३६ )-परत्र

‘पचाद्यच्’ ( ३ । १ । १३४ ) ॥

पुनरप्याह—अद्वैतकमिति । द्वैतादिविशेषितमद्वैतादि । ततः,

निम्बार्काचार्या द्वैताद्वैतमिति, रामानुजाचार्या विशिष्टाद्वैतमिति, वल्लभा-



चार्याः शुद्धाद्वैतमिति, मध्वाचार्या द्वैतमिति प्रतिपद्यन्ते। एतेषां कालक्रम-  
स्त्वेवं लभ्यते—

(१) विशिष्टाद्वैतवादिनां श्रीरामानुजाचार्याणां जन्मसंवत् १०७३ ।

(२) द्वैताद्वैतवादिनां श्रीनिम्बार्काचार्याणां स्थितिसंवत् १२१६ ।

(३) द्वैतवादिनां श्रीमध्वाचार्याणां मृत्युसंवत् १२५५ ।

(४) शुद्धाद्वैतवादिनां श्रीवल्लभाचार्याणां जन्मसंवत् १५३६ ।

अथ किं तावदद्वैतम् ? यद् द्वैतादिना विशिष्यमाणं द्वैताद्वैतादिभूमिकां  
भजते । ‘अदृष्टमव्यवहार्यं—’ इत्येवमादिश्रुतिनिरूपितमिति विज्ञेयम् ।  
तदेतदद्वैतं विश्वमुपकर्तुं हृदयंगमया वेदान्तप्रक्रियया भगवता वाल्मी-  
किना वासिष्ठे महारामायणे पुनः पुनरुपरलोकितम् । तदेव  
श्रौत्या मीमांसया दर्शयितुं भगवता पाराशर्येण ब्रह्मजिज्ञासाशास्त्रमुप-  
दिष्टम् । यत्र जिज्ञासितं ब्रह्म निर्विशेषं निर्णीतम् । श्रूयते हि—

‘परास्त्रि खानि व्यतृणात्स्वयंभू-

स्तस्मात्पराङ् पश्यति नान्तरात्मन् ।

कश्चिद् धीरः प्रत्यगात्मानमैच्छ-

दावृत्तचक्षुरमृतत्वमिच्छन् ॥’ ( कठ. ४ । १ )

सविशेषं ब्रह्म तु ध्येयाकारम् । इदमद्वैतं महाभारतादिष्वपि यथावसरं  
निरूप्यमाणं कणेहत्य निरीक्षणीयम् । इहेतुं पञ्चकृत्वः श्रूयते—

‘यद् वाचानभ्युदितं, येन ब्राह्मणमुच्यते ।

तदेव ब्रह्म त्वं विद्धि, नेदं—यदिदमुपासते ॥

यन्मनसा न मनुते, येनाहुर्मनो मतम् ।

तदेव ब्रह्म त्वं विद्धि, नेदं—यदिदमुपासते ॥

यच्चक्षुषा न पश्यति, येन चक्षुःश्रुतिं पश्यति ।

तदेव ब्रह्म त्वं विद्धि, नेदं—यदिदमुपासते ॥

यच्छ्रोत्रेण न शृणोति, येन श्रोत्रमिदं श्रुतम् ।



तदेव ब्रह्म त्वं विद्धि, नेदं-यदिदमुपासते ॥

यत्प्राणेन न प्राणिति, येन प्राणः प्रणीयते ।

तदेव ब्रह्म त्वं विद्धि, नेदं-यदिदमुपासते” ( केन. १ । ४-८ )

निराकारं=निर्गुणं, साकारं=सगुणमिति द्विविधं ब्रह्म । तत्र पूर्वमेव निर्विशेषं मुख्यं जिज्ञासाकर्मभूतम्, परं तु सविशेषं गौणमिति प्रत्यापयितुं ‘तदेव’ इत्युत्तरार्धस्य पञ्चावर्तनानि । इदमेव ब्रह्म तावत् ‘आदित्यो ब्रह्म’ ( छां. ३ । १६ ) इत्येवमादिषु प्रतीकोपास्तिषु उत्कर्षाधानार्थमात्मनायते । यन्मूलकं ‘ब्रह्मदृष्टिरुत्कर्षात्’ ( वे. द. ४ । १ । ५ ) इति सिद्धान्तितम् । आदित्यप्रभृतौ ब्रह्मदृष्टिर्न, न पुनर्ब्रह्मण्यादित्यदृष्टिरादिश्यते, अपकर्ष-प्रसङ्गात् । तेन पुराणेतिहासोपबृंहितेषु परमेश्वरलीलाविग्रहेषु यथाकार्य-मतिशयतरतमभावस्मरणाद् ब्रह्मदृष्टयो व्याख्याताः । तत एव ‘तत्र निर-तिशयं सर्वज्ञबीजम्’ ( १ । २५ ) इति योगवार्तिके—

‘ब्रह्मविष्णुशिवा ब्रह्मन् प्रधाना ब्रह्मशक्तयः ।

ततो न्यूनाश्च मैत्रेय देवा दक्षादयस्ततः ॥

ब्रह्मविष्णुशिवादीनां यः परः स महेश्वरः ।’

इत्यादि संद्वधम् । तदेतद्ब्रह्मज्ञानं न लौकिकघटपटादिज्ञानमिव ज्ञातृज्ञेयभेदविजृम्भितम्, किं तु निर्गलितभेदबन्धो ब्रह्मभाव इति । तथा च श्रूयते—‘ब्रह्म वेद ब्रह्मैव भवति’ ( सु. ३ । २ ) “यत्र वा अस्य सर्वमात्मैवाभूत्, केन कं जिघ्रेत्, केन कं पश्येत्—” ( वृ. २ । ४ ) लौ-किकप्रक्रियायां तु “यत्र हि द्वैतमिव भवति, तदितर इतरं पश्यति, तदितर इतरं जिघ्रति—” ( वृ. २ । ४ ) एवं ब्रह्मसाक्षात्कारात् प्राग् घट-पटादीनामबाधः, अर्वाग् बाध इति व्यवस्थायते । अत्र स्मर्यन्ते यथा-यथमेते श्लोकाः—

‘देहात्मप्रत्ययो यद्वत् प्रमाणत्वेन कल्पितः ।

लौकिकं तद्वदेवेदं प्रमाणं त्वात्मनिश्चयात् ॥’



‘अदृश्यं नेत्रवद् ब्रह्म द्रष्टृत्वं चास्ति नेत्रवत् ।

स्वात्मन्येवोपलम्भोऽस्य दर्शनं घटवन्न तु ॥’

‘यदि वाचनिकाज्ञानान्मुक्तिः स्याद् भावनां विना ।

शरीर-मानसैर्दुःखैर्मुच्येरन् सर्वजन्तवः ॥’

तदेतदेव ब्रह्म, छान्दोग्ये पष्ठप्रपाठक उद्दालक आरुणिः श्वेतकेतुं  
पुत्रम्—‘ऐतदात्म्यमिदं सर्वं तत्सत्यं स आत्मा तत्त्वमसि श्वेत-  
केतो’ ( ६।५.१६ ) इत्येवं नव वारानात्मत्वेन ग्राहितवान् । यस्मात्—  
‘अयमात्मा ब्रह्म’ ( बृ. २।५।१६ ) तस्मात्—‘तदात्मानमेवावेदहं ब्रह्मा-  
स्मीति—’ ( बृ. १।४।१० ) ‘आत्मा वा अरे द्रष्टव्यः श्रोतव्यो  
मन्तव्यो निदिध्यासितव्यः—’ ( बृ. ४।५।६ ) इति । “आत्मेति  
तूपगच्छन्ति, ग्राहयन्ति च” ( वे. द. ४।१।३ ) इति च । सोऽय-  
मात्मैव वागर्थसृष्टिहेतुरिति दिक् ।

अद्वैतानुसारि मायादिं वस्त्वपि तत्र तत्र दृश्यते । तथाहि श्वेता-  
श्वतराणां\* मन्त्रोपनिषदि—‘य एको जालवानीशत ईशनीभिः’  
( ३।१ ) ‘एकैकं जालं बहुधा विकुर्वन्’ ( ५।३ ) ‘अस्मान्मायी सृजते  
विश्वमेतत्तस्मिंश्चान्यो मायया संनिरुद्धः’ ( ४।६ ) मायां तु प्रकृतिं  
विद्यान्मायिनं तु महेश्वरम्’ ( ४।१० ) । महाभारते—‘माया ह्येषा  
मया सृष्टा—’ ( मोक्ष. ३४०।४५ ) । ब्रह्मसूत्रे—‘मायामात्रं तु—’  
( ३।२।३ ) इत्यादि । अत्र जालमायाशब्दौ समानार्थौ । अन्यत्रापि  
जालपदार्थ एन्द्रजालिके प्रसिद्ध एव । एवं मायापि; यतो मायी, मायावी,  
मायिक इति प्रथते । उक्तं च—‘अघटितघटनापटीयसी माया ।’  
सौरेऽपि—

‘नासद्रूपा न सद्रूपा-माया नैवोभयात्मिका ।

सदसद्ब्रह्मनिर्वाच्या मिथ्याभूता सनातनी ॥’

सैयमनिर्वचनीयेत्यभिलष्यते । तत्र न सर्वथा निर्वचनांगोचरोऽनिर्व-



चनीयपदार्थः, किंतु स परमार्थसंतो ब्रह्मणः, तथा सर्वथा सत्तास्फूर्ति-  
वर्जिताच्छशशृङ्गाच्च विलक्षणः पारिभाषिको द्रष्टव्यः । तेन 'नानिर्वच-  
नीयस्य तदभावात्' ( सां. द. ५ । ५४ ) इति सांख्योक्तं दूषणमपि दूरी-  
भूतम् । अनिर्वचनीयख्यातौ तु 'नासदासीन्नोसदासीत्तदानीं—' ( ऋ.  
सं. १० सं. ११ अ. १२६ सू.) इत्येवजातीयाः श्रुतयोऽपि मानमितिदिक् ।

इदमद्वैतदर्शनं वेदान्तानां वास्तविकं तत्त्वं प्रतीयते । यद्येवं नाभ-  
विष्यत्तर्हि दृष्टिसृष्टिवादपुरस्कारेण वासिष्ठमहारामायणं द्वात्रिंशता सहस्रैः  
कथमकरिष्यद् बल्मीकजन्मा । ततो वसिष्ठानुसारिणा पाराशर्येण  
भवितव्यम् । एवं तच्छिष्यपरम्पराप्रविष्टेन शंकराचार्येण शारीरकेण  
पाराशर्याभिमतो न तद्विरुद्धो ब्रह्मसूत्राणामाशयो निरूपित इति पर्या-  
लोचनं नासमञ्जसम् ॥

अथ बहुविधेषु ब्रह्मसूत्रभाष्येषु रामानुजाचार्यप्रभृतीनां चतुःप्रस्थानानां  
वैष्णवानां श्रीभाष्यप्रमुखाणि चत्वारि भाष्याणि । तत्र द्रविडभाषोपज्ञं  
श्रीभाष्यम् । यत्र विशिष्टाद्वैतं दर्शितम् । यन्मुखवन्धोऽयम्—

“अखिलभुवनजन्मस्थेयभङ्गादिलीले

विमतविविधभूतत्रातरन्वैकदीप्ते ।

श्रुतिशिरसि विदीप्ते ब्रह्मणि श्रीनिवासे

भवतु मम परस्मिञ्शेषमुषी भक्तिरूप्या ॥ १ ॥

पाराशर्यवचःसुधामुपनिषद्गुग्गुधान्धिमध्योद्धृतां

संसाराग्निविदीपनव्यपगतप्राणात्मसंजीविनीम् ।

पूर्वाचार्यसुरक्षितां बहुमतिव्याघातदूरस्थिता-

मानीतां तु निजाक्षरैः सुमनसो भौमाः पिबन्त्वन्वहम् ॥ २ ॥

भगवद्बोधायनकृतां विस्तीर्णां ब्रह्मसूत्रवृत्तिं पूर्वाचार्याः संचिक्षिपुः,  
तन्मतानुसारेण सूत्राणि व्याख्यास्यन्ते” इत्यादि । इह व्याख्याकारः  
सुदर्शनाचार्यः—‘बोधायनेन ह्यतिविस्तीर्णा वृत्तिः कृता । द्रविड-



भाष्यकारादयोऽपि परपक्षप्रतिक्षेपाद्यनादरेण अतिसंक्षिप्तान् ग्रन्थान् रचयन्' इत्याह स्म ॥ न्यायकोशकृन्माध्वभीमाचार्यस्तु—  
 “शापवशाच्छूद्रजन्मप्राप्तेन शठकोपनाम्ना ( नम्माज्जवार ) द्रविडेन द्र-  
 विडभाषया वेदान्तप्रबन्धा विरचिताः । ततस्तान् प्रबन्धाननुरुद्धय,  
 बोधायनारूपद्रविडब्राह्मणकृतां ब्रह्मसूत्रवृत्तिं च सहकृत्य  
 गीर्वाणभाषया ब्रह्मसूत्रस्य श्रीभाष्यमकारि रामानुजाचार्येण”  
 इति विशेषमवादीत् ॥

विशिष्टाद्वैतं नाम; विशिष्टं च विशिष्टं च विशिष्टे, विशिष्टयोः अ-  
 द्वैतमिति । विशिष्टं तु व्याकृतनामरूपविशिष्टं चिदचित्, अव्याकृतनाम-  
 रूपविशिष्टं चिदचिदिति । सूक्ष्मचिदचिदात्मकशरीरविशिष्टस्य कारणभूतस्य  
 परमात्मनः, स्थूलचिदचिदात्मकशरीरविशिष्टस्य कार्यभूतस्य परमात्मनश्चै-  
 क्यमिति वा । अत्र नियमनियामकभावेन शरीरशरीरिभावो वेदितव्यः ;  
 तत्र चिदचिदात्मकं शरीरं नियम्यम्, तद्विशिष्टः शरीरी नियामक इति  
 द्रष्टव्यम् । तथा च श्रूयते—“यः पृथिव्यां तिष्ठन्, पृथिव्या अन्तरो,  
 यं पृथिवी न वेद, यस्य पृथिवी शरीरं, यः पृथिवीमन्तरो यमयत्येव  
 स आत्माऽन्तर्याम्यमृतः” ( वृ. ३।७।३ ) इत्यादि । द्वैतविशिष्टमद्वैतं  
 विशिष्टाद्वैतमित्यन्ये ।

इह चिदचिदीश्वरभेदेन, भोक्तृभोग्यनियामकभेदेन वा व्यवस्थाप्य-  
 मानास्त्रयः पदार्था अङ्गीक्रियन्ते । तथा चोक्तम्—

“ईश्वरश्चिदचिच्चेति पदार्थत्रितयं, हरिः ।

ईश्वरश्चित इत्युक्ता जीवा, दृश्यमचित्पुनः ॥”

तत्र चिच्छब्दवाच्या जीवात्मानः परमात्मनः सकाशाद् मित्रा नित्या  
 अणुपरिमाणाश्च । तथा च श्रुतयः—

‘द्वा सुपर्णा सयुजा सखाया

समानं वृक्षं परिषस्वजाते ।



तयोरन्यः पिप्पलं स्वाद्वत्य-

नरनन्यो अभिचाकशीति ॥' ( स्वे. ४।६ )

'न जायते म्रियते वा विपश्चि-

न्नायं कुतश्चिन्न बभूव कश्चित् ।

अजो नित्यः शाश्वतोऽयं पुराणो-

न हन्यते हन्यमाने शरीरे ॥' ( क. १।२।१८ )

'बालाग्रशतभागस्य शतधा कल्पितस्य च ।

भागो जीवः स विज्ञेयः स चानन्त्याय कल्पते ॥' ( स्वे. ५।६ )

अचिच्छब्दत्राच्यं दृश्यं जडं जगत् । तद् भोग्यभोगोपकरणभोगा-  
यतनभेदात्रिविधम् । जगत् उपादानं कर्ता चेश्वरो वासुदेवादिपद्वेद-  
नायः । उक्तं च—

'वासुदेवः स्वभक्तेषु वात्सल्यात्तत्तदीहितम् ।

अधिकार्यानुगुण्येन प्रयच्छति फलं बहु ॥

तदर्थं लीलया स्वीया पञ्चमूर्तीः करोति वै ।

प्रतिमादिकमर्चास्मादवतारास्तु वैभवाः ॥

संकर्षणो वासुदेवः प्रद्युम्नश्चानिरुद्धकः ।

व्यूहश्चतुर्विधो ज्ञेयः सूक्ष्मं संपूर्णपङ्गुणम् ॥

तदेव वासुदेवाख्यं परं ब्रह्म निगद्यते ।

अन्तर्यामी जीवसंस्थो जीवप्रेरक ईरितः ॥

अर्चोपासनाया क्षिप्ते कल्मषे विकृतो भवेत् ।

विभवोपासने पश्चाद् व्यूहोपास्तौ ततः परम् ॥

सूक्ष्मे तदनुशक्तः स्यादन्तर्यामिणमीक्षितुम् ।' इति ।

उपासना च पञ्चप्रकारा । अभिगमनम्, उपादानम्, इज्या, स्वा-  
ध्यायः, योग इति । तत्राभिगमनं देवतास्थानमार्गस्य समार्जनोपलेपनादि ।  
उपादानं गन्धपुष्पादिपूजासाहित्यसंपादनम् । इज्या देवतापूजनम् ।



स्वाध्यायो नामार्थानुसंधानपूर्वको मन्त्रजपो वैष्णवसूक्तस्तोत्रादिपाठो  
नामसंकीर्तनतत्त्वप्रतिपादकशास्त्राभ्यासश्च । योगो देवतानुसंधानम् । अत्र  
पञ्चरात्रं प्रमाणम्, यत्प्रामाण्यं महता प्रयत्नेन रामानुजाचार्येण  
श्रीभाष्ये उत्पत्त्यसंभवाधिकरणे निरूपितम् । सध्वाचार्यस्तु पूर्णप्रज्ञ-  
दर्शने शास्त्रयोनित्वाधिकरणे—

‘ऋग्यजुःसामाथर्वा च भारतं पञ्चरात्रकम् ।

मूलरामायणं चैव शास्त्रमित्यभिधीयते ॥

यच्चानुकूलमेतस्य तच्च शास्त्रं प्रकीर्तितम् ।

अतोऽन्यग्रन्थविस्तारो नैव शास्त्रं कुवर्त्म तत् ॥’ इत्युचे ॥

विष्णुस्वाम्युपक्रममणुभाष्यम् । यत्र शुद्धाद्वैतम् । शुद्धयोः कार्य-  
कारणभूतयोर्जीवब्रह्मणोः अद्वैतं ऐक्यं यत्र तत् । शुद्धत्वं च माया-  
संबन्धराहित्यम् । तच्च इतरसंबन्धानवच्छिन्नकार्यकारणादिरूपद्वित्वप्रका-  
रकज्ञानप्रतियोगिकाभाववत्त्वम् । शुद्धं च तद् अद्वैतं च शुद्धाद्वैतमित्यपि  
केचित् । अत्र मते भक्तिमार्गस्यैव प्राधान्यम्, जीवब्रह्मणोऽंशांशिभावः,  
स्वर्णकुण्डलवत्परिणामवादः, जगतः सत्यत्वमित्यादि स्वीक्रियते । तथा  
च प्रतिपाद्यते ऽणुभाष्ये तृतीयाध्यायस्य तृतीयपादे—‘अथर्वणोपनिषत्सु  
पठ्यते । ‘परब्रह्मैतद् यो धारयति रसति भजति ध्यायते प्रेमति शृणोति  
श्रावयत्युपदिशत्याचरति सोऽमृतो भवति सोऽमृतो भवति’ इति ।

‘तस्मान्मङ्गक्तियुक्तस्य योगिनो वै मदात्मनः ।

न ज्ञानं न च वैराग्यं प्रायः श्रेयो भवेदिह ॥’ इति ।

‘मुक्तिं ददाति कर्हिचित् स्म न भक्तियोगम्’ इति ।

‘स यथोर्णनामिस्तन्तुनोच्चरेद् यथाग्नेः क्षुद्रा त्रिस्फुलिङ्गा व्युच्चरन्त्ये-  
वमेवास्मादात्मानः’ ( बृ. २ । १ । २० ) इति च ॥

द्वैताद्वैतीयं वेदान्तपारिजातसौरभम् । यत्र कार्यात्मना भेदः,



कारणात्मना चाभेदः प्रतिपाद्यते । अत्र तत्त्वं तावद्विविधम्, चिदचि-  
ब्रह्मभेदात् । प्रतिज्ञासूत्रेणापि जिज्ञास्यं जिज्ञासुस्तदज्ञानमूलभूता त्रिगुणार्था  
माया चेति तत्त्वत्रयमुक्तम् । तथा च श्रुतिः—

‘भोक्ता भोग्यं प्रेरितारं च मत्वा

सर्वं प्रोक्तं त्रिविधं ब्रह्मभेदात् ॥’ ( श्वे. १ । १२ )

अचिद्वर्गभिन्नो ज्ञानस्वरूपो ज्ञातृत्वकर्तृत्वादिधर्मकोऽहमर्थरूपो भग-  
वदायत्तस्वरूपस्थितिप्रवृत्तिकोऽणुपरिमाणकः प्रतिशरीरं भिन्नो बन्धमो-  
क्षार्हश्चित्पदार्थः । यदाहुः—

‘ज्ञानस्वरूपं च हरेरधीनं

शरीरसंयोगवियोगयोग्यम् ।

अणुं हि जीवं प्रतिदेहभिन्नं

ज्ञातृत्ववन्तं यदनन्तमाहुः ॥

अनादिमायापरियुक्तरूपं

त्वेन विदुर्वै भगवत्प्रसादात् ।

मुक्तं च बद्धं किल बद्धमुक्तं

प्रभेदबाहुल्यमथापि बोध्यम् ॥’ इति ।

अचित्पदार्थस्त्रिविधः, प्राकृताप्रकृतकालभेदात् । तत्र गुणत्रयाश्रय-  
भूतं द्रव्यं प्राकृतम् । तच्च नित्यं परिणामादिविकारि च । अप्राकृतं  
त्रिगुणप्रकृतिकालात्यन्तं भिन्नमचेतनं च प्रकृतिमण्डलभिन्नदेशवृत्तिनित्य-  
विभूतिविष्णुपदपरमव्योमपरमपदब्रह्मलोकादिपदाभिधेयम् । प्राकृताप्रा-  
कृतोभयभिन्नाचेतनद्रव्यविशेषः कालो नित्यो त्रिभुश्च । ब्रह्म च अचि-  
न्त्यानन्तनिरतिशयस्वाभाविकबृहत्तमस्वरूपगुणाद्याश्रयतः सर्वज्ञः सर्व-  
शक्तिः सर्वेश्वरः सर्वकारणरूपः समानातिशयशून्यः सर्वव्यापकः सर्व-  
वेदैकवेद्यः श्रीकृष्ण एव । यदाहुः—



स्वभावतोऽपास्तसमस्तदोष-

मशेषकल्याणगुणैकराशिम् ।

व्यूहाङ्गिनं ब्रह्म परं वरेण्यं

ध्यायेम कृष्णं कमलेक्षणं हरिम् ॥' इति ।

‘सर्वं खल्विदं ब्रह्म’ ( छां. ३।१४।१ ) इत्येवमादिवाक्यैश्चिद-  
चितोर्ब्रह्मतादात्म्यमुपदिश्यते । एवं चोभयविधवाक्यानां स्वार्थे प्रामाण्यात्  
चिदचितोर्भिन्नस्वरूपयोरपि, इन्द्रियाणां भिन्नस्वरूपाणामपि “न वै  
वाचो न चक्षूंश्चपि न श्रोत्राणि न मनांश्चसौत्याचक्षते, प्राणा इत्ये-  
वाचक्षते” ( १।१।१४ ) इति छान्दोग्ये प्राणेन्द्रियसंवादे प्रसिद्धानां  
प्राणायत्तत्वादेव प्राणाभिन्नत्ववद् ब्रह्मायत्तस्थितिवृत्तिमत्त्वेन ब्रह्माभिन्नत्वा-  
च्चिदचिद्भिन्नाभिन्नं जिज्ञास्यं ब्रह्म सूत्रकाराभिमतम् । अत एव तत्त्वद्वय-  
जिज्ञासाकाङ्क्षा नास्ति । एकचिद्ज्ञानेन सर्वविज्ञानप्रतिज्ञा च सूपपन्ना ।  
यदाहुः—

‘सर्वं च विज्ञानमतोयथार्थकं

श्रुतिस्मृतिभ्यो निखिलस्य वस्तुनः ।

ब्रह्मात्मकत्वादिति वेदविन्मतं

त्रिरूपितापि श्रुतिसूत्रसाधिता ॥' इति ॥

द्वैतपरायणं पूर्णप्रज्ञदर्शनम् । पूर्णप्रज्ञ आनन्दतीर्थश्चेति मध्वा-  
चार्यस्य नामनी । यत्र द्वैतवादः । द्विधा इतं द्वीतम्, तदेव द्वैतम्,  
तस्य भावो वा । तथा च श्रूयते—

‘यदा पश्यत्यन्यमीशमस्य

माहिमानमिति वीतशोकः ॥’ ( श्वे. ४।७ )

द्वैतमते जगतः सत्यत्वम्, जीवेशयोर्जडजीवयोर्जीवयोर्जडेश्वरयोर्जडयो-  
श्चेति भेदपञ्चकम् परमात्मनः सर्वोत्तमत्वं स्वातन्त्र्यं च, जीवानां तु  
बहुविधत्वं पारतन्त्र्यं सायुज्यादि मुक्तिश्च । स्वतन्त्रस्य सेव्यस्य विष्णोः



परतन्त्रैः सेवकैः सेवैव कर्तव्या । सा हि अङ्कननामकरणभजनभेदात्रि-  
विधा । तत्राङ्कनं चक्रादीनां नारायणायुधानाम् । तथा च पठ्यते  
शाकल्यसंहिता परिशिष्टे—

“चक्रं बिभर्ति पुरुषोऽमिततः ।

बलं देवानाममृतस्य विष्णोः ।

स याति नाकं दुरितावधूय ।

विशन्ति यद्यत्तयो वीतरागाः ॥”

‘देवासो येन विधृतेन बाहुना ।

सुदर्शनेन प्रयतास्तमायन् ।

येनाङ्किता मनवो लोकसृष्टिं

वितन्वन्ति ब्राह्मणास्तद् वहन्ति ॥” इति ।

नामकरणं पुत्रादीनां केशवादिविष्णुनाम्ना । भजनं तु दशविधम् ।  
तत्र मनसा-दया, स्पृहा श्रद्धेति त्रिविधम् । वाचा—सत्यं, हितं, प्रियं,  
स्वाध्याय इति चतुर्विधम् । कायेन—दानं, परपरित्राणं, देवपूजनमिति  
त्रिविधम् ॥

अत्र सर्वत्र ब्रह्मणः सविशेषत्वम्, जीवस्य अणुत्वं चेति कतिपये  
सिद्धान्ताः समानाः । किंतु प्रकृतेः परिणामः सृष्टिरिति रामानुजाः,  
ब्रह्मण इति वाल्लभाः । त्रिविधं तत्त्वमिति रामानुजा नैम्बार्काश्च ।  
स्वतन्त्रमस्वतन्त्रं च द्विविधं तत्त्वमिति माध्वाः । अङ्कनादिभेदेन त्रिविधा  
सेवेति माध्वाः, फलरूपा साधनरूपा द्विविधेति वाल्लभाः । तत्र मानसी  
श्रीकृष्णैकप्रवणतारूपा सेवा फलरूपा । शरीरेण धनादिना वा संपाद्यमाना  
सेवा साधनरूपेत्याहुः । वैकुण्ठलोकावाप्तिर्मुक्तिरिति माध्वाः, गोलोके  
परमानन्दसंदोहे वृन्दावने भगवदनुग्रहेण गोपीभावमवाप्य स्वसेव्यस्य  
श्रीपुरुषोत्तमस्य अखण्डरासोज्जासे निर्भरसावेशेन सेवैव मुक्तिरिति  
वाल्लभाः । एवमितरेऽपि विशेषा द्रष्टव्याः ॥



इह हरिविशिष्टाद्वैतवद् हरविशिष्टाद्वैतं वा हरिहरविशिष्टाद्वैतमपि निरूपयितुं शक्यम् । उभयत्र श्रौतीनां स्मार्तीनां च प्रमाणवाचां संरम्भ-  
साम्यात् । किं वा, हरिविशेषलिङ्गवेषणापेक्षया हरविषये यजुर्वेदेऽपि  
पर्याप्तप्रमाणदर्शनाद् अन्यत्रेवान्न गवेषणधावनप्रयासो नास्तीति पुरस्ताद्  
वैदिकनिर्णायकानाम् । तत्र हरिहररूपम्—

‘सच्चिन्नित्यनिजाचिन्त्यपूर्णानन्दैकविग्रहम् ।

नृपञ्चास्यमहं वन्दे श्रीविष्णुस्वामिसंमतम् ॥’

इतिवत् प्रमीयते । एतेन अर्धनारीश्वरलीलाविग्रहो व्याख्यातः । इत्थं  
च श्रीकण्ठाचार्यः शिवविशिष्टाद्वैतपरतया ब्रह्मसूत्रभाष्यं प्राणैपीद् ।  
यस्य च वेदान्तकल्पतरुपरिमलरचयित्रा अप्ययदीक्षितेन शिवार्क-  
मणिदीपिकाख्या व्याख्या त्रिशत्सहस्रग्रन्था व्यधायि । अयमेव श्रीकण्ठा-  
चार्यः अणुभाष्यप्रकाशे गोस्वामिपुरुषोत्तमेन “शैवस्तु कचिद्  
रामानुजीयमतप्रदर्शनोत्तरं तन्मतचोरस्तु” इत्येवं व्यवजहे । सोऽयं श्री-  
कण्ठाचार्यः शंकराचार्यतः प्राचीन इति दाक्षिणात्याः । रामानुजाचार्यात्  
प्राचीन इति तु बहवः । तत्र—

‘कपर्दिमतकर्दमं कृपिलकल्पनावागुरां

दुरत्ययमतीत्य तद् द्रुहिणतन्त्रयन्त्रोदरम् ।

कुट्टाष्टिकुहनामुखे निपततः परब्रह्मणः

करग्रहविचक्षणो जयति लक्ष्मणोऽयं मुनिः ॥’

इति तत्प्रशंसापथे कपर्दिमतग्रहणमपि साधकम् । श्रीकण्ठाभाष्य-  
तद्व्याख्यामुखबन्धौ त्वेवम्—

( १ ) ॐ नमोऽहंपदार्थाय लोकानां सिद्धिहेतवे ।

सच्चिदानन्दरूपाय शिवाय परमात्मने ॥ १ ॥

निजशक्तिभित्तिनिर्मितनिखिलजगज्जालचित्रनिकुरम्बः ।

जयति शिवः परमात्मा सकलागमसारसर्वस्वम् ॥ २ ॥



भवतु स भवतां सिद्धयै परमात्मा सर्वमङ्गलोपेतः ।  
चिदचिन्मयः प्रपञ्चः शेषोऽशेषोऽपि यस्वैषः ॥ ३ ॥  
नमः श्वेताभिधानाय नानागमविधायिने ।  
कैवल्यकल्पतरवे कल्याणगुरवे नमः ॥ ४ ॥  
व्याससूत्रमिदं नेत्रं विदुषां ब्रह्मदर्शने ।  
पूर्वाचार्यैः कलुषितं श्रोत्रकण्ठेन प्रसाद्यते ॥ ५ ॥  
श्रीमतां व्याससूत्राणां श्रीकण्ठीयः प्रकाशते ।  
मधुरो भाष्यसंदर्भो महार्थो नातिविस्तरः ॥ ६ ॥  
सर्ववेदान्तसारस्य सौरभास्वादमोदिनाम् ।  
आर्याणां शिवनिष्ठानां भाष्यमेतन्महानिधिः ॥ ७ ॥  
इहौपनिषदी मीमांसा समारम्यते ।

( २ ) यद्यप्यद्वैत एव श्रुतिशिखरगिरामागमानां च निष्ठा

साधं सर्वैः पुराणस्मृतितनिकरमहाभारतादिप्रबन्धैः ।  
तत्रैव ब्रह्मसूत्रारायपि च विमृशतां भान्ति विश्रान्तिमन्ति  
प्रतैराचार्यरतैरपि परिजगृहे शंकराद्यैस्तदेव ॥ ६ ॥  
तथाप्यनुग्रहादेव तरुणेन्दुशिखामणेः ।  
अद्वैतवासना पुंसामविर्भवति नान्यथा ॥ ७ ॥  
अनुग्रहश्च देवस्य शक्त्या चिद्रूपया सह ।  
यथावत्तं परिज्ञाय ध्यायद्भिः समवाप्यते ॥ ८ ॥  
इति भगवता वेदव्यासेन सूत्रयता परं  
सगुणमपि तत्साम्बं ब्रह्म न्यरूपि शिवाभिधम् ।  
यदनुकरणादर्थानन्येऽपि संज्ञगृह्णन्  
पणिनिजमुखाः सूत्रैर्विष्वङ्मुखत्वविभूषणैः ॥ ९ ॥  
तदिदं ब्रह्मसूत्राणां तात्पर्यं सगुणो शिवे ।  
प्रकटीकर्तुमाचार्यः प्रणिन्ये भाष्यमुत्तमम् ॥ १० ॥



श्रीकण्ठार्चयिष्यतं भाष्यं यद्ब्रह्मसूत्राणाम् ।

प्रतिपदमतिगम्भीरं न शक्यते मादृशैर्वैदुम् ॥ ११ ॥

भाष्यमेतदनघं विवृण्वति

स्वप्नजागरणयोः समं प्रभुः ।

चिन्तब्रोम्भनृपरूपभृत्स्वयं

मां न्ययुङ्क्त महिलार्धविग्रहः ॥ १२ ॥

विशिष्टाद्वैतपरं श्रीकण्ठभाष्यं विवृण्वानोऽपि दीक्षितो महाभारता-  
दितात्पर्यमद्वैतसिद्धान्तपरमेव मेने । एवं हि लक्ष्मणाचार्यानुयायी भूत्वापि  
नीलकण्ठो महाभारतमद्वैताशयेनेव व्याख्यातवान् । भीष्मपर्वणि  
गीताव्याख्यानोपक्रमे—‘प्रणम्य भगवत्पादाञ्ज्म्रीधारादींश्चसद्गुह्यं । संप्रदा-  
यानुसारेण गीताव्याख्यां समारभे ॥’ इत्युक्तवान् । भगवत्पादाः शंकरा-  
चार्याः । शंकरः शिवावतार इति कूर्म महापुराणे त्रिंशत्तमेऽध्याये युगवं-  
शानुकीर्त्तने । भारतमावदीपकर्तुर्नीलकण्ठस्य लक्ष्मणाचार्यानुयायित्वम्—

‘बाह्यः स्तेनाभिभाषी बहिरुदवसितं याति तर्कोऽप्रतिष्ठो

भीमांसाप्रातिहार्यं भजति गुणगणं यस्य संख्याति सांख्यः ।

हृत्पीठे योगशुद्धे निहितमुपनिषद्बाहवृन्दैः परं मे

भाग्यं श्रीलक्ष्मणार्यो जगति विजयते यस्य लेशाः शिवाद्याः ॥’

इत्यादि प्रारम्भलेखतो व्यक्तम् । लक्ष्मण इति रामानुजाचार्यस्य  
नामान्तरम् ॥

अथ ब्रह्म, तत्सान्धफले च ब्रह्मसूत्राणां प्रतिपाद्यम् । तत्र निर्विशेष-  
ब्रह्मैव प्राधान्येन जिज्ञास्यमित्येतदर्थम् ‘तदेव ब्रह्म त्वं विद्धि—नन्दं यदिद-  
मुपासते’ इत्यादि प्रागुक्तम् । तत्र च प्रसक्तानुप्रसक्त्या अद्वैतं, विशिष्टा-  
द्वैतं, शुद्धाद्वैतं, द्वैताद्वैतं, द्वैतमिति दर्शनानि गतानि । संसारदशायां  
द्वैतं, ब्रह्मसाक्षात्कारानन्तरमद्वैतमिति तत्र तत्र सुप्रतीतमेव, अन्यानि तु  
ध्याक्षेपलभ्यानि । द्वैतं भविशेषब्रह्मोपासने प्रवर्त्तनीभवदपि अद्वैतश्रुति-



तात्पर्यविरोधि । श्रुतिविरोधस्तु प्रतितन्त्रेऽप्यास्तिकदर्शने न सहाते । तत एव कापिलाः— 'नद्वैतश्रुतिविरोधो जातिपरत्वात्' ( सां. द. १।१२४ ) इति पठन्ति । द्वैतवादब्राचस्पतीनां माध्वानामद्वैतश्रुतिविरोधसमाधिसरणिस्तु बहुत्रासमञ्जसा । यथा 'तत्त्वमसि' ( छां. ६।८-१६ ) इति महावाक्यमाश्रित्योच्यते तैः—

‘आह नित्यपरोक्षं तु तच्छब्दो ह्यविशेषतः ।

तच्छब्दश्चापरोक्षार्थं तयोरैक्यं कथं भवेत् ॥

आदित्यो यूप इतिवत्सादृश्यार्था तु सा श्रुतिः ।

अतत्त्वमिति वा छेदस्तेनैक्यं सुनिराकृतम् ॥’

इत्यादि । पूर्णप्रज्ञदर्शनं हि द्वैतवादिनीनां श्रुतीनां संकेतस्थानम् । तत्र सशपथमिव द्वैतवादं वदन्तीनां बहूनां मूलं मृग्यम् । एवं द्वैताद्वैतीयेऽपि । तथा चाहू रामानुजाचार्याः श्रीभाष्ये जिज्ञासाधिकरणे— ‘भेदाभेदवादे तु ब्रह्मण्येवोपाधिसंसर्गात्तत्प्रयुक्ता जीवगता दोषा ब्रह्मण्येव प्रादुः स्युरिति निरस्तनिखिलदोषकल्याणगुणात्मकब्रह्मात्मभावोपदेशा हि विरोधादेव परित्यक्ताः स्युः । स्वाभाविकभेदाभेदवादेऽपि ब्रह्मणः सत एव जीवभावाभ्युपगमाद् गुणवद् दोषाश्च स्वाभाविका भवेयुरिति निर्दोष-ब्रह्मतादात्म्योपदेशो विरुद्ध एव । केवलभेदात्मवादिनां च अत्यन्तभिन्नयोः केनापि प्रकारेण ऐक्यासंभवादेव ब्रह्मात्मभावोपदेशो न संभवतीति सर्व-वेदान्तपरित्यागः स्यात्’ इति । शुद्धाद्वैतवादस्तु द्वैतप्रायः । तत एव यज्ञेश्वरभट्टाः— ‘वल्लभीया वस्तुतो द्वैतं प्रतिशयमाना अपि स्वसिद्धा-न्ते शुद्धाद्वैतं प्रतिपादं वदन्ति’ इति । तथा चोक्तं पुष्टिप्रवाहमर्यादायां वल्लभाचार्यैः—

‘तस्माज्जीवाः पुष्टिमार्गे भिन्ना एव न संशयः ।

भगवद्रूपसेवार्थं तत्पुष्टिर्नान्यथा भवेत् ॥

स्वरूपेणावतारेण लिङ्गेन च गुणेन च ।



तारतम्यं न स्वरूपे देहे वा तत्क्रियासु वा ॥

तथापि यावता कार्यं तावत्तस्यं करोति हि ॥'

विशिष्टाद्वैतवादे तु ब्रह्मतादात्म्योपदेशो नीलो घट इत्यादिवदुपपद्यते । तत्र-हि अभेदश्रुतयः प्रलयकालिकसूक्ष्मचिदचिद्विशिष्टब्रह्मपरतया, भेद-श्रुतयो निष्कृष्टयथामूर्तार्थपरतया, निर्गुणश्रुतयो नैर्घृण्यादिहेयगुणाभाव-परतया च सामञ्जस्यं श्रयन्ते । उपासनासु सर्वत्र सविशेषं ब्रह्म समा-द्रियते । तत्र विशेषान्तराणि गवेषमाणा मायावादगन्धलेशमंघ्यसहमानाः शुद्धाद्वैतिनस्तु—“काचिद् गोकुलवृन्दाकाननसंचरद्गोपरूपमनल्पकल्प-द्रुमप्रसूनविरचितविचित्रस्थलीक—कालिन्दीसलिलकल्लोलसङ्गिष्टदुतरपत्रन-चलदलकविराजमानगण्डमण्डलद्युतिमण्डितकुण्डलप्रभानुभावितामांसां-लन्मूर्धन्यमहामणिक—मुरलिकामुखावलीमिलदतितरलकरकमलयुगलाङ्गुली-वशंवदविविधस्वरमूर्च्छनामोहितत्रजवरनितम्बिनीकदम्बकटाक्षकुत्रलयांचित-म्—” इत्यादि वाणभट्टोक्तिसधर्मिणीमाथर्वशीर्षमुपनिषदमणुभाष्ये तृतीयाध्यायस्य तृतीयपादे दर्शयामासुः ।

अत्रेदमपि मीसांसनीयम्—पूर्वमीमांसेव उत्तरमीमांसापि सजातीयानेव मन्त्रब्राह्मणभागान् यथोपयोगं सूत्रयन्ती तथा भूतैरेव मन्त्रब्राह्मणभागैस्त-दनुगृहीतस्मृतिभागैश्च धर्ममिव ब्रह्म विविञ्चाना प्रववृते । यत्र जैमिन्याश्म-रथ्यवादयौडलोमिकाशकृत्स्नकाष्णार्जिन्पात्रेयांश्च -प्रमाणयता भगवता बादरायणेन ब्रह्ममीमांसा संदृब्धा । एवं गतिकैव धर्ममीमांसा । अत एते, न काणादाक्षपाददर्शने इव, न वा कापिलपातञ्जले इव स्थल विशेषे पर्यनुयोज्ये; किं तु आमूलाग्रं मान्ये । इह हि न पुराणेतिहासवद् यावद्भग-वद्विभवानां तद्धर्माणां च -निरूपणावसरः । अपरथा हरिहरादिजिज्ञासा-जुरोधेन तद्धर्माणां चाकलनाद् अन्यतमपुराणवद् इयमुत्तरमीमांसापि एक देशिनी स्यात्, आकारभेदाद् विष्णुदत्तशिवदत्तादिवद् अशेषदेवतोपसंहारं परब्रह्मापि सर्वजिज्ञास्यं न स्यात् ॥



पुनरप्याह—पूर्वः परः स्यात् पर एष पूर्व इति । अत्र श्रीभाष्यादीन्युदाहरणानि । ‘प्रकर्षतन्त्रा हि रणो जयश्रीः’ इति किरा-  
तार्जुनीयपद्यस्य चरमचरणम् । इह रणो विजिगीषया वादलेखल-  
क्षणाः । तत्रैवंवादिनामन्योक्तयः—

‘दिगन्ते श्रूयन्ते मदमलिमगण्डाः करटिनः,

करिण्यः कारुण्यास्पदमसमशीलाः, खलु मृगाः ।

इदानीं लोकेस्मिन्ननुपमशिखानां पुनरयं

नखानां पाण्डित्यं प्रकटयतु कस्मिन् मृगपतिः ॥”

इति पण्डितराजो जगन्नाथः ॥

उपसंहरन्नाह— न विष्णुशक्त्यादिति । शक्त्योऽभिधावृत्ति-  
प्रतिपाद्यो वाच्यार्थः । लक्ष्यो लक्षणाप्रतिपाद्यो लक्ष्यार्थः ‘गङ्गायां  
घोषः’ इत्यादौ सुप्रतीतः । तथा च परमात्मनो विष्णोरेकत्वेन तदुपा-  
सकैर्वैष्णवैरपि स्वस्वदर्शनोपसंहारेण ऐक्यं निरस्य सहमतैर्भावितव्यमिति  
प्रतिफलितनिवेदनारहस्यम् ॥ २७—३१ ॥

अथापरे तात्त्विकमर्ममुग्धा

गोप्यादिशब्दार्थविरुद्धबोधाः ।

आरोप्य जारप्रचरत्वमीशे

यथाश्रुतार्थं परिवृंहयन्ति ॥ ३२ ॥

पुरञ्जनाख्यानविवेचनेन

योगोत्थमायापरिभावेन ।

आप्ताग्रणीनामपि माननेन

श्रीकृष्णचन्द्रे न कलङ्कसङ्गः ॥ ३३ ॥

योगाञ्जनं दार्शनिकं विधूय

न शक्यमालोकयितुं पुराणम् ।

अतोऽद्य मन्दप्रतिभोपनीत-



मितस्ततः क्रीडनकायमानम् ॥ ३४ ॥  
 उपासना सीदति चित्रभक्तौ  
 क संयमस्यावसरोऽस्ति तावन्तु ।  
 वृताधुना साधुविधा धुनाना  
 शृङ्गारिणां वल्गति रासलीला ॥ ३५ ॥  
 अहं हि कृष्णो भवनी तु राधा  
 विलीयतां संप्रति भेदबाधा ।  
 इतीव शृङ्गारतरङ्गिणीनां  
 भावाम्बुधौ माद्यति संनिवेशः ॥ ३६ ॥

इदानीं पञ्चभिः कथाभट्टान् प्रति निवेदना—अथापरे इति । गो-  
 प्यादिशब्दार्थविरुद्धबोधाः, अतएव तात्त्विकमर्मभ्रमगा इति विशिष्यन्ते ।  
 गोपी वा गोपा वा, गोपाविति वा प्रकृते स्त्री वा पुमांसं वा स्त्रीपुंसां वा  
 अभिदधन्न शूद्रादिव्यक्तिवचन उपपद्यते, श्रुतिस्मृतिसदाचारव्याकोपात् ।  
 ततो ग्राम्यवर्मेण ईशे=पाङ्गुण्यजुषि कृष्णाख्येऽक्तारे जारप्रवरत्वमारोप्य  
 यथाश्रुतार्थस्य परिवृंहणं न न्याय्यम् । ततश्च—

‘श्रीमद्रूपवधूस्वयंग्रहपरिप्लवेषु तुङ्गस्तन-

व्यामर्दाद् गलितेऽपि चन्दनरजस्यङ्गे ब्रह्मन् सौरभम् ।

कश्चिज्जागरजातरागनयनद्वन्द्वः प्रभाते श्रियं

विभ्रत् कामपि वेणुनादरसिक्तो जाराग्रणीः पातु वः ॥’

इत्येवंप्रायाः साहितीशासनतोऽपि विरुद्धाः कविकुलालापाः प्रलापा  
 एव मन्तव्याः । तथाहि—इदं जगत् नामरूपाभ्यां गोपायति रक्षति;  
 किं वा आत्मस्वरूपं गोपायति संवृणोति, इति गोपी प्रकृतिर्माया । आ-  
 याभावे पचाद्यच् गौरादिङीप् । एवम्, ‘आत्मानं गोपायतीति गोपो  
 जीवः । स्पष्टं चैतदादि—‘क्लीं कृष्णाय गोविन्दाय गोपीजनवल्लभाय  
 स्वाहा’ इति पञ्चपदीव्याख्यानतो गोपालतापन्याम् ॥



उक्तमेव विशदयति—पुरञ्जनेति । पुरञ्जनेपाख्यानं श्रीमद्भागवते ( विष्णुभागवते ) चतुर्थस्कन्धे प्राचीनबर्हिषं प्रति नारदेन पञ्चभिरध्यायै—( २५-२६ ) वर्णितम् । तत्र पुञ्जरनीपुरञ्जनयोर्दाम्पत्यं तथा निरूपितं यथा प्राचीनबर्हिराकर्ण्योपि संदिहानो नारदमित्यमुक्तवान्—‘ भगवँस्ते वचोऽस्माभिर्न सम्यगवगम्यते । कवयस्तद्विजानन्ति न वयं कर्ममोहिताः ॥ ’ पुरञ्जनो जीवः पुरञ्जनी बुद्धिरिति रूपकम् । एवं भाषाभेदेन लेखे तात्पर्यानुद्घाटनप्रसङ्गे पाठकानां मोहो नासंभवी । तदिदमितरत्रापि यथाशास्त्रं संचार्य व्यामोहो निराकरणीय इति । तत्रोदाहरणदिक्—‘ शुक्रः, शुशुक्लं उषो न जारः—’ ( ऋ. सं. १ अ. ५ अ. १३ व. ) ‘ उषो न जारः पृथुपाजो—’ ( ऋ. सं. ५ अ. १२ अ. १३ व. ) एतदेव पुनरैतरेये ब्राह्मणे—‘ प्रजापतिर्वै स्वां दुहितरम्यध्यायद् दिवमित्यन्यत्राद्गुरुषसमित्यन्ये तामृष्यो भूत्वा रोहितं भूतामभ्यैत्—’ ( ३ पञ्जिका ३ अध्याय ) । जैमिनीयमीमांसादर्शन-शावरभाष्यस्य तन्त्रवार्तिके सदाचारानुदाहृत्य त्रिवर्गसिद्ध्यर्थं विचार्यमाणे ‘ प्रजापतिरुपसमभ्यैत् स्वां दुहितरम्—इत्यगम्यागमनरूपादधर्माचरणाद् धर्मव्यतिक्रमः ’ इत्युल्लिख्य ‘ प्रजापतिस्तावत् प्रजापालनाधिकारादादित्य एवोच्यते । स चारुणोदयवेलायामुषसमभ्युद्यन्नभ्यैत् । सा तदागमनादेवोपजायत इति तदुहितृत्वेन व्यपदिश्यते । तस्यां चारुणकिरणाख्यबीजनिक्षेपात् स्त्रीपुरुषयोगवदुपचारः । ’ ( १।३।७ ) इति व्याख्यया प्राग्दर्शितमन्त्रब्राह्मणाशय एव वर्णितः । एवं शिवमहिम्नि । पुष्पदन्ताचार्यः—

‘ प्रजानाथं नाथ ! प्रसभमभिकं स्वां दुहितरं

गतं रोहिद्धूतां रिमयिषुमृष्यस्य वपुषा ।

धनुष्पाणेर्यातं दिवमपि सपत्राकृतममुं

त्रसन्तं तेऽद्यापि त्यजति न मृगव्याधरभसः ॥’



इति श्रुतिमूलकविकर्मणा विनेयानां हरिहरस्तुतिशिखे उपदिष्टे । अथ  
 'उदीरय पितरा जार आ भगं—' ( ऋ. सं. ७ अ. १६ अ. १० च. )  
 अत्रत्यं जारपदमालम्ब्य तैत्तिरीयारण्यके—' गौरात्कन्दिन्नहन्त्यायं  
 जारः—' ( १ प्रपाठ, १२ अनुवा. ) तथैव वाजसनेयिनां शतपथे  
 ब्राह्मणे । अयमेव सुब्रह्मण्यानिगद इत्यभिधीयते, यः पाणिनिनापि  
 स्मर्यते ( अष्टा. १ । २ । ३७ ) अत्रापि तन्त्रचार्त्तिके—' इन्द्रस्यापि ।  
 तत्पदस्थस्य च नहुषस्य परदाराभियोगाद् धर्मव्यतिक्रमः ' इत्युल्लिख्य  
 ' एवं समस्ततेजाः परमैश्वर्यनिमित्तेन्द्रशब्दवाच्यः सविर्देव अह्नि लोच-  
 मानतया रात्रेरहल्याशब्दवाच्यायाः क्षयात्मकजरणहेतुत्वात् जार्धत्यस्माद्  
 अनेनैवोदितेन इत्यादित्य एवाहल्याजार इत्युच्यते । न तु परर्द्धाव्याभि-  
 चारात् । नहुषेण पुनः परर्द्धाप्रार्थनमित्यतानन्तरकालाजगरत्वप्राप्त्यैव  
 आत्मनो दुराचारत्वं प्रख्यापितम् । शच्याश्च पतिभक्तिनिमित्तपुण्याति-  
 शयजनिततत्त्रिराकरणात्राप्तप्रभावलाभः स्यात् एव । ' ( १ । ३ । ७ )  
 इत्याख्यद् भट्टश्रीकुमारिलस्वामी । इदमिन्द्राहल्यावृत्तं वाल्मीकीये  
 रामायणे बालकाण्डे ४८—४९ सर्गयोः कथाविधया स्मर्यते । इत्यं-  
 भूता भाषाभङ्गयो विनेयानां हृदयंगमा भवन्त्यः—

‘ मात्रा स्वप्ता दुहित्रा वा न विविक्तासनो भवेत् ।

वलवानिन्द्रियग्रामो विद्वांसमपि कर्षति ॥ ’ ( म. २ । २१२ )

‘ गुरुतल्पे भगः कार्यः सुरापाने सुराध्वजः ।

स्तेये च श्वपदं कार्यं ब्रह्महण्यशिराः पुमान् ॥ ’ ( म. २ । २३७ )

इत्येवमादीनां श्रुतिसेविनीनां स्मृतीनां सुतरामुपादेयतां बोधयन्त्यः  
 शिक्षापाठगुणनिकाः ।

योगोत्थमायापरिभावनं हि—

‘ न तु मां शक्यसे द्रष्टुमनेनैव स्वचक्षुषा ।

दिव्यं ददामि ते चक्षुः पश्य मे योगमैश्वरम् ॥



एधमुक्त्वा ततो राजन् ! महायोगेश्वरो हरिः ।

दर्शयामास पार्थाय परमं रूपमैश्वरम् ॥' (गी. ११।८-९)

एवमादिभिः । आसाग्रणीनां माननमपि व्यासभीष्मयुधिष्ठिरा-  
दिवचनैर्भारतादाकलनीयम् । न कलङ्की चन्द्र इव श्रीकृष्णचन्द्र इति  
अमितव्यम् । यदीत्थं नाभविष्यत्तर्हि—

‘मम वर्तमानुवर्तन्ते मनुष्याः पार्थ सर्वशः ।’ (गी. ३।२३)

इत्यादिवचनं सखायं प्रति कथं प्रावर्तिष्यत । कथं वा सखा—

‘नष्टो मोहः स्मृतिर्लब्धा त्वत्प्रसादान्मयाच्युत ।

स्थितोऽस्मि गतसंदेहः करिष्ये वचनं तव ॥’ (गी. १८।७३)

इत्यवदिष्यत् ॥

प्रतिफलितां पुराणेतिहासगभीरतां दर्शयति—योगाञ्जनमिति ।

पुराणं नाम सृष्टिस्थितिप्रलयानां वेदप्रसिद्धानां मनुहरिश्चन्द्रप्रभृतीनां  
च वर्णनाय व्यासमुनिविरचितो ग्रन्थः । अत इत्युत्तरार्धेन त्रेपभाषेङ्गित-  
चेष्टितनिमिषिताडम्बरचणैर्वाणावेणुवादनादिनिपुणैः कथकैः कथ्यमाना  
कथा स्त्रीबालप्रायल्लोकान् प्रीणयमानापि साधुसमितावमानैवेति नि-  
वेदितम् ॥

अचतुर्मुखेन ब्रह्मणा द्विभुजेन हरिणा अभाललोचनेन स्मरारिणा  
भगवता वेदव्यासेन, सुहृत्संमितया वाचा विनेयानामविलम्बितं धर्मप्रवृत्तये  
प्रणीतस्य पुराणस्य रहस्यतिरोधाने समुन्मिषति ‘अपदोपतैव विगुणस्य  
गुणः’ इत्यस्याप्युपमर्द्दावसर इत्याह—उपासना सीदतीति ।  
चित्रस्य भक्तिः चित्रा वा भक्तिः । इयं बालभादिसंप्रदायिनां देवमन्दिरेषु  
सुस्रष्टैव । संयमः प्राङ् निरूपितः ।

पुनरप्याह—अहमिति । आलप्यालभेतत् ॥ ३२—३६ ॥

अहो इदानीं विकसद्वितर्का

चार्वककल्पा जनताऽजनिष्ट ।



इत्युच्चकैर्हेतुकवादपूर्वा

प्रारम्भणीया महितापि वार्ता ॥ ३७ ॥

यथागतान्नायरहस्यसूक्ति-

सरोजिनीभञ्जनतत्परेषु ।

समन्ततो नास्तिककुञ्जरेषु

तत्पूर्वसिंहायितमारभध्वम् ॥ ३८ ॥

किं नागतः सोऽद्य विवादकालः

प्रेक्षावतां यत्र मह्यं वाहाः ।

त्रयी धनुर्व्याकरणदि मौर्वी

षड्दर्शनी दिव्यशरा भवेयुः ॥ ३९ ॥

योगप्रसक्तीरूपदेशशक्ती-

दैशानुरक्तीः शतधा प्रसार्य ।

अयन्तु वर्णाश्रितमौखिकार्थ-

संपादनायां कृतकार्यभावम् ॥ ४० ॥

परोपमर्देऽपि न दैन्यभावं

कदाचिदप्यात्मनि योजयध्वम् ।

योगोत्थवीर्येण समूलघातं

क्लेशान्विनिघ्नन्त उदाचरध्वम् ॥ ४१ ॥

अथ पञ्चमिः परोपकारपरायणान् पुरुषप्रकाण्डान् प्रत्याहं—अहो-  
इदानीमिति । अङ्ग ! सांप्रतमसांप्रतमेतदुपनतम्, यत् जनता जनानां  
लोकानां समूहः सम्यजातिश्रेणिः, समुचितशिक्षाणामभावेन वैकल्पेन  
अनादरेण वा, विकसन्तः अनर्गलमुद्यन्तः वितर्काः=श्रुतिस्मृतिसदाचार-  
विरुद्धा आशङ्का यस्याः सा विकसद्वितर्का भवन्ती चार्थाकल्प्या  
लौकायतिकप्राया अजनिष्ट अजनि । यतो लोके प्रत्यक्षरूपेण आयतं  
घटपटमठादिषू विततमेव वस्तुजातं सत् जानाना ज्ञापयमानाश्च ते



प्रवर्तन्ते । तत एव लौकिकसुखपरायणैश्चारुवाका इति मन्यन्तेऽनुमोदन्ते च । अत्रेदं मीमांस्यते, सर्वासु ज्ञातिपूपलभ्यमाना एते चारुवचनाः—

‘ न स्वर्गो नापवर्गो वा नैवात्मा पारलौकिकः ।

नैव वर्णाश्रमादीनां क्रियाश्च फलदायिकाः ॥’ ( सर्वदर्शनसं. )

एवमादि प्रच्छन्नं प्रत्यक्षं वा प्रतिपादयन्त इत्यमुद्विरन्ति—

‘ यावज्जीवं सुखं जीवेनास्ति मृत्योरगोचरः ।

भस्मीभूतस्य देहस्य पुनरागमनं कुतः ॥’ इति ।

अथ—‘ त्याज्यं सुखं विषयसंगमर्जन्म पुंसां

दुःखोपसृष्टमिति मूर्खविचारणैषा ।

ब्रीह्याञ्जिहासति सितोत्तमतण्डुलाढ्या-

न्को नाम भोस्तुपकणोपहितान् हितार्थी ॥’

( प्रबोधचन्द्रोद. ) इति च ।

स्यादेतद् यदिनाम प्रत्यक्षमेव प्रमाणं प्रमेयं च संगच्छेत ? नानुमान-  
मनुमेयमागम आगमिकं च । वस्तुतो हि प्रत्यक्षमेव प्रमाणं प्रमेयं चेत्यपि  
वक्तुं न शक्यम्, मनसस्तद्गोचरस्य सुखदुःखादेश्च अप्रत्यक्षत्वप्रसङ्गात् ।  
तथा बहुत्र प्रत्यक्षं दृश्यमानमपि वस्तु नानुमानागमावन्तरेण याथात्म्य-  
ज्ञानफलकं स्यात् । उदाहरन्ति च—

“ तलवद् दृश्यते व्योम, खद्योतो हव्यवाडिव ।

न तलं विद्यते व्योम्नि, न खद्योतोऽपि हव्यवाद् ॥

वितस्तिमात्रं गगने प्रत्यक्षेणन्दुमण्डलम् ।

दृश्यतां, तन्न मानं स्यादनुमानागमौ विना ॥”

इत्यादि । किं च वस्तुदर्शनमात्रेण न कश्चन प्रेक्षावान् तत्र प्रवर्तते  
ततो निवर्तते वा प्रवृत्तिनिवृत्योरिष्टानिष्टसाधनताज्ञानमेव बीजम् । अत-  
एव ‘ विपं भुङ्क्व ’ इति केनचिदुक्तस्त्वं यदि ब्रूयाः—विपभक्षणांमनुष्या  
म्रियन्ते मनुष्यश्चाहम् अतो न भुञ्जे-तर्हि ‘ मनुष्यजातीयस्य ममेदं वस्तु  
भारकं विषयजातीयत्वात् ’ इत्यनुमानमकामेनापि भवताङ्गीकृतमेव ।



एवम्—‘न स्वर्गो नापवर्गो वा—’ इत्यादि अनुपलब्ध्या प्रतिषेधयता भवता अनुपलब्धिलिङ्गकमनुमानमाश्रितमिति ॥

इह धर्माधर्मात्मकालौकिकपरलोकसाधने विप्रतिपन्नान् प्रति तत्साधनानि पुरस्कृतव्यानि । सिद्धेषु तेषु धर्माधर्माधिष्ठातृतया चेश्वरसिद्धिः स्याद् अचेतनस्य कारणस्य सचेतनाधिष्ठानेनैव कार्यजनकत्वदर्शनात् । तत्साधनार्थमाहुर्द्वयनाचार्याः—

“सापेक्षत्वाद, नादित्वाद्, वैचित्र्याद्, विश्ववृत्तितः ।

प्रत्यात्मनियमाद्भुक्ते, रस्ति हेतुरलौकिकः ॥” (न्यायकुसु. १. स्तव.)

तथाहि—कार्यकारणभावानभ्युपगमे परप्रतिपत्तिफलकवचनप्रयोगः नुपपत्तेः, यथा यथा तन्निराकरणाय प्रयत्नः क्रियते तथा तथा तस्यैवापत्तेरिति व्याघात एव—तथापि साधकं विना न तत्सिद्धिरिति चेत्; तत्राह—सापेक्षत्वादिति । विवादपदस्य सापेक्षत्वात् सहापेक्षया वर्तमानत्वात् कादाचित्कत्वादित्यर्थः । तच्च किञ्चित्कालासंबन्धित्वे सति किञ्चित्कालसंबन्धरूपं कार्याणां प्रत्यक्षसिद्धमित्यनन्यथासिद्धमेतत् । तथा चायं प्रयोगः—‘कार्यं सहेतुकं कादाचित्कत्वाद् भोजनजन्यवृत्तिवत्’ इति । ननु हेतुरपि यदि सदातनस्तदा तत्सापेक्षस्य कार्यस्यापि सदातनत्वापत्तिरिति कादाचित्कत्वमहेतोरिवाकाशादेः सहेतोरपि सपक्षाद् व्यावृत्तमित्यगमकं स्यादिति हेतुः कादाचित्को वाच्यः—तथा च तस्यापि कादाचित्कत्वं हेत्वपेक्षयेत्यनवस्थापत्तिः अहेतुकत्वे च तद्वदेव कार्यमप्यहेतुकं कादाचित्कं स्यादिति चेत्; तत्राह—अनादित्वादिति । हेतोरपि कादाचित्कत्वं स्वहेतुकादाचित्कत्वादेव । प्रामाणिकीचेयमनवस्था बीजाङ्कुरवन्न दोषावहा । ननु कारणमात्रसिद्धावप्येकमेकजातीयं वा कारणमस्तु कार्यजातस्य, तच्चास्मदादिनैव शक्यज्ञानमिति न तदर्थमुपदेशो न वा विलक्षणसामग्रीजन्यं कार्यं सिद्धयतीत्यत आह—वैचित्र्यादिति । भिन्नजातीयकारणानन्तरं तथाभूत-



कार्यविषयकं प्रत्यक्षमेव विचित्रे साधने मानम् । यद्वा वैचित्र्यं कार्यस्य विचित्रहेतुकत्वे लिङ्गम् । तथा च—‘ कार्यं विचित्रकारणवद् विचित्र-कार्यत्वात् ’ इति प्रयोगः । तथापि दृश्यमानविचित्रहेतुकमेव कार्य-मस्त्विति न धर्माधर्मसिद्धिरित्यत आह—विश्ववृत्तित इति । विश्वेषां प्रेक्षावतां परलोकार्थितया तपःस्वाध्यायदानादिषु प्रवृत्तिः प्रेक्षावत्प्रवृत्ति-त्वेन सुफला मन्यते, फलसाधनत्वं च तेषामाशुविनाशित्वेन न स्यादिति तज्जन्यफलानुकूलमदृष्टं परिवर्त्यते । तथापि तद् अदृष्टं भोग्यनिष्ठम् उत भोक्तृनिष्ठम् ? अन्येऽपि किं प्रतिभोक्तृनिष्ठम् साधारणं वा ? इत्यत आह—प्रत्यात्मनियमादिति । भुक्तेः सुखदुःखसाक्षात्कारस्य प्रत्ये-कात्मनियतत्वात् लाघवच्च तदुपपादकं प्रतिभोक्तृनियतमेवादृष्टं कल्प्यते इत्यरित हेतुरलौकिकोऽतीन्द्रिय इति । किं च । अदृष्टाधिष्ठातृतया परमेश्वरः सिद्धयति । अधिष्ठानं प्रेरणा । अधिष्ठातुरधिष्ठेयगतफलानु-कूलव्यापारवत्त्वमिति यावत् । तत्र प्रकृते इच्छैव । न चास्मदादीनाम-दृष्टाधिष्ठातृत्वं संभवति जायमानायामपीच्छायां ततः फलानुपपत्तेः । परमेश्वरस्य तु सत्यसंकल्पतया अधिष्ठातृत्वमुपपद्यते । अपि च । अधि-ष्ठेयगोचरापरोक्षज्ञानवत एवाधिष्ठातृत्वस्य रथशकटादौ दर्शनाद् अज्ञाते-ऽधिष्ठानादर्शनाच्च, प्रकृतेऽपि अदृष्टगोचरापरोक्षज्ञानवत एवेश्वरस्या-धिष्ठातृत्वम्, न त्वेनवरूपाणां जीवानामिति भावः । तथा चायं प्रयोगः—‘ विमतमधिष्ठानमधिष्ठेयगोचरापरोक्षज्ञानपूर्वकमचेतनाधिष्ठानत्वात् तक्षा-दिकृतवास्याद्यधिष्ठानवत् ’ । अतएव गौतमः—‘ ईश्वरः कारणं पुरुष-कर्माऽऽफल्यंदर्शनात् ’ ( न्या. द. ४।१।१६ ) इति वर्धमानोपा-ध्यायप्रमुखाः ।

इहेदमपि पुनर्न्यायाचार्योक्तमाकलनीयम्—

“ विफला विश्ववृत्तिर्नो, न दुःखैकफलापि वा ।

दृष्टलाभफला नापि, विप्रलम्भोपि नेदृशः ॥ ( न्यायकुसु. १ स्तव. )



यदि हि पूर्वपूर्वभूतपरिणतिपरम्परामात्रमेवोत्तरोत्तरनिबन्धनम्, न पर-  
 लोकार्थी करिचदिष्टापूर्तयो प्रवर्तेत । नहि निष्फले दुःखैकफले वा  
 करिचदेकोऽपि प्रेक्षापूर्वकारी घटते, प्रागेव जगत् । लाभपूजाख्यात्यर्थ-  
 मिति चेत्, लाभदय एव किं बन्धनाः ? न हीयं प्रवृत्तिः स्वरूपत  
 एव तद्वेतुः, यतो वाऽनेन लब्धव्यं यो वै न पूजयिष्यति, स किमर्थम् ?  
 ख्यात्यर्थमनुरागार्थं च जनो दातरि मानयितरि च रज्यते, 'जनानुराग-  
 प्रभवा हि संपदः' इति चेत् । न । नीतिनर्मसचिवेष्वेव तदर्थं दानादि-  
 व्यवस्थापनात् । त्रैविद्यतपस्विनो धूर्तवक्ता एवेति चेत् । न । तेषां दृष्ट-  
 संपदं प्रत्यनुपयोगात् । सुखार्थं तथा करोतीति चेत् । न । नास्तिकैरपि  
 तथाकरणप्रसङ्गात् । संभोगवत् । लोकव्यवहारसिद्धत्वाद् अफलमपि  
 क्रियते वेदव्यवहारसिद्धत्वात् संध्यापासनवदिति चेद्-गुरुमतमेतत्, न  
 तु गुरोर्मतम् । ततो नेदमनवसर एव वक्तुमुचितम् । वृद्धैर्विप्रलब्धत्वाद्  
 बालानामिति चेत् । न । वृद्धानामपि प्रवृत्तेः । न च विप्रलम्भक्ताः  
 स्वात्मानमपि विप्रलम्भन्ते । तेऽपि वृद्धतरैरित्येवमनादिरिति चेत् । न  
 तर्हि विप्रलिप्सुः करिचदत्र, यतः प्रतारणशङ्का स्यात् । इदं प्रथम एव  
 कश्चिदनुष्ठायापि धूर्तः पराननुष्ठापयतीति चेत् । किमसौ सर्वलोकोत्तर  
 एव, यः सर्वस्वदक्षिणया सर्वबन्धुपरित्यागेन सर्वसुखविमुखो ब्रह्मचर्येण  
 तपसा श्रद्धया वा केवलपरवञ्चनकुतूहली यावज्जीवमात्मानमवसादयति ।  
 केन वा चिहेनायमीदृशस्त्वया लोकोत्तरप्रज्ञेन प्रतारक इति निर्णीतः  
 नष्टेतावतो दुःखंराशेः प्रतारणसुखं गरीयः । यतः पाखण्डाभिमतैश्चप्येवं  
 दृश्यत इति चेत् । न । हेतुदर्शनाभ्यां विशेषात् । अनादौ चैवं भूतेऽनु-  
 ष्ठाने प्रतायमाने प्रकारान्तरमाश्रित्यापि बहुवित्तव्ययायासोपदेशमात्रेण  
 प्रतारणा स्यात्, न त्वनुष्ठानागोचरेण कर्मणा । अन्यथा प्रमाणविरोध-  
 मन्तरेण पाखण्डित्वप्रसिद्धिरपि न स्यात् । एतेन यज्ञतपःस्वाध्यायादिरेव  
 स्वर्गादिहेतुरिति विशकलितम् ॥



यदपीह—नित्यसत्त्वा भवन्त्येके नित्यासत्त्वाश्च केचन ।

विचित्राः केचिदित्यत्र तत्त्वभावो नियामकः ॥' इत्यादि दृशा—

‘अनिमित्ततो भावोत्पत्तिः कण्टकतैक्षण्यादिदर्शनात्’

(न्या. द. ४।१।१२)

इति गौतमीयं पूर्वपक्षसूत्रं तत्—

“हेतुभूतिनिषेधो न, स्वानुपाख्यविधिर्न च ।

स्वभाववर्णना नैव, भवधेर्नियतत्वतः ॥” (न्यायकुसु. १ स्तव.)

इत्यनेन समाहितम् । तथाहि—हेतुनिषेधे भवनस्य अनपेक्षितत्वेन सर्वदा भवनम् अविशेषात् । भवनप्रतिषेधे प्रागिव पश्चादपि अभवनम् अविशेषात् । अहेतुश्च कार्यस्वरूपमवस्तु च तदा स्वानुपाख्यविधिरापेक्षितः । स्वं कार्यम्, अनुपाख्यम्, अलीकम्, स्वभावादेव कार्यस्य कादाचित्कत्वम् । अवधेर्नियतत्वत इति सर्वत्र हेतुः । नियतावधिक-कार्यदर्शनादिति तदर्थः ॥

अत्राक्षपादीनि सूत्राणि—

“पूर्वाभ्यस्तस्मृत्यनुबन्धात्—जातस्य हर्षभयशोकसंप्रतिपत्तेः”

(न्या. द. ३।१।१६.)

जातः कुमारकः अस्मिन् जन्मनि अगृहीतेषु हर्षभयशोकहेतुषु हर्षभयशोकान् प्रतिपद्यते लिङ्गानुमेयात् । ते च स्मृत्यनुबन्धादुत्पद्यन्ते नान्यथा, स्मृत्यनुबन्धश्च पूर्वाभ्यासमन्तरेण न भवति, पूर्वाभ्यासश्च पूर्वजन्मनि सति नान्यथेति सिद्ध्यति । अत्र स्मृतिरुदिते तयोर्लिङ्गे । शोकादिवदात्मवती बाल्यावस्था स्मितरुदितादिमत्त्वात् । बाल्यावस्था वयोधर्मो यौवनावस्थावत् । ततश्च शोकादिमदात्मवत्त्वेन स्मृतिवदात्मवत्वम्, तेन संस्कारवदात्मवत्वम्, तेन पूर्वानुभववदात्मवत्वम्, तेन पूर्वशरीरसंबन्धवदात्मवत्वम् साध्यम्, सर्वत्र यौवनावस्था दृष्टान्त इति वात्स्यायनप्रमुखाः ।

‘प्रेत्याहाराभ्यासकृतात् स्तन्याभिलाषात्’ (न्या. द. ३।१।३२)



प्रेत्य मृत्वा जातमात्रस्य बालकस्य यः स्तन्यामिलाषः स तावदाहा-  
 राभ्यासजनितः । पूर्वार्भ्यस्तसूत्रेऽवगतोऽयमर्थः प्रपञ्चार्थं पुनः सूत्रितः ।

‘वीतरागजन्मादर्शनात्’ (न्या. द. ३।१।२५)

सरागो जायत इत्यर्थादापद्यते । अयं जायमानो रागानुबद्धो जायते ।  
 रागस्य पूर्वानुभूतविषयानुचिन्तनं योनिः । पूर्वानुभवश्च विषयाणामन्य-  
 स्मिन् जन्मानि शरीरैर्मन्तरेण नोपपद्यते । सोऽयमात्मा पूर्वशरीरानुभूतान्  
 विषयान् अनुस्मरन् तेषु तेषु रज्यते तथा चायं द्वयोर्जन्मनोः प्रतिसंधिः ।  
 एवं पूर्वशरीरस्य पूर्वतरेण, पूर्वतरस्य पूर्वतमेनेत्यादिना अनादिः चेतनस्य  
 शरीरयोगः । अनादिश्च रागानुबन्ध इति सिद्धं नित्यत्वम् इति चा-  
 त्स्यायनः ।

अत्रात्मनः प्रथमे नित्यत्वहेतौ—‘पद्मादिषु प्रबोधसंमेलनविकारवत्  
 वद्विकारः ।’ ‘नोष्णशीतवर्षाकालनिमित्तत्वात् पञ्चात्मकविकाराणाम् ।’  
 (न्या. द. ३।१।२०-२१) इति शङ्कासमाधी । अनित्येऽपि विकार-  
 दर्शनादनेकान्त इति शङ्कासूत्रार्थः । पञ्चात्मकानां पद्मादीनां विकारा  
 उष्णकालादिनिमित्तकाः, मनुष्यादीनां तु मुखविकासादयो हर्षादिनिमि-  
 त्तका इति न तुलनेति समाधिसूत्रार्थः ।

द्वितीये नित्यत्वहेतौ—‘अयसोऽयस्कान्ताभिगमनवत्तदुपसर्पणम् ।’  
 ‘नान्यत्र स्मृत्यभावात् ।’ (न्या. द. ३।१।२३-२४) इति शङ्कासमाधी ।  
 प्रवृत्तिमात्रस्यानैकान्तिकत्वज्ञापनार्थं शङ्कासूत्रमित्युद्घोतकरः । अ-  
 न्यत्र अयसि प्रवृत्त्यभावान्न व्यभिचारः । प्रवृत्तिर्हि चेष्टानुमिता लिङ्गं नतु  
 क्रियामात्रमिति विश्वनाथभट्टाचार्यः ।

तृतीये नित्यत्वहेतौ—‘सगुणद्रव्योत्पत्तिवत्तदुपपत्तिः ।’ ‘न संकल्प-  
 निमित्तत्वाद्रागादीनाम् ।’ (न्या. द. ३।१।२६-२७) इति शङ्कासमा-  
 धी । तदुपपत्तिः आत्मनो रागजन्म ॥

अत्र प्रशस्तपादभाष्यापराख्यपदार्थधर्मसंग्रहानुसारी विश्वनाथ-



**पञ्चाननग्रन्थः—**

“आत्मेन्द्रियाद्यधिष्ठाता, करणं हि सकर्तृकम् ।  
 शरीरस्य न चैतन्यं मृतेषु व्यभिचारतः ॥  
 तथात्वं चेदिन्द्रियाणामुपघाते कथं स्मृतिः ।  
 मनोऽपि न तथा ज्ञानाद्यनध्यक्षं तदा भवेत् ॥  
 धर्मा धर्माश्रयोऽध्यक्षो विशेषगुणयोगतः ।  
 प्रवृत्त्याद्यनुमेयोऽयं, रथगत्येव सारथिः ॥  
 अहंकारस्याश्रयोऽयं, मनोमात्रस्य गोचरः ।  
 विभुर्वृद्ध्यादिगुणवान् ( कारणादे गौतमे नये- ) ॥”

अलमियता समानतन्त्रप्रस्तावेन ॥

वेस्तुत आत्मनि न प्रमाणापेक्षेति प्रतिपाद्यते—

“प्रमातृतास्पदे तत्र प्रमाणं नोपयुज्यते ।

करणत्कर्तुराधिक्यमन्यैरप्युपपाद्यते ॥

स्वतन्त्रः खलु कर्तेति शाब्दिकैरप्युदीर्यते ।

तेच्च स्वातन्त्र्यमन्येभ्यः कारकेभ्यः प्रधानता ॥

यत्प्रभावात्प्रमाणानां प्रमाणत्वव्यवस्थितिः ।

तेत्रैव तदपेक्षेति न किं व्यर्थं वचो भवेत् ॥

लौकिकानां प्रमाणानामनाशवासाद्धि. यौक्तिकैः ।

ईश्वरस्य प्रमाणत्वं प्रमातृत्वेऽप्युदाहृतम् ॥

प्रमातरि प्रमाणं किमिति पृच्छन्प्रमातृताम् ॥

विजहाति नत्रा, नाद्यः, प्रशस्यानुपपत्तिः ।

न द्वितीयश्च कल्पः स्यात्, प्रमाणं किमु विस्फुरेत् ॥

इति हि प्रश्नतात्पर्यं तत्रात्मन्यैक्यसंमतौ ।

भयि त्वयीति भेदोऽयं न कदाचन युज्यते ॥

ज्ञानात्मत्वे स्वविषयं प्रमाणं प्रति भावना ।



पृच्छयते प्रतिवादीति महन्मौर्ख्यं प्रसजते ॥

अन्तिश्चेदात्मानि भ्रान्त्या बुद्धे रज्जुभुजङ्गवत् ।

वाच्यं प्रमाणमित्येतदुन्मत्तवचनायते ॥

अथ नास्त्येव मे तत्र प्रतीतिरिति कथ्यते ।

तत्र प्रमाणं पृच्छयेत् कीदृग् वीक्षरमुच्यताम् ॥

अगोचरः प्रमाणानामत आत्मा महेश्वरः ॥' इति ॥

चार्वाकस्य कर्म शंसस्तत्प्रतीकारार्थमाह—यथागतेति । पूर्वं तावद्  
अक्षपादवात्स्यायनोद्योतकरवाचस्पत्युदयनप्रभृतयः सुगृहीतनामधेयाः ।

इह वेदविषयिणी चार्वाकोक्तिरित्यंप्राया—

‘अग्निहोत्रं त्रयो वेदास्त्रिदण्डं मस्मगुण्ठनम् ।

प्रज्ञापौरुषेहीनानां जीविका धातुनिर्मिता ॥’ (सर्वदर्शन.) ॥

प्रायेण महाकुलप्रसूता अपि प्रकृत्या दुर्लेलिता दृष्टसुखपराभूता  
नवनवा लौकायतिकस्वभावा लोकयात्रिकैरुपलभ्यन्ते तदर्थं पुनर्विशि-  
ष्याह—किंनागतः सोऽयं विवादकाल इति । स लोकागम-  
परीक्षाप्रसिद्धः, विवादकालः वादिप्रतिवादिवाकोवाक्यावसरः, पारम्परि-  
कीणां शिक्षाणामनुन्नेपेण वैधुर्येण वा किमद्य माण्डलिककरण्डने भारतम-  
ण्डले नागतः ? आगतेऽप्यननुमया पार्वप्रक्षिक्वैव । अनुमयैव प्राक् ‘चार्वाक-  
चार्वाकम-कर्तनासु’ इत्यत्र प्रतिक्षेपाणामनपूर्वतायामपि तत्र परिष्कारसंस्कार-  
णमर्यादया अपूर्वताम्बवनाय लिङ्गा विधिराश्रीयते । यत्र विवादकाले प्रेक्षा-  
चतां प्रतिभाषालिनां महांसि ब्रह्मवर्चसप्रभावाः, उह्यन्ते बाह्यन्ते वा वाहाः  
जलस्थलव्योमसाधारणाः । व्यस्तरूपकम् । त्रयी दर्शितरीत्या ऋग्यजुःसाम-  
लक्षणां वेदचतुष्टयी, धनुः कार्मुकम् । व्याकरणादि षडङ्गम्, मौर्वी । वे-  
दानां व्याकरणादीनां च अङ्गाङ्गिभाव उपकार्योपकारकभावनिबन्धनः ।  
तथाहि—वेद्यन्त इति वेदाः—शिक्षया शिक्षन्ते, छन्दसा द्वाद्यन्ते,  
व्याकरणेन व्याक्रियन्ते, निरुक्तेन निरुच्यन्ते, कल्पेन कल्प्यन्ते, ज्योति-



पेण द्योत्यन्ते, इति योगैर्यथायथं शब्दतोऽर्थतोऽनुष्ठानतश्च रक्ष्यमाणाः पारम्पर्येण श्रोत्रियाणां हृदयदुर्गेष्वावर्तमानाः । पङ्दर्शनी—वैशेषिकन्यायौ, सांख्ययोगौ, पूर्वोत्तरमीमांसे इति द्वन्द्वत्रयी दिव्यशराः । दिव्यत्वं च लक्ष्याव्यभिचारित्वादि । भवेयुरिति यथायोगं योजनीयम् ।

ननु व्याकरणादिषट्क इव न वैशेषिकादिषट्के परस्परमैकमत्यम्, वैमत्ये संहृत्य कार्यकारिता कथं स्यात् । सांख्ययोगयोर्गुणानामिव द्रष्टव्या । किं वा परमार्थतो न तावद् दर्शनानां वैमत्यं, किं तु तदाभास इति लघूकृत्य मनाङ् निरूप्यते—काश्यपेन कणादमहामुनिना महेश्वर-प्रसादाद् धर्मं प्रधानीकृत्य वैशेषिकतन्त्रं व्यरचि प्राक्, तदनु गौतमेन महामुनिना कथां प्रधानीकृत्य न्यायतन्त्रमिति । अनयोस्तर्क इति साधारणी समाख्या । 'यस्तर्केणानुसंधत्ते स धर्मं वेद नेतरः' इति मनुस्मरणात् । कणादोक्तेषु द्रव्यादिसप्तपदार्थेषु गौतमोक्तानां प्रमाणादिषोडशपदार्थानामन्तरभावो भवतीति सिद्धान्तमुक्तावलीप्रकाशादितोऽवसेयम् । एवं मतभेदेऽपि न वैशेषिकन्यायतन्त्रयोर्वैमत्यम् । पदार्थसूत्रे त्विमे—'धर्मविशेषप्रसूताद् द्रव्यगुणकर्मसामान्यविशेषसमवायानां पदार्थानां साधर्म्यवैधर्म्याभ्यां तत्त्वज्ञानान्निःश्रेयसम्' (वै. द. १।१।४) 'द्रव्यगुणकर्मसामान्यविशेषसमवायानां पण्णां पदार्थानां साधर्म्यवैधर्म्यतत्त्वज्ञानं निःश्रेयसहेतुः । तच्चेश्वरचोदनाभिव्यक्ताद् धर्मादेव' इति प्रशस्तपादः । षट्पदार्थकथनं भावाभिप्रायेण वस्तुतोऽभावोऽपि पदार्थान्तरतया मुनेरिष्टः । अतएव—'कारणाभावात् कार्याभावः । नतु कार्याऽभावात् कारणाभावः' (वै. द. १।२।१-२) इत्यादि संगच्छते ॥ 'प्रमाणप्रमेय-संशयप्रयोजनदृष्टान्तसिद्धान्तावयवतर्कनिर्णयवाजल्पवितण्डाहेत्वाभास-च्छलजातिनिग्रहस्थानां तत्त्वज्ञानान्निःश्रेयसाधिगमः' (न्या. द. १।१।१) इति ॥ इह धर्मपदं रिलिष्टं द्रष्टव्यम् ॥

कपिलेन महामुनिना ज्ञानं प्रधानं कृत्वा सांख्यतन्त्रं निरूपितम् ।



सांख्योक्तानि प्रकृतिप्रभृतीनि तत्त्वान्युपादाय यथावसरमीश्वरमपि सूत्रयतां मुनिशिरोमणिना पतञ्जलिना उपासनां प्रधानं कृत्वा योगतन्त्रमनुशिष्टम् । एवं तत्त्वादिसाम्याच्च सांख्ययोगयोरपि वैमत्यम् । वस्तुतस्तु योगतन्त्रं सांख्यपदाभिधेयमपि लभ्यते, योगदर्शनभाष्यस्य व्यासदेवेन सांख्यप्रवचनाख्याकरणात् । प्रकृतिप्रभृतीनि तत्त्वानि तु भगवता कपिलेन तत्त्व-समासे निर्दिष्टानि—‘अष्टौ प्रकृतयः, षोडश विकाराः । पुरुषः ।’ इति ॥ अव्यक्तं बुद्धिरहंकारः पञ्चतन्मात्राणीति प्रकृतयः, एकादश इन्द्रियाणि पञ्च महाभूतानीति विकाराः, इति पुरुषेण समं पञ्चविंशतिः । ननु योग इव सांख्येऽपि षड्विंश ईश्वरः कस्मान्न गृह्यते ? गृह्यत एवेति तत्त्वम् । तत एव श्वेताश्वतराणां मन्त्रोपनिषत्सु श्रूयते—

‘नित्यो नित्यानां चेतनश्चेतनाना—

मेको बहूनां यो विदधाति कामान् ।

तत्कारणं सांख्य-योगाधिगम्यं

ज्ञात्वा देवं मुच्यते सर्वपाशैः ॥’ ( ६ । १३ )

यदि योगानामिव सांख्यानामीश्वरः प्रतिपाद्यो न भवेत्, तद्वचनाद्वा वेदानां प्रामाण्यं न भवेत्; तर्हि आस्तिकषड्दर्शन्यां सांख्यं कथं गणयेत्, कथं वा सांख्ययोगयोः समानतन्त्रता तैर्यिकैः परिभाष्येत । एवं च सांख्य-दर्शनं निरीश्वरमिति स्वप्नेऽपि न वक्तव्यम् । यत्तु पुनः कपिलेन सांख्य-षडध्याय्याम्—‘ईश्वरासिद्धेः’ ( १ । ६२ ) ‘ईदृशेश्वरसिद्धिः सिद्धा’ ( ३ । ५७ ) इति सूत्रितं तथोत्तरमीमांसायां सांख्ययोगौ प्रत्युक्तौ, तदा-शयोऽप्रे प्रतिपादयिष्यते ॥

भगवता जैमिनिना महामुनिना, तद्गुरुणा भगवता वेदव्यासेन मुनिमूर्धन्येन च मन्त्रब्राह्मणरूपानविकलान् वेदानेव धर्मब्रह्माभिधित्सया कर्मज्ञानप्रधानाभ्यां पूर्वोत्तरमीमांसाभ्यां विभज्य धर्मब्रह्ममीमांसानामनी दर्शने निरमायिषाताम् । तत्र पूर्वतन्त्रं पूर्वमीमांसापदेन, उत्तरतन्त्रमुत्तर-



मीमांसापदेन, वेदानामन्तिमसिद्धान्तत्वाद् वेदान्तपदेनापि प्रख्याप्यते । एवं वेदान् विभज्य यथाविभागं प्रतिपदार्थं प्रतिवाक्यार्थमनुवर्तमाने इमे मीमांसे एकशरीरे एव, तदा क्व वैमत्यमुत्प्रेक्षेत ? तथाहि—

‘तस्माद् यज्ञात् सर्वहुत ऋचः सामानि जज्ञिरे ।

छन्दांसि जज्ञिरे तस्माद् यजुस्तस्मादजायत ॥’

(अ. सं. १० मं. ८ अनु. ६० सू. १ य. सं. ३१ । ७ । अ. सं. १६ कां. १ अ. ६ सू.)

“प्रजापतिरक्तामयत प्रजायेय भूयान् स्यामिति, स तपोऽतप्यत, स तपस्तप्त्वेमाँल्लोकनसृजत पृथिवीमन्तरिक्षं दिवम्, ताल्लोकानभ्यतपत्, तेभ्योऽभितप्तेभ्यस्त्रीणि ज्योतीँष्यजायन्ताग्निरेव पृथिव्या अजायत वायु-  
रन्तरिक्षादादित्यो दिवस्तानि ज्योतीँष्यभ्यतपत्, तेभ्योऽभितप्तेभ्यस्त्रयो वेदा अजायन्त ऋग्वेद एवाग्नेरजायत यजुर्वेदो वायोः सामवेद आदि-  
त्यात्—” इति । ( ऐतरेय ब्रा. ५ पञ्जिका. ५ अध्या. ७ ब्रा. ) । “स यथाद्रिँधानेरभ्याहितस्य पृथग्भूमा विनिश्चरन्त्येवं वा अरेऽस्य महतो भू-  
तस्य निःश्वसितमेतद्यदृग्वेदो यजुर्वेदः सामवेदोऽथर्वाङ्गिरस इतिहासः पुराणं विद्या उपनिषदः श्लोकाः सूत्राण्यनुव्याख्यानानि व्याख्यानान्यस्यैवैतानि सर्वाणि निःश्वसितानि” इति ( शतपथब्रा. १४ कां. ४ प्रपा. ५ अध्या. ४ ब्रा. ) ।

‘ऋचः सामानिच्छन्दांसि पुराणं यजुषा सह ।

उच्छिष्टाजज्ञिरे सर्वे दिवि देवा दिवि श्रितः ॥’

( अथर्वसं. ११ कां. २५ प्रपा. ४ अनु. )

“तस्माद्वा एतस्मादात्मन आकाशः सम्भूत, आकाशाद् वायुर्वायोर-  
ग्नि, रग्नेरापोऽद्भ्यः पृथिवी, पृथिव्या ओषधय, ओषधिभ्योऽन्न, मन्ना-  
द्वेतो, रेतसः पुरुषः” ( तैत्ति. उप. २ । १ )

“यतो वा इमानि भूतानि जायन्ते, येन जातानि जीवन्ति, यत्प्र-  
यन्त्यभिसंविशन्ति, तद्विजिज्ञासस्व, तद् ब्रह्मेति” इति ( तैत्तिरीयोप. ३ । १ )

इत्येवंप्रकारा प्रादुर्भावपद्धतिः ।



‘प्रजापतिर्यज्ञानसृजता,ग्निहोत्रं च—’ इत्यादि ।

( तैत्तिरीयसं. १ कां. ६ प्रपा. ६ अनु. )

‘राजसूर्य वाजपेयम्—’ इत्यादि च यज्ञाख्यानम् ।

( अथर्वसं. ११ कां. २५ प्रपा. ४ अनु. )

‘स्म्यश्च कपालानि चाग्निहोत्रहवणी च—’ इत्यादि यज्ञपात्राणि ।

( तै. सं. १ कां. ६ प्रपा. ८ अनु. )

‘ऋचां त्वः पोपमास्ते—’ इत्यादय ऋत्विजः ।

( ऋ. सं. १० मं. ६ अनु. ७१ सू. )

‘अहे बुध्निय मन्त्रं मे गोपाय यमृपयस्त्रैविदा विदुः ।

ऋचः सामानि यजूंश्चपि साहि श्रीरमृता सताम् ॥’

( तैत्तिरीयब्रा. १ अष्ट. २ अनु. )

इत्येवमर्धादपि भूयानधिको वेदभागः क्रियार्थः ।

‘यस्य भूमिः प्रमान्तरिक्षमुतोदरम् ।

दिवं यश्चक्रे मूर्धानं तस्मै ज्येष्ठाय ब्रह्मणे नमः ॥’

( अथर्वसं. १० कां. २३ प्रपा. ४ अनु. )

‘सपर्यगाच्छुक्रमकायमवराणमस्त्राविरंशुशुद्धमपापविद्धम् ।’

( वाजसनेयिसं. ४० । ८ )

इत्येवमुपासना ज्ञानार्थ इति ।

इत्थं क्रियार्थो वेदभागः पूर्वमीमांसया, उपासनाज्ञानार्थ उत्तरमीमांसया च भीमांस्यते स्म । अत्र ‘उच्चावचैरभिप्रायैर्ऋषीणां मन्त्रदृष्टयो भवन्ति’ इत्युक्त्या मन्त्राणामनेकार्थयोगत्वेऽपीदं कयापि युक्त्याऽन्यथयितुं न शक्यते, यद् वेदानां तदुद्भूतानां कल्पानां सनातनव्यवहाराणां चाकलनात् पूर्वोत्तरमीमांसयोः पर्यालोचनाच्च यज्ञ ईश्वर इति द्वयमेव मुख्यं मन्त्राभिधेयम्, इतरत्संपातपतितम् । इत्थं च क्रियाविषयो यज्ञ उपासनाज्ञानविषय ईश्वर इति निष्पन्नम् । इज्यते अनेनात्र वेति यदर्थं यजनकरिका यजनाधिकरिका भावना स ईश्वर इति चेतनो न जड इति लोकतोऽप्यवसीयते । तथा च श्रूयते स्मर्यतेऽपि—

‘यज्ञेन यज्ञमयजन्त देवा-

स्तानि धर्माणि प्रथमान्यासन् ।



ते ह नाकं महिमानः सचन्त,

यत्र पूर्वे साध्याः सन्ति देवाः ॥” ( य. सं. ३१।१६ )

‘सहयज्ञाः प्रजाः सृष्ट्वा, पुरोवाच प्रजापतिः ।

अनेन प्रसन्निध्वमेव वोऽस्त्विष्टकामधुक् ॥

देवान् भावयताऽनेन, ते देवा भावयन्तु वः ।

परस्परं भावयन्तः श्रेयः परमवाप्स्यथ ॥” ( भ. गी. ३।१०-११ )

यज्ञ इति ‘यज-देवगूजासंगतिकरणादानेषु’ इति प्रकृतितः ‘यज-या च-’ ( ३।३।६० ) इति सूत्रेण नष्टि नियम्यते । ‘यज्ञो वै विष्णुः’ इत्यप्यान्नायते । किं बहुना—

‘यस्य सूर्यश्चक्षुश्चन्द्रमाश्च पुनर्णवः ।

अग्निं यश्चक्र आस्यं तस्मै ज्येष्ठाय ब्रह्मणे नमः ॥’

( अथ. सं. १० कां. २३ प्रपा. ४ अ. )

इत्येवंजातीयकश्रुतिपरिगृहीतानां ब्रह्मणो विराडवयवघटकानामग्नि-  
वायुसूर्यप्रमुखाणां तथा निरुक्तनिरूपितानां तद्भक्तिप्रकाराणां यजनद्वारेण  
ब्रह्मप्रीणनपर्यवासनकं सविशेषप्रस्थानमेवावस्थान्तरत्वेन चरमभूमिमासाद्य  
निर्विशेषप्रस्थानमशिश्रियदिति पुराणेतिहासतोप्यतिरोहितम् । एतेन  
जैमिनिदर्शनं निरीश्वरमिति भ्रान्तिविलसितम् । भवतश्चात्र  
श्लोकौ—

‘यथा चाङ्गोपचारेण जीवात्मा खलु तुष्यति ।

तथाम्न्यादिप्रीणनेन परमात्मा प्रसीदति ॥

योगेन रूढ्योभाभ्यां वा कोप्यग्निरभिधीयताम् ।

ऋगादिगीतभूमायं कित्ततो व्यतिरिच्यते ॥

इत्थं मीमांसापरिग्रहेणैव—

‘नारायणं नमस्कृत्य नरं चैव नरोत्तमम् ।

देवीं सरस्वतीं चैव ततो जयमुदीरयेत् ॥’

‘अमरीकवरीमारभ्रमरीमुखरीकृतम् ।



दूरीकरोतु दुरितं गौरीचरणपङ्कजम् ॥'

इत्येवमादयः परः सहस्राः सूक्तयः संगच्छन्तेऽन्यथा तासामनुपप-  
त्तयः पुरःसरन्ति । अत्र इन्द्रवरुणभवशर्वरुद्रमृडेतिजातीयान् सूत्रांशान्  
प्रणयन्नत्रभवान्पाणिनिरप्यनुकूल एवेति सुदूरेक्षिकया परीक्षणीयम् ।  
इति द्वन्द्वत्रयी ॥

कालकलनयापि पृथिव्यादिभूतवद् वेदा हि स्वप्रामाण्यवादाय परं न  
कामयन्ते, तत एतत्पूर्वोत्तरमीमांसयोस्तर्कादिना समं संवादे परीक्ष्यमाणे  
वेदस्य तर्कादिना क्रियानन्वय इति पुरस्तात् । ईश्वरः—सृष्टिरिति प्राधा-  
न्येन द्वेधा विचारभूमिः । प्रतिपादकप्रतिपाद्यभेदेन द्वेधा सृष्टिः ।  
सूक्ष्मस्थूलभेदेन प्रतिपादकप्रतिपाद्यावपि द्वेधा । तत्र सूक्ष्मः प्रतिपादकः  
परापरयन्तीमध्यमाविभक्तः समाधिप्रत्ययः, स्थूलः प्रतिपादकः वैखरीवि-  
वर्त ऋग्यजुः सामविभक्तः । अस्यैवाङ्गोपाङ्गप्रभृतयो विभूतयः । सूक्ष्मः  
प्रतिपाद्यः—आकाशादितन्मात्राणि, स्थूलः प्रतिपाद्यः—आकाशादिमहा-  
भूतानि स्थावरो जङ्गमश्च । स्थावरोऽपि चेतनाचेतनभेदेन द्वेधा । तत्र  
चेतनाः—उद्भिजाः । अचेतनाः पर्वतादयः । जङ्गमोऽपि जरायुजाऽऽज-  
स्वेदजभेदेन विभक्तः । जरायुजेष्वपि मनुष्याः, तत्रापि ब्राह्मणादयश्चत्वारो  
वर्णाः, तत्रापि द्विजातयः इत्यादिरूपो मन्त्रब्राह्मणलभ्यो वस्तुविभागः ॥

वैशेषिकीयं धर्मप्रकरणं वेदनित्यताप्रतिक्षेपवर्जं मीमांसासंमतम्—  
'तद्दुष्टभोजने न विद्यते । दुष्टं हिंसायाम् । तस्य समभिव्याहारतो दोषः ।  
तद्दुष्टे न विद्यते । पुनर्विशिष्टे प्रवृत्तिः । समे हीने वा प्रवृत्तिः । एतेन हीनसम-  
विशिष्टधार्मिकेभ्यः परस्वादानं व्याख्यातम् ।' (वै. द. ६।१।६-१२) इत्यादि ।  
'दृष्टादृष्टप्रयोजनानां दृष्टाभावे प्रयोजनमभ्युदयाय । अभिपेचनोपवास-  
ब्रह्मचर्यगुरुकुलवासवानप्रस्थयज्ञदानप्रोक्षणदिङ्मन्त्रमन्त्रकालनियमाश्चादृष्टाय  
चातुराश्रम्यमुपधा अनुपधाश्च ।' (वै. द. ६।२।१-३) इत्यादि ।  
एवमक्षपादीये तत्त्वज्ञानोत्पत्तितद्विवृद्धिप्रकरणे—'दोषनिमित्तानां तद्वि-



ज्ञानादहंकारनिवृत्तिः । दोषनिमित्तं रूपादयो विषयाः संकल्पकृताः ।  
तन्निमित्तं त्वययवव्यभिमानः ।' (न्या. द. ४ । २ । १-३) इति । 'समाधि-  
विशेषाभ्यासात् । नार्थविशेषप्राचन्यात् । जुदादिभिः प्रवर्तनाच्च । पूर्व-  
कृतफलानुबन्धात्तदुपपत्तिः । अरस्यगुहापुलिनादिषु योगाभ्यासोपदेशः ।  
अपवर्गेऽप्येवं प्रसङ्गः । न, निष्पन्नावश्यंभावित्वात् । तदभावश्चापवर्गे ।  
तदर्थं यमनियमाभ्यागात्मसंस्कारो योगाच्चाध्यात्मविध्युपायैः । ज्ञानग्रहणा-  
भ्यासस्तद्विशेषश्च सहसंवादः । तं शिष्यगुरुसम्वत्स्यचारिविशिष्टश्रेयोधिभि-  
रनस्यिभिरभ्युपेयात् ।' (न्या. द. ४ । २ । ३८-४८) इति च । इह  
'नार्थ—' इति सूत्राभ्यां शब्दा 'पूर्वकृत—' इत्यनेन समाधिः, तथा  
'अपवर्गे—' इति सूत्राभ्यां शब्दा समाधी ॥

यत्तु भयत्र शरीरेभ्य आत्मनां पृथक् साधनार्थम्—'प्राणापाननिमे-  
षोन्मेषजीवनमनोगतान्द्रियान्तरविकाराः सुखदुःखेच्छाप्रयत्नाश्चात्मनो लि-  
ङ्गानि' (ध. द. ३ । २ । ४) 'इच्छाद्विप्रप्रयत्नमुखदुःखज्ञानान्यात्मनो लिङ्गम्'  
(न्या. द. १ । १ । १०) इति लिङ्गप्रदर्शनं तथा तत्र 'संख्याः परिमाणानि  
पृथक्त्वं संयोगविभागौ बुद्ध्यः सुखदुःखेच्छोद्वेपौ प्रयत्नाः संस्कारो धर्मा-  
धर्मो' इति समवायसंबन्धिनं चतुर्दशानां गुणानामाख्यानं तद् आधान-  
भ्युदयनिःश्रेयसकामान् प्रति प्रथमभूमिकायामात्मपरीक्षाभिप्रायेण  
नेतव्यम् । परमार्थतो निष्क्रियो निर्गुणो निर्मलो नित्यश्चेतनश्चात्मेति  
श्रवणस्मरणान्याम् । तथा च भगवता वासुदेवेन गीता स्मृत्या श्रुतिः—

“न जायते, म्रियते वा कदाचि-

न्नायं भूत्वा भविता वा न भूयः ।

अजो नित्यः शाश्वतोऽयं पुराणो,

न हन्यते हन्यमाने शरीरे ॥” (भ. गी. २ । २०)

अत्र मन्त्रे पङ्क्त्याविकारा लौकिकवस्तुविक्रिया आत्मनि प्रतिपिष्य-  
न्ते । सर्वप्रकारविक्रियारहित आत्मेति वाक्यार्थः । यदप्यात्मानं गुणानुष-



ज्ञप्रसङ्गात्परमात्मनीश्वरे संख्यादिपञ्चकं बुद्धिरिच्छाप्रयत्न इति वा संख्या-  
बुद्धीच्छाप्रयत्नसुखानांति वा गुणोत्प्रेक्षणं, तत् साकारोपासनाभिप्रायेण  
नेतव्यम् । यदपीश्वरस्य सृष्टिं प्रति निमित्तकारणत्वं परमाणुद्वयगुण-  
प्रभृतीनां समवायिकारणत्वम्, तदङ्ग । प्राकृताल्लौकायतिकानविप्रति-  
पन्नान् भूतात्मभ्यो भौतिकपिण्डेभ्यो जीवात्मनो भोक्तृन् पृथग् ग्राह्यतां  
तार्किकाणां कुलालदण्डमृत्खण्डवटादिलौकिककार्यकारणभावकथनानु-  
रूपम् । एतेन व्यवहारभूमिषु आकाशादीनां नित्यत्वं वेदादीनामनित्यत्वं  
चेति व्याख्यातप्रायम् । यत्तु न्यायकुसुमाञ्जलौ पञ्चमस्तवके श्वेता-  
श्वतरणशिखां 'विरवतश्चक्षुः—' इतिमन्त्रविवरणे पतत्रपदेन परमाणु-  
ग्रहणं तदिदं खलु परमाणुकृते त्रयीगवीनिष्पीडनमन्याय्यम् । तथा च  
तदुक्तिः—“पष्ठेन परमाणुरूपप्रधानाधिष्ठेयत्वम्, ते हि गतिशीलत्वात्  
पतत्रव्यपदेशः, पतन्तीति ।” इति तर्कसंभेलनदिकम् ॥

सांख्यीयमात्मादिकमीश्वरासिद्धिप्रतिक्षेपवर्जं मीमांसासंमतम्—  
'शरीरादि व्यतिरिक्तः पुमान्' ( सां. द. १ । १३६ ) 'जडप्रकाशायोगात्  
प्रकाशः' ( १ । १४५ ) 'अस्त्यात्मा-नास्तित्वसाधनाभावात् । देहादिव्य-  
तिरिक्तोऽसौ वैचित्र्यात्' ( ६ । १-२ ) 'असङ्कोऽयं पुरुष इति' ( १ । १५ )  
'निर्गुणत्वमात्मनोऽसङ्गादिश्रुतेः' ( ६ । १० ) इत्यात्मा । 'संघात-  
परार्थत्वात् पुरुषस्य' ( १ । ६६ ) 'संहतपरार्थत्वात् । त्रिगुणादिविपर्ययात् ।  
अधिष्ठानाच्चेति । भोक्तृभावात् । कैवल्यार्थप्रवृत्तेः ।' ( १ । १४०-१४४ )  
इत्यात्मास्तित्वे युक्तयः । 'न स्वभावतो बद्धस्य मोक्षसाधनोपदेशविधिः ।  
स्वभावस्यानपायित्वाद्—अननुष्ठानलक्षणमप्राप्त्यम् । नाशक्योपदेश-  
विधिरुपदिष्टेऽप्यनुपदेशः ।' ( १ । ७-९ ) 'न कालयोगतो-व्यापिनो  
नित्यस्य सर्वसंबन्धात् । न देशयोगतोऽप्यस्मात् । नावस्थातो-देहधर्मत्वात्  
तस्याः । न कर्मणाऽन्यधर्मत्वादतिप्रसक्तेरच ।' ( १ । १२-१४ । १६ )  
'न कर्मणाऽन्यतद्धर्मत्वात्' ( १ । ५२ ) इत्यात्मबन्धनिरासः । 'चिद-



वसानो भोगः' (१।१०४) 'चिदवसाना भुक्तिस्तत्कर्माजितत्वात्' (६।१५) वृत्तयः पञ्चतय्यः क्लिष्टा अक्लिष्टाश्च । तन्निवृत्तावुपशान्तोपरागः स्वस्थः । कुसुमवच्च मणिः ।' (२।३३-३५) निःसङ्गेप्युपरागोऽविवेकात् । जायास्फटिकयोरिव नोपरागः किं त्वभिमानः । ध्यानधारणाभ्यास-वैराग्यादिभिस्तन्निरोधः ।' (६।२७-२९) 'ध्यानं निर्विषयं मनः' (६।२५) 'रागापहतिर्ध्यानम् । वृत्तिनिरोधात् तत्सिद्धिः । धारणासन-स्वकर्मणा तत्सिद्धिः । स्थिरसुखमासनम् । निरोधश्छर्दिविधारणाभ्याम् । स्वकर्म-स्वाश्रमविहितकर्मनुष्ठानम् । वैराग्यादभ्यासाच्च ।' (३।३०-३६) इत्यादि । योगोऽपि- 'द्रष्टा दृशिमात्रः शुद्धोऽपि प्रत्ययानुपश्यः' (यो. द. २।२०) 'योगश्चित्तवृत्तिनिरोधः । तदा द्रष्टुः स्वरूपेऽवस्थानम् । वृत्तिसारूप्यमितरत्र । वृत्तयः पञ्चतय्यः क्लिष्टाक्लिष्टाः । प्रमाणाविपर्यय-विकल्पनिद्रास्पृतयः ।' (यो. द. १।२-६) 'अभ्यासवैराग्याभ्यां तन्नि-रोधः' (१।१२) 'सत्तुदीर्घकालनैरन्तर्यसत्कारासेवितो दृढभूमिः' (१।१४) 'व्याधि-स्त्यान-संशय-प्रमादाऽऽलस्या-ऽविरति-भ्रान्तिदर्शना-ऽलब्धभूमिक-त्वा-ऽनवस्थि तत्त्वानि (६) चित्तविक्षेपास्तेऽन्तरायाः । दुःख-दौर्मेनस्याङ्गमेजयत्य-श्वासप्रश्वासा (४) विक्षेपसहभुवः । तत्प्रतिषेधार्थ-मेकतत्त्वाभ्यासः । मैत्री करुणा-मुदितोपेक्षाणां (४) सुखदुःखपुण्यापु-ण्यविषयाणां भावनातश्चित्तप्रसादनम्' (१।३०-३३) 'तपःस्वाध्या-येश्वरप्रणिधानानि क्रियायोगः । समाधिभावनार्थः क्लेशतनूकरणार्थश्च । अविद्याऽस्मितारागद्वेषामिनिवेशाः पञ्चक्लेशाः' (२।१-३) 'योगाङ्गा-नुष्ठानादशुद्धिज्ञये ज्ञानदीप्तिराविवेक-ख्यातेः । यमनियमासनप्राणायाम-प्रत्याहारधारणाध्यानसमाधयोऽष्टावङ्गानि । अहिंसासत्यमस्तेयब्रह्मचर्या-ऽपरिग्रहा यमाः' (२।२५-३०) 'शौचसंतोषतपःस्वाध्यायेश्वरप्रणि-धानानि नियमाः' (२।३२) 'अहिंसाप्रतिष्ठायां तत्संनिधौ वैरत्यागः । सत्यप्रतिष्ठायां क्रियाफलाश्रयत्वम् । अस्तेयप्रतिष्ठायां सर्वरत्नोपस्थापनम् ।



ब्रह्मचर्यप्रतिष्ठायां वीर्यलामः । अपरिग्रहस्यैर्ये जन्मकथंतासंशोधः'  
 ( २।३५-३६ ) 'तारकं सर्वविषयं सर्वथा विषयक्रमं चेति विवेकजं ज्ञानम् ।'  
 ( ३।५३ ) 'कर्माऽशुक्लाकृष्णं योगिनस्त्रिविधमितरेषाम्' ( ४।७ ) 'तदा  
 विवेकनिम्नं कैवल्यप्राग्भारं चित्तम्' एवमादि ।

अत्रोभयत्र न वैशेषिकवन्नवा न्यायवद् इच्छासुखदुःखप्रभृतयोऽन्तः-  
 करणगुणा आत्मसु परिगण्यन्ते, किं तु यथास्थानमेवाद्विद्यन्ते । परमेवं  
 सत्यपि सुखप्रतिपत्तये वैशेषिकादिवद् आत्मानोऽनेके प्रतिपाद्यन्ते ।  
 सुखप्रतिपत्तिस्त्वेवम्—

‘जन्ममरणकरुणानां

प्रतिनियमादयुगपत्प्रवृत्तेश्च ।

पुरुषब्रह्मत्वं सिद्धं

त्रैगुण्यविपर्ययाच्चैव ॥’

इत्यैश्वरकृष्णीया सूत्रार्थानुकूला कारिका । अत एतदुक्तं माध्य-  
 मिकान् विनेयान् प्रति मध्यमभूमिकायामात्मपरीक्षणाभिप्रायेण संगमनी-  
 यम् । युज्यते चेत्यं कोशगूढस्यात्मपदार्थस्य प्रादुर्भरणम् । वस्तुतो ना-  
 त्मानोऽनेके । तथा च पठ्येते श्रुतिस्मृती—

‘एक एव हि भूतात्मा भूते भूते व्यवस्थितः ।

एकधा बहुधा चैव दृश्यते जलचन्द्रवत् ॥’

‘समं सर्वेषु भूतेषु तिष्ठन्तं परमेश्वरम् ।

विनश्यत्स्वविनश्यन्तं यः पश्यति स पश्यति ॥’

तर्के परमाणुवत् सांख्ये प्रकृतिर्जगत्कारणमिति लोकानुसरणम् ।  
 एवं यथासंभवं श्रुतिसमयपरिपालनेऽपि स्वस्वप्रतिज्ञातपदार्थतत्त्वानियमित-  
 संचारेणावान्तरवैषम्यं सहजम् । अथापि परमाणवादिवत् प्रकृत्यादि न  
 वेदशरीरात् शब्दार्थाभ्यामतितरां विप्रकृष्टम् । तत एव हि सांख्याः प्रक-  
 र्त्वादिपदार्थान् श्रुतितात्पर्यतः सूत्रादिषु संक्रामयन्तः परीक्षन्त इति



नातितिरोहितम् । इह—‘अजामेकां लोहितशुक्लकृष्णां बह्वीः प्रजाः  
सृजमानां नमामः ( सरूपाः ) अजा ये तां जुषमाणां भजन्ते ( अजो  
ह्येको जुषमाणोऽनुशेते ) जहत्येनां भुक्तभोगां नुतस्तान् ( जहात्येनां  
भुक्तभोगामजोन्यः ) ।’ इत्येवमादयः श्रुतिसूत्रानुगता वाचस्पतिमिश्र-  
प्रमुखाणां सूक्तयोऽपि निदर्शनम् ( सा. त. कौ. मङ्ग. । श्वेताश्व. उप. ४-  
अ. ५ सं. ) ।

इह पुनरीश्वरासिद्धिप्रतिक्षेपस्त्वेवंतात्पर्यकः—निष्क्रियो निर्गुणो निर्मलो  
नित्यश्चेतनश्चायमात्मेति सांख्यैरङ्गीक्रियत एव । स विभुरिति प्रायः  
सर्वतन्त्रसिद्धास्तः । महामुनिना कणादेन सूत्रितमपि ‘विभवान्महाना-  
काशस्तथा चात्मा’ ( वै. द. ७ । १ । २२ ) अस्माभिरपि पठ्यते—

‘जरायुजादिके संवे चिल्लिङ्गानामवेक्षणात् ।

अचितोऽप्यात्मयोगित्वमाकाशवदपेक्ष्यताम् ॥’

‘तत्रात्मा मनश्चाप्रत्यक्षे’ ( वै. द. ५ । १ । २ ) इति कारणादाः ।  
नैयायिकास्तु जीवात्मैव मानसप्रत्यक्षविषय इत्याहुः । आत्मनो विभुत्वेन  
तस्य सर्वगतत्वं सुप्रसिद्धं तावत् । अयमेवात्मा पुरुष इत्याभिलष्यते  
सांख्यैः । जीवस्तु कर्तृत्वभोक्तृत्वादिविशिष्टो देहीति । तथाच सूत्र्यते—  
‘विशेषकार्येऽपि जीवानाम्’ ( सां. द. १ । २७ ) ‘विशिष्टस्य जीवत्वमन्व-  
यव्यतिरेकात्’ ( सां. द. ६ । ६३ ) अयमेव जीवपदार्थः श्वेताश्वत-  
रोपनिषत्सु विततं व्याक्रियते—

“गुणान्वयो यः फलकर्मकर्ता,

कृतस्य तस्यैव स चोपभोक्ता ।

स विश्वरूपद्विगुणस्त्रिवर्त्मा .

प्राणाधिपः संचरति स्वकर्मभिः ॥

अङ्गुष्ठमात्रो रवितुल्यरूपः

संकल्पाहंकारसमन्वितो यः ।



बुद्धेर्गुणेनात्मगुणेन चैव

आराग्रमात्रो ह्यप ( व ) रोऽपि दृष्टः ॥

बालाग्रशतभागस्य शतधा कल्पितस्य च ।

भागो जीवः स विज्ञेयः स चानन्त्याय कल्पते ॥

नैव स्त्री, न पुमानेव, न चैवायं नपुंसकः ।

यद् यच्छरीरमादत्ते, तेन तेन स युज्यते ॥

संकल्पनस्पर्शदृष्टमोहै-

ग्रासाम्बुवृष्ट्या चात्मविवृद्धिजन्म ।

कर्मानुगान्यनुक्रमेणदेही

स्थानेषु रूपाण्यभिसंप्रपद्यते ॥

स्थूलानि सूक्ष्माणि बहूनि चैव

रूपाणि देही स्वगुणैर्वृणोति ।

क्रियागुणैरात्मगुणैश्च तेषां

संयोगहेतुरपरोऽपि दृष्टः ॥” इति ( ५ । ७-१२ )

एवं च सांख्यानां पुरुषपदार्थ एवेश्वर इति निपुणं परीक्षणीयम् ।

स चायं भगवान् प्रकृतेऽवच्छेदकमेदेनान्तर्यामिरूपः साक्षी । सुकृत-  
दुष्कृतभारवाही जीवस्तु पृथक् । किं वा, तत्स्वराणामिव तेषाम्—‘ईश्वरा-  
सिद्धेः’ ईश्वरेश्वरसिद्धिः सिद्धा इत्येवं मापाभङ्गिरपि ईश्वरग्रहणमनुमाप-  
यति । आत्मशब्दवत् पुरुषशब्दोऽपि नैकार्थः । तत एव परमात्मा,  
पुरुषविशेषः, पुरुषोत्तम इति चाख्यायते । परमेश्वरः परब्रह्मेत्यप्यर्थः ।  
अत्र सांख्यानाम्—‘अजामेकां’ ( श्वे. उ. ४ । ५ ) इति मातृभूतायाः  
श्रुतेरनन्तरं तदनुजे श्रुती अपीमे स्मर्तव्ये—

‘द्वा सुपर्णा सयुजा सखाया

समानं वृक्षं परिषस्वजाते ।

तयोरन्यः पिप्पलं स्वाद्वत्त्य-



नभन्नन्यो अभिचाकशीति ॥

समाने वृद्धे पुरुषो निमग्नो-

ऽनीशया शोचति मुह्यमानः ।

जुष्टं यदा पश्यत्यन्यमीश-

मस्य महिमानमिति वीतशोकः ॥' ( श्वे. उ. ४ । ६-७ )

इति सांख्यसंभेलनादिक् ।

इत्थं च तर्कसांख्ययोर्मौमांसाभ्यां परमार्थतो वैमत्यनिराधेऽपि परस्परमनयोः किमूलको विरोध इति चेत्, सुखावबोधार्थं नैपुण्यार्थं वा प्रतिज्ञातयोः परमाणुप्रकृतिवादमुख्ययोरधिकरणसिद्धान्तयोर्योगक्षेममूलक इति साधु समाधीयताम् । इत्थमपि पुनर्मौमांसाभ्यां तर्कसांख्ये किमर्थं प्रतिक्षिप्ते ? आर्पणज्ञानप्रतिष्ठार्थमिति प्रतिपद्यताम् । अतोऽनार्पणज्ञानप्रतिष्ठार्थं मौमांसा-प्रतिक्षेपोऽन्याय्य इति व्यक्तम् । तथाच लभ्यते पराशरोपपुराणादौ—

“अक्षपादप्रणीते, च काणादे, सांख्ययोगयोः ।

त्याज्यः श्रुतिविरुद्धोऽशः श्रुत्येकशरणैर्नृभिः ॥

जैमिनीये, च वैयासे, विरुद्धांशो न कश्चन ।

श्रुत्या वेदार्थविज्ञाने श्रुतिपारं गतौ हि तौ ॥ ” इति ।

( सांख्यप्रवचनभाष्यभूमि० )

इह मामकोऽपि श्लोकः—

‘चेदङ्गवदुपाङ्गानि कृतानि स्युर्महात्मभिः ।

तदान्योन्यं मतक्षेपो न जायेत विदांवराः ॥’ इति ।

शरीरादिव्यतिरिक्त आत्मेति सर्वतन्त्रसिद्धान्तः । उत्तरमौमांसायामपि प्रसङ्गादुक्तम्—“एक आत्मनः शरीरे भाषात् । व्यतिरेकस्तद्भाषाभा-वित्त्वान्नतूपलब्धिवत्” ( वे. उ. ३ । ३ । ५३-५४ ) इति । अत्र भारती-तार्थोक्तावधिकरणश्लोकौ—

“आत्मा-देहस्तदन्यो वा चैतन्यं मदशक्तिवत् ।



भूतमेलनजं देहे, नाऽन्यत्राऽऽत्मा, वपुस्ततः ॥

भूतोपलब्धिर्भूतेभ्यो विभिन्ना विषयित्वतः ।

सैवात्मा, भौतिकादेहादन्योऽसौ परलोकभाक् ॥”

“पृथिव्यादीनां भूतानामुपलब्धिर्भूतेभ्यो व्यतिरिक्ता भवितुमर्हति, विषयित्वात् । यद् यद् विषयि, तत्तद् विषयादतिरिक्तम्, यथा रूपात् चक्षुः” इत्यादि । आत्मनोऽनेकत्वं सगुणत्वं विभुत्वमिति तार्किकाः प्रतिपेदिरे । तत्र सांख्यास्तु सगुणत्वं न मेनिरे, जीवात्मनस्तु बुद्ध्यहंकार-योरन्तर्भावं चक्रिरे । वेददृष्ट्या तु तस्य अनेकत्वसगुणत्वे पिरुद्धे । तत् एव सूक्ष्मतरतममीमांसादृष्ट्या चरमभूमिकायामात्मपरीक्षणमुपनतम् । तच्च प्रागपि यथाप्रसङ्गं बहुत्रागतम् । ब्रह्म-ईश्वर-आत्मेति नार्थान्तरम् । इह अन्तःकरणावच्छेदेन आत्मपदार्थ एव पिप्पलमनश्नश्नन् साक्षी भोक्तेति श्रूयते स्मर्यते च—

‘अशरीरं शरीरेष्वनवस्थेष्ववस्थितम् ।

महान्तं विभुमात्मानं मत्वा धीरो न शोचति ॥’ ( कठो. १ । २ । २२ )

‘आत्मेन्द्रियमनोयुक्तं भोक्तेत्याहुर्भूमीषिणः ।’ ( कठो. १ । ३ । ४ )

‘न तस्य कार्यं करणं च विद्यते’ ( श्वे. ६ । ८ )

‘साक्षी चेता केवलो निर्गुणश्च’ ( श्वे. ६ । ११ )

‘नैनमूर्ध्वं न तिर्यञ्चं

न मध्ये परिजग्रभत् ।

न तस्य प्रतिमा अस्ति

यस्य नाम महद्यशः ॥’ ( श्वे. ४ । १३ )

‘ईश्वरः सर्वभूतानां हृद्देशेऽर्जुन तिष्ठति ।

आमयन् सर्वभूतानि यन्त्रारूढानि मायया ॥’ ( गी. १८ । ६१ )

“राहुर्दृश्योऽपि यथा

शशिविम्बस्यः प्रकाशते, तद्वत् ।



सर्वगतोऽध्ययमात्मा

विषयाश्रयणेन धीमुकुरे ॥ ” ( अभिनवगुप्तपादाचा. ८ )

गणितागमोपपन्नया अनुमारिलष्टया प्रत्यक्षदृशा तु—‘भूमाऽदृश्यापि यथा शशिविम्बस्था’ इति वा पाठो भौतिकविज्ञानवादिभिः पठ्यताम् ।

अत्रेदमपि पुनराकलनीयम्—धर्मवद् ब्रह्मापि जिज्ञास्यं चोदनागम्यम् । यतो धर्मब्रह्मणी उभे अपीन्द्रियागोचरे । अहो साध्यो धर्मो ज्ञानकालेह्य-विद्यमानत्वात् इन्द्रियागोचर इति चोदनागम्यो भवतु तावत् । सिद्धं ब्रह्म तु बृहत्त्वाद् बृंहणत्वाद्वा आत्मैव श्रूयते । स चायमहमस्मीत्यहं-प्रत्ययेन आ च हालिकात् सुप्रीतः किमिति चोदनागम्यः । सत्यम् । आत्मा मूलाविद्यया स्वस्मिन्नाविर्भूतमहमस्मीति प्रतीतिप्रत्यायकमहंकारम-भेदेन गृहीते; स्वाभेदेन गृहीतोऽयमहंकारः आत्मचैतन्यानुस्यूतः प्रपञ्च-जातं प्रकाशयन्नात्मानमानन्दयतीत्यानन्दमय इति । ततोऽहं विजानामीति बुद्धिं विवर्तयन् विज्ञानमय इति । ततोऽहं मन्ये इति मननमास्फालयन् मनोमय इति । ततोऽहं प्राणिमीति श्रवणदर्शनादीन्द्रियवृत्तिपुरस्कारेण व्याप्रियमाणः प्राणमय इति । ततो मानवोऽहमित्याद्यभिमन्यमानः शरी-रवानिति । ततोऽहं परिच्छिदवानिति शरीरतोऽपि बाह्यान्वैकप्रकारान् पुत्रकलत्रप्रभृतीन् विषयान् गृहानिस्तत्र तत्रोपरज्यत इति । उपरक्तरच तेषु सकलेषु विकलेषु वा अहमेव सकलो विकलो वेत्यभेदेन प्रतिपद्यते । तदेवमपरिच्छिन्ने चैतन्यैकरसेऽद्वितीये प्रत्यगात्मानि शरीरादिनिबन्धनेना-ध्यासेन परिच्छिन्नत्वादिप्रत्ययावहो दोषः प्रसजति; यन्मूलकोऽयमात्म-विकल्पपावतरः, स मा प्रसाङ्गीदिति—“आत्मनस्तु कामाय सर्वं प्रियं भवति; आत्मा वा अरे द्रष्टव्यः श्रोतव्यो मन्तव्यो निदिध्यासितव्यः, मैत्रेयि ! आत्मानि खल्वरे दृष्टे श्रुते मते विज्ञात इदं सर्वं विदितम् ।” ( बृ. ४ । ५ । ६ ) इत्येवंजातीयाः श्रुतयः, ‘श्रोतव्यः श्रुतिवाक्येभ्यो मन्तव्यश्चोपपत्तिभिः । मत्वा च सततं ध्येय एते दर्शनहेतवः ॥’ इत्येवं-



प्रभृतयस्तदनुगामिन्यः स्मृतयश्च जज्ञिरे । ननु 'अशब्दमस्पर्शमरूपम्—'  
 ( कठ. १ । ३ ) इत्यादिश्रुत्या ब्रह्मणो लिङ्गाभावेनातीन्द्रियत्वमुपपद्यताम् ;  
 अहमस्मीत्यहंप्रत्ययप्रत्ययिन आत्मनो भिन्नभिन्नावभासेन संदिग्धत्वं च  
 संगच्छताम् ; अयमात्मा ब्रह्म, ( वृ. २ । ४ । १६ ) तत्त्वमसि, ( छां. ६ । ८ )  
 अहं ब्रह्मास्मि, ( वृ. १ । ४ । १० ) इत्येवमादिश्रुतिशासनेन तत्त्वंपदार्थ-  
 शोधनेन च शास्त्रानुभवप्रामाण्यासिद्धेरस्यौपनिषदपुरुषत्वमपि संश्रुताम् ;  
 परमत्र नित्यनिर्वृत्ते क्रियाकारकादिप्रसरानवकाशाच्चोदनायाः किं कार्य-  
 मिति व्यर्थैव सा । न चैवमेकान्ततो वक्तव्यम् । कण्टचार्यावरवद् ब्रह्मा-  
 त्मलाभस्यापि चोदनाजन्यत्वात् । तर्हि वराक्या तया स्वार्थस्त्यक्तो भवेत् ।  
 मैवं भोः । धर्म इव ब्रह्मणि नियोगमलभमाना सा ब्रह्मात्मभावं ज्ञापयन्ती  
 ज्ञाने ज्ञातव्याभावादेव विरमति । एवं च ज्ञानस्य मानसव्यापारत्वेऽपि  
 यथाभूतब्रह्मात्मविषयकत्वान्न चोदनातन्त्रत्वम् । अत एव नियोज्याका-  
 ङ्क्षायां लिङ्गाद्युत्थाप्यमानाप्यार्थाभावना आत्मनि हानोपादानासंभवान्  
 पराक्रमते ।

अयमात्मलाभोपदेशो गीतास्वधिकारिभेददर्शनेनासंहताभ्यामपि भाषा-  
 भङ्ग्या संहताभ्यामिव प्रतीयमानाभ्यामेकफलिकाभ्यां ज्ञानयोगकर्मयोग-  
 शब्दव्यपदिष्टाभ्यां सांख्ययोगनिष्ठाभ्यामुपादिष्टः । यत्र देहभृतोऽशेषकर्महा-  
 नासंभवेऽपि कर्तव्याकर्तव्यप्रवर्तनप्रवर्णाभिः फलाभिसंधिहापनोन्मुखीभिः  
 सकलाभ्युदयनिःश्रेयससाधनाभिः सूक्तिभिर्नैष्कर्म्यसिद्धिपर्यन्तोऽपूर्वः कर्म-  
 योग उपदिश्यत इति पुनःपुनर्विभावनार्थम् । इत्यात्मपरिचयः ॥

ब्रह्मैव जगतः कारणमिति तत्र तत्र दर्शितमेव । तच्चाभिन्ननिमित्तो-  
 पादानलक्षणम् । तदिदमूर्णनाभदृष्टान्तेन लौकिकपराक्षकाणां बुद्धिसाम्यं  
 दर्शयन्ती मुराडकश्रुतिरावेदयति—

“यथोर्णनाभिः सृजते गृह्यते च,

यथा पृथिव्यामोपधयः संभवन्ति ।



यथा सतः पुरुषान् केशलोमानि,  
तथाऽक्षरात् संभवतीह विश्वम् ॥”

( प्रथममुण्ड. १ खं. ७ सं. )

श्वेताश्वतरश्रुतिरपि—

‘यस्तूर्णनाभ इव तन्तुभिः प्रधानजैः स्वभावतः ।

देव एकः स्वमावृणोति स नो दधातु ब्रह्माव्ययम् ॥’ ( ६।१० )

ऊर्णनाभो हि तन्तुकार्यं प्रति स्वप्रधानतया निमित्तं, स्वशरीरप्रधान-  
तया उपादानं च भवति । एवं ब्रह्मापि स्वप्रधानतया निमित्तं स्वोपाधि-  
प्रधानतया उपादानं च भवति । तथा च स्पष्टं पठ्यते—

“ईश्वरोऽनन्तशक्तित्वात्—स्वतन्त्रोऽन्यानपेक्षकः ।

इच्छामात्रेण सकलं सृजत्यवति हन्ति च ॥

न कारकाणां व्यापारात्—कर्ता स्यान्नित्य ईश्वरः ।

नापि प्रमाणव्यापाराज्—ज्ञाताऽसौ स्वप्रकाशकः ॥

ज्ञातृत्वमपि कर्तृत्वं स्वातन्त्र्यं तस्य केवलम् ।

या चेच्छाशक्तिवैचित्री, साऽस्य स्वच्छन्दकारिता ॥”

( चार्तिक का. )

अत एव कारणजिज्ञासायां श्वेताश्वतरोपनिषत्सु वस्तुगत्या संभा-

वितानां कालादिकारणवादानां प्रतिक्षेपपूर्वकं परमात्मशक्तिः श्राव्यते—

“ॐ— ब्रह्मवादिनो वदन्ति,

किं कारणं ब्रह्म, कुतः स्म जाता,

जीवाम केन, क्व च संप्रतिष्ठाः ।

अधिष्ठिताः केन सुखेतरेषु,

वर्तामहे ब्रह्मविदो व्यवस्थाम् ॥

कालः, स्वभावो, नियति, र्यदृच्छा,

भूतानि, योनिः पुरुष इति चिन्त्या ।

सयोग एषां नत्वात्मभावा-



दात्माप्यनीशः सुखदुःखहेतोः ॥

ते ध्यानयोगानुगता अपश्यन्

देवात्मशक्तिं स्वगुणैर्निगूढाम् ।

यः कारणानि निखिलानि तानि

कालात्मयुक्तान्यधितिष्ठत्येकः ॥ ( १ । १-३ )

एतेन “कपिलः प्रधानमाह, द्रव्यादीनि कणभृगस्य विश्वस्य । कालं कारणमेकै, स्वभावमितरे,ऽपरे जगुः कर्म ॥” इत्याद्युक्तयो लौकिकक्रम-विकासवाददृष्ट्या निरूपिताः पर्यालोचनीयाः । एवं-ब्रह्मण एव जगतो मातापितृत्वे निर्णीते तार्किकाणां परमाणुकारणवादो वेददृशा सुतरामुद-स्यते । तत्र मन्दानां भ्रमो मा भूदिति भगवता वेदव्यासेन वेदान्त-दर्शनस्य द्वितीयाध्याये द्वितीयस्मिन्पादे स खलु निराकारि—‘उभय-थापि न-अत्यन्तमनपेक्षा’ ( १२-१७ ) इत्यादिसूत्रैः । इहेमौ भार-तीतीर्थोक्तावधिकरणरत्नौ—

“जनयन्ति जगन्, नो वा, संयुक्ताः परमाणवः ।

आद्यकर्मजसंयोगाद् द्व्यणुकादिक्रमाज् जनिः ॥

सनिमित्तानिमित्तादिविकल्पेष्वद्यकर्मणः ।

असंभवाद,संपोगे जनयन्ति न ते जगत् ॥”

एवं ‘पुनरसामञ्जस्यात्-अन्तवत्त्वमसर्वज्ञता वा’ ( ३७-४१ ) इति सूत्रैस्तटस्थेश्वरवादः; तथा ‘उत्पत्त्यसंभवात्-विप्रतिषेधाच्च’ ( ४२-४५ ) इति सूत्रैर्जीवोत्पत्तिवादो निराक्रियते । एतयोरपि भारतीतीर्थोक्तौ पूर्वपक्षसिद्धान्तरत्नौ—

‘निमित्तेश्वरवादोऽयं-युक्तो, वाथ न युज्यते ।

युक्तः, कुलालदृष्टान्तान्नियन्तृत्वस्य संभवात् ॥

न युक्तो, विषमत्वादिदोषाद् ब्रह्माण्डनायके ।

ईश्वरे हि, निमित्तत्वं त्याज्यं श्रुतिविरोधतः ॥”



“जीवोत्पत्त्यादिकं पञ्चरात्रोक्तं युज्यते, न वा ।

युक्तं, नारायणव्यूहतत्समाराधनादिवत् ॥

युज्यतामविरुद्धांशो, जीवोत्पत्तिर्न युज्यते ।

उत्पन्नस्य विनाशित्वे कृतनाशादिदोषतः ॥”

इत्थं च नार्पज्ञानमन्तरेण तर्कमात्रेण जगत्कारणादि प्रतिपत्तुं शक्य-  
मिति श्रुतिस्मृती दर्शयतः—

‘नैया तर्केण मतिरपनेया

प्रोक्ताऽन्वेनैव सुज्ञानाय प्रेष्ठ । ( कठोप. १ । २ । ६ )

‘अचिन्त्याः खलु ये भावा न तौस्तर्केण योजयेत् ।

प्रकृतिभ्यः परं यच्च तदचिन्त्यस्य लक्षणम् ॥’

‘तर्काप्रतिष्ठानादप्यन्यधानुमेयमिति चेदेवमप्यनिर्मोक्षप्रसङ्गः’

( वे. द. २ । १ । ११ )

इतश्च नागमगम्येऽर्थे केवलेन तर्केण प्रत्यवस्थातव्यम्, यस्मान्निरागमाः  
पुरुषोत्प्रेक्षामात्रनिबन्धनास्तर्का अप्रतिष्ठिता भवन्ति, उत्प्रेक्षाया निरङ्कुश-  
त्वात् । तथाहि—कैश्चिदभियुक्तैर्यत्नेनोत्प्रेक्षितास्तर्का अभियुक्ततरैरन्यैराभा-  
स्थमाना दृश्यन्ते, तैरपि उत्प्रेक्षितास्ततोऽन्यैराभास्यन्त इति न प्रतिष्ठा-  
तत्वं तर्काणां शक्यं समाश्रयितुं पुरुषमतिवैरूप्यात् । अथ कस्यचित्प्रसिद्ध-  
माहात्म्यस्य कपिलस्य अन्यस्य वा संमतस्तर्कः प्रतिष्ठित इत्याश्रीयेत एवमपि  
अप्रतिष्ठत्वमेव, प्रसिद्धमाहात्म्याभिमतानामपि तीर्थकराणां कपिलकण-  
भुक्प्रभृतीनां परस्परविप्रतिपत्तिदर्शनात् । अथोच्येत अन्यथा वयमनुमा-  
स्यामहे यथा नाप्रतिष्ठादोषो भविष्यति, नहि प्रतिष्ठितस्तर्क एव नास्तीति  
शक्यते बह्वम् । एतदपि हि तर्काणामप्रतिष्ठितत्वं तर्कैश्चैव प्रतिष्ठाप्यते ।  
केषांचित्तर्काणामप्रतिष्ठत्वदर्शनेन अन्येषामपि तज्जातीयकानां तर्काणाम-  
प्रतिष्ठितत्वकल्पनात् सर्वतर्काप्रतिष्ठायां च सर्वलोकव्यवहारोच्छेदप्रसङ्गः ।  
अतीतवर्तमानाध्वसाम्येन ह्यनागतेऽप्यध्वानि सुखदुःखप्राप्तिपरिहाराय प्रवर्त-  
मानो लोको दृश्यते । श्रुत्यर्थविप्रतिपत्तौ चार्थाभासनिराकरणेन सम्यगर्थनिर्धा-



रणं तर्कैरेव वाक्यप्रवृत्तिनिरूपणरूपेण क्रियते । अनुरपि चैवमेव मन्यते—

‘प्रत्यक्षमनुमानं च शास्त्रं च विविधागमम् ।

त्रयं सुविदितं कार्यं धर्मशुद्धिमभीप्सता ॥’ इति ।

‘आप्यं धर्मोपदेशं च वेदशास्त्राविरोधिना ।

यस्तर्कैरानुसंधत्ते स धर्मं वेद नेतरः ॥’ ( १२ । १०५-१०६ )

इति च ब्रुवन् । अयमेव च तर्कस्यालङ्कारो यदप्रतिष्ठितत्वं नाम ।

एवं हि सावधतर्कपरित्यागेन निरवधस्तर्कः प्रतिपत्तव्यो भवति । न हि

पूर्वजो मूढ आसीदित्यात्मनापि भवितव्यमिति किञ्चिदस्ति प्रमाणम्,

तस्मान्न तर्काप्रतिष्ठानं दोष इति चेत्, एवमप्यविमोक्षप्रसङ्गः । यद्यपि

क्वचिद् विषये तर्कस्य प्रतिष्ठितत्वमुपलक्ष्यते तथापि प्रकृते तावद् विषये

प्रसज्यत एवाप्रतिष्ठितत्वदोषादनिर्मोक्षस्तर्कस्य । न हीदमतिगम्भीरं

भावयायात्म्यं मुक्तिनिबन्धमागममन्तरेणोत्प्रेक्षितुमपि शक्यम् । रूपाद्य-

भावाद्वि नायमर्थः प्रत्यक्षस्य गोचरः, लिङ्गाद्यभावाच्च नानुमानादीनामिति

चावोचाम । अपि च सम्यग्ज्ञानान्मोक्ष इति सर्वेषां मोक्षावादिनामभ्युप-

गमः, तच्च सम्यग्ज्ञानमेकरूपं वस्तुतन्त्रत्वात् । एकरूपेण ह्यवस्थितो

योऽर्थः स परमार्थो लोके तद्विषयं ज्ञानं सम्यग्ज्ञानमित्युच्यते । यथा

अग्निरुष्ण इति । तत्रैवं सति सम्यग्ज्ञाने पुरुषाणां विप्रतिपत्तिरनुपपन्ना ।

तर्कज्ञानानां तु अन्योन्यविरोधात् प्रसिद्धा विप्रतिपत्तिः । यद्वि केनचित्ता-

र्किकेणोदमेव सम्यग्ज्ञानमिति प्रतिपादितं तदपरेण व्युत्थाप्यते, तेनापि

प्रतिष्ठापितं ततोऽपरेण व्युत्थाप्यत इति च प्रसिद्धं लोके । कयमेक-

रूपानवस्थितविषयं तर्कप्रभवं सम्यग्ज्ञानं भवेत् । न-च प्रधानवादी तर्क-

विदां मुख्यः सर्वैस्तार्किकैः परिगृह्यतो येन तद्वायं मतं सम्यग्ज्ञानमिति

प्रतिपद्येमहि । न च शक्यतेऽतीतानागतवर्तमानास्तार्किका एकस्मिन् देशे

काले च समाहर्तुं येन तन्मतिरेकरूपैकार्थविषया सम्यग्भतिरिति स्यात् ।

वेदस्य तु नित्यत्वे विज्ञानोत्पत्तिहेतुत्वे च सति व्यवस्थितार्थविषयत्वोपपत्तेः

तज्जनितस्य ज्ञानस्य सम्यक्त्वमतीतानागतवर्तमानैः सर्वैरपि तार्किकै-



रपहोतुमशक्यम् । अतः सिद्धमस्यौपनिषदस्य ज्ञानस्य सम्यग्ज्ञानत्वम् ।  
अतोऽन्यत्र सम्यग्ज्ञानत्वानुपपत्तेः संसाराविमोक्ष एव प्रसज्येत । अत  
आगमवशेन आगमानुसारितर्कवशेन च चेतनं ब्रह्म जगतः कारणं प्रकृ-  
तिश्चेति स्थितम् । इति शारीरकग्रन्थः ॥

तार्किकाणां परमाणुकारणवाद इव सांख्यानां प्रकृतिकारणवादः  
प्रकृत्यादिशब्दसाम्यश्रवणेऽप्यर्थभेदाद् वैदिकविज्ञानविरोधीति व्यक्तमेव ।  
तत एव ' ईक्षतेर्ना शब्दम् ' ( वे. द. १।१।५-११ ) इत्यादिना प्रकृति-  
पर्यायस्य प्रधानस्याशब्दत्वमभेदप्रमाणकत्वमुक्तम् । तथा—' रचनानुप-  
पत्तेश्च नानुमानम् ' ( वे. द. २।२।१-१० ) इत्यादिना विश्वरचनायाम-  
प्रयोजकत्वं च तस्य दर्शितम् । एवं सांख्यकारणवादस्वीकारेणैव—' एतेन  
योगः प्रत्युक्तः ' ( वे. द. २।१।३ ) इति योगस्य प्रत्याख्यानम् ।  
तथानेकात्मवादस्वीकारोऽप्येतेषामवैदिक इत्युक्तप्रायम् । सर्वेषां स्मृतिका-  
राणां प्रधानं मनुरपि—

' सर्वभूतेषु चात्मानं सर्वभूतानि चात्मानि ।

समं पर्यन्तात्मयाजी स्वाराज्यमधिगच्छति ॥ ' ( १२।११ )

इत्यनेन सर्वात्मत्वदर्शनमेव प्रशंसं । वस्तुतस्तु आत्मनो विभुत्वं  
प्रतिपद्यमानानामेषामवच्छेदकभेदेनाकाशस्येवात्मनो भेदवर्णनादप्यभेदे एव  
तात्पर्यमवसीयते । अन्यथाऽविशेषेणात्मनो विभुत्वप्रदर्शनं तार्किकार्दीनाम-  
समञ्जसं स्यात् । सांख्ययोगौ तु श्रुतिनिष्पन्नावेव स्मृतिपुराणेतिहासकृतां  
विशिष्येश्वरमभिदधतां प्रतीयते संमतौ । तत एव महाभारतेऽपि—  
( शान्तिप. मोक्षध. )

“ ब्रह्मः पुरुषा ब्रह्मभूताहो एक एव तु । ”

इति विचार्य—

‘ ब्रह्मः पुरुषा लोके सांख्ययोगविचारणे । ’

इति परपक्षमुपन्यस्य, तद्व्युदासेन—



‘ बहूनां पुरुषाणां हि यथैका योनिरुच्यते ।  
तथा तं पुरुषं विश्वमाख्यास्यामि गुणाधिकम् ॥ ’

इत्युपक्रम्य—

“ ममान्तरात्मा तव च ये चान्ये देहिसंज्ञिताः ।  
सर्वेषां साक्षिभूतोऽसौ न ग्राह्यः केनचित् क्वचित् ॥  
विश्वमूर्धा विश्वभुजो विश्वपादाक्षिनासिकः ।  
एकश्चरति भूतेषु स्वैरचारी यथासुखम् ॥”  
इति सर्वात्मतैव निर्धारिता ( अध्या. ३५१-३५२ ) ।  
उपनिषद इव सांख्यस्य योगस्यापि श्रुतिनिष्पन्नत्वं तथैकोन्मुखं चेमौ  
मन्त्रौ दर्शयतः—

“ तद्वेद गुह्योपनिषत्सु गूढं,  
तद्ब्रह्मा वेदते ब्रह्मयोनिम् ।

ये पूर्वदेवा ऋषयश्च तद्विदुः-

स्ते तन्मया अमृता वै बभूवुः ॥” ( श्वेता. ५ । ६ )

‘ तत्कारणं सांख्ययोगाधिगम्यम् ’ ( श्वेता. ६ । १३ )

उप=समीपे ब्रह्मणो निषीदन्ति=तात्पर्येण वर्तन्त इत्युपनिषदः ।

किं वा—

“ प्रवृत्तिहेतून्निःशेषांस्तन्मूलोच्छेदकत्वतः ।

यतोऽवसादयेद्विद्या, तस्मादुपनिषद्भवेत् ॥

ययोक्तविद्याबोधित्वाद् ग्रन्थोऽपि तदमेदतः ।

भवेदुपनिषन्नामा, लाङ्गलं जीवनं यथा ॥” इति ।

उपनिषदिति उप=निर्पूर्वात् सदेवसादनार्थविपयात् किपि साध्यते ।  
संख्यायते=विचार्यते इति संख्या=सम्यग्ज्ञानम् । सा प्रतिपाद्यत्वेन  
अस्त्यत्रेति सांख्यम् । युज्यते=एकीभूयते इति योगः । उपनिषदो वेदान्ता  
इत्येकम् । इह यथावसरं श्रीमद्भगवद्गीतासंवादोऽपि पर्यवेक्षणीयः ।



एतेन श्रौतावेव सांख्ययोगपदार्थौ मध्यमविनेयानां सुखप्रतिपत्त्यर्थं प्रकृति-  
पुरुषादिशक्यार्थविशेषेण दर्शनतां नीतौ कथिलपतञ्जलिभ्यामिति  
स्पष्टम् । अत्रेसौ मन्त्रावुदाहार्यौ—

‘ तमेकनेमि त्रिवृतं षोडशान्तं  
शतार्धारं विंशतिप्रत्यक्षरामिः ।

अष्टकैः षड्भिर्विश्वरूपैकपाशं  
त्रिमार्गभेदं द्विनिमित्तैकमोहम् ॥

पञ्चस्रोतोमुखं पञ्चयोन्युप्रवक्रां  
पञ्चप्राणोर्मि पञ्चबुद्ध्यादिमूलाम् ।

पञ्चावर्ता पञ्चदुःखौषवेणां  
पञ्चाशद्भेदां पञ्चपर्वामधीमः ॥ ’ ( श्वेता. १ । ४-५ )

एकेति प्रकृतिः । त्रीति गुणाः । षोडशेति सैष्वादेशेन्द्रियं भूतपञ्च-  
कम् । शतार्धेति पञ्चाशत् । तथा च पठ्येते—

‘ एष प्रत्ययसर्गो विपर्ययाशक्तितुष्टिसिद्धाख्यः ।

गुणवैषम्यविमर्दात्, तस्य च भेदास्तु पञ्चाशत् ॥

पञ्च विपर्ययभेदा भवन्त्यशक्तिश्च करणवैकल्यात् ।

अष्टाविंशतिभेदा, तुष्टिर्नवधा, ऽष्टधा सिद्धिः ॥ ” ( ४६, ४७ )

इत्यैश्वरकृष्णीये सांख्यदर्शनानुरूपे क्रारिके । इह—

‘ भेदस्तमसोऽष्टविधो मोहस्य च दशविधो महामोहः ।

तामिस्रोऽष्टादशधा तथा भवत्यन्धतामिस्रः ॥ ’ ( सां. का. ४८ )

इत्यविद्याऽस्मितारागद्वेषाभिनिवेशानां यथासंख्यं तमोमोहमहामोहता-  
मिस्रान्धतामिस्रसंज्ञकानां विपर्ययभेदानामवान्तरभेदाः ।

‘ एकादशेन्द्रियवधाः सहबुद्धिवधैरशक्तिश्चिष्टा ।

सप्तदश वधा बुद्धेर्विपर्ययात्तुष्टिसिद्धीनाम् ॥ ’ ( सां. का. ४९ )

इत्यष्टाविंशतिभेदा अशक्तिः ।



‘आध्यात्मिक्यश्चतस्रः प्रकृत्युपादानकालभाग्याख्याः ।

बाह्या विषयोपरमात्पञ्च च नवतुष्टयो ऽभिमताः ॥’ ( सां. का. १० )

इति प्रकृत्युपादानकालभागा यथासंख्यमम्भः—सलिलौघवृष्टिसंज्ञकाः,  
शब्दरूपरसगन्धस्पर्शविषयाश्च पारसुपारपारावारानुत्तमाम्भ उत्तमाम्भः  
संज्ञकाः संहृत्य नव तुष्टयः ।

‘ऊहः शब्दोऽध्ययनं दुःखविघातास्त्रयः सुहृत्प्राप्तिः ।

दानं च सिद्धयोऽष्टौ—’ ( सां. का. ११ ) इति ।

अध्ययनम्—तारमिति, शब्दः—सुतारमिति, ऊहः—तारतारमिति, सुहृ-  
त्प्राप्तिः—रम्यक इति, दानं—विवेकज्ञानस्य शुद्धिः ‘दैप् शोधने’ इति  
पाठात् सदामुदितमिति, त्रयो दुःखविघाताः—प्रमोदमुदितमोदमाना इति  
च परिभाष्यन्ते । विंशतीति । सविषया दशेन्द्रियवृत्तयः । अष्टकैः पङ्-  
क्तिभिरिति । अव्यक्तमहदहंकारपञ्चतन्मात्राणीति करणाष्टकम् ( १ ) यम-  
नियमेत्यादि योगाङ्गाष्टकम् ( २ ) ‘ऊहादिभिः सिद्धिरष्टधा’  
( सां. द. ३ । ४४ ) इति सिद्धयष्टकम् ( ३ ) ‘ततोऽणिमादिप्रादुर्भावः  
कायसंपत् तद्धर्मानभिघातश्च’ ( बो. द. ३ । ४४ ) इत्यपरसिद्धयष्टकम्  
( ४ ) प्राणवाग्रसनचक्षुःश्रोत्रमनोहस्तत्व च इति ग्रहाष्टकम् ( ५ )  
गन्धवक्तव्यरसरूपशब्दकामकर्मस्पर्शा इत्यतिग्रहाष्टकम् ( ६ ) त्रिमार्गेति ।  
देवयानपितृयानकीटादिप्राप्तिरूपाः । द्विनिमित्तेति । सुखदुःखे । एवं  
संसारस्य चक्ररूपता दर्शिता ॥

पञ्चस्रोतोऽम्बूनि ज्ञानेन्द्रियाणि । पञ्च योनयो महाभूतानि । पञ्च  
प्राणाः वायवः । पञ्च बुद्ध्यादयः शब्दस्पर्शरूपरसगन्धविषयज्ञान-  
भेदाः । पञ्च शब्दादय आवर्ताः पञ्च दुःखानि इन्द्रियजन्यानि ।  
पञ्चाशत् पूर्वमन्त्रे वर्णिताः । पञ्च पर्वाणि अविद्यादीनि । एवं संसारस्य  
नदीरूपता व्याख्याता ॥

इत्थं च भोः ! आत्मविभुत्वमभ्युपगच्छतां स्वर्गापवर्गयोः श्रद्धतां



दर्शनकृतां कश्चिद्वक्ष्यभेदात् कुहचिद् भाषाभङ्गाद् धैमत्येऽपि सामान्याय-  
सिक एकार्थं आपतति । भवति चेह दर्शनोपसंहारश्लोकः—

“ सांख्यं वेदत एव विश्वविवृतिः संख्यायते संख्यया,  
योगाद् युज्यत एष विश्वविभवो विश्वेश्वरश्चेतसि ।

ज्ञानं कर्म च मन्त्रयन्त्रिततनोमीमांस्यते ब्राह्मणात्,

ताम्येकं हि गुरुपदेशविधिना बन्धच्छिद्धे कल्पते ॥”

द्वादशदर्शनीति लौकिकः कलकलः । तत्र पङ्कदर्शनी गतैव, आगता  
शिष्टा । तत्रापि चार्वाकं दर्शनमिति व्यामोहमात्रम् । तस्य—

‘ पिव खाद च जातशोभने

यदतीतं वरगात्रि तन्न ते ।

न हि भीरु गतं निवर्तते

समुदयमात्रमिदं कलेवरम् ॥ ’ ( पङ्कदर्शनसमुच्च. )

इत्येवंरूपतया पशुविशेषधर्मावधारणात् । आर्हतबौद्धदर्शने तु  
तर्कसांख्ये इव माननीये । एतयोर्मूलभूतावर्हद्-बुद्धपदार्थौ—‘अर्हः  
प्रशंसायाम्’ ( ३ । २ । १३३ ) ‘ मतिबुद्धिपूजार्थेभ्यश्च’ ( ३ । २ ।  
१५८ ) इति सूत्राभ्यां पाणिनिना स्मृतौ । मैत्र्यादिवासनावासितान्तः  
कारणैरातैः—

“ यं शैवाः समुपासते शिव इति, ब्रह्मेति वेदान्तिनो,

बौद्धा बुद्ध इति, प्रमाणपटवः कर्तेति नैयायिकाः ।

अर्हन्नित्यथ जैनशासनरताः, कर्मेति मीमांसकाः,

सोऽयं वो विदधातु वाञ्छितफलं त्रैलोक्यनाथो हरिः ॥”

इत्येवं सामञ्जस्यप्रदर्शनपूर्वकमवर्हद्बुद्धौ प्रतिपाद्येते ॥

जैनेषु विवसनाः सवसनारचेति भेदद्वयी मेरुतुङ्गाचार्याणां प्रबन्ध-  
चिन्तामणितो विज्ञायते । तत्र विवसना दिग्गम्बराः सवसनाः  
श्वेताम्बरा इति व्यपदिश्यन्ते । बौद्धेषु सर्वशून्यत्ववादिनो माध्य-



मिकाः, बाह्यार्थशून्यत्ववादिनो योगाचाराः, बाह्यार्थानुमेयत्ववादिनः  
सौत्रान्तिकाः, ज्ञानान्वितोभयार्थत्ववादिनो वैभाषिकाश्चेति  
भेदचतुष्टयी ।

तत्रार्हत्स्वरूपमाप्तनिश्चयालंकारे—

‘सर्वज्ञो जितरागादिदोषल्लोक्यपूजितः ।

यथास्थितार्थवादी च देवोऽर्हन् परमेश्वरः ॥’

इत्युक्तमहंचन्द्रसूरिभिः । इह जीवाजीवाण्यौ द्वावस्तिकायौ ।  
अस्तीति क्वायत इति । कै शब्दे, ‘आदेच उपदेशेऽशिति’ (६।१।४२)  
इत्यात्वे कर्मणि घञि आतो युक्तिच सिद्धयति । अस्तिकायः—तत्त्वम् ।  
तथा चोच्यते पद्मनन्दिभिः—

“चिदचिद् द्वे परे तत्त्वे, विवेकस्तद्विवेचनम् ।

‘उपादेयमुपादेयं, हेयं हेयं च सर्वतः ॥

हेयं तु कर्तृरागादि, तत्कार्यमविवेकिनः ।

उपादेयं परं ज्योतिरूपयोगैकलक्षणम् ॥”

जीवाऽजीवाऽऽश्रवबन्धसंवरनिर्जरामोक्षाः सप्तास्तिकाया इति पूर्वयोरेव  
प्रपञ्चः । तत्र जीवाः संसारिणो मुक्ताश्च । तेऽपि समनस्काः अमनस्काश्च ।  
अमनस्काः त्रसाः स्थावराश्च । तत्र त्रसा द्वीन्द्रियाः शङ्खगण्डोलप्रभृ-  
तयः । तस्य ओत्रं चक्षुर्ग्राह्यं च नास्ति, त्वग्रसने तु स्तः । स्थावराः  
पृथिवीजलतेजोवायुवनस्पतयः । स्थावरेषु वनस्पतीनामेव अमनस्क-  
जीवत्वम् । आकाशो धर्माधर्मौ कालः पुद्गलाश्चेति चत्वारोऽस्तिकाया  
अजीवस्यैव प्रपञ्चः । तत्र रूपगन्धरसस्पर्शशब्दवन्तः पुद्गलाः । तेऽपि  
अणवः स्कन्धाश्च । भोक्तुमशक्या अणवः, द्व्यणुकादयः स्कन्धाः ।  
द्व्यणुकादिस्कन्धानां भेदात् (भङ्गात्) अणवः, अण्वादीनां संघातात्  
(संयोगात्) द्व्यणुकादयश्च । क्वचिद् भेदसंघाताभ्यां स्कन्धोत्पत्तिः ।  
तत एव पूरयन्ति गलन्तीति पुद्गला अमिलप्यन्ते । तेच पृथिवी जलं



तेजो वायुरिति भेदेन चतुष्प्रकाराः । आश्रयत्यनेन जीवो विषयेष्वित्याश्रयः । उक्तं च जैनैः—

‘ शरीरवाङ्मनः कर्मयोग एवाश्रयो मतः ।

शुभाशुभाविकल्पोऽसौ पुण्यपापानुपङ्गतः ॥’

मिथ्यादर्शनाविरतिप्रमादकषायवशाद् योगवशाच्चात्मा सूक्ष्मैकप्रदेशावगाहिनामनन्तानन्तप्रदेशानां पुद्गलानामाश्लेषणं यत्करोति स बन्धः । उक्तं च जैनैः—

‘ सकषायतयादत्ते जीवोऽसंख्यप्रदेशगान् ।

पुद्गलान् कर्मणो योग्यान् बन्धः स इह कथ्यते ॥

मिथ्यादृक् च प्रमादाश्च योगाश्चाविरतिस्तथा ।

कषायाश्च स्मृता जन्तोः पञ्च बन्धस्य हेतवः ॥’

कपति हिनस्ति कुगतिप्रापणादात्मानमिति कषायः क्रोधो मानो माया लोभश्च । आश्रयलक्षणं भवप्रवाहद्वारं संवृणोतीति संवरः । उक्तं च जैनैः—

‘ आश्रवाणामशेषाणां निरोधः संवरः स्मृतः ।

कर्म संत्रियते येनेत्यन्वयस्यावलोकनात् ॥

धर्मात्ममितिगुप्तिभ्यामनुप्रेक्षानुचिन्तनात् ।

असावुदेति चारित्रादरिषट्कजयादपि ॥’

अर्जितस्य कर्मणः केशोल्लुञ्चनादितपःप्रभृतिभिर्निर्जरणं निर्जरा । उक्तं च जैनैः—

‘ यथाकालकृता काचिदुपक्रमकृताऽपरा ।

निर्जरा द्विविधा ज्ञेया कर्मक्षपणलक्षणा ॥’

सप्तमोऽस्तिकायस्तु—

“ अभावाद् बन्धहेतूनां निर्जरायाश्च, यो भवेत् ।

निःशेषकर्मनिर्मोक्षः स मोक्षः कथ्यते जिनैः ॥



ज्ञानदर्शनचारित्रैरुपायैः परिणामिनः । ८

भव्यस्यायमनेकाङ्गविकलैरेव जायते ॥” इति ।

“ज्वालाकलापवद् बहुैरुर्ध्वमेरुदबीजवत् ।

ततः स्वभावतो याति जीवः प्रदीणबन्धनः ॥

लोकाग्रं प्राप्य, तत्रैव स्थितिं बध्नाति शाश्वतीम् ।

ऊर्ध्वं धर्मास्तिकायस्य विप्रयोगान्न यात्यसौ ॥” इति च ।

त एते जीवादिमोक्षान्ताः सप्तास्तिकायाः सप्तभङ्गीन्यायेन व्यवस्था-  
प्यन्ते । तथा च पठ्यते—

‘तद्विधानविवक्षायां स्यादस्तीति गतिर्भवेत् ।

स्यान्नास्तीति प्रयोगः स्यात्तन्निषेधे विवक्षिते ॥

क्रमेणोभयवाञ्छायां प्रयोगः समुदायमृत् ।

युगपत्तद्विवक्षायां स्यादवाच्यमशक्तितः ॥

आद्यवाच्यविवक्षायां पञ्चमो भङ्ग इष्यते ।

अन्त्यावाच्यविवक्षायां षष्ठमङ्गसमुद्भवः ॥

समुच्चयेन युक्तश्च सप्तमो भङ्ग उच्यते ।’

स्याच्छब्दः खल्वयं निपातस्तिङ्गन्तप्रतिरूपकोऽनेकान्तद्योती ।

यथाहुः—

‘वाक्येष्वनेकान्तद्योती भस्यं प्रति विशेषणम् ।

स्यान्निपातोऽर्थयोगित्वात्तिङ्गन्तप्रतिरूपकः ॥’

युगपद् अस्तित्वनास्तित्वयोर्विवक्षाया वाचः क्रमवृत्तित्वाद् उभयं  
युगपद् अवाच्यम् । आद्योऽस्तित्वमङ्गोऽन्त्येन असत्त्वेन सह युगपद्  
अवाच्यः । अन्त्यश्च आद्येन भङ्गेन सह युगपद् अवाच्यः । समुच्चित-  
रूपश्च भङ्ग एकैकेन सह युगपद् अवाच्य इत्यर्थः । अयमाशयः—  
घटादेर्हि सर्वात्मना सदेकरूपत्वे प्राप्यात्मनापि अस्त्येव स इति तत्प्राप्तये  
यत्नो न स्यात्—अतो घटत्वादिरूपेण कथंचिदस्ति, प्राप्यत्वादिरूपेण



क्षयंचिनास्ति, एवमनेकरूपत्वं वस्तुमात्रस्यास्थेयमिति । तत्र वस्तुनोऽस्ति-  
त्वविवक्षायाम्—‘ स्यादस्ति ’ इति प्रथमो भङ्गः । प्रवर्तनास्तित्वविवक्षा-  
याम्—‘ स्यान्नास्ति ’ इति द्वितीयः । क्रमेणोभयविवक्षायाम्—  
‘ स्यादस्ति च नास्ति च ’ इति तृतीयः । युगपदुभयविवक्षायाम्—  
‘ अस्ति-नास्ति ’ इति शब्दयोः सकृद्वक्तुमयोग्यत्वात् ‘ स्यादवक्तव्यः ’  
इति चतुर्थः । आद्यचतुर्थभङ्गयोर्विवक्षायाम्—‘ स्यादस्ति चावक्तव्यश्च ’  
इति पञ्चमः । द्वितीयचतुर्थभङ्गयोर्विवक्षायाम्—‘ स्यान्नास्ति चावक्तव्यश्च ’  
इति षष्ठः । तृतीयचतुर्थभङ्गयोर्विवक्षायाम्—‘ स्यादस्ति च नास्तिचा-  
वक्तव्यश्च ’ इति सप्तमो भङ्गः । एषां समाहारः सप्तभङ्गीति ।

वैमत्यजिहीर्षायामिहापि साम्त्यं पूर्ववत्पर्यवेक्षणीयम् । तथाहि-  
यल्लोकतत्त्वनिर्णयादिषु—

‘ कर्मानुभावननिर्मितनैकाकृतिजीवजातिगहनस्य ।

लोकस्यास्य न पर्यवसानं नैवादिभावश्च ॥

तस्मादनाद्यनिधनं व्यसनोरुमीमं

जन्मारदोषदृढनेम्यतिरागतुङ्गम् ।

घोरं स्वकर्मपवनेरितलोकचक्रं

भ्राम्यत्यनारतमिदं हि किमीश्वरेण ॥’

इत्येवंप्रायं हरिभद्रसूरिप्रभृतीनामुक्तिजातं तदपि खल्वभ्युगपमसि-  
द्धान्तामिप्रायेण नेतव्यम् ।

यत्पुनर्द्विजवदनचपेटादिषु—

‘ कोपे सति स्यात् कुत एव मुक्तिः

कामेऽथवा तत्प्रतिबन्ध एव ।

रागेऽपि च स्यान्न फले विशेष-

स्तस्मान्न चैते हृदयेऽवधार्याः ॥’

इत्येवंमादि विनियान् प्रति सद् उपक्रममाणा आप्यर्थवादादितात्पर्यग-



जनिमीलिकया प्राकृतदृशा ब्रह्मादिभावेपु असद् उत्प्रेक्षमाणा हेमाचार्य  
प्रमुखा उपलभ्यन्ते । तत्र प्रागेव दर्शितं समाधिवर्त्म ।

यदपि पुनः—

“ वृंहो श्वेतपटाः ! किमेष कपटार्दोपोक्तिसंटङ्कितैः

संसारावटकोटरेऽतिविकटे मुग्धो जनः पात्यते ।

तत्त्वातत्त्वविचारणासु यदि वो हेवाक आस्ते, तदा

सत्यं कौमुदचन्द्रमङ्गियुगलं रात्रिदिवं ध्यायत ॥”

इति कुमुदचन्द्रदिगम्बराणां देवसूरिश्वेताम्बरान् प्रति दुरुक्ति-  
करणं, तदनु देवसूरिश्वेताम्बराणां कुमुदचन्द्रदिगम्बरान् प्रति—

“ कः कण्ठीरवकण्ठकेसरसटाभारं स्पृशत्यङ्घ्रिणा,

कः कुन्तेन शितेन नेत्रकुहरे कण्डूयनं काङ्क्षति ।

कः संनहति पद्मेश्वरशिरोरत्नं वतंसश्रिये,

यः श्वेताम्बरशासनस्य कुरुते वन्द्यस्य निन्दाभिमाम् ॥”

इति तदनुरूपमुत्तरम्, तत्कियत् समानतन्त्रोपयोगीति त एव गणिनः

प्रमाणम् ॥

अथ चतुःप्रस्थानानां बौद्धानां मतसमासस्त्वेवम्—

“ तत्र बौद्धमते तावद् देवता सुगतः किल ।

चतुर्णामार्यसत्त्वानां दुःखादीनां प्ररूपकः ॥

दुःखं संसारिणः स्कन्धा, स्तेच पञ्च प्रकीर्तिताः ।

विज्ञानं, वेदना, संज्ञा, संस्कारो, रूपमेव च ॥

समुदेति यतो लांके रागादीनां गणोऽखिलः ।

आत्मात्मीयस्वभावाख्यः समुदयः स संमतः ॥

क्षणिकाः सर्वसंस्कारा इत्येवं वासना तु या ।

स मार्ग इति विज्ञेयो, निरोधो मोक्ष उच्यते ॥” ( षड्दर्शनसमु. )

सुगतो बुद्धभट्टारक इति । दुःखसमुदयमार्गनिरोधो इति चत्वारि



आर्यसत्त्वानि । तत्र दुःखनामधेयस्य आर्यसत्त्वस्य विज्ञानवेदनासंज्ञासं-  
स्काररूपाणि पञ्च स्कन्धाः प्रचयविशेषाः । तत्र विज्ञानमिति विशिष्टं  
ज्ञानं सर्वज्ञाणैकत्वज्ञानम् । यदुक्तं ज्ञानश्रिया—

“ यत् सत् तत् क्षणिकं, यथा जलधरः, सन्तश्च भावा इमे,  
सत्ताशक्तिरिहार्थकर्मणि, मितेः सिद्धेषु सिद्धा च सा ।

नाप्येकैव विधा ऽन्यदापि परकृतेन क्रिया वा भवेद्,  
द्वेधापि क्षणभङ्गसंगतिरतः साध्ये च विश्राम्यति ॥”

वेद्यत इति वेदना, पूर्वभवपुण्यपापपरिणामवद्धाः सुखदुःखानुभवरूपाः ।  
कारिचद् भिन्नुभिन्नामट्टश्चरणफण्टके लग्ने प्राह—

‘ इत एकनवतेः (?) कल्पे शक्त्या मे पुरुषो हतः ।

तेन कर्मविपाकेन पादे विद्धोऽस्मि भिन्नवः । ॥”

संज्ञानामकोऽर्थः । सर्वमिदं सांसारिकं सचेतनाचेतनव्यवहरणं संज्ञा-  
मात्रं=नाममात्रम् । नात्र कलत्रपुत्रमित्रभ्रात्रादिसंबन्धो घटपटादिपदार्थ-  
सार्थो वा पारमार्थिकः । तथा च तत्सूत्रम्—

“ तानीमानि, भिन्नवः । संज्ञामात्रं व्यवहारमात्रं कल्पनामात्रं  
संवृतिमात्रम् । अतीतोऽध्वाऽनागतोऽध्वा सहेतुको विनाश आकाशं  
पुद्गलाः ” इति ।

इह परभवविषयसंतानपदार्थनिरीक्षणप्रबुद्धपूर्वभवानुरूपसंस्कारस्य  
प्रमातुः “ स एवायं देवदत्तः, सैवेयं दीपकलिका ” इत्याद्याकारेण  
ज्ञानोत्पत्तिः संस्कारः । यदाह—

“ यस्मिन्नेव हि संतान आहिता कर्मवासना ।

फलं तत्रैव संभत्ते, कार्पासे रक्तता यथा ॥”

रूपमिति रणरणायमाणपरमाणुपुञ्जः । बौद्धमते हि स्थूलरूपस्य  
जगति विवर्तमानपदार्थजातस्य तद्दर्शनोपपत्तिभिर्निर्वाक्रियमाणत्वात्  
परमाणवः एव तात्त्विकाः ।



“ पञ्चेन्द्रियाणि, शब्दाद्या विषयाः पञ्च मानसम् ।

धर्मायतनमेतानि द्वादशायतनानि च ॥” ( पद्मदर्शनसमुच्च. )

दुःखाचार्यसत्त्वसंलग्नान्येवायतनानि । धर्मायतनमिति धर्मप्रधानमायतनं  
चैत्यस्थानमिति । एतानीन्द्रियादीनि द्वादश । जातिजरामरणभवोपादान-  
तृष्णावेदनास्पर्शनामरूपविज्ञानसंस्कारा अविद्यारूपाणि द्वादशायतनानि  
चेति मणिभद्रवृत्तिसंक्षेपः ॥

दृश्यत आत्मानेनेति दर्शनम् । ज्ञानसामान्यवृत्तेः ‘ दृशिर् प्रेक्षणे ’  
इत्यस्मात् करणे ल्युट् । तच्चात्मदर्शनमनेकप्रकारकं गतम् । यदि  
दर्शनकृतो लक्ष्यभेदो वा भाषाभङ्गो वा न प्रवर्तेत तर्ह्यात्मनोऽति  
गहनत्वेऽपि भिन्नभिन्ना स्वरूपविधा न प्रादुःष्यात् । तदिदं  
परमार्थविज्ञावकं स्वस्वसमयोत्थितं दर्शनवैषम्यं परिहृत्य साम्यमास्थेयम् ॥

स्मरन्ति चैवमाप्ताः—

“ सर्वभूतेषु चात्मानं, सर्वभूतानि चात्मनि ।

समं पर्यन्तात्मयाजी, स्वाराज्यमधिगच्छति ॥” ( मनु. १२ । ६१ )

“ विद्याविनयसंपन्ने ब्राह्मणे, गवि, हस्तिनि ।

शुनि चैव श्वपाके च, पाण्डिताः समदर्शिनः ॥” ( भ. गी. ५ । १८. )

“ अहिंसा, सत्यमस्तेयं, शौचमिन्द्रियनिग्रहः ।

एतं सामासिकं धर्मं चातुर्वर्ण्येऽब्रवीन्मनुः ॥” ( मनु. १० । ६३ )

“ यतः प्रवृत्तिर्भूतानां, येन सर्वमिदं ततम् ।

स्वकर्मणा तमभ्यर्च्य, सिद्धिं विन्दति मानवः ॥” ( भ. गी. १८. ४६ )

भवति चात्रोपसंहाररलोकः—

‘ देहो मन्दिरमत्र शान्तिमधुरैर्ज्ञानक्रियाप्रक्रमैः

जीवात्मन् ! परमात्मभावकलने सौभाग्यमुन्मील्यताम् ।

नास्ते वाङ्मयविश्वभूमनियतिः ख्यातिः कथं यन्त्यता-

मित्थं द्वादशदर्शनीगमनिकाप्यालोच्यतामास्थया ॥’



यदर्थमुत्तेजना तत्संघर्तव्यमाह—योगप्रसक्तीरिति ॥ योगो ज्ञान-  
कर्मलक्षणः । तत्र ग्राह्यताप्रदर्शनेन प्रसक्तयो दृढप्रवृत्तयः । उपदेशश-  
क्तयः=मैत्र्यादिवृत्तीनामादर्शभावेन जनतोद्धारसामर्थ्यानि । देशानुरक्तयः=  
'अहमेतस्य देशस्य परमाणुभिर्लब्धजन्मा कथमेनमुपकुर्याम् ' इति,  
'अहो ! एतस्मिन् सकले विकले वा अहमेव सकलो विकलो वास्मीति  
च ' विविधदैवतविशिष्टस्य स्वदेशस्य भक्तयः । 'यथायथं शतधा  
प्रसार्य ' इति प्रतिकर्मन्वेति । एवं ब्रह्ममुखान्वयिनां तत्र भवतां कर्तव्यं  
विभागतः समाप्यत इति परमार्थः ।

ः क्लेशपरिहारार्थमाह—परोपमर्देऽपीति । दैन्यभावं हृदयदौर्ब-  
ल्यम् । तथा चाभाणकः—'अर्जुनस्य प्रतिज्ञे द्वे न दैन्यं न पलायनम् ।'  
योगोत्थवीर्यम् आध्यात्मिकबलम् । तच्च परमात्मोपासनादासाधते ।  
तत्र च—

‘युक्ताहारविहारस्य युक्तचेष्टस्य कर्मसु ।

युक्तस्वप्नावबोधस्य योगो भवति दुःखहा ॥’ ( ६ । १७ )

इति भगवद्गीतिरपि स्मर्तव्या ॥ ३७-४१ ॥

वर्षति मात्रादिचतुष्टये हि

शास्त्रार्थसंरम्भसमाप्तिर्योगः ।

जिज्ञास्यते तत्र निरूप्यमाणो

दुर्ज्ञानमायी बहुधा विसर्पन् ॥ ४२ ॥

यदीयनानाविधकूटनीति-

निरूपणापीडनकान्दिशीकाः ।

मानानपेक्षाद्भुतमेयमूर्तौ

जगद्गुरौ मातरि निःश्वसन्ति ॥ ७३ ॥ (युगलकम्)

अक्षणा परेशं न विलोकयन्त-

स्तत्कार्यजातं न विभावयन्तः ।



लोकानकस्मादवधायन्त-

स्तर्केण लौकायतिका जयन्ति ॥ ४४ ॥

न तावद् यत्किमपि दर्शनगन्धि प्रमाणभूतमेवेति त्रिभिः साधारणा-  
न्यथाह—वर्तनीति । माता मानं मेयं मितिरिति मात्रादिचतुष्टयम् ।  
दुष्टं वेदविरुद्धं ज्ञानमेव मार्या, नाटके सूत्रधार इव बहुभूमिकाकृत् । रूप-  
कम् । तदनुरूपं ' बहुधा विसर्पन् ' इति विशेषणम् ॥ ४२ ॥

मायित्वं दर्शयति—यदीयेति । यदीयाः=दुर्ज्ञानमायिनः संबन्धिन्यः,  
या नानाविधाः=उच्चावचहेतुवादशरीराः, कूटनीतयः=वाग्जालानि, तासां  
या निरूपणाः=साकूनमुपपादनाः, ताभिर्यानि पीडनानि=अरुन्तुदा-  
वमर्दाः, तैः कान्दिशीकाः=मयद्रुताः परलोकभीरवः । मानानपेक्षा,  
अद्रुता मेया, मूर्तियस्य तस्मिन् । मानानपेक्षत्वम्, ' सर्वव्यापिनमा-  
त्मानम्—' इत्यादिश्रवणात् ( श्वेता १।१६ ) । अद्रुतत्वम् ' अणो-  
रणीयान् महतो महीयान्—' इत्यादिश्रवणात् ( श्वेता. ३।२० ) ।  
मेयत्वम् ' अद्भुष्टमात्रः पुरुषाऽन्तरात्मा सदा जनानां हृदये संनिविष्टः—'  
इत्यादिश्रवणात् ( श्वेता. ३।१३ ) । जगद्गुरौ मातरि निःश्वसन्तीति  
चतुरस्रम् । लोके पीडिताः शिशवो मातरि निःश्वसन्तीति प्रसिद्धम् ।  
मातृपद श्लिष्टम् ॥ ४३ ॥

नवनवैश्वार्किकान् प्रत्याह—अक्षणा परेशमिति । लौकायत-  
मधीयते विदुर्वेति लौकायतिकाः । उक्त्यादित्वात् ' क्रतूक्त्यादिसूत्रान्ता-  
दृक् ' ( पा. सू. ४।२।६० ) इमे अधीतिवेदने लौकिकव्यवहारमात्र-  
प्रयोजने । ते हि घटपटादिवत् परमेश्वरमलभमानाः पारमेश्वरे लोकवै-  
चित्र्यै वस्तुशक्तिमुत्प्रेक्षमाणाः लोकान् स्वभावभूतानाद्रियमाणाः स्वोद्भाविता-  
स्तर्कारच मन्यमानाः समाना दीव्यन्ति । दीव्यन्तुतरां तावत्, इहेदं  
प्रत्यवस्थानम्—प्रमाता हि प्रमाणेन प्रमेयं प्रमिष्वन् प्रमितिं प्रतिपद्यते,



प्रतिपद्यमानश्च श्रद्धेयवाकः स्यादिति परीक्षणसंरम्भरङ्गावतरणफलम् ।

लौकायतिकाः पुनः प्रत्यक्षेणैव लोकयात्रां कुर्वाणाः—

‘यं विनिद्रा जितश्वासाः संतुष्टाः संयतेन्द्रियाः ।

ज्योतिः पश्यन्ति युञ्जानास्तस्मै योगात्मने नमः ॥’

इत्येवंगम्यरूपं परमेश्वरं कथमिव लभेरन् । पुरा पाराशर्यपार्था-  
दिभिर्लभ्यमानमपि श्रीकृष्णख्यपारमेश्वरवैभवं दुर्योधनादिवत् कथं  
श्रद्धेयैरन् । श्रद्धानार्थमेव—‘मानानपेक्षाकृतमेयमूर्तो जगद्गुरौ मातरि  
निःश्वसन्ति’ इत्यारब्धम् । अत्र श्लेषमर्यादया निर्विशेषं सविशेषं चेत्युभय-  
लक्षणं ब्रह्म संदृष्टम् । तथा —

‘भूमाऽदृश्यापि यथा शशिविम्बस्था प्रकाशते, तद्वत् ।

सर्वगतोऽप्ययमात्मा विषयाश्रयणेन धीमुकुरे ॥’

इत्यादिनीत्या अतीतानागतकालेषु अलौकिककर्माभिव्यक्तिषु महाव्यक्तिषु  
विराज आत्मनः प्रतीतिः सुप्रतीतैव । प्रत्यक्षेणैव सर्वं वस्तु निर्णेतुं  
शक्यत इति नियमोप्यभ्युपगन्तुं न शक्यते । प्रमेयस्य वस्तुनो वैलक्षण्यादा-  
नन्त्याच्च । यथा खल्वस्माभिर्भुज्यमानाऽपि भूः स्वाकारप्रतिपत्तयेऽनुमानांगमा-  
वपेक्षते । तथा हि—भूर्गोलाकृतिर्नियतगो-च्छायावत्त्वात्, यद् यन्नियत-  
गोलच्छायाकं तत् तद् गोलाकृतिकं, यथा कन्दुकः, तथेयम्, तस्माद् गो-  
लाकृतिर्भूरिति गणितांगमवेदी प्रतिपद्यते । अत इदमप्युपपद्यते—

‘यथास्मदादिभिलोकैर्भूलोकेऽत्र प्रवृत्त्यते ।

तथैव चन्द्रलोकेऽस्मिन्पितृलोकेः खलूच्यते ॥’

अत एव च—

‘सकृद्ब्रूतमब्दार्धं पश्यन्त्येकं सुरासुराः ।

पितरः शशिगाः पक्षं, स्वदिनं च नरा भुवि ॥’ इति । (सूर्यसिद्धान्तगो.)

कल्प्यते, चन्द्रलोके कश्चिन्नौकायतिष्ठो विराजत इति । तदा—तदीयया  
दशा, भुवि सन्तोऽपि वयमसन्तो गगयामहे इति महद्वैषम्यम् । भूलोकाः



सलोकः, चन्द्रादिलोको विलोक इत्यत्र कतमस्तकोऽवतार्येत? कष्टंभोः! सत्-  
 कैस्तु वैशेषिकनैयायिकाभ्यां वायुवरुणादित्यलोकास्तदनुकूलाः शरीरिणो  
 मन्यन्त एव। इतश्च स्मर्यते ( वे. द. ३।१।१६ सू. भा. ) द्रोणधृष्टद्युम्नः-  
 प्रभृतीनां सीताद्रौपदीप्रभृतीनां च अयोनिजत्वम्। तत्र द्रोणादीनां  
 योषिद्विषयैकाहुतिर्नास्ति, धृष्टद्युम्नादीनां तु योषित्पुरुषविषये द्वे अप्याहुती  
 न स्त इति वैलक्षण्यम्। स्पष्टोऽयमर्थो वेदान्तदर्शनशारीरके रहतिपादे  
 ( ३।१।१ ) प्रश्ननिरूपणायाम्। तत्र प्रश्नः—‘ वेत्थ यथा पञ्चम्यामाहु-  
 तावापः पुरुषवचसो भवन्ति’ ( छां. उ. ५ प्रपा. ३।३ ) इति। निष्-  
 पणं ( प्रतिवचनं ) च—द्युर्जन्यपृथिवीपुरुषयोषित्सु पञ्चस्वाग्निषु श्रद्धा-  
 सोमवृष्ट्यन्तरेतोरूपाः पञ्चाहुतीर्दर्शयित्वा “इति तु पञ्चम्यामाहुत-  
 वापः पुरुषवचसो भवन्ति” ( छां. उ. ५ प्रपा. ६।१ ) इति। किं च,  
 जरायुजाण्डजस्वेदजोद्भिजेषु चतुष्प्रकारेषु भूतेषु स्वेदजोद्भिज्योग्राम्यधर्म-  
 मन्तरेणैवोत्पत्तिर्दृश्यते। बलाकाप्यन्तरेणैव रेतःसेकं गर्भं धत्त इति प्रसिद्धिः।  
 एवमचेतनेष्वप्याकलनीयम्। अतश्च चेतनाचेतनानां वस्तुजातानां वैचित्र्य-  
 विभावनेन तथा प्रेक्षावत्कारुकर्मदर्शभूतानां प्रासादादीनां पर्यवेक्षणो न  
 नो वस्तुशक्तिमात्रविश्रान्तं जगद्वैचित्र्यमिति लौकायतिकैः पौनःपुन्येन  
 समालोचनीयम्। तथा च पठ्यते—

ज्ञाते पदार्थविज्ञाने देहतत्त्वचयेऽपि च ।

न यन्त्रवद् देहयन्त्रं कोऽपि चालयितुं क्षमः ॥

ब्रह्मतत्कार्ये प्रतिसंदिहानास्तु—

“अजन्मानो लोकाः किमवयववन्तोऽपि, जगता-

मधिष्ठातारं किं भवविधिरनादृत्य भवति ।

अनीशो वा कुर्याद्, भुवनजनने कः परिकरो ( रं )

यतो मन्दास्त्वां प्रत्यमरवर ! संशेरत इमे ॥”



इत्येवंप्रायाः परीक्षितव्याः । स्थाने हि—

‘एकं ब्रह्मास्त्रमादाय नान्यं गणयतः क्वचित् ।

आस्ते न धीरवीरस्य भङ्गः संगरकेलिषु ॥’

इति खण्डनखण्डखाद्योक्तिः । ब्रह्मशब्दः स्निष्टः ॥ ४२-४४ ॥

प्रक्षेपयोगाञ्छतधावदन्तो

यथामतं मानमुदाहरन्तः ।

शब्दार्थशक्तीः परिवर्तयन्तो

न स्वां भुवं पर्यनुयोजयन्ति ॥ ४५ ॥

यथोत्तरासाकलनप्रसङ्गे

यथा निरीशावधिकः प्रलापः ।

तथा परिक्षिप्तपदार्थवाक्य-

विकल्पकोटिः प्रणवावसाना ॥ ४६ ॥

द्विधादिगीतं बहुभिर्गृहीतं

परम्पराप्राप्तमतिप्रतीतम् ।

यद्वस्तु तद्वस्तु न हातुमेत-

च्छ्रक्यं हि हाने भुवनान्तरं स्यात् ॥ ४७ ॥

इदानीं त्रिभिरुद्धृष्टलान्निर्दिशति—प्रक्षेपयोगानिति । यद्यपि—  
पारम्पर्येण श्रोत्रियाणां हृदयागारेष्वावर्तमाना भगवती त्रयी निरामयैव;  
क्वचित् पारम्पर्यशैथिल्येऽपि सा शिक्षया शिक्षिता, व्याकरणेन व्याकृता,  
प्रातिशाख्येन प्रतिशाखमनुशिष्टा, निरुक्तेन निरुक्ता, कल्पेन प्रतिकल्पं  
कल्पिता, पूर्वोत्तरमीमांसाभ्यां मीमांसिता च सती शब्दार्थशरीराभ्यामवि-  
फलैव । तथा त्रयीपरिचारिका मनुयाज्ञवल्क्यभगवद्गीतिप्रभृतयः कति-  
पयाः स्मृतयोऽपि निर्बाधाः, कच्चिल्लेखकाध्यापकाध्येतृदोषेणान्यथा  
भवनेऽपि ताः—



‘संयोगो विप्रयोगश्च साहचर्यं विरोधिता ।

अर्थः प्रकरणं लिङ्गं शब्दस्यान्यस्य संनिधिः ॥

सामर्थ्यमौचिती देशः कालो व्यक्तिः स्वरादयः ।

शब्दार्थस्यानवच्छेदे विशेषस्मृतिहेतवः ॥’

इति वाक्यपदीयादिदिशा परिगृह्यमाणाः सुस्थाः । इत्थंप्रायाणि  
अङ्गोपाङ्गानि, तदीयानि कतिपयानि व्याख्यानानि च । तथापि पुराणे-  
तिहासनिबन्धप्रभृतयो बहुत्र खिलाः संजाताः । तत्र खिलतायां काल-  
क्रमेण विदुषामादरसंकोचो वादिनां मतोपमर्दसंदर्भश्च कारणम् । अत  
एव पुराणादिदृष्ट्या—‘प्रक्षेपयोगान् शतधा वदन्तः’ इति न्याय्यमपि, परं  
न सार्वत्रिकम् । तथा—‘यथामतं मानमुदाहरन्तः’ इति क्षीरनीरशोधन-  
धिया हंसायिते न्याय्यं न पुनर्वकायितेऽपि । शब्दार्थशक्तिपरिवर्तनमपि—  
‘गङ्गायां घोषः’ इत्येवमादौ तात्पर्यानुपपत्तिप्रमुख एवाद्वियते । एवं  
सत्यपि ये महाभागाः श्रुतिस्मृतिसदाचारचरणं प्रमाणं प्रतिक्षिपन्तः  
संगच्छन्ते, ते तावद् भङ्ग्या—‘न स्वां भुवं पर्यनुयोजयन्ति’ इत्युच्यन्ते ।  
‘त्वत्तस्तवपाणिप्राहादेवाहमुदभूवम्’ इत्यंशे किमानमिति स्वभूविषयः पर्य-  
नुयोगोऽपि फलतीति तत्त्वम् ॥

प्रकृतपरिणाममाह—यथेति । यथोत्तरं माननीयानां क्षोदावसरे  
यथा खलु निरीश्वरवादः प्रसजति, तथैव प्रक्षेपशङ्काकोटिः पदार्थान्  
वाक्यार्थान् न्यक्कुर्वाणा प्रणवावसानं प्रतिपद्यते । वाच्यस्याभावे वाचक-  
स्याभावो न्याय्य इत्यभिसंधिः । लोकेऽपि यावदीष्टे तावत्प्रणूयते ॥

मनुष्यतामाह—द्वित्रादीति । द्वित्रादिर्गीतमिति देशकालपात्रभे-  
दार्थम्, तेन स्वार्थसंहतिकारिता व्युदस्यते । बहुभिर्गृहीतमित्यादरार्थम्,  
तेन सारवत्ता लभ्यते । परम्पराप्राप्तमित्येकरूपार्थम्, तेनाविचार्यत्वं  
गम्यते । अतिप्रतीतमिति चतुरस्रार्थम्, तेन यशस्यत्वमुन्मील्यते । एवं  
च यद् वस्तु—भिन्नभिन्नेषु देशकालपात्रेषूपलब्धं निरभिसंधानं समादृतं



गुणवद् व्यवस्थितं स्वाभाविकं व्यापकमभ्युदयावहं चास्ति, तत् खलु  
चस्तु परमार्थः । नेदं हातुं शक्यते, कथमपि हाने हापने वा घटमानेऽपि  
रूपान्तरप्रसङ्गः । भवति चात्र श्लोकः—

“स्यादन्यः परमेश्वरः, सहि नथं ब्रह्माण्डमुत्पादयेत्,

तत्राप्युत्पन्नवाच्यवाचकगुणान्वेदान् समुल्लासयेत् ।

तान् विन्देत चतुष्पदान्तजनता, चेष्टेत साप्युत्पथं,

तर्ह्येवाद्य सभाजुषां हि हृदयोद्गारोऽपि पारं व्रजेत् ॥” ॥ ४५-४७ ॥

प्रसह्य दुर्वर्त्मनि पात्यमाना

मुहुर्मुहुर्वाधशतं भजन्ती ।

असह्यपीडाकरवाङ्मिषेण

त्रयीगवी संप्रतिरोदेतीव ॥ ४८ ॥

दुष्कल्पनाकर्दमवैशसेषु

परिस्खलन्तीं जननीं विलोक्य ।

निवेद्यते ग्रन्मयकातिसूक्ष्मं

तद्वेदविद्भिः परिवृंहणीयम् ॥ ४९ ॥

स्याद् ब्राह्मणो गौरपि शान्तवृत्त्या

न सद्गुणानां महसां च हत्या ।

गता नु कर्णेषु वशिष्ठराम-

द्रोणादिवार्ता भवतामुदात्ताः ॥ ५० ॥

इति मुखपञ्चाशिका ॥

इदानीं द्वान्यां दुरवस्थां निवेदयते—प्रसह्येति । व्याख्याने भ्रमतीव

मे मन इति यथासमयं त्रय्यां गवि च स्वभावस्खलनं निरूपणायमिति  
वेदनम् ॥

पुनरप्याह—दुष्कल्पनेति । जननी त्रयी वा भारतभूर्वा । वेद-

विदः स्वदेशानुरागिणः । परदेशसुहृदः, स्वधर्माभिमुखाः परधर्मोपेक्षकाः,



स्वगुणोपबृंहकाः परगुणग्राहकाः, स्वदोषदर्शिनः परदोषवाचयमाः ।  
विपरीतास्तु सलक्षणा अपि विलक्षणा अभ्योजका इति व्यक्तम् ॥

सांप्रतं ब्राह्मणशब्दस्य यादृग् वाच्यार्थोऽनभिज्ञेषु ब्रह्मण्येषु प्रयते  
तादृशं तत्र संक्रामयन्नेव श्लोकेनोपसंहरति—**स्यादिति ।** ब्राह्मणः  
शान्तवृत्त्या गौरपि स्यात् न तावता तावत् क्षतिः । परं 'गौर्वाहीकः'  
इतिवद् गोशब्दस्य जाड्यादिगुणनिमित्तोऽर्थो ब्राह्मणो न स्यात् । अप-  
रथा तु तस्य स्वरूपक्षतिरेव । तथा च स्मरन्ति—

‘यथा काष्ठमयो हस्ती यथा चर्ममयो मृगः ।

यश्च विप्रोऽनधीयानस्त्रयस्ते नाम विभ्रति ॥’ ( मनु. २ । १५७ )

इत्येवमादि । अतश्च—‘न सदगुणानां महसां च हत्या’ इत्युक्तम् ।  
तत्रोदात्ता इति संबोध्य वसिष्ठरामद्वोरादिवृत्ताकर्णनार्थमुद्बोधनम् । उदात्ता  
इति वार्ताविशेषणमपि । नु वितर्के ॥ ४८-५० ॥

अथ ब्राह्मणशेषम्—

‘सरस्वतीद्विपद्वत्योर्देवनद्योर्दिदन्तरम् ।

तं देवनिर्मितं देशं ब्रह्मावर्तं प्रचक्षते ॥’ ( मनु. २ । १७ )

‘कुरुक्षेत्रं च मत्स्याश्च पञ्चालाः शूरसेनकाः ।

एषं ब्रह्मर्षिदेशो वै ब्रह्मावर्तादनन्तरः ॥’ ( मनु. २ । १६ )

हिमवद्विन्ध्ययोर्मध्यं यत्प्राग्विनशनादपि ।

प्रत्यगेव प्रयागाच्च मध्यदेशः प्रकीर्तितः ॥’

‘आ समुद्रात्तु वै पूर्वादा समुद्रात्तु पश्चिमात् ।

तयोरेवान्तरं गिर्योरार्यावर्तं विदुर्बुधाः ॥’ ( मनु. २ । २१-२२ )

इति द्विजैराश्रयितव्या देशाः किं पुनर्द्विजोत्तमैः ॥ ब्रह्म, ब्रह्मा चावर्तत  
उद्भवति यत्र स ब्रह्मावर्त इत्यन्वर्था संज्ञा, ‘न स पुनरावर्तते’ इत्या-  
दिपूतपत्यर्थदर्शनात् । एवं ब्रह्मर्षाणां देश इति । पुरा सूर्यचन्द्रवंशयानां  
क्षत्रियपुंगवानां गुरुकुलभूता एते देशाः । अत एव स्मर्यते—



एतद्देशप्रसूतस्य सकाशादग्रजन्मनः ।

स्वं स्वं चरित्रं शिद्धेरन् पृथिव्यां सर्वमानवाः ॥ ( मनु. २ । २० )

अग्रजन्मसु किमास्पदा भवन्त इत्यापि पृच्छ्यते तदप्युक्तमूलकम् ।

‘आस्पदं प्रतिष्ठायाम्’ ( ६ । १ । १४६ ) इति पाणिनिः ॥

तत्र द्विजोत्तमैः का वृत्तिराश्रयणीयेति प्रतिपाद्यते—

‘अद्रोहेर्यैव भूतानामल्पद्रोहेण वा पुनः ।

या वृत्तिस्तां समास्थाय विप्रो जीवेदनापदि ॥

यात्रामात्रप्रसिद्धयर्थं स्वैः कर्मभिरगर्हितैः ।

अक्लेशेन शरीरस्य कुर्वीत धनसंचयम् ॥

ऋतामृताभ्यां जीवेत्तु मृतेन प्रमृतेन वा ।

सत्यानृताभ्यामपि वा न श्ववृत्त्या कदाचन ॥

ऋतमुञ्छशिलं ज्ञेयममृतं स्यादयाचितम् ।

मृतं तु याचितं भैक्षं प्रमृतं कर्षणं स्मृतम् ॥

सत्यानृतं तु वाणिज्यं तेन चैवापि जीव्यते ।

सेवा श्ववृत्तिराख्याता तस्मात्तां परिवर्जयेत् ॥

कुशूलधान्यको वा स्यात्कुम्भीधान्यक एव वा ।

त्र्यहैहिको वापि भवेदश्वस्तनिक एव वा ॥

चतुर्णामपि चैतेषां द्विजानां गृहमेधिनाम् ।

ज्यायान् परः परो ज्ञेयो धर्मतो लोकजित्तमः ॥

पट्कर्मको भवत्येषां त्रिभिरन्यः प्रवर्तते ।

द्वाभ्यामेकश्चतुर्थस्तु ब्रह्मसत्रेण जीवति ॥

वर्तयँश्च शिलोज्झाम्यामग्निहोत्रपरायणः ।

इष्टीः पार्वयनान्तीयाः केवला निर्वपेत्सदा ॥ ” ( मनु. ४ । २-१० )

कुशूलं कोष्ठकं परिमाणविशेषः तत्परिच्छिन्नं धान्यं यस्य तथाभूतः ।

कुम्भी कुशूलन्यूनपरिमाणा । त्र्यहमैहिकं यस्य सः । त्र्यहिक इत्यर्थः ।



अश्वस्तनिकोऽश्वस्तनः । यस्य खलु श्वोभवं धान्यं भास्ति । एते चत्वारो  
यायावरा इत्युच्यन्ते । पुनः पुनरतिशयेन यान्तीति । पट् कर्माणि  
यस्य तथाभूतः ।

‘अध्यापनमध्ययनं यजनं याजनं तथा ।

दानं प्रतिग्रहश्चैव पट्कर्माण्यग्रजन्मनाम् ॥

षण्णां तु कर्मणामस्य त्रीणि कर्माणि जीविका ।

याजनाध्यापने चैव विशुद्धाच्च प्रतिग्रहः ॥’ (मनु. १०।७२-७६)

इति ।

अन्यो याजनाध्यापनप्रतिग्रहैर्जीवनात् त्रिकर्मा । अपरो याजनाध्याप-  
नाभ्यां प्रवर्तनाद् द्विकर्मा । प्रतिग्रहस्य वर्जनात् ।

‘प्रतिग्रहसमर्थोऽपि प्रसङ्गं तत्र वर्जयेत् ।

प्रतिग्रहेण ह्यस्याशु ब्राह्मं तेजः प्रशाम्यति ॥

न द्रव्याणामविज्ञाय विधिं धर्म्यं प्रतिग्रहे ।

प्राज्ञः प्रतिग्रहं कुर्यादवसीदन्नपि क्षुधा ॥’ (मनु. ४।१८६-१८७)

इति ।

इतरो ब्रह्मसत्रेण अध्यापनेन जीवति । अत्रापि परः परो ज्यायान् ।  
एते चत्वारः शालीनाः । शालाप्रवेशमर्हन्तीति । शिलोज्ज्वाम्नां वर्त-  
यन्नपि अग्निहोत्रं दर्शपूर्णमासौ आप्रयगो निर्वपेत् । तत्र यवंशाल्यादि-  
निपतितपरित्यक्तवह्नीप्रहरणं शिलम्, एकैकस्य परित्यक्तस्य कणस्योपादा-  
नमुञ्छः । अहो इदानीं नात्यनुपपन्ना अपि वयं जातिविभीषिकयैव  
निमन्त्रणप्रतिग्रहौ शोधयन्तः साहंपूर्विकं प्रवर्तमहे, होराचतुर्थोऽशमपि  
यथाकालं संध्योपासनायै दातुं नेश्महे ॥

आपदि पुनर्द्विजोत्तमैः कथं वर्तितव्यमिति निरूप्यते—

‘नाद्याञ्छूद्रस्य पक्वान्नं विद्वानश्राद्धिनो द्विजः ।

आदर्दीताममेवास्मादवृत्तावेकरात्रिकम् ॥’ (मनु. ४।२२३)



‘ अजीवँस्तु यथोक्तेन ब्राह्मणः स्वेन कर्मणा ।

जीवेत् क्षत्रियधर्मेण सहास्य प्रत्यनन्तरः ॥

उभाम्यामप्यजीवँस्तु कथं स्यादिति चेद्भवेत् ।

कृषिगोरक्षमास्थाय जीवेद्वैश्यस्य जीविकाम् ॥ ’ ( मनु. १० । ८१-८२ )

‘ क्षात्रेण कर्मणा जीवेद् विशां वाप्यापदि द्विजः ।

निस्तीर्थं तामयात्मानं पात्रयित्वा न्यसेत्पथि ॥ ’ ( याज्ञ. ३ । ३५ )

‘ काममुत्पाद्य कृष्यां तु स्वयमेव कृषीवलः ।

विक्रीणीत तिलाञ्जुद्धान् धर्मार्थमचिरस्थितान् ॥

भोजनाभ्यञ्जनादानाद्यदन्यत्कुरुते तिलैः ।

कृमिभूतः श्वविष्टायां पितृभिः सह मज्जति ॥

सद्यः पतति मांसेन लाक्ष्या लवणेन च ।

त्र्यहेण शूद्रीभवति ब्राह्मणः क्षीरविक्रयात् ॥ ’ ( मनु. १० । १०-१२ )

“ राजानं तेज आदत्ते, शूद्रानं ब्रह्मवर्चसम् ।

आयुः सुवर्णकारानं, यशश्चर्मवर्कतिनः ॥

कारुकानं प्रजां हन्ति, बलं निर्णेजकस्य च ।

गणानं गणिकानं च लोकेभ्यः परिकृन्तति ॥ ” ( मनु. ४ । २१८-२१९ )

धार्मिकशिक्षावैकल्योन्मिषितेनाज्ञानप्रतानेन द्विजोत्तमकुलेष्वपि क्वचि-  
त्क्वचिन्महदनिष्टं लब्धास्पदीभवद् दृश्यते तदिह किञ्चिन्निवेद्यते संशोधना-  
र्थम्—मथुरादिप्रान्ते क्वचिद् ब्राह्मणेष्वपि वैधोपनयनप्रक्रियालोपः ।

सोऽयम्—‘ न देवताद्यायतने यथैष्टं यज्ञोपवीतग्रहणाद् द्विजत्वम् ’ ( वैश्यशि.  
८२ श्लो० ) इत्यनेन व्याकृतः । अयोध्यादिप्रान्ते तु बहुत्र ब्राह्मणेषु

विवाहकालात् पूर्वस्मिन्नहन्येवोपनयनं विधीयते तदपि धर्मशालविरुद्धम् ।

पुष्करादिप्रान्ते राजपूतानामण्डले-गौडब्राह्मणवर्गे, तद्भेदभूते-गुर्जर-

गौडे, खाण्डले, दाधीचे, पाराशरे, पुरोहिते, सनाढ्ये चावान्तरवर्गे श्रुति-

स्मृतिप्रसिद्धौ गोत्रप्रवरौ विहाय प्रतिवर्गं नियतानामवटङ्कानां संमेलनेन



परिणयनं कुर्वते, तेन बहुत्र सगोत्रापरिणयनं शिरस्यापतति । समानप्र-  
वरापरिणयनं तु इतरब्राह्मणश्रेणीष्वपि प्रसक्तं दृश्यते । तदपि नितान्तं  
विरुद्धम् । तथा च स्मरन्ति—‘ सगोत्राय दुहितरं न प्रयच्छेत् ’ इत्या-  
पस्तम्बः । ‘ असमानप्रवरैर्विवाहः ’ इति गौतमश्च । मनुयाज्ञ-  
वल्क्यावपि—

‘ असपिण्डा च या मातुरसगोत्रा च या पितुः ।

सा प्रशस्ता द्विजातीनां दारकर्मणि मैथुने ॥ ’ ( ३ । ५ )

‘ अविभुतब्रह्मचर्यो लक्षण्यां स्त्रियमुद्वहेत् ।

अनन्यपूर्विकां कान्तामसपिण्डां यवीयसीम् ॥

अरोगिणीं भ्रातृमतीमसमानार्षगोत्रजाम् ।

पञ्चमात्सप्तमादूर्ध्वं मातृतः पितृतस्तथा ॥ ’ ( १ । ५२-५३ )

तदिदं त्रैवर्णिकविषयम् । तत्र क्षत्रियवैश्यानां प्रातिस्विकौ गोत्रप्रवरौ  
नस्त इति बहवः । तथा चाश्वलायनीये श्रौतसूत्रे—‘ यजमानस्यार्षेयान्  
प्रवृणीते यावन्तः स्युः ’ ( १ अध्या. ३ कण्ड. १ सू. ) इति सूत्रयित्वा  
“ पौरोहित्यान् राजन्यविशाम् । राजर्षान् वा राज्ञाम् । सर्वेषां मानवेति  
संशये ” ( १ । ३ । ३-५ ) इति, तथा चरमे—“ पुरोहितप्रवरौ राज्ञाम् ।  
अथ यदि सार्ष्टं प्रवृणीरन् मानवैलपौरुरवसेति ” ( १२ । १५ । ४-५ )  
इति च सूत्रितम् । इत्थं च क्षत्रियवैश्यानां पुरोहितगोत्रप्रवरौ, मानवैलपौ-  
रुरवसेति वेति स्थितम् । अथायं कर्तव्यस्य संक्षेपः—

“ ब्राह्मे मुहूर्ते बुध्येत, धर्मार्थौ चानुचिन्तयेत् ।

कायक्लेशांश्च तन्मूलान्, वेदतत्त्वार्थमेव च ॥

उत्थायावश्यकं कृत्वा कृतशौचः समाहितः ।

पूर्वां संध्यां जपैस्तिष्ठेत्, स्वकाले चापरांचिरम् ॥ ” ( मनु. ४ । ६२-६३ )

“ मैत्रं प्रसाधनं, स्नानं, दन्तधावनं, मज्जनम् ।

पूर्वाह्न एव कुर्वीत, देवतानां च पूजनम् ॥



दैवतान्यभिगच्छेत्तु, धार्मिकांश्च द्विनोत्तमान् ।

ईश्वरं चैव रक्षार्थं, गुरुनेव च पर्वसु ॥

अभिवादयेद् वृद्धांश्च, दद्याच्चैवासनं स्वकम् ।

कृताञ्जलिरुपासीत, गच्छतः पृष्ठतोऽन्वियात् ॥” (मनु. ४।११२-११४)

“ न लोकवृत्तं वर्तेत वृत्तिहेतोः कथंचन ।

अजिह्मामशठां शुद्धां जीवेद् ब्राह्मणजीविकाम् ॥

संतोषं परमीस्थाय सुखार्थी संयतो भवेत् ।

संतोषमूलं हि सुखं दुःखमूलं विपर्ययः ॥ ” (मनु. ४।११-१२)

“ यद् यत् परवशं कर्म तत् तद् यत्नेन वर्जयेत् ।

यद् यदात्मवशं तु स्यात् तत् तत् सेवेत यत्नतः ॥

सर्वं परवशं दुःखं, सर्वमात्मवशं सुखम् ।

एतद् विद्यात् समासेन लक्षणं सुखदुःखयोः ॥” (मनु. ४।११६-११७)

“ ॐकारपूर्विकास्तिस्रो महान्याहृतयोऽव्ययाः ।

त्रिपदा चैव सावित्री विज्ञेयं ब्रह्मणो मुखम् ॥

योऽधीतेऽहन्यहन्येतां लीलिं वर्पायतन्द्रितः ।

स ब्रह्म परमम्येति वायुभूतः खमूर्तिमान् ॥

एकाक्षरं परं ब्रह्म, प्राणायामाः परं तपः ।

सावित्र्यास्तु परं नास्ति, मौनात्सत्यं विशिष्यते ॥

क्षरन्ति सर्वा वैदिक्यो जुहोति-यजति-क्रियाः ।

अक्षरं त्वक्षरं ज्ञेयं ब्रह्म चैव प्रजापतिः ॥

विधियज्ञाजपयज्ञो विशिष्टो दशभिर्गुणैः ।

उपांशुः स्याच्छतगुणः, साहस्रो मानसः स्मृतः ॥

ये पाक्षयज्ञाश्चत्वारो विधियज्ञसमन्विताः ।

सर्वे ते जपयज्ञस्य कलां नार्हन्ति षोडशीम् ॥

जप्येनैव तु संसिद्धयेद् ब्राह्मणो नात्र संशयः ।



कुर्यादन्यत्र वा कुर्यान्मैत्रो ब्राह्मण उच्यते ॥ ११ ( मनु. २।८१-८७ )

ब्रह्मयज्ञाद् अन्ये ये पञ्चमहायज्ञान्तर्गताः वैश्वदेवहोमबलिकर्मनित्यश्राद्धा-  
तिथिभोजनात्मकाश्चत्वारः पाकयज्ञाः, विधियज्ञाः दर्शपूर्णमासादयः, तैः  
सहिता इति कुल्लुकभट्टाः ॥

इति ब्राह्मणशिक्षाया वेददृष्टिः ॥



## अथ क्षत्रिय-शिक्षा ।



भोः क्षत्रिया ! रक्षणदीक्षणेन  
स्वबाहुवीर्यणि विकासयध्वम् ।  
चेदन्यथा क्षत्रियबाहुजालये  
डित्यादिवस्त्रामधुरं बहेताम् ॥ ५१ ॥  
धर्मच्युतानां निजकुप्रथानां  
प्रचारमालोच्य न सत्कुरुध्वम् ।  
वेदोपवेदोद्धरणस्वभावा  
द्विजद्वितीयाः किमु नो भवन्तः ॥ ५२ ॥  
दिवा पराक्रम्यत उष्णधाम्ना  
नक्तं तु पीयूषकरम्भकेण ।  
नक्तंदिवं क्षत्रियतल्लजानां  
प्रभावभूमेति पुराणनादाः ॥ ५३ ॥  
एतत्परामृश्य चिरंतनानां  
निबन्धसारेभ्य उदारधीभिः ।  
अनेकधा म्लानिपथं प्रयातः  
स क्षत्रशब्दस्तु न हापनीयः ॥ ५४ ॥

अथ त्रिंशताः पद्यैः क्षत्रियान् प्रति निवेदनम् ।

तत्र क्षत्रियपदार्थमाह—भोः क्षत्रिया इति । क्षतात् त्रायत  
इति क्षत्रम् । पृषोदरादिः, क्षतस्त्रायते इति वा । क्षत्रस्य अर्थात् क्षत्रियः ।



‘क्षत्राद् घः’ (४।१।१३८) ब्रह्मेव क्षत्रं ब्राह्मण इव क्षत्रिय, इति प्रकृतिप्रत्येयमहिमयोगः । तथा च श्रूयते—

“यत्र ब्रह्म च क्षत्रं च, सम्यञ्चौ चरतः सह ।

तं लोकं पुण्यं प्रज्ञेयं, यत्र देवाः सहाग्निना ॥” (शुक्लयजु. २०।२५)

इत्थं च जातिगुणक्रियायोगेन यः खलु परमेश्वरस्य बाहुभ्यां जातो बाहुज इति च स्वप्रवृत्तिनिमित्तभूतया प्रजापालनदीक्षयैव संगच्छते । इतरथा क्षित्यादियदृच्छाशब्द इव क्षत्रादिशब्दोऽपि संज्ञामात्रप्रयोजकः ।  
कालिदासेमाप्युक्तम्—

‘क्षतात्किल त्रायत इत्युदग्रः

क्षत्रस्य शब्दो भुवनेषु खटुः ।

राज्येन किं तद्विपरीतवृत्तेः

प्राणैरुपक्रोशमलीमसैर्वा ॥’ इति । (रघु. २।५३)

वेदपुराणेतिहासैः स क्षत्रिय एव पुनः राज्ञोऽपत्यं राजन्य इति, राज्यदानवेलायां मूर्धन्यमिपेक्षान्मूर्धाभिषिक्त इति, विशेषेण राजमानन्वाद् विराट् इति, अनन्यसाधारणानां प्रमावाणामास्पदतया चक्रं (सैन्यं राष्ट्रं) वर्तयितुं (सर्वभूमौ संचारयितुं) शीलमस्येति चक्रवर्तीति, सर्वभूमेरीश्वरः सार्वभौम इति, “येनेष्टं राजसूयेन, मण्डलस्येश्वरश्च यः । शार्स्ति यश्चाज्ञया राज्ञः, स सम्राट्” इति चावेद्यते । एतस्य साम्राज्यपर्यन्तस्य लौकिकाधिकारविशेषस्य प्राप्तये ब्राह्मणाः क्षत्रियान् यथायथं यज्ञेषु प्रवर्तयन्तस्तेषां चेष्टानि संपादयन्तस्तत्र तत्र मन्त्रब्राह्मणादौ बहुधा दृश्यन्ते । इहेयं दिक्—

“आ ब्रह्मन् ब्राह्मणो ब्रह्मवर्चसी जायता, मा राष्ट्रे राजन्यः शूर इषव्योऽतिव्याधी महारथो जायतां, दोग्ध्री धेनुर्वीढाऽनङ्गानां, शुः सप्तिः, पुरन्धिर्योषा, जिष्णू रथेष्टाः, सभेयो युवास्य यजमानस्य वीरो जायतां, निकामे निकामे नः पर्जन्यो वर्षतु, फलवत्यो न ओषधयः पच्यन्तां,



योगक्षेमो नः कल्पताम् ॥ ” इति । ( अश्वमेधे शुक्रयजुर्मध्य. सं. २२ । २२ )

“ आ ब्रह्मन् ब्राह्मणो ब्रह्मवर्चसी जायतामाऽस्मिन् राष्ट्रे राजन्य इषव्यः शूरो महारथो जायतां दोग्ध्री धेनुर्वोढाऽनङ्गानाशुः सप्तिः पुरंधि-  
र्योषा जिष्णू रथेष्ठाः समेयो युवास्य यजमानस्य वीरो जायतां निकामे  
निकामे नः पर्जन्यो वर्षतु फलिन्यो न ओषधयः पच्यन्तां योगक्षेमो नः  
कल्पताम् ॥ ” ( कृष्णयजुस्तैत्तिरीयसं. ७ कां. ५ प्रपा. १८ अनु. )

“ आ ब्रह्मन् ब्राह्मणस्तेजस्वी ब्रह्मवर्चसी जायतामाऽस्मिन् राष्ट्रे शूर इषव्यो  
महारथो जायतां दोग्ध्री धेनुर्वोढाऽनङ्गानाशुः सप्तिः समेयो युवा पुरंधि-  
र्योषा जिष्णू रथेष्ठा आस्य यजमानस्य वीरो जायतां निकामे निकामे  
नः पर्जन्यो वर्षतु फलवतीर्ना ओषधयः पच्यन्तां योगक्षेमो नः कल्प-  
ताम् । ” ( कृष्णयजुर्मैत्रायणीयसं. ३ कां. १२ प्रपा. ६ )

“ आ ब्रह्मन् ब्राह्मणो ब्रह्मवर्चसी जायतामाऽस्मिन् राष्ट्रे राजन्य  
इषव्यः शूरो महारथो जायतां दोग्ध्री धेनुर्वोढाऽनङ्गानाशुस्तप्तिर्जिष्णू  
रथेष्ठाः पुरंधिर्योषा समेयो युवास्य यजमानस्य वीरो जायतां निकामे नि-  
कामे नः पर्जन्यो वर्षतु फलवतीर्ना ओषधयः पच्यन्तां योगक्षेमो नः कल्प-  
ताम् । ” ( यजुषिकाठके चरकशाखायामश्वमेधग्रन्थे मितानुवचनेज्यं मन्त्रः ) ।

“ ये देवा देवसुवः स्थ, त इममामुष्यायणमनमित्राय सुवध्वं, महते  
क्षत्राय महत आधिपत्याय महते जानराज्यायै, ष वो भरता राजा, सोमो-  
ऽस्माकं ब्राह्मणानां राजा । ” इति । ( राजसूये-कृष्णयजुस्तैत्तिरीयसं. १  
कां. ८ प्रपा. १० अनुवा. ) ॥

अथ क्षत्रियप्रकाण्डानां नवयुवकान् प्रति त्रिभिर्निवेदनम्—धर्म-  
च्युतानामिति । धर्माद् आपद्धर्मादपि च्युतानां पतितानां, निजस्य  
क्षत्रिवर्गस्य कुप्रथानां महानसादौ कैवर्तनापितयवनसंचारलक्षणानां  
व्यवहाराणां प्रचारमालोच्य इतस्ततः प्रवृत्तिं पर्यवेक्ष्य न सत्कुरुष्वम् नो  
आद्रियष्वम् । तत्र गमकं प्रदर्शयति—वेदानामृगादीनामुपवेदानां धनुर्वे-



दादीनामुद्धरणस्वभावाः उत्कर्षाधायका भवन्तः द्विजेषु द्विजन्मसु द्वितीयाः  
गणनायां द्वितीयतया परिगणिताः किं नो सन्ति ? अपि तु सन्त्येव ।  
यस्माद् भवतां पूर्वपुरुषा राजर्षयो लभ्यन्ते इति चारणपक्षिकाम्योऽप्य-  
वधेयम् ॥

दिवा प्रराक्रम्यत इति । सूर्यचन्द्राधिकप्रभावाः क्षत्रियर्षभा इति  
तात्पर्यम् । पुराणनादाः पुराणरामायणभारतादीनां भणितयः । कर्मधा-  
रयो वा । अत्रेयं दिक्—

“ कूर्मः पादोऽस्य, यष्टिर्भुजगपतिरसौ, भाजनं भूतधात्री,  
तैलापूराः समुद्राः, कनकगिरिरयं वृत्तवर्त्तिप्ररोहः ।  
ज्योतिश्चण्डांशुरोचि, र्गगनमलिनिमा कज्जलं, दह्यमाना  
शत्रुश्रेणी पतङ्गा, ज्वलति रघुपते ! त्वत्प्रतापप्रदीपः ॥ ”

“ ज्याघातः कार्मुकस्य श्रयति करतलं, कण्ठमोकारनाद-  
स्तेजो भाति प्रतापाभिधमवनितले, ज्योतिरात्मीयमन्तः ।  
राज्यं सिंहासनश्रीः शमयति, परमं वक्ति पद्मासनश्री-  
र्येषां ते यूयमेते निमिकुलकुमुदानन्दचन्द्रा नरेन्द्राः ॥ ”

किं पल्लवितेन, यदनुबन्धी सागरो, येन वसुमत्यपि सागराम्बरा स्म-  
र्यते । यच्छासनार्थं भारतं मध्यदेश इति ॥

एतदिति । परामृश्य = स्वयं परीक्ष्य, न तु परोदृङ्क्षितेतिहासश्रव-  
णवाचनमात्रेण कृतार्थीभूय । चिरंतनानां निबन्धसारेभ्य इति मन्त्रब्राह्म-  
णभाष्यावधिकपर्यवेक्ष्यार्थम् । उदारधीभिरिति परप्रत्ययनेयबुद्धित्वनिरासा-  
र्थम् । अनेकधेति सरस्वतीलक्ष्मीकुलपद्धतिवैधुर्येण । सः=वेदलोकप्रसिद्धः  
क्षत्रशब्दस्तु सिंहपदावष्टम्भेन न हापनीयः । न हि योगरूढी रूढिर्भ-  
वन्ती श्रद्धीयते विचक्षुरौः ॥ ५१-५४ ॥

संसर्गजातेन कुचेष्टितेन

जायेत संक्रान्तमलो मणिश्चेत् ।



प्रक्षाल्यते किं स पुनर्न यत्ना-

दुदारसंस्काररसाश्रयेण ॥ ५५ ॥

परिच्छदैः कैरपि गुणितेषु

राजेति नाम प्रथतां परेषु ।

इन्द्रादिकानामपि मानभूमि-

रास्ते भवत्स्वेव स राजशब्दः ॥ ५६ ॥

पुनरपि द्वाभ्यामाह—संसर्गजातेनेति । स्वजातिवर्गस्य निय-  
मितशिक्षावसरेषु बहिरङ्गाणां प्रणयान्मेषसराणि वा संसर्गजातेन=परस्प-  
रन्यवहरणप्रणालीपरिणतेन, कुचेष्टितेन=विरुद्धाचारेण चेत् मणिरिव  
मणि आकारोद्धतः संक्रान्तमलः=संरिलष्टदोषो जायेत, तदा स यत्नात्  
उदारसंस्काररसाश्रयेण किं पुनर्न प्रक्षाल्यते न शोध्यते ? तदवस्थ  
एव प्रतीक्ष्यते विवेकशालिभिः, अनेवं हन्त ! । एतेन ब्राह्म्यस्तोमस्यावसरः  
सूच्यते । स हि दुर्बलशक्तिना कथमिव ग्राह्येत, अन्तर्यामिन् ! भवतैव  
सुदृष्टया ग्राह्यताम् ॥

परिच्छदैरिति । कैरपि कृत्रिमाकृत्रिमैः परिच्छदैर्विरुद्धाद्युपकरणैः  
गुणितेषु योजितेषु परेषु निरुक्तक्षत्रियातिरिक्तेषु राजेति नाम प्रथताम् ।  
अनुमतौ लोट् । इन्द्रादिकानां मानभूमित्वे मानम्—

“ प्रतर्दनो ह वै दैवोदासिरिन्द्रस्य प्रियं धामोपजगाम युद्धेन पौरु-  
षेण च, तं चेन्द्र उवाच प्रतर्दन वरं ते ददानीति, सहोवाच प्रतर्दन-  
स्त्वमेव वृणीष्व । ” ( कौपीतकिब्राह्म. ३ अध्यायः ) इत्यादि ।

तथा पुराणमनुसृत्य कालिदासोऽपि—

‘ इक्ष्वाकुवंश्यः ककुदं नृपाणां

ककुत्स्थ इत्याहितलक्षणोऽभूत् ।

काकुत्स्थशब्दः यतः उन्नतेच्छाः

शलाघं दधत्युत्तरकोश ( स ) लेन्द्राः ॥



महेन्द्रगास्थाय महोदरूपं

यः संयतिप्राप्तपिनाकिलीलः ।

चकार वायौरसुराङ्गनानां

गण्डस्थलीः प्रोषितपत्रलेखाः ॥ १ (रघु. ६।७१-७२)

राजशब्द इति । तथा च मनुः—

“ ब्राह्मं प्राप्तेन संस्कारं क्षत्रियेण यथाविधि ।

सर्वस्यास्य यथान्यायं कर्तव्यं परिरक्षणम् ॥

अराजके हि लोकेऽस्मिन् सर्वतो विद्रुते भयात् ।

रक्षार्थमस्य सर्वस्य राजानमसृजत् प्रभुः ॥

इन्द्रानिलयमार्काणामग्नेश्च वरुणस्य च ।

चन्द्रवित्तेशयोश्चैव मात्रा निर्हृत्य शाश्वतीः ॥

यस्मादेषां सुरेन्द्राणां मात्राभ्यो निर्मितो नृपः ।

तस्मादभिभवत्येष सर्वभूतानि तेजसा ॥

तपत्यादित्यवच्चैष चक्षुषि च मनांसि च ।

न चैनं भुवि शक्नोति कश्चिदप्यभिवीक्षितुम् ॥

सोऽग्निर्मवति वायुश्च सोऽर्कः सोमः स धर्मराट् ।

स कुबेरः स वरुणः स महेन्द्रः प्रमावतः ॥ (७।२-७)

याज्ञवल्क्योऽपि—

“ महोत्साहः स्थूललक्षः कृतज्ञो वृद्धसेवकः ।

विनीतः सत्त्वसंपन्नः कुलीनः सत्यवाक्-शुचिः ॥

अदीर्घसूत्रः स्मृतिमानक्षुद्रोऽपरुषस्तथा ।

धार्मिकोऽन्यसनश्चैव प्राज्ञः शूरो रहस्यविद् ॥

स्वरन्ध्रगोप्ताऽऽन्वीक्षिक्यां दण्डनीत्यां तथैव च ।

विनीतस्त्वथ वार्तायां त्रय्यां चैव नराधिपः ॥ १ (१।३०१-३११)

॥ ५५-५६ ॥



प्रायोऽद्य पारम्परिकेतिहास-  
 विमर्शनानादरसंक्रमेण ।  
 संस्कारविद्याबलवीर्यशौर्य-  
 संपादनाभावविजृम्भणेन ॥ ५७ ॥  
 स्वार्थान्धलोकोद्वलितप्रशंसा-  
 प्रस्तावनाकर्णनतर्पणेन ।  
 निर्गलोद्यद्विविधोपभोग-  
 संभोगलीलायितचेष्टितेन ॥ ५८ ॥  
 (उच्चावचाभ्यूहसहस्रशाख-  
 मन्त्रार्थवैमुख्यविसर्पणेन ।  
 क्रन्दत्प्रजापालनतीर्थराज-  
 निमज्जनाकर्मकदर्थनेन ॥ ५९ ॥  
 वर्षाश्रमाचारविचारसिद्ध-  
 महाव्रतानामवहेलनेन ।  
 हतप्रभो वाच्य इवैष राज-  
 शब्दोऽपि संभूय विभाव्यमेतत् ॥ ६० ॥

( चक्रलक्षम् )

इदानीं चतुर्भी राजशब्दस्य वर्तमानां दशां प्रदर्शयति—प्राय इति ।  
 पारम्परिकेतिहासाः स्वस्वपूर्वपुरुषाणां नलरामयुधिष्ठिरप्रायाणाम्, कल्ह-  
 णादिलिखिता राजतरङ्गिण्यादिवर्तिन इतिहासाश्च । संस्कारादिसं-  
 पादनाभावो विशेषतो दिल्लीपरिवृढस्य पृथ्वीराजस्य निधनोत्तरमाक-  
 लनीयः । स्वार्थान्धलोकैरुद्वलिता प्रशंसा कतिपयप्रामटिकापतीनप्युद्दिश्य—  
 ' त्वमर्कस्त्वं सोमः—' इत्येवंलक्षणा । निर्गलोद्यदिति स्वार्थान्धलोको-  
 द्वलितप्रशंसाप्यायनस्य परिणामादिक् । अयमर्थो मयान्यत्रापि व्युत्पादितः—  
 ' निग्रहानुग्रहे शक्तो यः स राजा निगद्यते ।



न तु चाटुकरोद्रीतविरुद्धै राजता मता ॥  
 इदं पानमिमा रामा इयं प्रासादकंदरा ।  
 इयत्परिच्छदे प्राप्ते न राजा राजतां व्रजेत् ॥  
 अहो धनकणप्राप्तिपिशाचीप्रस्तमानसैः ।  
 अराजत्वेऽपि राजत्वमानीताः कविकुक्कुरैः ॥  
 धितस्तिप्रायभूभागस्वाम्येऽपीन्द्रतया स्तुताः ।  
 तथा स्वमवगच्छन्तः किं राजानो न ते हताः ॥  
 आः कष्टमात्मभावानां शक्तिसत्त्वात् परिस्वलन् ।  
 व्यतिष्ठद् भीतवद् राजशब्दो वर्णविपर्यये ॥ ”

उच्चावचैः अम्यूहैः सहस्रं शाखाः येषां तथाभूता ये मन्त्राः अर्थाः  
 तत्र वैमुख्यविसर्पणेन=गजनिमीलिकया । उपस्रवात् क्रन्दन्तीनां प्रजानां  
 पालनमेव तीर्थराजो गङ्गादिवारिव्यतिकरः तत्र अवगाहनराहित्येन । तथा  
**चात्रिः—**‘ यत् प्रजापालने पुण्यं प्राप्नुवन्तीह पार्थिवाः । न तु क्रतु-  
 सहस्रेण प्राप्नुवन्ति द्विजोत्तमाः ॥ ’ इत्यादि । वर्णाश्रमेति पूर्वार्धस्येदं  
 तात्पर्यम्—

“ अलब्धं चैव क्षिप्सेत्, लब्धं रक्षेत् प्रयत्नतः ।  
 रक्षितं वर्धयेच्चैव, वृद्धं पात्रेषु निक्षिपेत् ॥  
 एतच्चतुर्विधं विधात् पुरुषार्थप्रयोजनम् ।  
 अस्य नित्यमनुष्ठानं सम्यक् कुर्यादतन्द्रितः ॥  
 अलब्धमिच्छेद् दण्डेन, लब्धं रक्षेदवेक्षया ।  
 रक्षितं वर्धयेद् वृद्ध्या, वृद्धं दानेन निक्षिपेत् ॥ ” (मनु. ७।१६६-१०१)  
 “ दण्डः शास्ति प्रजाः सर्वा, दण्ड एवाभिरक्षति ।  
 दण्डः सुप्तेषु जागर्ति, दण्डं धर्मं विदुर्बुधाः ॥  
 समीक्ष्य सं धृतः सम्यक् सर्वा रक्षयति प्रजाः ।  
 असमीक्ष्य प्रणीतस्तु विनाशयति सर्वतः ॥ ” (मनु. ७।११८-११९)



“ यत्र श्यामो लोहिताक्षो दण्डश्चरति पापहा ।

प्रनास्तत्र न मुह्यन्ति नेता चेत्साधु पश्यति ॥

तस्याहुः संप्रणेतारं राजानं सत्यवादिनम् ।

समीक्ष्यकारिणं प्राज्ञं धर्मकामार्थकोविदम् ॥

तं राजा प्रणयन् सम्यक् त्रिवर्गेणाभिवर्धते ।

कामात्मा विपमः क्षुद्रो दण्डेनैव निहन्यते ॥” (मनु. ७।२५-२७)

“ अन्यायेन नृपो राष्ट्रात् स्वकोशं योऽभिवर्धयेत् ।

सोऽचिराद् विगतश्रीको नाशमेति सवान्वधः ॥

प्रजापीडनसंतापात् समुद्धूतो हुताशनः ।

राज्ञः कुलं श्रियं प्राणाँश्चादग्ध्वा न निवर्तते ॥” (याज्ञ. १।३४०-३४१)

“ अमाययैव वर्तेत न कथंचन मायया ।

बुद्धयेतारिप्रयुक्तां च मायां नित्यं स्वसंवृतः ॥

नास्यच्छिद्रं परो विद्याद् विद्याच्छिद्रं परस्य तु ।

गूहेत्कूर्मं ह्वाङ्गानि रक्षेद् विवरमात्मनः ॥

वक्त्रच्चिन्तयेदर्थान् तिहवच्च पराक्रमेत् ।

वृत्रवच्चावलुप्येत शशवच्च विनिष्पतेत् ॥” (मनु. ७।१०४-१०६)

“ कृतं त्रेतायुगे चैव द्वापरं कलिरेव च ।

राज्ञो वृत्तानि सर्वाणि, राजा हि युगमुच्यते ॥

कालिः प्रसुप्तो भवति, स जाग्रद् द्वापरं युगम् ।

कर्मस्वभ्युदितस्त्रेता, विचरँस्तु कृतं युगम् ॥” (मनु. ६।३०१-३०२)

“ मौलाञ्जशास्त्रविदः शूराल्लब्धलक्ष्मणकुलोद्भूतान् ।

सचिवान् सप्त चाष्टौ वा प्रकुर्वीत परीक्षितान् ॥

तेषां स्वं स्त्रमभिप्रायमुपलभ्य पृथक् पृथक् ।

समस्तानां च कार्येषु विदध्याद् हितमात्मनः ॥

सर्वेषां तु विशिष्टेन ब्राह्मणेन विपश्चिता ।



मन्त्रयेत परमं मन्त्रं राजा पाङ्गुण्यसंयुतम् ॥” (मनु. ७।५४, ५७-५८)

“ मन्त्रमूलं यतो राज्यं तस्मान्मन्त्रं सुरक्षितम् ।

कुर्याद्, यथास्य न विदुः कर्मणामाफलोदयात् ॥” (याज्ञ. १।३४४),

“ स मन्त्रिणः प्रकुर्वीत प्राज्ञान्मौलान्स्थिराञ्शुचीन् ।

तैः सार्धं चिन्तयेद् राज्यं विप्रेणाथ ततः परम् ॥

पुरोहितं प्रकुर्वीत दैवज्ञमुदितोदितम् ।

दण्डनीत्यां च कुशलमथर्वाङ्गिरसे तथा ॥

श्रौतस्मार्तक्रियाहेतोर्वृणुयादेव चर्त्विजः ।

यज्ञाँश्चैव प्रकुर्वीत विधिवद्भूरिदाक्षिणान् ॥” (याज्ञ. १।३१२-३१४)

इत्येवमादीनां मनुयाज्ञवल्क्याद्युपदिष्टानां राजधर्मस्वरूपाणां महाव्रतानामवहेलेनेन तिरस्कारेणेति सप्तभिः करणैर्वाच्यः शक्यार्थ इवैष राजशब्दोऽपि हतप्रभः स्वलक्षणवृत्तिरजनिष्ठ । लोकेऽपि क्षीणशक्तिः स्वलतीति सुप्रसिद्धम् ॥ ५७-६० ॥

वेदेतिहासप्रथितप्रचारा

मा भूदलं क्षत्रियधर्मशिक्षा ।

संभावनायामियती त्वपेक्षया

० काचस्य रत्नस्य भिदा यथा स्यात् ॥ ६१ ॥

अश्वत्वसाम्येऽपि यथाकरीयः

प्रगल्भतेऽश्वो न तथापरस्तु ।

इत्यादिकं भेदकमीक्षमाणा

न वर्णधर्मानवहेलयध्वम् ॥ ६२ ॥

आत्मोन्नतिं वाञ्छति सर्व एव

यथा भवेत्सा यतते तथा नो ।

नापाततो ज्ञायत एष यत्नो-

ऽप्येतत्सपत्नं व्यसनं तु हेयम् ॥ ६३ ॥



चन्द्राननाश्चन्द्रमरीचिचारु

नानाविधं मद्यमपव्ययाश्च ।

आधोज्यमानां विटचाटुकारै-

र्मूलच्छिदायै प्रगुणीभवन्ति ॥ ६४ ॥

दृढीभवन्दुर्व्यसनामयोऽयं

यावन्न राज्यासुविमर्दनाय ।

तावद्धि मन्वादिहितोपदेश-

भैषज्ययोगा नियमेन सेव्याः ॥ ६५ ॥

धेन्नावकाशो निगमार्जनाय

गीता त्ववश्यं खलु भावनीया ।

यां दुःखवेगेन विनष्टसत्त्वं

गारुडीवधन्वानमुवाच कृष्णः ॥ ६६ ॥

इदानीं पिककाफवत् स्वरूपरक्षार्थं भेदफमुन्मीलयन् षड्भिराह—  
वेदेतिहासेत्यादि । इहेदं पर्यालोच्यम्—लौकिकभाषातन्त्रो हि  
लोकव्यवहारः कर्तरि कर्मणि वा व्युत्पन्नो लोकस्तु प्रकृतिज्ञाननिबन्धन  
इत्यन्यत्तावत् । ऋजुवर्त्मना भाषापरिचितौ तथैव लौकिकी व्यवहारनिष्प-  
त्तिः पुरा भारतवर्षीयाणामिव सांप्रतं युरोपीयाणाम् । अनृजुना पुनर्नागो-  
शजगदीशादिनिर्दिष्टेनेव व्याकृतिन्यायसंक्रामितेन नवनवेन इङ्गलिश-  
शिक्षाविधानेन पदार्थज्ञानमेव दुष्करमायुष्मता, मुत्तरपरीक्षणं तु सुदूरम् ।  
सुकुमारमतयो हि राजकुमारप्रकृतयः प्रायेण कुटिलहृतयो हि कालगतयः ।  
अहो गण्डोपरि विस्फोटः । एवं चित्रविताने शिक्षाप्रदाने विरलविरलाः  
स्वपूर्वपुरुषचरितानुवर्तिनः समावर्तन्ते । सा विद्या निगद्यते ? अविद्या  
वा, यया देशाचारो विदेशाचारः क्रियेत । तथा चाग्रे पठ्यते—

‘ यया भवेच्छाश्रितधर्मवृद्धि-

स्तथा समृद्धिः खलु सैव शिक्षा ।



वर्णस्वभावान् परिणामयन्ती

नान्या मता भारतवैभवाय ॥' (१६ श्लोक.)

संभावना=योग्यता । काचरत्नयोः समानाभिहारप्रसङ्गे रत्नवशिजः प्रमाणम् । न हि पाञ्चभौतिकपिण्डसादृश्येऽपि राजपुत्रैरदासौ समाना-  
तिशयौ भवितुमर्हत इति ॥

अश्चत्वसाम्येऽपीति दृष्टान्तः । वर्णधर्माः शुक्लशोणितसमारब्धाः  
संस्कारोत्तेजिताः ॥

एतदात्मोन्नतिसपन्नं व्यसनं तु हेयमिति । तथा च मनुः—

“ दश कामसमुत्थानि, तथाष्टौ क्रोधजानि च ।

व्यसनानि दुरन्तानि प्रयत्नेन विवर्जयेत् ॥

कामजेषु प्रसक्ता हि व्यसनेषु महीपतिः ।

वियुज्यतेऽर्थधर्माभ्यां, क्रोधजेष्वात्मनैव तु ॥

मृगयाऽक्षा दिवास्वप्नः परिवादः स्त्रियो मदः ।

तौर्यत्रिकं वृथाढ्या च कामजो दशको गणः ॥

पैशुन्यं साहसं द्रोह ईर्ष्याऽसूयार्थदूषणम् ।

वाग्दण्डजं च पारुष्यं क्रोधजोऽपि गणोऽष्टकः ॥

द्वयोरप्येतयोर्मूलं यं सर्वे कवयो विदुः ।

तं यत्नेन नयेद्भोमं तज्जावेतावुभौ गणौ ॥

पानमज्जाः स्त्रियश्चैव मृगया च यथाक्रमम् ।

एतत्कष्टतमं विद्याच्चतुष्कं कामजे गणे ॥

दण्डस्य पातनं चैव वाक्पारुष्यार्थदूषणे ।

क्रोधजेऽपि गणे विद्यात् कष्टमेतत्रिकं सदा ॥

सप्तकस्यास्य वर्गस्य सर्वत्रैवानुषङ्गिणः ।

पूर्वं पूर्वं गुस्तरं विद्याद् व्यसनमात्मवान् ॥

व्यसनस्य च मृत्योश्च व्यसनं कष्टमुच्यते ।



व्यसन्यधोधो व्रजति स्वर्गात्यव्यसनी मृतः ॥” (७।४५-४६)

‘ मृगयाऽक्षास्तथा पानं गर्हितानि महीभुजाम् ।

दृष्टास्तेभ्यस्तु विपदः पाण्डुनैषधवृष्णिषु ॥ ’

‘ कामः क्रोधस्तथा लोभो हर्षो मानो मदस्तथा ।

षड्वर्गमुत्सृजेदेनमस्मिँस्त्यक्ते सुखी नृपः ॥ ’

‘ दण्डको ’ नृपतिः कामात् क्रोधाच्च ‘ जनमेजयः ’ ।

लोभाद् ‘ ऐल ’ स्तु राजर्षि ‘ वीतापि ’ हर्षतोऽसुरः ॥

‘ पौलस्त्यो ’ राजसो मानान्मदाद् ‘ दम्भोद्भवो ’ नृपः ।

प्रयाता निधनं ह्येते शत्रुषड्वर्गमाश्रिताः ॥

शत्रुषड्वर्गमुत्सृज्य जामदग्न्यो जितेन्द्रियः ।

‘ अम्बरीषो ’ महाभागो बुभुजाते चिरं महीम् ॥

शास्त्राय गुरुसंयोगः शास्त्रं विनयवृद्धये ।

विद्याविनीतो नृपतिर्न कृच्छ्रेष्ववसीदति ॥

वृद्धोपसेवी नृपतिः सतां भवति संमतः ।

प्रेर्यमाणोऽप्यसद्वृत्तैर्नार्कार्येषु प्रवर्तते ॥

आदधानः प्रतिदिनं कलाः सम्यङ्मर्हापतिः ।

शुक्लपक्षे प्रतिचरञ्शशाङ्क इव वर्धते ॥

जितेन्द्रियस्य नृपतेर्नोतिमार्गानुसारिणः ।

भवन्ति ज्वलिता लक्ष्म्यः कीर्तयश्च नमःस्पृशः ॥”

( कामन्दकीयनीति. १ । ५४-६२ )

अर्जुन उवाच—

‘ अथ केन प्रयुक्तोऽयं पापं चरति पूरुषः ।

अनिच्छन्नपि वार्ष्णेय ! बलादिव नियोजितः ॥ ’

भगवान् उवाच—

काम एष क्रोध एष रजोगुणसमुद्भवः ॥



महाशनो महापाप्मा विद्ध्येनमिह वैरिणम् ॥

धूमेनाऽऽव्रियते वह्निर्यथाऽऽदर्शो मलेन च ।

यथोल्बेनाऽऽवृतो गर्मस्तथा तेनेदमावृतम् ॥

आवृतं ज्ञानमेतेन ज्ञानिनो नित्यवैरिणा ।

कामरूपेण कौन्तेय ! दुष्पूरेणानलेन च ॥

इन्द्रियाणि मनो बुद्धिरस्याधिष्ठानमुच्यते ।

एतैर्विमोहयत्येव ज्ञानमावृत्य देहिनम् ॥

तस्मात्त्वमिन्द्रियाण्यादौ नियम्य भरतर्षभ ! ।

पाप्मानं प्रजहि ह्येनं ज्ञानविज्ञाननाशनम् ॥' (गीता. ३।३६-४१)

**चन्द्रानना इति ।** अत्रैतत्सारम्—राजानोऽनेकद्वारा आसन्नित्या-  
पाततो मधुरम् । 'ब्रह्मचर्यं परिसमाप्य गृही भवेत्— (जाबालोपनिषत्)  
एवमेव स्मृत्यादिषु (मनु. ४।१) यथानियमं विद्यां परिगृह्य, गृहमेधी  
स्यादिति तात्पर्यम् । यथाशस्त्रं गृहैर्दारैर्मैधते संगच्छत इति गृहमेधी  
गृही । न तु यया कयाचित् स्त्रिया गृहेण वा संगतः पुमान् गृहीति  
स्मर्यते । गृहैरिति बहुवचनं शब्दोपाधिकं किं वा, अग्न्याधानादिकृतेऽर्थो-  
पाधिकं च बोद्धव्यम् । गृहिण्याः पाणिगृहीत्याः पत्न्याः प्रमीताद्यवस्थायां  
द्वित्रादिपाणिग्रहणप्रसङ्गात् । इतरथा स्मार्ते श्रौते वा कर्मणि एकैव  
पत्न्या निर्वाह इति । अत एव सा सहधर्मिणी द्वितीयैव व्यवहियते, न  
तु तृतीयादिः । स्पष्टं चैतत्कल्पसूत्रपूर्वमीमांसादिषु । राज्ञोऽपीयं द्वितीयैव  
कृताभिषेका महिषीति परिभाष्यते । तदिदमेकदारत्वम्—

‘तदध्यास्योद्वहेद्भार्य्युं सवर्णां लक्षणान्विताम् ।

कुले महति संभूतां ह्यद्यां रूपगुणान्विताम् ॥’ (७।७७)

इति मनुक्त्यापि सिद्धम् । इह तत्पदेन यथोक्तं दुर्गे गृह्यते । एवं  
देवादिष्वपि एका भार्या दृश्यते—वृषाकपेः स्त्री वृषाकपायी=श्रीः, गौरी  
च । इन्द्रस्य इन्द्राणी=शची । अग्नेः अग्न्यायी=स्वाहा । स्वायंभुवादि-



क्षस्य मनोः मनावी=शतरूपादिः । वसिष्ठस्य अरुन्धती । नलस्य दम-  
यन्ती । रामभद्रस्य वैदेहीत्यादि । यत्तु भोगार्थमनेकदारकरणं तदुत्पथमेव ।  
तथाहि—

‘ अथ राजा विदेहानां ददौ कन्याधनं बहु ।

गवां शतसहस्राणि बहूनि मिथिलेश्वरः ॥

कम्बलानां च मुख्यानां क्षौमान् कोट्यम्बराणि च ।

हस्त्यश्वरथपादातं दिव्यरूपं स्वलंकृतम् ॥

ददौ कन्याशतं तासां दासीदासमनुत्तमम् ।

हिरण्यस्य सुवर्णस्य मुक्तानां विद्रुमस्य च ॥ ’

( वाल्मी. रामा. बालका. ७४ सर्ग. ३-५ )

एवमादिस्थले यौतकसमवाये कन्यादासीदासा अपि दृश्यन्ते । तत्र  
कन्याशतं वैदेहीप्रभृतीनां सख्यर्थम् । तथा च व्याख्यायते भट्टनागेश-  
शिष्येण रामभूता—‘कन्याशतं सखीत्वेन । तासां राजकुमारीणाम् ।  
प्रत्येकमिति शेषः । दासीदासमिति गवाश्वादित्वादेकवत्त्वम् ।’ इति ।  
कन्याधने परिगणिताः कन्या राजकन्यानां पतिगृहेषु मनोविनोदार्थं  
नतु पतिव्यभिचारार्थं कथमप्युपपद्यन्ते दासीवत् । यथा खलु दास्यो  
दासभर्तृकाः तथा सखीभूताः कन्या अपि यथायथं पतिदेवताका अव-  
सेयाः । सखी, आली, वयस्येति पर्यायाः । समानं ख्यायते, आलयति,  
वयसा तुल्येति तद्योगाः ॥

यत्तु पुनः क्षतिपये विधवाया नियोगं वा पुनर्विवाहं वा कामयन्ते  
तत्र धर्म्यम् । तथाच वेदपारदृश्वा मनुः—

‘ नौद्वाहिकेषु मन्त्रेषु नियोगः कीर्त्यते काचित् ।

न विवाहविधावुक्तं विधवावेदनं पुनः ॥ ’ ( ६ । ६५ )

वेदानां प्रतिशाखं गृह्यसूत्रेषु वैवाहिकादिमन्त्राः ससंगतयो विलिख्यन्ते,  
ततः कर्मणामानुपूर्वीं स्पष्टा ज्ञायते ।



‘पाणिग्रहणिका मन्त्राः कन्यास्वेव प्रतिष्ठिताः ।

नाऽकन्यासु काचिन्नृणां लुप्तधर्मक्रिया हि ताः ॥’ (मनु. ८. २२६)

कन्यात्वाभाववत्यो हि स्त्रियः लुप्तधर्मक्रिया भवन्ति ।

औद्वाहिकमन्त्रेषु—

“सोमः प्रथमो विविदे, गन्धर्वो विविद उत्तरः ।

तृतीयो अग्निष्टे पति, स्तुरीयस्ते मनुष्यजाः ॥

सोमो ददद् गन्धर्वाय, गन्धर्वो दददग्नये ।

रयिं च पुत्राँश्चादादग्निर्मह्यमथो इमाम् ॥” (ऋ. सं. ८ अ. ३ अ. २७-२८ व.)

इति वधूं प्रति वरवाक्यम् । मनुष्यजा इति विश्वपा इव प्रथमैकवचनम् । अत्र प्रथम ऋद्धान्तो विधवायाः पुनर्विवाहे निर्दिष्टपतिसंख्याबाधप्रसङ्गाद् विरुध्येत । तथा द्वितीयोऽपि—यस्मै वराय अग्निना कन्या दत्ता तस्मिन्मृते संजातां विधवां तामन्यस्मिन्वरे उद्धहति सति ‘अग्निर्मह्यमथो इमाम्’ इति वाक्यघटितत्वादपार्थको भवेत् ।

‘अर्यमणं देवं कन्या अग्निमयक्षत ।

स नो अर्यमा देवः प्रेतो मुञ्चातु मा पतेः ॥’ (पा. गृ. १ कां. ६ कण्डि.)

इत्यादि मन्त्रैर्वरान्वारब्धा कन्या स्वाञ्जलिस्थाँल्लाजान् विवाहाग्नौ जुहोति । अत्र सर्वत्र कन्यापदं श्रूयते । नहि प्रर्मातपतिष्ठा स्त्री कन्यापदवाच्या भवति ।

‘गृभ्णामि ते सौभगत्वाय हस्तं, मया पत्या जरदष्टिर्ययाऽसः ।

भगो अर्यमा सविता पुरन्धिर्मह्यं त्वाऽदुर्गार्हपत्याय देवाः ॥’

(ऋ. सं. ८ अ. १ अ. १-२७ व.)

एतेन मन्त्रेण वरः कन्यायाः साङ्गुष्ठं दक्षिणं पाणिं गृह्णाति । अयमपि ‘मह्यं त्वा—’ इत्यादिश्रवणाद् विधवाविवाहे व्याकुप्येत । इत्थं चौद्वाहिकमन्त्राणां विधवायाः पुनर्विवाहेऽर्थतो निवृत्तौ सत्यां तत्प्रतिपाद्यौद्वाहिककर्मणामपि निवृत्तौ तस्याधर्म्यत्वं सुस्पष्टम् ॥

अपि च—



‘पाणिग्रहणिका मन्त्रा नियतं दारलक्षणम् ।

तेषां निष्ठा तु विज्ञेया विद्वद्भिः सप्तमे पदे ॥’ ( मनु. ८ । २२७ )

दारलक्षणं कन्यात्वविघटकभार्यात्वस्य निमित्तम् । प्राजापत्यहोमानन्तरं सप्तपदीप्रक्रमणे प्रस्तुते—“सखे सप्तपदा भव, सा मामनुव्रता भव, विष्णुस्त्वा नयतु” इति वरेणोक्ते मन्त्रे वध्वा सप्तमे पदे दत्ते सति वैवाहिकमन्त्राणां परिपूर्तिर्भवतीति । एवं च सप्तपदीक्रमात्प्राक् भार्यात्वनिष्पत्त्यभावेन कन्यात्वस्याक्षतत्वात् कदाचित् प्रसङ्गवशाद् वरान्तरेण विवाहः स्यान्न पश्चादिति लभ्यते ।

तथा च पारस्करीयं गृह्यसूत्रम्—“अथैनामुदीचीं सप्तपदानि प्रकामयति—एकमिषे, द्वे ऊर्जे, त्रीणि रायस्पोपाय, चत्वारि मायोभवाय, पञ्च पशुभ्यः, षड् ऋतुभ्यः, सखे सप्तपदा भव, सा मामनुव्रता भव” इति ( १ कां. ८, कण्ड. ) ॥

किं च—

“कुहस्विद् दोषा, कुहवस्तो, ररिवना । कुहाभिपित्वं करतः, कुहोपतुः । को वां शयुत्रा विधवेव देवरं मर्यं न योपा कृणुते सधस्थ आ ॥”

( ऋ. सं. ७ अ. ८ सू. १८ व. )

( हे अश्विनौ ! कुहस्वित्=क. नु., युवां, दोषा=रात्रौ, भवयः । कुहवस्तो=क वा दिवा भवयः । कुह अभिपित्वम्=क च स्नानभोजनार्थम् अभिप्राप्तिम्, करतः=कुरथः । कुह ऊपतुः=क वा वसथः । किं च, वां=युवाम्, कः=यजमानः, सधस्थे=सह स्थाने वेद्यास्थे, आकृणुते=परिचरयार्थमात्माभिमुखीकुरुते ॥ तत्र दृष्टान्तौ—शयुत्रा=शयने, विधवा देवरमिव । योपा=नारी, मर्यं न=मर्त्यमिव ॥ इह विधवया यजमानो देवरेण अश्विनौ चोपमीयेते । निरुक्तमपि दृश्यम् ( नैघ-शट्क का. ३ अ. ३ पा. ३ खं. )

इत्येवंजातीयको मन्त्रो विधवाया नियोगं वा पुनर्विवाहं वा न बोधयति, तस्य भिन्नतात्पर्यकत्वात् । स्पष्टं चैतत्समर्थते—

‘यस्या म्रियेत कन्याया वाचा सत्ये कृते पतिः ।

तामनेन विधानेन निजो विन्देत देवरः ॥’ ( मनु. ६ । ६६ )



“ इमां त्वमिन्द्र ! मीढुः ! सुपुत्रां सुमगां कृणु ।

दशास्यां पुत्रानाधेहि, पतिमेकादशं कृधि ॥ ” ( ऋ.सं. ८ अ. ३ अ. २८ व )

इति मन्त्रोऽपि नहि विधवायाः ( ११ ) एकादशावधिकां पतिसंख्यां ज्ञापयति, यत इन्द्रं प्रति जायाया दशपुत्रात्वसंपादनमुखेन पत्युरेकादशी-भवनस्याभ्यर्थनेयम् । दशपुत्राः एकादशः पतिरिति वध्वाः परमं सौभाग्याशंसनमिति तत्त्वम् । यत्तु—

“ उत यत्पतयो दश स्त्रियाः पूर्वे अब्राह्मणाः ।

ब्रह्मा चेद् हस्तमग्रर्हात्, स एव पतिरेकधा ॥ ” इत्यादि

( अथर्व सं. ५ कां. ४ अनु. )

“ इन्द्राग्नी, धावापृथिवी, मातरिष्व, मित्रावरुणा, भगो, अश्विनोभा ।

बृहस्पति, रुरुतो, ब्रह्म, सोम, इमां नारीं प्रजया वर्धयन्तु ॥ ”

इति ( अथर्व सं. १४ कां. १ अनु. )

इह स्त्रियाः ( कन्यायाः ) दश पतयः श्रूयन्ते, ते इन्द्राग्नी इत्यादयः ।

यथा सोमः प्रथम इति मन्त्रे सोमो गन्धर्वोऽग्निरिति त्रयः । यथा दर्शनं सर्व एते वैदिका देवाः नतु मनुष्या इत्यवधेयम् । अथर्वसंहितायाश्चतुर्दश

काण्डं विवाहपरमिति संक्षेपः ।

“ इयं नारी पतिलोकं वृणाना, निपद्यत उप त्वा मर्त्य ! प्रेतम् ।

धर्मं पुराणमनुपालयन्ती, तस्यै प्रजां द्रविणं चेह धेहि ॥ ”

( अथर्व सं. १८ कां. ३ अनु. ३ सू. १ सं. )

( इयं नारी=पुरोवर्तिनी प्रमीतपतिका स्त्री, पतिलोकं=पत्या अनुष्ठितानां

यागदानहोमादीनां फलभूतं स्वर्गादिस्थानम्, वृणाना=सहधर्मचारिणीत्वेन

संभजमाना, हे मर्त्य=मरणधर्मन्, प्रेतम्=अस्मान्मूलोकोद्गतिनिर्गतम्, त्वा=त्वाम्,

उपनिपद्यते=समीपे नितरां गच्छति । अनुमरणार्थं प्राप्नोतीत्यर्थः । कस्माद्धेतोरि-

त्याह-पुराणम्=पुरातनम् अनादिशिष्टाचारसिद्धम्, धर्मं=सुकृतम्, अनुपाल-

यन्ती=संप्रदायाविच्छेदेन कुर्वती । तस्यै=अनुमरणं कृतवत्यै स्त्रियै, इह=भूलोके

जन्मान्तरे, प्रजां=पुत्रपौत्रादिरूपाम्, द्रविणं=धनं च, धेहि=अयच्छ । अनुमरण-

प्रभावाज्जन्मान्तरेऽपि स एव तस्याः पतिर्भवतीत्यर्थः । अत एव साधोऽपि



पठति—‘सतीव योपितृकृतिः सुनिश्चला पुमांसमभ्येति भवान्तरेष्वपि ॥’  
(शिशुपा. व. १ सर्ग.)

इति मन्त्रोऽपि नो नियोगार्थं ह्रवते, प्रत्युत विज्ञवमानो लभ्यते ।  
तथा च स्मर्यते—

‘कामं तु क्षपयेद् देहं पुष्पमूलफलैः शुभैः ।

न तु नामापि गृहीयात् पत्न्यौ प्रेते परस्य तु ॥

आसीताऽऽमरणात्त्वान्ता नियता ब्रह्मचारिणी ।

यो धर्म एकपत्नीनां काङ्क्षन्ती तमनुत्तमम् ॥ इत्यादि (मनु. १. ११७-११८)

तथैव सायणभाष्ये स्मर्यते हि—

‘भर्तारमुद्धरेन्नारी प्रविष्टा सह पावकम् ।

व्यालग्राही यथा सर्पं बलादुद्धरते बिलात् ॥’ इति ।

“उदीर्ष्व नार्यभिजीवलोकं, गतासुमेतमुपशेष एहि ।

हस्तग्राभस्य दधिपोस्तवेदं पत्युर्जनित्वमभिसंवभूयाः ॥”

(अथर्व सं. १८ कां. ३ अनु. ३ सू. २ मं.)

(उपनिषद्गमना सा यदीह लोके पुनर्जीवितुमिच्छेत् तदा ‘उदीर्ष्व’ इत्य-  
नया द्वितीयार्चा प्रेतेन सह संविष्टां तामभिमन्योत्थापयेत् । पाठ्यमन्त्रार्थस्तु—  
हे नारि=धर्मपति, ज्ञोम्यते=नुभूयते जन्मान्तरकृतधर्माधर्मफलं सुखदुःखात्मक-  
मस्मिन्निति लोकः, जीवानां प्राणिनां लोको जीवलोकः तं जीवलोकं=मनुष्य-  
लोकम्, अभि=अभिलक्ष्य, उदीर्ष्व=पत्युः सकाशाद् उद्गच्छ उत्तिष्ठ । ईर गतौ ।  
गतासुम्=प्रेतम्, एतं=पतिम्, उपशेषः=उपेत्य तेन सह शयनं कुरुष्व । शीङ्  
स्वप्ने । अथमर्थः—पूर्वमदृष्टफलार्थमनुगमनमुक्तम्, संप्रति शास्त्राविरोधितदृष्टक-  
नुरोधादुत्थापनमुच्यते—एहि=पत्युः सकाशादागच्छ । इदानीं गतासोः पत्युरुप-  
शयने दृष्टप्रयोजनं न वर्तते इत्यतोऽप्येहि । हस्तं गृह्णातीति हस्तग्राभः । ग्रह  
उपादाने । छान्दसिकं भत्वम् । तस्य पाणिग्रहणकर्तुः दधिपोः=गर्भस्य निधा-  
नुरिति चतुर्धाः । दधिपोः=धारयितुमित्याथर्वशिक्षाः । संभयथापि ज्ञायात्वघटक-  
त्वम् । तव=नार्याः, पत्युः=उक्तरूपस्य संबन्धादागतम्, इदं जनित्वम्=अपत्या-  
दिरूपेण जन्मत्वम्, अभि=अभिलक्ष्य, संवभूयाः=संभूतासि ।)

इति मन्त्रोऽपि पूर्वानुबन्धेव । तथाहि स्मर्यते—

‘पाणिग्राहस्य साध्वी स्त्री जीवतो वा मृतस्य वा ।



पतिलोकमभीप्सन्ती नाचरेत् किञ्चिदप्रियम् ॥' ( मनु. २। १२६ )

'उदीर्घ—' इति मन्त्र ऋक्संहितायाः ७ सप्तमेऽष्टके ६ पष्ठेऽध्याये २७ सप्तविंशे वर्गेऽपि पठ्यते । तमिममन्त्रमन्त्येष्टिकर्मणि गृह्यकाराः स्मरन्ति ।

तथाचाश्वलायनाचार्याः—“अथैनमन्तर्वेदीध्मचितिं चिनोति, यो जानाति । तस्मिन् वहिरास्तीर्य कृष्णाजिनं चोत्तरलोम, तस्मिन् प्रेतं संवेशयन्त्युत्तरेण गार्हपत्यं हृत्वाऽऽहवनीयमभिमुखशिरसम् । उत्तरतः पत्नीम् । धनुषश्च क्षत्रियाय । तामुत्थापयेद् देवरः पतिस्थानीयोऽन्तेवासी, जरद्वासो वोदीर्घ नार्यभिजीवलोकमिति । कर्ता वृषले जपेत् । धनुर्हस्ता-दाददानो मृतस्येति धनुः । उक्तं वृषले । अधिज्यं कृत्वा संचितमचित्वा संशीर्यानु प्रहरेत् ।' ( आश्वलायनगृह्यसू. ४ अध्या. २ कण्डि. १४-२२ सू. ) इति ॥

एवमादिमन्त्रेभ्योऽपि विधवाया नियोगो वा पुनर्विवाहो वा नाध्यवसीयते । मुखमस्तीति वक्तव्यमिति न्यायेन तु सर्वत्र सर्वं संभवेत् । यदि कापि शाखान्तरे विधवानियोगादिकमभविष्यत्तदा वेदपारदर्शी मनुः पुनरुपयनमिवावश्यमस्मरिष्यत्, गृह्यसूत्रकाराश्चास्मरिष्यन् । नैवं पुनः । अज्ञानामश्रद्धधानां संशयात्मनामस्मदादिलेखेषु समाश्वासो न स्यादिति वैवाहिकादिमन्त्रार्था विस्तीर्य न निरूपिताः, जिज्ञासायां मीमांसकानां वेदभाष्यकाराणां चाप्युपजीव्या गृह्यश्रौतसूत्रग्रन्थास्तद्भाष्यग्रन्थाश्चाकलनीयाः, सूत्रकारा हि वेदार्थमाकलयैवानुक्रमेण स्मार्तानि श्रौतानि वा कर्माणि यथा-शाखं सूत्रयामासुरिति दिक् ॥

किं च 'नौद्वाहिकेषु मन्त्रेषु नियोगः कीर्त्यते कश्चित् । न विवाहविधावुक्तं विधवावेदनं पुनः ॥' ( ६। ६५ ) इत्यनेन मनूक्तेन विधवाया नियोगविवाहतो निवृत्तप्रसरे मन्त्रशरीरे तदभावादनुद्धूते चानुष्ठितकर्मातिशये कश्चिदुपलब्धमपि संस्कारादिपदमौपचारिकमवधेयम् । तथाच मनुस्मृतौ पुत्रसंख्यानप्रस्तावे—



“ या पत्या वा परित्यक्ता विधवा वा स्वयेच्छया ।

उत्पादयेत् पुनर्भूत्वा, स पौनर्भव उच्यते ॥

सां चेदक्षतयोनिः स्याद्, गतप्रत्यागतांऽपि वा ।

पौनर्भवेन भर्त्रा सा पुनः संस्कारमर्हति ॥ ” ( ३।१७५-१७६ )

या विवाहितैव नतु भुक्ता, सा अक्षतयोनिः । या तु विवाहात्पूर्वमेव पुरुषेण भुक्ता, सा क्षतयोनिः । तत्र या पत्या त्यक्ता वा प्रमीतपतिका या पुनर्भूत्वा यमुत्पादयेत् स उत्पादयितुः पुत्रः पौनर्भवः । सा गतप्रत्यागतापि वा चेद् अक्षतयोनिस्तदा पौनर्भवेन भर्त्रा पुनः संस्कारमर्हतीति पुनर्भूत्वप्रदर्शनम् । संस्कारोत्तरं क्षतयोनेस्तु पुनर्निवाहो न भवतीति तत्त्वम् । पुनर्दिः संस्कृता भवतीति पुनर्भूः । ‘क्षिप् च’ ( ३।२।७६ ) इति क्षिप् । दिधिपूः । ‘अक्षता च क्षता चैव पुनर्भूः संस्कृता पुनः ।’ ( याज्ञ- १।६७ ) इति । ‘अक्षतायां क्षतायां वा जातः पौनर्भवः सुतः ।’ ( याज्ञ- २।१३० ) इति च । आग्नेयकोशेऽपि—‘पुनर्भूर्दिधिपूरुढा द्विस्तस्या दिधिपूः पतिः । स तु द्विजोऽग्रेदिधिपूः सैव यस्य कुटुम्बिनी ॥’ शब्दार्थचिन्तामण्यादौ तु—‘ज्येष्ठायां यद्यनूढायां कन्यायामुद्यतेऽनुजा । सा चाग्रेदिधिपूर्ज्ञेया पूर्वा तु दिधिपूः स्मृता ॥’ इति । ‘आतु-र्मृतस्य भार्यायां योऽनुरज्येत कामतः । धर्मेणापि नियुक्तायां स ज्ञेयो दिधि-पूपतिः ॥’ इति लोकाक्षिमनूक्ता । एवं द्विरूढेव दिधिपूरिति नियमो नास्ति । तथा पुनर्भूरपि । पुनर्भूर्वा दिधिष्वाः पतिरपि पुनर्भूर्दिधिपूरिति । तत्र आत्मनो दिधिषूमिच्छति ‘सुप आत्मनः क्यच्’ ( ३।१।८ ) ‘अन्येभ्योऽपि ढश्यते’ ( ३।२।१७८ ) इति क्षिप् । बाहुलकाद् दिधिपुरिति ह्रस्वान्तोऽपि । तथा च श्रूयते—‘हस्तप्राभस्य दिधिपोः’ ( ऋ. सं. ७ अ. ६ अ. २७ च. ) ‘दिधिपोर्गर्भस्य निधातुः’ इति ऋक्संहिताभाष्ये, ‘दिधिपोर्धारयितुः’ इत्यथर्वसंहिताभाष्ये सांयणः । दधाति, धिष्यते, दिधि स्यति वा दिधिपूः । ङुधाञ्-धारणपोषणयोः । धिष्ट-शब्दे ।



षो-अन्तर्कर्मणि । ‘अन्दू-’ ( १ । ६३ ) इत्युणादिसूत्रेण व्युत्पाद्यते । अग्रे दिधिषूरिति तु अग्रे प्रधानं दिधिषूरस्य । ‘अग्रे’ इति सुव्रन्तप्रतिरूपको निपातः । एतेन दिधिषुपदस्य श्रवणमात्रेणैव पुनर्विवाहस्य श्रौतत्वं सुतरां दुःसंपाद्यं तथैव स्मार्तत्वमपि काचित्कं व्यवस्थितं च मीमांस्य-  
मिति सुव्यक्तम् ॥

यदप्याहुः—यथा—“ तस्मादेकस्य बह्व्यो जाया भवन्ति, नैकस्ये ब-  
हवः सहपतयः ” इति श्रुत्या सहपदेन युगपदेकस्या बहुपतिकत्वनिषेध-  
बोधनद्वारा प्रथमपत्युर्नाशादिप्रसङ्गे क्रमेण बहुपतिकत्वं बोध्यत इति त-  
दपि दुष्टं निरुक्तदोषाक्रान्तत्वात् तथा—“ यदेकस्मिन् यूपे द्वे रशने परि-  
व्ययति, तस्मादेको द्वे जाये विन्दते, यन्नैकाऽंशं रशनां द्वयोर्यूपयोः परि-  
व्ययति, तस्मान्नैकाद्वौ पती विन्दते ” ( तैत्ति. सं. ६ कां. ६ प्रपा. ४ अनु. )  
इति श्रुत्यन्तरस्यापि संवादात् । न ह्येकस्मिन् क्रतौ यूपस्तम्भे परिवीताया  
रशनायाः समयभेदेनाप्यनुग्रीयमाने द्वितीयस्मिन् क्रतौ यूपस्तम्भे परिव्ययनं  
संभवति तस्या रशनायाः प्रथमभूतक्रतूच्छिष्टत्वेनाभेद्यत्वादुत्तरे क्रतुकर्मण्यं-  
नर्हत्वात् । तस्मादेकवारं विधिनैकस्मै दत्ताया वध्वाः पत्युर्नाशादिप्रसङ्गे  
पुनरन्यस्मै दानं न संभवति तस्याः कन्यात्वाभावेन दानयोग्यत्वाभावात् ॥

यत्तु द्रुपदं प्रति युधिष्ठिरवाक्यम्—

‘ सर्वेषां महिषी राजन् ! द्रौपदी नो भविष्यति ।

एवं प्रव्याहृतं पूर्वं मम मात्रा विशांपते । ॥’

( म. भा. आदिप. १६५ अ. २३ श्लोक. )

तत्र मीमांसातन्त्रवार्तिके कुमारिलभट्टैरेवमभिहितम्—

“ या चोक्ता पाण्डुपुत्राणामेकपत्नीविरुद्धता ।

सापि द्वैपायनेनैव व्युत्पाद्य प्रतिपादिता ॥

यौवनस्यैव कृष्णा हि वेदिमध्यात्समुत्थिता ।

सा च श्रीः, श्रीश्च भूयोभिर्भुज्यमाना न दुष्यति ॥



अतएव चोक्तम्—

‘ इदं च तत्राद्भुतरूपमुत्तमं  
जगाद त्रिप्रर्षिरतीतमानुषम् ।

महानुभावा किल सा सुमध्यमा  
वभूव कन्यैव गते गतेऽहनि ॥ ’ इति ।

न हि मानुषीन्वेवमुपपद्यते । तेनातीतमानुषमित्युक्तम् ।” (तन्त्रवा. १।३।७)  
इत्यादि । अतएव प्रमेताधिकरणे—‘ ह्यपेक्षया तु मनुष्याधिकारत्वात्’  
( चे. द. १।३।३५ ) इति सूत्रितम् । एवं कानीनयोः कर्णव्यासयोः पित्रोः  
सूर्यपराशरयोः प्रभावात् कुन्तीयोजनगन्धयोः परिणयनात् प्राक् कन्यात्व-  
मक्षतमत्रधेयम् । तदिदं वृत्तं महाभारतस्यादिपर्वण्येकादशाधिकशत-  
तमेऽध्याये ( १११ )—‘ मत्प्रसादान् ते राज्ञि भविता दोष इत्युत ’ इत्य-  
नेन । तथा तत्रैव पर्वणि त्रिपष्ठितमेऽध्याये ( ६३ )—‘ उवाच मत्प्रियं कृत्वा  
कन्यैव त्वं भविष्यसि ’ इत्यनेन च प्रतिपादितम् ।

यदपि पुनराहुः—

‘ नष्टे मृते प्रव्रजिते स्त्रीवे च पतिते पतौ ।

पञ्चस्वापत्सु नारीणां पतिरन्यो विधीयते ॥ ’ ( पराशरस्मृ. ४४. ३० श्लो. )

इति पराशरेण कलियुगीयधर्मनिरूपणप्रस्तावे स्मृतत्वादभ्यनुज्ञात  
एव विधवापुनर्विवाह इति चेन्मैवम् । स्मृतीनां श्रुतिमूलकत्वेनैव ग्रामाण्य-  
निश्चये स्थिते प्रत्यक्षवैवाहिकमन्त्रार्थविरुद्धो विधवाविवाह इति प्राङ् निरू-  
पितत्वात् संपूर्णविवाहसंस्कारेण प्रणष्टकन्यात्वानां पश्चात्प्रमीतपतिकानां  
नारीणां पुनरन्येन सह श्रौतविवाहसंव्रन्धस्य पराशरस्मृत्या संपादयितुमश-  
क्यत्वात् । अत इदं पराशरवचनं विद्वन्मनोहराख्यटीकायां नन्द पण्डि-  
तैरेवं व्याख्यातम्—वाग्दानानन्तरं पाणिग्रहणात्प्राक् पत्यौ उत्पत्त्यमान-  
पतित्ववति पूर्वस्मिन् वरे, नष्टे=दूरदेशगमनेन अपरिज्ञातवृत्तान् वे, मृते=  
लोकान्तरं गते, प्रव्रजिते, स्त्रीवे वा सति, एवंविधासु आपत्तिषु नारीणां



कन्यानामन्यः पतिर्विधीयत इत्यर्थः । अथवा 'अपतौ' इति छेदः कर्तव्यः, तथा व्याकरणदोषोऽपि निरस्यते । **मनुरप्याह—**

‘यस्या म्रियेत कन्याया वाचा सत्ये कृते पतिः ।

तामनेन विधानेन निजो विन्देत देवरः ॥’ ( ६ । ६६ )

नियोगस्तु **मनु**नैवमनुज्ञातो निषिद्धश्च—

‘देवराद् वा सपिण्डाद् वा स्त्रिया सम्यङ् नियुक्तया ।

प्रजेषिताऽधिगन्तव्या संतानस्य परिक्षये ॥

विधवायां नियुक्तस्तु धृताक्तो वाग्यतो निशि ।

एकमुत्पादयेत्पुत्रं न द्वितीयं कथंचन ॥

द्वितीयमेके प्रजनं मन्यन्ते स्त्रीषु तद्विदः ।

अनिर्वृतं नियोगार्थं पश्यन्तो धर्मतस्तयोः ॥

विधवायां नियोगार्थे निर्वृते तु यथाविधि ।

गुरुवच्च स्नुषावच्च वर्तेयातां परस्परम् ॥

नियुक्तौ यौ विधिं हित्वा वर्तेयातां तु कामतः ।

तावुभौ पतितौ स्यातां स्नुषाग-गुरुतल्पगौ ॥

नान्यस्मिन् विधवा नारी नियोक्तव्या द्विजातिभिः ।

अन्यस्मिन् हि नियुज्जाना धर्मं हन्युः सनातनम् ॥

नौद्वाहिकेषु मन्त्रेषु नियोगः कीर्त्यते कचिद् ।

न विवाहविधावुक्तं विधवावेदनं पुनः ॥

अयं द्विजैर्हि विद्वद्भिः पशुधर्मो विगर्हितः ।

मनुभ्याणामपि प्रोक्तो वेने राज्यं प्रशासति ॥

स महींमखिलां भुञ्जन् राजर्षिप्रवरः पुरा ।

वर्णानां संकरं चक्रे कामोपहतचेतनः ॥

ततः प्रमृति यो मोहात्प्रमीतपतिष्ठां स्त्रियम् ।

नियोजयत्यपत्यार्थं तं विगर्हन्ति साधवः ॥’ ( ६ । १६-६८ )



एवमन्येऽपि ।

अत्रायमाशयः— 'नौद्वाहिकेषु मन्त्रेषु नियोगः—' इत्यनेन विधवाया नियोगो विवाहश्चेत्युभयमपि वेदवर्हिर्भूतमेव । तत्र क्षत्रियोनेः सधवाया विधवाया वा द्वितीयेन पत्या पुनर्विवाहो न भवतीति मन्वाद्याशयः पुनर्भूभवनानुज्ञावचनतो व्यक्त एव । एवं च विधवायाः पुनर्विवाहार्थमग्रे धावनं केवलं पतनपर्यवसानकम् । पूर्वं पुनर्भूस्तदपत्यं तत्पतिश्चेति त्रयोऽप्यार्थविगहिता भवन्ति । किमुत द्वितीया ( क्षत्रियोनिः ) मन्याद्यननुज्ञाता ।

‘कानीनश्च सहोदश्च क्रीतः पौनर्भवस्तथा ।

स्वयंदत्तश्च शौद्रश्च पददायादवान्धवाः ॥’ (मनु.६।१६०) इति च ।

तदिदं पुनर्विवाहकरणं वर्णव्यवस्थारते भारते शूद्रादिष्वेव दृश्यते न तु द्विजातिषु । नियोग इवायं पुनर्विवाहः प्राङ् ना प्रावर्तत, अन्यथा नियोगोत्पादितः क्षेत्रज इव पौनर्भवोऽपि साधूपलभ्येत । तथा औरस-क्षेत्रजाम्यां पैतृकसंपदि नियन्त्रितायां दत्तकाद्यवसरोऽपि प्रायः प्राङ् नो प्रावर्तत, अन्यथा धृतराष्ट्रपाण्डुविदुरवद् दत्तकप्रमुखा अपि लभ्येरन् । ते च—

‘औरसः क्षेत्रजश्चैव दत्तः कृत्रिम एव च ।

गूढोत्पन्नोऽपविद्धश्च दायादा बान्धवाश्च षट् ॥’ (मनु.६।१५६) इति ।

सत्यम् । अखण्डब्रह्मवर्चसानामृषीणां मुनीनां च प्रमात्रेण राज्ञो वेनाद् वैन्यस्य पृथोरिव प्रादुर्मावाश्चर्यपुरे जाग्रति तदवकाश एव नाजनिष्ट । तदनु धृताक्तविधिपिच्छलो मार्गः । तदनु च कालक्रमेण क्रशमानं गच्छति ब्रह्मवर्चसे, बहुलीभवति मानसदौर्बल्ये, व्यतिक्रमवारणाय नियोगो नितरां न्यपेधि । तथाचाह बृहस्पतिः—

‘उक्तो नियोगो मनुना निषिद्धः स्वयमेव तु ।

युगहासादशक्योऽयं कर्तुमन्यैर्विधानतः ॥



तपोज्ञानसमायुक्ताः कृतत्रेतादिके नराः ।

द्वापरे च कलौ नृणां शक्तिहानिर्हि निर्मिता ॥

अनेकधा कृताः पुत्रा ऋषिभिर्मे पुरातनैः ।

न शक्यास्तेऽधुना कर्तुं शक्तिहीनैरिदंतनैः ॥' इति ।

एतेन मात्राज्ञावशंवदेन व्यासेन भगवता नियोगादुत्पादितं धृतराष्ट्रादित्रयं तथा पत्याज्ञापराधीनया कुन्त्योत्पादितं युधिष्ठिरादित्रयं माद्रथोत्पादितं नकुलादिद्वयमर्थात् पाण्डवपञ्चकं च व्युत्पादितम् । धृतराष्ट्रपाण्डुविदुराणामुत्पत्तिवृत्तं महाभारतस्यादिपर्वणि षडधिकशततमेऽध्यायेऽ ( १०६ ) वधेयम् । पाण्डवानां तु तत्रैव पर्वणि १२३-१२४ अध्यायोरवधेयमिति ॥

एवमादिपर्यालोचयता राज्ञा, स्वराज्ये बालवृद्धपरिणयनादिप्रतिषेधेन स्त्रीपुंसयोर्योगं योगं प्रचारयता, सद्बिद्यापरिवृंहणेन—

‘ परदारेषु जायेते द्वौ सुतौ कुण्डगोलकौ ।

पत्यौ जीवति कुण्डः स्यान्मृते भर्तरि गोलकः ॥’ (मनु. ३। १७४)

इति कुण्डगोलजननं प्रलीनभ्रूणहननं मुद्रयता, प्रकृतिपित्रा राज्याश्रममुनिना भवितव्यमिति निष्कर्षः ॥

हितोपदेशस्यावसरं दर्शयति—दृढीभवन्निति । राज्यासूनां निष्क्रमणात्प्रागेव तद्रक्षायै चेष्टितव्यम् । अन्यत्राप्युक्तम्—

“ यावद् देहं जरयति जरा नान्तकादेत्य, दूती,

नो वा भीमस्त्रिफणभुजगाकारदुर्वारपाशः ।

गाढं कण्ठे लगति सहसा जीवितं लेलिहान-

स्तावद् भक्ताभयद ! सदयं श्रेयसे नः प्रसीद ॥”

( साम्बपञ्चाशिका ) इति ॥

लघूपायमाह—चेन्नावकांश इति । अवकाशभावो हि पाठ्यपुस्तकानां बहुत्वेन कार्यसंतानानामतिपातत्वेन च दृश्यः । निगमः श्रुति-



स्मृतिनिरूढो राजधर्मः । गीतेति उपनिषदो विशेष्याभिप्रायेण खीलिकम् ।  
तत्रापि भगवता भाषामङ्गया गीतायां उपनिषदो द्वितीयाष्टादशाध्यायौ तु  
अवश्यमेव परिभाषनीयौ गुण्यौ । उत्तरार्धेन गीतायाः प्रयोगावसरो निरू-  
पितः । गायत्रीवधन्वेति पुंस्त्वपरिग्रहार्थम् । 'क्रिया हि वस्तूपहिता प्रसी-  
दति' इति भावः । भवतोऽत्रभवतो घाणस्योक्ता—

“ धृतधनुषि बाहुशालिनि शैला न नमन्ति यत् तदाश्चर्यम् ।

रिपुसंज्ञकेषु गणना कैव वराकेषु काकेषु ॥ ”

‘अङ्गनवेदी वसुधा, कुल्या जलाधिः, स्थली च पातालम् ।

वल्मीकश्च सुमेरुः, कृतप्रतिज्ञस्य वीरस्य ॥ ” इति ( हर्षचरितम् )

॥ ६१—६६ ॥

तुष्यत्सु रुष्यत्सु चलाचलेषु

धावत्सु वाहेषु मतङ्गजेषु ।

असंभ्रमारोहणचालनाभ्यां

शारीरिकीं शक्तिमुदञ्चयन्तु ॥ ६७ ॥

स्थिरस्य लोलस्य च धावतो वा

लक्ष्यस्य वेधोऽस्त्रलितं यथा स्यात् ।

निमेषमात्रेण तथार्जयन्तु . . . .

संधानिकाकर्माणि नैपुणानि ॥ ६८ ॥

द्वाम्यां धनुर्वेदविज्ञानार्थमाह—तुष्यत्स्विति । उपमदादौ तोषो  
रोपश्च अनुमेयौ, चाञ्चल्यं धावनं च प्रत्यक्षे । वाहाः मनोजवाः, मत-  
ङ्गा ज जङ्गमदुर्गाः । द्व्येषामेपां रथाश्वगजारोहाणां यथाशासनं स्वभाव-  
विज्ञानमत्यावश्यकम् । असंभ्रमारोहणचालनाभ्यामिति तृतीयाचतुर्थोर्द्विव-  
चनम् । क्रीडासंग्रामार्थं ब्रह्मचर्यव्यायामाभ्यां शारीरिकशक्तेरतिशयापादनं  
न्याय्यमिति ॥

स्थिरस्येति विशेषणत्रिकेण लक्ष्यस्य वेद्यस्य स्वरूपप्रदर्शनम् । निमे-



षमात्रेणेति विलम्बनिरासार्थं हस्तलाघवार्थं च । धनुर्वेदे सर्वत्रैव संधानि-  
काकौशलमत्यर्थं प्रयोजकम्, किमुत धनुर्वेदप्राणभूते धनुषीति । भेदनं  
छेदनं स्फोटनं त्रासनमिति प्राधान्येन चत्वार्यायुधकर्माणि तथैवायुधानि  
च स्मर्यन्ते । तानि तु भगवतश्चक्रपाणेः शार्ङ्गनन्दककौमोदकीपाञ्चजन्यानि  
यथानिर्दिष्टानि—

‘ न नीतमन्येन नतिं कदाचित्  
कर्णान्तिकप्राप्तगुणं क्रियासु ।  
विधेयमस्याऽभवदन्तिकस्थं  
शार्ङ्गं धनुर्मित्रमिव द्रढीयः ॥ ’

‘ न केवलं यः स्वतया मुरारे-  
रनन्यसाधारणतां दधानः ।  
अत्यर्थमुद्वेजयिता परेषां  
नाम्नापि तस्यैव स नन्दकोऽभूत् ॥ ’

‘ विरोधिनां विग्रहभेददक्षा  
मूर्तेव शक्तिः कचिदस्खलन्ती ।  
नित्यं हरेः संनिहिता निकामं  
कौमोदकी मोदयति स्म चेतः ॥ ’

‘ प्रवृद्धमन्द्राम्बुदधौरनादः  
कृष्णार्णवाम्यर्णचरैकहंसः ।  
मन्दानिलापूरकृतं दधानो  
निघ्नानमश्रूयत पाञ्चजन्यः ॥ ’ (शिशुपाल०) इति ।

तथा ऋक्संहितायां काठकसंहितायां च—

“ जीमूतस्येव भवति प्रतीकं,  
यद् वर्मा याति समदामुपस्थे ।

अनाविद्धया तन्वा जय त्वं, . . .



स त्वा वर्मणो महिमा पिपर्तु ॥

धन्वना गा, धन्वनार्जि जयेम,

धन्वना तीव्राः समदो जयेम ।

धनुः शत्रोरपकामं कृणोति,

धन्वना सर्वाः प्रदिशो जयेम ॥

वक्ष्यन्तीवेदा गनीगन्ति कर्ण

प्रियं सखायं परिपस्वजाना ।

योपेव, शिङ्गे वितताधि धन्व-

ज्या इयं समने पारयन्ती ॥

ते आचरन्ती समनेव योषा,

मातेव पुत्रं विभृतामुपस्थे ।

अय शत्रून् विध्यतां संविदाने

आर्त्ता इमे विस्फुरन्ती अमित्रान् ॥

बह्वीनां पिता, बहुरस्य पुत्र-

श्चिश्वा कृणोति समनावगत्य ।

इषुधिः संका पृतनाश्च सर्वाः

पृष्ठे निनद्धो जयति प्रसूतः ॥

रथे तिष्ठन्नयति वाजिनः पुरो

यत्र यत्र कामयते सुषारथिः ।

अभीशूनां महिमानं पनायत

मनः पश्चादनुयच्छन्ति रश्मयः ॥

तीत्रान् घोषान् कृण्वते वृषपाणयो-

ऽश्वा रथेभिः सह वाजयन्त ।

अवक्रामन्तः प्रपदैरमित्रान्

क्षिणन्ति शत्रूरनपव्ययन्तः ॥



रथवाहनं हविरस्य नाम

यत्रायुधं निहितमस्य वर्म ।

तत्रा रथमुपशमं सदेम

विश्वाहा वयं सुमनस्यमानाः ॥

स्वादुषंसदः पितरो वयोधाः

क्वच्छ्रेष्ठितः शक्तीवन्तो गभीराः ।

चित्रसेना इषुबला अमृधाः

सतोवीरा उरवो व्रातसाहाः ॥ ” इति

( ऋ. सं. ६ मं. ६ अ. ७१ सू. ) ( काठकेऽश्वमेधाख्यपञ्चमग्रन्थेजीमूतानुवचने )

‘ ब्रह्मास्त्रं ब्रह्मदण्डास्त्रमस्त्रं ब्रह्मशिरस्तथा ।

वायव्यास्त्रं पाशुपतं पञ्चास्त्रमिति कीर्तितम् ॥ ’ इति च ।

एवंप्रायप्रभावाणि पराणि परशशतानि महापुरुषप्रसाधनानि । प्राङ्  
मानसशरीरशक्तिप्रकर्षे भारतवर्षे राजकुलेषु राजवंश्या एव संप्रामोत्तरा  
आसन् । तत्रेयं दिक्—

“ दृष्ट्वा तु पाण्डवानीकं व्यूढं दुर्योधनस्तदा ।

आचार्यमुपसंगम्य राजा वज्रनमब्रवीत् ॥

परयैतां पाण्डुपुत्राणामाचार्य ! महतीं चमूम् ।

व्यूढां द्रुपदपुत्रेण तव शिष्येण धीमता ॥

अत्र शूरा महेश्वासा भीमार्जुनसमा युधि ।

युयुधानो विराटश्च द्रुपदश्च महारथः ॥

धृष्टकेतुश्चेकितानः काशिराजश्च वीर्यवान् ।

पुरुजित् कुन्तिभोजश्च शैब्यश्च नरपुंगवः ॥

युधामन्युश्च विक्रान्त उत्तमौजाश्च वीर्यवान् ।

सौभद्रो द्रौपदेयाश्च सर्व एव महारथाः ॥ ”

‘ अस्माकं तु विशिष्टा ये तान्निबोध द्विजोत्तम ।

नायका मम सैन्यस्य संज्ञार्थं तान् ब्रवीमि ते ॥



भवान्, भीष्मश्च कर्णश्च कृपश्च-समितिजयः ।

अश्वत्थामा विकर्णश्च सौमदत्तिस्तथैव च ॥

अन्ये च बहवः शूरा मदर्थे त्यक्तजीविताः ।

नानाशस्त्रप्रहरणाः सर्वे युद्धविशारदाः ॥” (भ.गी. १।२-६)

अलमनयातिक्रान्तकथया तथार्पादमधिश्रवणं शब्दायताम्—

“ स क्षत्रियस्त्राणसहः सतां य-

स्तत् कर्मकं कर्मणि यस्य शक्तिः ।

न वा वृथाटोपविशेषधारी

स्वदेशैरमुख्यकलानुसारी ॥” इति ।

‘क्षत्रस्य’ न तु यस्य कस्यचित्, अपत्यं शुक्रशोणितविशेषपरि-  
णामः, न तु यत्किञ्चित्-क्षत्रियः । ‘क्षत्राद् धः’ (पा.सू. ४।१।१३८) ।  
कर्मणे प्रभवति, भेदनच्छेदनस्फोटनत्रासनाख्यव्यापाराय समर्थो भवति—  
कर्मिकम् । ‘कर्मण उक्त्व’ (पा.सू. २।१।१०३) ॥ ६७-६८ ॥

प्रजानुरागप्रसरामृताना-

मात्मा यथा भाजनतां प्रयायात् ।

तथा स्फुरन्त्यायनिरन्तराणि

सर्वाणि कार्याणि निरूपयध्वम् ॥ ६९ ॥

प्रधानलेखान्स्वयमाकलय्य

तत्रानुरूपं मतमादिशन्तु ।

न केवलं वाचकमुद्रयैव

मेयानि सिद्धान्तपथं नयन्तु ॥ ७० ॥

श्रुतं श्रुतिभ्यां पुनरीक्षणाभ्यां

शास्त्राञ्जनाभ्यामवधार्य कार्यम् ।

सिद्धान्तशक्यामधिशाययन्तु

प्रमादयोगो हि हिनस्ति भूषान् ॥ ७१ ॥



राष्ट्रे पुरे ग्रामटिकान्तरे च  
 धर्मप्रचाराय सदा यतध्वम् ।  
 य आश्रयीभूय विधीयमानो  
 जनं पतन्तं धरतीति रुढिः ॥ ७२ ॥  
 अमात्यपार्ष्वानुचरादिवर्गे  
 न्यायालयोच्चावरमण्डलेषु ।  
 आलोचनोत्कोचनिरासपूर्वा  
 प्रवर्तनीया परिणामबोध्या ॥ ७३ ॥  
 न वासवः संप्रति कामवर्षा  
 धरापि नाभीष्टफलाथ मार्यः ।  
 चेन्नेक्षका यूयमपि प्रजानां

का लौकिकी पालनसाधना स्यात् ॥ ७४ ॥

षड्भी राजकार्याण्याह—प्रजानुरागेति । तथा च संविधीयते—

“ प्रजानां विनयाधानाद् रक्षणोद्भरणेभ्यः ।

राजा भवेत् पिता, तासां पितरो जन्महेतवः ॥ ”

‘ कामक्रोधौ तु संयम्य योऽर्थान् धर्मेण पश्यति ।

प्रजास्तमनुवर्तन्ते समुद्रमिव सिन्धवः ॥ ’ ( मनु. ८ । १७५ )

न्यायनिरन्तराणीति । नितरामत्यर्थमायस्त्रिवर्गवृद्धिः तेन निर-  
 न्तराणि अनुस्यूतानि । राज्ञः प्रजामिः सह व्यवहारे शुद्धे प्रवर्तमाने  
 सति—

‘ बहिः सर्वाकारप्रगुणरमणीयं व्यवहरन्

पराम्यर्थाम्युहान्यपि तनुतराणि स्थगयति ।

जनो विद्वानेकः सकलमभिसंधाय कपटै-

स्तटस्थः स्वानर्थान् घटयति च मौनं च भजते ॥ ’ ( मातृगी. )

इत्यस्यावकाश एव न स्यात् । दुर्नयो हि दुःखाकुरुते, पुनः पुनश्च



परिवर्तनं कामयते । यदि नाम सुनयो भवेद् यथोत्तरं व्यवहारपदानि लघूभवन्ति जायन्, अनायसं च प्रजा उपचीयेरन् ॥

**प्रधानलेखानिति ।** प्रधानलेखान् अधिकारिभिर्यथोत्तरमाकलितान् । वाचकमुदा हि क्षणार्धमन्ययति । इत्थं कायस्थाः स्नावका गणका लेखकाश्च द्रष्टव्याः । त एते पुरा भूर्जध्वजा इति व्यपदिश्यन्ते ॥

**श्रुतं श्रुतिभ्यामिति ।** मायाविनां मायाविलसितानां व्यामोहमूलमूलानां निरासार्थमेतत् । एतदेव पुनः 'प्रमादयोगो हि हिनस्ति भूपान्' इत्यनेन विन्यस्तम् । तथा चाख्यायते—

'पुण्यात् पङ्भाग ( १ ) मादत्ते न्यायेन परिपालयन् ।

सर्वदानाधिकं यस्मात् प्रजानां परिपालनम् ॥

चाटुतस्करदुर्वृत्तमहासाहसिकादिभिः ।

पीड्यमानाः प्रजा रक्षेत् कायस्थैश्च विशेषतः ॥

अरक्ष्यमाणाः कुर्वन्ति यत्किंचित्किल्बिषं प्रजाः ।

तस्मात् नृपतेरर्घं ( १ ) यस्माद् गृह्णात्यसौ करान् ॥'

( याज्ञ. १ । ३३५-३३७ )

'बाह्यैर्विभावयेद्विज्ञैर्भावमन्तर्गतं नृणाम् ।

स्वरवर्णेक्षिताकारैश्चक्षुषा चेष्टितेन च ॥

आकारैरिङ्गितैर्गत्या चेष्टया मापितेन च ।

नेत्रेवक्त्रविकारैश्च गृह्यतेऽन्तर्गतं मनः ॥' ( मनु. ८ । २५-२६ )

**राष्ट्रे इति ।** चकारो मनुष्यावासमात्रं समुच्चिनोति ।

**धर्मप्रचारायेति ।** यथा च भगवान् धर्मो जनताया हृदयमन्दिरे वृत्तिरूपेण व्यवहारे ह्याचाररूपेणावतिष्ठेत्, तथा प्रयत्येत । प्रयतो यथा—

'न सीदन्नपि धर्मेण मनोऽधर्मे निवेशयेत् ।

अधार्मिकाणां पापानामाशु पश्यन्विपर्ययम् ॥

नाधर्मश्चरितो लोके सद्यः फलति गौरिव ।



शनैरावर्तमानस्तु कर्तुर्मूलानि कृन्तति ॥  
 यदि नात्मनि, पुत्रेषु, न चेत्पुत्रेषु, न सृष्टु ।  
 न त्वेव तु कृतोऽधर्मः कर्तुर्मवति निष्फलः ॥  
 अधर्मेणैधते तावत्ततो भद्राणि पश्यति ।  
 ततः सपत्न्याञ्जयति, समूलस्तु विनश्यति ॥' (मनु. ४। १७१-१७४)  
 " धर्मं शनैः संचिनुयाद्, वल्मीकमिव पुत्तिकाः ।  
 परलोकसहायार्थं सर्वभूतान्यपीडयन् ॥  
 नामुत्र हि सहायार्थं पिता माता च तिष्ठतः ।  
 न पुत्रदारा, न ज्ञाति, धर्मस्तिष्ठति केवलः ॥  
 एकः प्रजायते जन्तु, रेक एव प्रलीयते ।  
 एकोऽनुभुङ्क्ते सुकृत, मेक एव तु दुष्कृतम् ॥  
 मृतं शरीरमुत्सृज्य काष्ठलोष्ठसमं क्षितौ ।  
 विमुखा ब्रान्धवा यान्ति, धर्मस्तमनुगच्छति ॥  
 तस्माद्धर्मं सहायार्थं नित्यं संचिनुयाच्छनैः ।  
 धर्मेण हि सहायेन तमस्तरति दुस्तरम् ॥  
 धर्मप्रधानं पुरुषं तपसा हतकिल्बिषम् ।  
 परलोकं नयत्याशु भास्वन्तं खशरीरिणम् ॥' इति ।

( मनु. ४। २३८-२४३ )

एवं चोपदेश्यान् अभिलक्ष्य—

'देवो वः सविता प्रार्पयतु श्रेष्ठतमाय कर्मणे' ( शु. य. सं. १। १ )  
 इति धर्मसुहृद् आदर्शभूतस्योपदेशकस्य, न तु धर्मघ्वजिनः, आशंसनम्;  
 तथा चोपदेश्येषु—

'विश्वानि देव सवितर्दुरितानि परासुव ।

यद् भद्रं तन्न आसुव ॥' ( शु. य. सं. ३०। ३ )

इति प्रतिष्ठानं च फलवती भवेताम्, नान्यथा । अतिरागितया  
 पुनरेतन्न विस्मर्तव्यम्—



य एव नृपतेर्धर्मः स्वराष्ट्रपरिपालने ।

तमेव कृत्स्न ( १ ) माप्नोति परराष्ट्रं वशं नयन् ॥

यस्मिन्देशे य आचारो व्यवहारः कुलस्थितिः ।

तथैव परिपाल्योऽसौ यदा वशमुपागतः ॥' (याज्ञ. १।३४२-३४३)

अमात्येति । अत्रेदं कर्तव्यम्—

“ये राष्ट्राधिगतास्तेषां चारैर्ज्ञात्वा विचोष्टितम् ।

साधून् संमानयेद् राजा, विपरीतांश्च घातयेत् ॥

उत्कोचजीविनो द्रव्यहीनान् कृत्वा विवासयेत् ।

सदानमानसत्काराञ् श्रोत्रियान् वासयेत् सदा ॥” (याज्ञ. १।३३८-३३९)

“अपि भ्राता सुतोऽर्ध्यां वा श्वसुरो मातुलोऽपि वा ।

नाऽदण्ड्यो नाम राज्ञोऽस्ति धर्माद्विचलितः स्वकात् ॥” (याज्ञ. १।३५८)

उपस्रवनाह—न वासव इति । यथासंभवं प्रतिक्रियाकरणार्थ-  
मिदम् । अवृष्ट्यादय उपस्रवा मानवानामपचारेणोद्भवन्ति । तथाच  
गर्गः—

‘अतिलोभादसत्याद्वा नास्तिक्याद्वाप्यधर्मतः ।

नरापचारान्नियतमुपसर्गः प्रवर्तते ॥’

वराहमिहिरोऽपि—

‘अपचारेण नराणामुपसर्गः पापसंचयाद्भवति ।

संसंचयन्ति दिव्यान्तरिक्षमौमास्त उत्पाताः ॥’ (बृहत्संहि. ४५।२)

चरकसंहितायां विमानस्थाने तु सविस्तरमुक्तम्—

“वैगुण्यमुपपन्नानां देशकालानिलाभसाम् ।

गरीयस्त्वं विशेषेण हेतुमत्सु प्रचक्षते ॥

वाताज्जलं, जलादेशं, देशात्कालं, स्वभावतः ।

विवादपरिहार्यत्वाद् गरीयः परमार्थवत् ॥

वाय्वादिषु यथोक्तानां दोषाणां तु विशेषवित् ।



प्रतिकारस्य सौकर्ये विद्याल्लाघवलक्षणम् ॥  
 चतुर्वर्षि च दुष्टेषु कालान्तेषु यदा, नराः ।  
 भेषजेनोपपाद्यन्ते, न भवन्त्यातुरास्तदा ॥  
 येषां न मृत्युसामान्यं, सामान्यं न च कर्मणाम् ।  
 कर्म पञ्चविधं तेषां भेषजं परमुच्यते ॥  
 रसायनानां विधिवच्चोपयोगः प्रशस्यते ।  
 शस्यते देहवृत्तिश्च भेषजैः पूर्वमुद्धृतैः ॥  
 सत्यं, भूते दया, दानं, वलयो, देवतार्चनम् ।  
 सद्वृत्तस्यानुवृत्तिश्च, प्रशमो, गुप्तिरात्मनः ॥  
 हितं जनपदानां च, शिवानामुपसेवनम् ।  
 सेवनं ब्रह्मचर्यस्य, तथैव ब्रह्मचारिणाम् ॥  
 सत्कथाधर्मशास्त्राणां महर्षीणां जितात्मनाम् ।  
 धार्मिकैः सात्त्विकैर्नित्यं सहास्या वृद्धसंमतैः ॥  
 इत्येतद्भेषजं प्रोक्तमायुषः परिपालनम् ।

येषामनियतो मृत्युस्तस्मिन्काले सुदारुणे ॥ ( २२-३१ )

इति श्रुत्वा जनपदोद्ध्वंसने कारणानि पुनश्चापि भगवन्तमात्रेयमग्निवेश  
 उवाच ॥ अथ भगवन् ! कुतोमूलमेषां वाय्वादीनां वैगुण्यमुत्पद्यते, येनो-  
 पपन्ना जनपदमुद्ध्वंसयन्तीति ॥ तमुवाच भगवानात्रेयः—सर्वेषामप्यग्नि-  
 वेश ! वाय्वादीनां वैगुण्यमुत्पद्यते यत् तस्य मूलमधर्मः ॥ तन्मूलं चासत्कर्म  
 पूर्वकृतं तयोर्योनिः प्रज्ञापराध एव ॥ तद्यथा—यदा वै देशनगरनिगम-  
 जनपदप्रधाना धर्ममुक्कम्याधर्मेण प्रजां प्रवर्तयन्ति ॥ तदाश्रितोपाश्रिताः  
 पौरजनपदा व्यवहारोपजीविनश्च तमधर्ममभिवर्धयन्ति ॥ ततः सोऽधर्मः  
 प्रसमं धर्ममन्तर्धत्ते, ततस्तेऽन्तर्हितधर्माणो देवताभिरभित्यज्यन्ते ॥ तेषां  
 तथाविधान्तर्हितधर्माणामधर्मप्रधानानामपक्रान्ते देवतानामृतवोव्यापद्यन्ते ॥  
 तेनापो यथाकालं देवो वर्षति, न वा वर्षति, विकृतं वा वर्षति, वाता न



सम्यगाभिवान्ति; क्षितिर्व्यापद्यते; सलिलान्युपशुष्यन्ति ॥ ओषधयः स्वभावं  
परिहायापद्यन्ते विकृतिः; तत उद्धंसन्ते जनपदाः स्पर्शाम्यवहार्यदोषात् ॥”  
( ३२-४१ ) इत्यादि ॥ ६६-७४ ॥

उद्घाट्य कार्यालयसंनिवेशा-

नारोप्य तत्रोद्यममर्मविज्ञान् ।

उच्चावचास्तत्सहकारिवर्गा-

निरूप्य लोकाः सुहिता विधेयाः ॥ ७५ ॥

महत्तरोत्कर्षविधासु सिद्धा

युरोपविज्ञानभुवोऽर्थविद्याः ।

दृष्टक्रियैर्विज्ञवरैरवरयं

हिन्दीगिरा निर्मलयाऽनुवाद्याः ॥ ७६ ॥

सुयोग्यविद्वद्गणगर्वितानां

पाठालयानां स्थितयो निरूप्याः ।

तत्रोच्चकेः सर्वजनीनशिक्षा-

वीक्षाश्च देशाभ्युदयाय योज्याः ॥ ७७ ॥

द्रव्यव्ययेनैव न कर्मसिद्धि-

रपेक्ष्यते सत्कृतिरप्यमुत्र ।

गुणोत्तरा माननमाद्रियन्ते

यथा तथा न द्रविणप्रयोगान् ॥ ७८ ॥

चतुर्भिलौकिकीं पालनसाधनां प्रदर्शयति—उद्घाट्येति । ‘आयु-  
र्वेदो धनुर्वेदो गन्धर्ववेदोऽर्थवेद’ इति लोकयात्रापद्धतयश्चतस्रो विद्याः  
कार्यालयसंनिवेशजीवातवः पाठतः प्रयोगतश्च व्यवहर्तव्याः । उक्तं चास्मा-  
भिरितरत्र—

‘सरसो मधुरो विकस्वरोऽप्युपदेशो विफलः क्रियां विना ॥’ इति ।

युरोपविज्ञानभुव इति कार्यनिष्पात्तिदर्शनाभिप्रायेण ।



इतरथा वेदार्थरहस्याकलनेन भवद्विरपि नवनवा लोकयात्रापूर्वहा  
विज्ञानविभूतयः प्रादुर्कर्तव्याः । हिन्दीति व्यापकदेशमापापरिग्रहार्थम् ।  
पाठालयाः विज्ञानशालाः । अथवा 'विज्ञानधाम्नाम्' इति पठनीयम् ।  
सर्वजनीनशिक्षेति । तथा च श्रूयते—

'यथेमां वाचं कल्याणीं भावदा ने जनेभ्यः । ब्रह्मराजन्याभ्यां शूद्राय  
चार्याय च स्वाय चारणाय ।' (शु. य. सं. २६।२)

'सं गच्छ्वं सं वद्वं सं वो मनांसि जानताम् ।

देवा भागं यथा पूर्वं संजानाना उपासते ॥'

(ऋ. सं. १० मं. १२ अ. १११ सू.)

॥ ७५-७८ ॥

(राज्यान्तरे स्फारसमृद्धियोगा-

न्प्रजान्तरे शान्तिसुखाप्रवाहान् ।

यथायथं शासनकौशलेन

संचार्य संसारसुखं भजध्वम् ॥ ७६ ॥

गृहीतवित्तानसमैः समन्ता-

ल्लिखिष्य वित्तान्विषयापगासु ।

विमुह्यमानान्भवतो विभाभ्य

भैषज्ययोगायितमेतदुक्तम् ॥ ८० ॥ )

इति बाहुत्रिंशतिका ॥

द्वाभ्यामुपसंहरति—राज्यान्तर इति । निगदव्याख्यातन् । संसा-  
रसुखमिति न भोगपरायणत्वन् । किंतु मनूपादिष्टमिदम्—

'उत्थाय पश्चिमे यामे कृतशौचः समाहितः ।

हुतानिर्वाह्यैर्वाश्चार्यं प्रविशेत् स शुभां समाम् ॥

तत्र स्थितः प्रजाः सर्वाः प्रतिनन्द्य विसर्जेत् ।

विसृज्य च प्रजाः सर्वा मन्त्रयेत् सह मन्त्रिमिः ॥' (७।१४५-१४६)



“क्षेम्यां सस्यग्रदां नित्यं पशुवृद्धिकरीमपि ।  
 परित्यजेन्नुपो भूमिमात्मार्यमविचारयन् ॥  
 आपदर्थं धनं रक्षेद्, दारान् रक्षेद्वनैरपि ।  
 आत्मानं सततं रक्षेद् दारैरपि धनैरपि ॥  
 सह सर्वाः समुत्पन्नाः प्रसमीक्ष्यापदो भृशम् ।  
 संयुक्ताँश्च वियुक्ताँश्च सर्वोपायान् सृजेद्बुधः ॥  
 उपेतारमुपेयं च सर्वोपायाँश्च कृत्स्नशः ।  
 एतन्नयं समाश्रित्य प्रयतेतार्थसिद्धये ॥  
 एवं सर्वमिदं राजा सह संमन्त्र्य मन्त्रिभिः ।  
 व्यायम्याऽऽहुत्य मध्याह्ने भोक्तुमन्तःपुरं विशेत् ॥  
 तत्रात्मभूतैः कालज्ञैरहार्यैः परिचारकैः ।  
 सुपरीक्षितमन्नाद्यमद्यान्मन्त्रैर्विषापहैः ॥” (७। २१२-२१७)  
 “अलंकृतश्च संपरयेदायुधीयं पुनर्जनम् ।  
 वाहनानि च सर्वाणि शस्त्राण्याभरणानि च ॥  
 संध्यां चोपास्य शृणुयादन्तर्वेरमनि शस्त्रभृत् ।  
 रहस्याख्यायिनां चैव प्रणिधीनां च चेष्टितम् ॥  
 गत्वा कक्षान्तरं त्वन्यत् समनुज्ञाप्य तं जनम् ।  
 प्रविशेद्भोजनार्थं च स्वीकृतोऽन्तःपुरं पुनः ॥  
 तत्र भुक्त्वा, पुनः किञ्चित्तूर्यघोषैः प्रहर्षितः ।  
 संविशेत्तु यथाकालमुत्तिष्ठेच्च गतक्लमः ॥  
 एतद्विधानमातिष्ठेदरोगः पृथिवीपतिः ।  
 अस्वस्थः सर्वमेतत्तु भृत्येषु विनियोजयेत् ॥” (७। २२२-२२६)  
 ‘श्रोत्रियं व्याधितातौ च बालवृद्धावकिञ्चनम् ।  
 महाकुलीनमार्यं च राजा संपूजयेत् सदा ॥’ (८। ३६५)  
 ‘आरभेतैव कर्माणि श्रान्तः श्रान्तः पुनः पुनः ।



कर्माण्यारभमाणं हि पुरुषं श्रीर्निषेवते ॥' (६।३००)

“ इन्द्रस्या, र्कस्य, वायोश्च, यमस्य, वरुणस्य च ।

चन्द्रस्या,ग्नेः, पृथिव्याश्च, तेजोवृत्तं नृपश्चेत् ॥

वार्पिकाँश्चतुरो मासान् ययेन्द्रोऽभिप्रवर्पति ।

तथामिबर्पेत् त्वं राष्ट्रं कामैरिन्द्रव्रतं चरन् ॥

अद्यै मासान् यथाऽऽदित्यस्तोयं हरति रश्मिभिः ।

तथा हरेत् करं राष्ट्रान्नित्यमर्कव्रतं हि तत् ॥

प्रविश्य सर्वभूतानि यथा चरति मारुतः ।

तथा चरैः प्रवेष्टव्यं व्रतमेतद्धि मारुतम् ॥

यथा यमः प्रियद्वेय्यै प्राप्ते काले निवृच्छति ।

तथा राज्ञा नियन्तव्याः प्रजास्तद्धि यमव्रतम् ॥

वरुणेन यथा पार्श्वेद्ध एवामिदृश्यते ।

तथा पापान्निगृहीयाद् व्रतमेतद्धि वारुणम् ॥

परिपूर्णं यथा चन्द्रं दृष्ट्वा दृष्यन्ति मानवाः ।

तथा प्रकृतयो यस्मिन् स चान्द्रव्रतिको नृपः ॥

प्रतापयुक्तस्तेजस्वी नित्यं स्यात् पापकर्मसु ।

दुष्टसामन्तर्हिंसश्च तदाग्नेयं व्रतं स्मृतम् ॥

यथा सर्वाणि भूतानि धरा धारयते समम् ।

तथा सर्वाणि भूतानि विभ्रतः पार्थिवं व्रतम् ॥” (६।३०३-३११)

गृहीतचित्तानिति पारम्परिकस्य क्षात्रधर्मस्य व्यत्यासप्रदर्श-  
नार्थम् ॥ ७६-८० ॥

अथ क्षत्रियशेषम्—

ब्राह्मणशिक्षावद् ब्राह्मणशेषस्यापि विषयोऽत्र यथासमयमनुवर्तनीय  
एव, विशेषस्त्वयम्—

“ प्रजानां रक्षणं दान, मित्र्या,ऽध्ययनेमेव च ।



विषयेष्वप्रसक्तिश्च, क्षत्रियस्य समासतः ॥” (मनु. १।८६).

“ शौर्यं, तेजो, धृति, दौर्ध्यं, युद्धे चाप्यपलायनम् ।

दानमीश्वरभावश्च, क्षात्रं कर्म स्वभावजम् ॥ ”

( म. गी. १८।४३ ) इति ।

‘ त्रयो धर्मा निवर्तन्ते ब्राह्मणात् क्षत्रियं प्रति ।

अध्यापनं याजनं च तृतीयश्च प्रतिग्रहः ॥

वैश्यं प्रति तथैवैते निवर्तेरन्निति स्थितिः ।

न तौ प्रति हितान् धर्मान् मनुराह प्रजापतिः ॥

( मनु. १०।७७-७८ ) इति

‘ ब्राह्मणः क्षत्रियो वापि वृद्धिं नैव प्रयोजयेत् ।

कामं तु खलु धर्मार्थं दद्यात् पापीयसेऽल्पिकाम् ॥ ’

( मनु. १०।११७ ) इति च ॥

### आपद्धर्मस्तु—

“ वैश्यवृत्त्यापि जीवँस्तु ब्राह्मणः क्षत्रियोऽपि वा ।

हिंसाप्रायां पराधीनां कृषिं यत्नेन वर्जयेत् ॥

कृषिं साध्विति मन्यन्ते, सा वृत्तिः सद्विगार्हिता ।

भूमिं भूमिशयाँश्चैव हन्ति काष्ठमयोमुखम् ॥

इदं तु वृत्तिवैकल्यात् त्यजतो धर्मनैपुणम् ।

विट्पण्यमुद्धृतोद्धारं विक्रयं वित्तवर्धनम् ॥

सर्वान् रसानपोहेत, कृतान्नं च तिलैः सह ।

अश्मनो; लवणं चैव, पशवो ये च मानुषाः ॥

सर्वं च तान्तवं रक्तं, क्षाणक्षौमाविकानि च ।

अपि चेत् स्युररक्तानि फलमूले तथौषधीः ॥

अपः, शंस्त्रं, विपं, मांसं, सोमं, गन्धौश्च सर्वशः ।

क्षीरं, क्षौद्रं, दधि, घृतं, तैलं, मधु, गुडं, कुशान् ॥



आरण्याँश्च पशून् सर्वान्, दंष्ट्रिणश्च, वयांसि च ।

मघं, नीलिं च, लाक्षां च, सर्वाँश्चैकशफाँस्तथा ॥ ११

(मनु. १०। ८३-८६) इति ।

**एतद्वृत्तं भवति—**

‘सप्त वित्तागमा धर्म्या दायो लाभः क्रयो जयः ।

प्रयोगः कर्मयोगश्च सत्यतिग्रह एव च ॥

विद्या शिल्पं भृतिः सेवा गोरक्ष्यं विपणिः कृपिः ।

धृतिर्भैक्ष्यं कुसौदं च दश जीवनहेतवः ॥’ (मनु. १०। ११५-११६)

इत्यनेन साधारण्येन निर्दिष्टानां जीवनव्यवहाराणां यथावर्णं प्रविभज्य दर्शनमेतत् । नहि सर्वः सर्वेण जीवनोपायेन जीवितुमर्हति । अत एव—

‘जीवेदेतेन राजन्यः सर्वेणाप्यनयं गतः ।

न त्वेव ज्यायसीं वृत्तिमभिगम्येत कर्हिचित् ॥’ (मनु. १०। ६५)

इति क्षत्रियापद्धर्मोपसंहारे निरूपितम् । लोकदृष्ट्यापि सर्वस्य सर्वोपायेन जीवनादेशे सर्वमधरोत्तरं भवतीति पुरस्तान्निर्णायकानाम् । यदवधि भारतभूतले मानवीयं वृत्तिपरिपाटी शिथिलीभवन्ती चेष्टते तदवधि वर्णाश्रमिणः सपशवः क्लिष्टक्लिष्टाः प्रवर्तन्त इत्यपि न प्रच्छन्नं विवेचकानाम् । इत्थं माभूदित्येष प्रजापतिना—

‘यो लोभादधमो जात्या जीवेदुत्कृष्टकर्मभिः ।

तं राजा निर्धनं कृत्वा क्षिप्रमेव प्रवासयेत् ॥’ (मनु. १०। ६६)  
इत्यादिष्टम् । यस्मात् —

‘वरं स्वधर्मो विगुणो न पारक्यः स्वनुष्ठितः ।

परधर्मेण जीवन् हि सद्यः पतति जातिव्रतः ॥’ (मनु. १०। ६७)

इत्युक्तम् । इह भगवद्गीतापि भीतापनुत् ॥

अपि च । विशिष्टाभिमतसंपादि आपदि क्षीणसंस्थाकुले क्षत्रियकुले कचिद् केनचिद् विभ्रमवशाद् भूदेवत्वं वा देवत्वं वा खिलीक्रियते तदिदं



नितान्तमनात्मनानम् । तत्र तत्तत्कुलावतंसानां क्षत्रियपुंगवानां नानाप्र-  
काराणि दानपत्राणि देवतायतनादिसमुत्कीर्णां लेखाश्चापि प्रमाणानि ।  
तेष्विदं स्वल्पतरतममीषदेवोपन्यस्यते—

( १ ) प्रथमं तावद् धारानगराधिपसुप्रसिद्धभोजमहीपतेः पितामहस्य  
( परमारवंशोद्भवस्य ) वाक्पतिराजस्य दानपत्रतः—“.....

उक्तं च—

‘ बहुभिर्वसुधा दत्ता राजभिः सगरादिभिः ।

यस्य यस्य यदा भूमिस्तस्य तस्य तदा फलम् ॥

यानीह दत्तानि पुरा नरेन्द्रे-

दानानि धर्मार्थयशस्कराणि ।

निर्माल्यवान्तप्रमितानि तानि

क्षो नाम साधुः पुनराददीत ॥

अस्मत्कुलक्रममुदारमुदाहरद्भि-

रन्यैश्च दानमिदमभ्यनुमोदनीयम् । -

लक्ष्म्यास्तडित्सलिलबुद्बुदचञ्चलाया

दानं फलं परयशः परिपालनं च ॥

सर्वानेतान् भाविनः पार्थिवेन्द्रान्

भूयो भूयो याचते रामभद्रः ।

सामान्योऽयं धर्मसेतुर्नराणां

काले काले पालनीयो भवद्भिः ॥

इति कमलदलाम्बुबिन्दुलोलां

श्रियमनुचिन्त्य मनुष्यजीवितं च ।

सकलमिदमुदाहृतं च बुद्ध्वा

नहि पुरुषैः परकीर्तयो विलोप्याः ॥ ? इति ॥

सं. १०३१ भाद्रपद सुदि १४ स्वयमाज्ञादायकश्चात्र श्रीकण्ठयैकः ।



स्वहस्तोऽयं श्रीवान्पतिराजदेवस्य ॥” ( इण्डियन् आर्षिटिकेरी ६ । ५१-५२ )

( २ ) राष्ट्रकूटवंशोद्भवलाटदेशाधीश्वरकर्कराजमहीपतेर्दानपत्रतः—

“.....श्रीवलमीविनिर्गततच्चातुर्विधसामान्यवात्स्यायनसगोत्रमा-  
ध्यंदिनसत्रह्यचारित्राह्यमानवे भट्टसोमादित्यपुत्राय आङ्गोदकचतुरशीत्य-  
न्तर्गतवडपद्रकाभिधानप्राप्तः, यस्याघाटनानि—पूर्वतो जम्बूवाविकाप्राप्तः,  
तथा दक्षिणतो महासेनकाख्यं तडागम्, तथा पश्चिमतोऽङ्गोदकम्,  
तथोत्तरतो वग्वाच्छप्राप्तः, एवमसौ चतुराघाटनोपलक्षितः सोद्रङ्गः सोप-  
रिकरः समूतवातप्रत्यायः सदण्डदशापराधः सोत्पद्यमानवृष्टिकः सधान्य-  
हिरण्यादेयः सर्वराजकीयानामहस्तप्रक्षेपणीयः आचन्द्रार्कार्णवसरित्पर्वत-  
समकलीनः पुत्रपौत्रान्वयभोग्यः पूर्वप्रदत्तदेवदायब्रह्मदायरहितो भूमिच्छि-  
द्रन्यायेन शकनृपकालातीतसंवत्सरशतेषु सप्तसु चतुस्त्रिंशदधिकेषु महा-  
वैशाख्यां स्नात्वोदकातिसर्गेण वलिचरुवैश्वदेवाग्निहोत्रातिथिपञ्चमहायज्ञक्र-  
तुक्रियाद्युत्सर्पणार्थं प्रतिपादितः । .....” ( इण्डियन् आर्षिट-  
केरी १२ । ११८-१६२ )

( ३ ) यादववंशोद्भवस्य वीरवल्लालदेवमहीपतेर्दानपत्रतः—

“.....गण्यन्ते पांसवो भूमेर्गण्यन्ते वृष्टिविन्दवः ।

न गण्यते विधानापि धर्मसंरक्षणे फलम् ॥

.....स्वदत्तां परदत्तां वा यो हरेत वसुंधराम् ।

षष्टिवर्षसहस्राणि विष्टायां जायते क्रिमिः ॥.....

.....कुलानि तारयेत्कर्ता सप्त सप्त च सप्त च ।

अधोधः पातयेद्-हर्ता सप्त सप्त च सप्त च ॥.....”

( इण्डियन् आर्षिटिकेरी २ । २१६-३०३ )

( ४ ) कुरुकुलालंकारश्रीजनमेजयमहाराजस्य शासनपत्रतः—“श्री-

गणाधिपतये नमः.....युधिष्ठिरशके हवङ्गाख्ये एकोननवति ( ८१ )

वत्सरे सहस्यमासि अमावास्यायां सोमवास्तरे.....



.....दानपालयोर्मध्ये दानाच्छ्रेयोऽनुपालनम् ।

दानात्स्वर्गमवाप्नोति पालनादच्युतं पदम् ॥

स्वदत्ताद् द्विगुणं पुण्यं परदत्तानुपालने ।

परदत्तापहारेण स्वदत्तं निष्फलं भवेत् ॥ .....”

( हृषिद्वयन् आश्विष्टमेरी ४ । ३३३-३३४ )

( ५ ) किं बहुना, असुरवंशोद्धवा अपि राजन्या वैदिकमार्गानुगामिनो-  
ऽवधार्यन्ते । तत्रेयं दिक्—

“ .....यत्तत्प्रफटीकृतावतितरां वेदोऽपि नालं यतः

स्थित्युत्तिलयाः समस्तजगतां यन्मन्वते योगिनः ।

साक्षान्नसुरेन्द्रवृन्दमुकुटव्यालीनरत्नावली

शोणांशुव्रजरञ्जिताङ्घ्रियुगलो भूत्यै शिवः सोऽस्तु वृः ॥

क्षीरोदं मधितुं मनोभिरतुलं देवासुरैर्मन्दरं

हित्वाक्षिप्त इवाञ्जनाद्रिरिव यस्तत्राधिकं राजते ।

यो भोगीन्द्रनिविष्टमूर्तिरनिशं भूयोऽमृतस्याप्तये

रक्षेद्वः सुरवृन्दवन्दितपदद्वन्द्वः स नारायणः ॥

यः प्रादादसुराधिपो मखवरे दत्तार्धमादाय गां

सर्द्धीपां सचराचरामधिमुदा देवाय दैत्यद्विपे ।

सोऽभूद्दामनस्कपिशो बलिरिति ख्यातः सुरोपद्रव-

व्यापारैकरतः शिवाङ्घ्रिकमलद्वन्द्वार्चनैकव्रतः ॥

तस्मादभूद्गुणनिधिर्वलवाँस्तनूजो

यत्राध्यवर्तत महानमलप्रसादः ।

शंभोः शशाङ्कशकलद्युतिराजिमौले-

र्वाणः कृपाणानिहितारिबलः सुरारिः ॥ ..... ”

.....अनुगतनयमार्गो बाणवंशैकदीपः

प्रणतरिपुसमाजः कृष्णराजप्रियो यः ।



अजानि विजयबाहुः सूनुरस्याधिकश्री-

रपगतदुरितेतिर्विक्रमादित्यनामा ॥ .....”

( इण्डियन् आर्चिटेक्चर १३ । ७-८ )

इत्थं सूर्यस्य ( इण्डियन् आर्चिटेक्चर १५ । १६४-२०१ ) देवतान्तरस्य  
मन्दिरतज्जीर्णोद्धारादिसंवन्धि ताम्रपत्रशिलालेखादि तत्र तत्र मुद्रितममुद्रितं  
च यत्नतो वीक्षणीयम् । भवति चात्रोपसंहारश्लोकः—

‘ हे राजन्यास्त्यजत निगमप्रेमबन्धेऽवहेलां

शुद्धा कीर्तिर्भवति भवतां नूनमेतत्प्रसादात् ।

आम्यत्तिप्यप्रबलमहिमाक्रान्तभावैः प्रभावै-

र्मा वः प्रज्ञा सुकृतफलने मन्दिमानं दधातु ॥ ’

इति क्षत्रियशिक्षाया वेददृष्टिः ॥



## अथ वैश्य-शिक्षा ।

व्यापारलक्ष्मीललितस्वभावा  
विशन्तु वैश्यां द्रविणप्रयोगे ।  
इष्टा द्विजातिष्वपि पूर्ययोगे  
संस्कारसारं किमु हापयन्ति ॥ ८१ ॥

अथ विशत्यां श्लोकैर्वैश्यान्प्रति निवेदनम् ।

तत्र तेषां स्वरूपमभिदधत् संस्कारत्रुटिं दर्शयति—**व्यापार-**  
**लक्ष्मीति** । व्यापारलक्ष्म्या उद्यमश्रिया ललितो मधुरः स्वभावः प्रकृ-  
तिर्येषां ते । लक्ष्म्या सर्वेषां लक्षणीयः श्रिया श्रयणीयश्च भवति । स्पष्टो-  
ऽयमर्थः—‘श्रीश्च ते लक्ष्मीश्च पत्न्यावहोरात्रे पार्श्वे’ (शु. य. सं.  
३१-३२) इति कण्डिकातः । द्रविणप्रयोगः द्रवति द्रूयते वेति द्रवि-  
णम् । द्रु गता । तस्य प्रयोगः प्रकृष्टो योग इत्यर्थः । तत्र विशन्तु,—  
ब्रह्मणि ब्राह्मणा इव, रक्षणे क्षत्रिया इव, निविष्टा भवन्तु वैश्या इति  
परमार्थः । तथा च **मनुः**—

‘पशूनां रक्षणं दानमिज्याध्ययनमेव च ।

वणिक्पथ कुर्सादं च वैश्यस्य कृषिमेव च ॥’ (१।१०)

‘विप्राणां ज्ञानतो ज्यैष्ठ्यं क्षत्रियाणां तु वीर्यतः ।

वैश्यानां धान्यधनतः शूद्राणामेव जन्मतः ॥’ (२।३५५)

‘वैश्यस्तु कृतसंस्कारः कृत्वा दारपरिग्रहम् ।

वार्तायां नित्ययुक्तः स्यात् पशूनां चैव रक्षणे ॥

प्रजापतिर्हि वैश्यस्य सृष्ट्वा परिदेद पशून् ।



ब्राह्मणाय च राज्ञे च सर्वाः परिददे प्रजाः ॥  
 न च वैश्यस्य कामः स्यान्न रक्ष्यं पशूनि ॥  
 वैश्ये चेच्छ्रुति तान्येन रक्षितव्याः कथंचन ॥  
 मणिमुक्ताप्रवालानां लोहानां तान्तवस्य च ।  
 गन्धानां च रसानां च विद्यादर्धबलाबलम् ॥  
 बीजानामुसिबिच्च स्यात् क्षेत्रदोषगुणस्य च ।  
 मानयोगं च जानीयात् तुलायोगांश्च सर्वशः ॥  
 सारासारं च भाण्डानां देशानां च गुणागुणान् ।  
 'लाभालाभं च पण्यानां पशूनां परिवर्धनम् ॥  
 भृत्यानां च भृतिं विद्याद् भाषाश्च विविधा नृणाम् ।  
 द्रव्याणां स्थानयोगांश्च क्रयविक्रयमेव च ॥  
 धर्मेण च द्रव्यवृद्धावातिष्ठेद् यत्तमुत्तमम् ।  
 दद्याच्च सर्वभूतानामन्नमेव प्रयत्नतः ॥' ( १ । ३२६-३३१ )

द्वे जाती जन्मनी येषां ते । ' मातुरग्रेधिजननं द्वितीयं मौञ्जिवन्धने ' ( मनु. २ । ३६६ ) इति स्मरणात् । तेषु द्विजातिषु पूर्तियोगे ' चरमत्वेन समाप्तिभावे इष्टा अपि संख्याता अपि । द्विजोपाधिर्हि अग्रजन्मनि ब्राह्मणो प्रतिष्ठाय क्षत्रिये विश्रम्य वैश्ये समाप्यत इति व्यक्तम् । शास्त्रनिर्व्यूढं संस्कारसारं किमु हापयन्ति ? मन्यामहे ब्रह्मणो वक्तारः क्षत्राणि रक्षितृणि निलीयन्त इति, कथमन्यथा संस्कारसारस्य हापनं संगच्छेत । शास्त्रं तु — ' सद्यस्त्वेव गायत्रीं ब्राह्मणायानुब्रूयाद् आग्नेयो वै ब्राह्मण इति श्रुतेः । त्रिष्टुभं राजन्यस्य । जगतीं वैश्यस्य ' ( प्रायस्करगृ. २ कां. ३ कं. ) इति । तत्र गायत्र्याः पादाक्षराण्यष्टौ तेनाष्टमे ब्राह्मणस्य, त्रिष्टुभः पादाक्षराण्येकादश तेनेकादशे राजन्यस्य, जगत्याः पादाक्षराणि द्वादश तेन द्वादशे वर्षे वैश्यस्य चोपतयनमिति रहस्यम् । गायत्री पूर्वं व्याकृतैव । त्रिष्टुभः — ' तां सवितुर्वरेण्यस्य चित्रामाहं वृणे सुमतिं



विश्वजन्याम् । यामस्य कण्वो अदुहत् प्रपीनां सहस्रधारां पयसा  
महीं गाम् ॥ ' (शु. य. सं. १७. १. ७४) इति । जगती तु—' युज्यते  
मन उत युज्यते धियो विप्रा विप्रस्य बृहतो विपश्चितः । वि होत्रा दधे  
व्युनाविदेक इन्मही देवस्य सवितुः परिष्ठितः ॥ ' (शु. य. सं. २. १. १४)  
इति ॥ ८१ ॥

न देवताद्यायतने यथेष्टं

यज्ञोपवीतग्रहणाद् द्विजत्वम् ।

किं वैधदानेन विना कुमारी

पत्नीत्वमापादयितुं समर्था ॥ ८२ ॥

न वेदवाह्याचरणेन सार्धं

यौनो विधिः कापि निरूपणीयः ।

कुलानि चेतांस्यवरप्रसङ्गा-

त्क्रमेण नैर्मल्यगुणस्त्यजन्ति ॥ ८३ ॥

इदानीं द्वाभ्यां ब्राह्मयौनसंबन्धे दौष्ट्यं दर्शयति—न देवताद्याय-  
तन इति । देवमन्दिरे वा तीर्थे वा गृह्यसूत्रानिर्दिष्टेन येन केनचित्प्र-  
कारेण उपवीतसूत्रे गृहीते द्विजत्वं नोत्पद्यते । उत्तरार्धेन ह्येतन्तः ।  
अन्यैरप्युक्तम्—

'सद्गुरुकुलतः कृपया लब्धा कामानियं सूते ।

निजबुद्धिमात्रजन्या पापं स्वीया यथा कन्या ॥' इयं ब्रह्मविद्या ॥

न वेदवाह्याचरणेनेति । अयमर्थः—इदानीं कृतिप्रसङ्गे वैश्याः  
जैनादिवेदवाह्याचरणैः सह वैवाहिकं संबन्धं विदधते जाड्यात् तन्निवा-  
रणार्थमिदमुच्यते । उत्तरार्धेनानिष्टप्रदर्शनम् । तथा च मनुः—

'कुषिवाहैः क्रियालोपैर्वेदानध्ययनेन च ।

कुलान्यकुलतां यान्ति ब्राह्मणातिक्रमेण च ॥' (३. १. १३)



‘उत्तमैरुत्तमैर्नित्यं संबन्धानाचरेत्सह ।

तिनीषुः कुलमुत्कर्षमधमानधर्मास्त्यजेत् ॥’ ( ४ । २४४ ) ॥ ८२-८३ ॥

शृण्वन्तु वेदानवधारयन्तु

तदुक्तकर्माण्यपि साधयन्तु ।

अज्ञानयोगेन विजृम्भमाणा-

ज्ञातीयदोषान्परिमार्जयन्तु ॥ ८४ ॥

अन्योन्यकर्मार्षितसान्द्रहर्षा

धामत्रयीवातिशयप्रकर्षा ।

उन्मूलयन्ती शतधा तमांसि

द्विजत्रयीयं प्रथतां हिताय ॥ ८५ ॥

द्वाभ्यां दोषमार्ज्योपायं तत्फलं चाह-शृण्वन्त्विति । वेदान्  
अग्न्यजुःसामाथर्वणो व्याख्यायमानान् शृण्वन्तु, तात्पर्यतोऽज्ञधारयन्तु,  
तदुक्तानि कर्माणि च यथाधिकारं साधयन्तु । एवं च बोधवृद्धौ अत्रोद्येन-  
संक्रान्तान् जातिदोषान् परित्यागेन प्रायश्चित्तेन सुकृतार्जनेन च मार्जयन्तु ॥

अन्योन्येति । अन्योन्येषां कर्मभिरर्षितः सान्द्रहर्षो यथा सा ।

धाम्नां-दिवा सूर्यस्य नक्तं चन्द्रमसोऽग्नेश्च संक्रान्तसौरमहसो, महसां  
त्रयी, तद्वत् । अतिशयो धारारूढः प्रकर्ष उद्रेको यस्यः सा । शतधा  
बहुधा तमांसि स्थावरजङ्गमानां जाड्यमन्धकारं च उन्मूलयन्ती पर्यायेण  
निराकुर्वती इयं द्विजानां ब्राह्मणक्षत्रियवैश्यानां त्रयी, त्रयी च हिताय  
विश्वविभूतये प्रयतां संघटताम् । तथा च श्रुतिस्मृती—

‘समानो मन्त्रः समितिः समानीं समानं सनः सह चित्तमेषाम् ।

समानं सन्त्रमभिमन्त्रये वः समानेन वो हविषा जुहोमि ॥’

( अ. सं. १० मं. १२ अ. १११ सू. )

“शस्त्रास्त्रमृत्वं क्षत्रस्य, वणिक्पशुकृषिर्विशः ।

श्राजीवनार्थं, धर्मस्तु दानमध्ययतं याजिः ॥



वेदाभ्यासो ब्राह्मणस्य क्षत्रियस्य च रक्षणम् ।

वार्ताकर्मैव वैश्यस्य विशिष्टानि स्वकर्मसु ॥” (मनु. १० : ७३-८०).

॥ ८४-८५ ॥

( ऊरु अवष्टभ्य महीप्रदेशान्

स्पृष्ट्वा मुखोक्तं भुजरक्षितं यत् ।

कर्माविशन्तो हरिदन्तरेषु

विक्रम्य नामार्थतुलां नयन्तु ॥ ८६ ॥ )

इदानीं ब्राह्मण ऊर्ध्वमवा ऊरव्याः भूमिं स्पृशन्तीति भूमिस्पृशः, विश-  
न्तीति विश इत्येषां वैश्यनाम्नां संबन्धार्थं सूचयति—ऊरु इति । ऊरु  
अवष्टभ्येति आपणाविपणिप्रतिष्ठार्थम् । महीप्रदेशान् स्पृष्ट्वेति देशविदेश-  
पर्यटनार्थम् । मुखोक्तं भुजरक्षितमिति ब्रह्मक्षत्राभ्यां सहानुभूतिप्रदर्शनार्-  
थम् । कर्माविशन्त इति वाणिज्याभिनिवेशार्थम् । हरिदन्तरेष्विति प्रख्या-  
त्यर्थम् ॥ ८६ ॥

नवं नवं वस्तु विधाय विज्ञाः !

प्रवर्तनीया व्यवसाययोगाः ।

सा भूषणाच्छादनभोजनादि-

पदार्थवाणिज्यकथा तु रुढा ॥ ८७ ॥

विधास्तदुत्पाद्यपदार्थजाता-

न्यध्यासते मानुषदेषकालान् ।

इतीक्षया लाघवसौष्ठवाभ्या-

मुत्पादितं वस्तु नवत्वमेति ॥ ८८ ॥

व्यस्ताः समस्ता विधयस्त एव

प्रयुज्यमानाः कृतिभिः क्रियासु ।

आश्चर्यपूरायितसाध्यसिद्धिं

संपादयन्तो वितरन्ति लाभान् ॥ ८९ ॥



देशे विदेशे नगरेऽपशल्ये

ग्रामेऽग्रहारे जनमेलनादौ ।

विमृश्य वाणिज्यमुदञ्चयन्तो

धर्मार्थकामानवभासयन्तु ॥ ६० ॥

चतुर्भिर्वाणिज्यं प्रपञ्चयति—नवं नवमिति । भो विज्ञाः संपत्तिवि-  
ज्ञानविशेषशालिनः । उत्तरार्धेन तु साधारणवाणिज्यविषये गजनिमील-  
नादिमुद्रया आक्षेपो दर्यते ॥

विधा इति पूर्वार्धेन निर्माणशैलीनिरूपणा । लाघवसौष्टवाभ्यामि-  
तीत्यंभूतलक्षणे तृतीया । पणितव्यं वस्तु ॥

व्यस्ताः समस्ता इत्यनेन कार्यकायस्य निर्माणशैलीविशदीकरण-  
मेव व्युत्पाद्यते ॥

देशे विदेश इति । यत्र यत्र जनावासस्तत्र तत्र देशकालपात्रपर्य-  
वेक्षणाया क्रयमिदं क्रयमिदं विक्रयमिदमिति वाणिज्याप्रसारैर्यशस्विनो  
भवन्तु भवन्तो याज्या इति परमार्थः ॥ ६७-६० ॥

म्लानिं अयद् ब्रह्म न लालयन्ति

न गोक्षतं हन्त विवेचयन्ति ।

ये केऽपि तानप्यवतंसयन्तो

महानुभावाः सुकृतेन यूयम् ॥ ६१ ॥

अयोग्यभोगव्यसनादिदानीं

रिक्तीक्रियन्ते सदनानि सुगधैः ।

एतन्निरासाय-समृद्धिरक्षा-

शिक्षा प्रयासेन विकासनीया ॥ ६२ ॥

इदानीं द्वाभ्यां दूरदर्शित्वाह—म्लानिमिति । ब्रह्म वेदः, आत्म-  
स्वरूपं च । गोक्षतं स्वजन्मभूषणमर्दः, अघ्न्यानिपीडनं च । गौर्माता  
अघ्न्येति गोपय्यायाः । श्रुतिश्च—‘आप्यायध्वमघ्न्या इन्द्राय भागं प्रजाव-



तीरनमीवा अयद्धमा मा वस्तेन ईशत माघशं३ सो ध्रुवा अस्मिन् गोपतौ  
स्यात नर्हीः' (शु. य. सं. १।१) इति । ये केऽपि ब्राह्मणा वा क्षत्रिया  
वा उभये वा कर्मविमुखा जातिमात्रोपजीविनः । शेषं स्पष्टम् ॥

अथोग्येति । अथोग्योऽनुचितो भोगोऽशनवसनपरिच्छदोपयोजन-  
मेव व्यसनमधःपातकारणं तस्मात् । मुग्धाः पूर्वापरपरामर्शशून्याः । पूर्व-  
पुरुषोपार्जितद्रव्यपरिपूर्णानां सदनानां कोशगाराणां रिक्तीकरणं तावत्सु-  
करम् । तथा च स्मर्यते चण्डीपाठे—

‘असम्यग्व्ययशीलैस्तैः कुर्वद्भिः सततं व्ययम् ।

संचितः सोऽतिदुःखेन क्षयं कोशो गमिष्यति ॥’ इति ।

समृद्धिरक्षाशिक्षा धनिकैरेवोपदिष्टा हृदयंगमा भवतीति त-  
त्त्वम् ॥ ६१-६२ ॥

देशाद् विदेशादपि साधयित्वा

संपत्तिशास्त्राणि पुनश्च तानि ।

योग्येषु संचार्य विचार्य सम्य-

कार्यालयेषु प्रचुरीक्रियन्ताम् ॥ ६३ ॥

पश्यन्तु पञ्चीकरणप्रयत्ना-

त्पञ्चैव भूतानि जगन्त्यवन्ति ।

एषां प्रपञ्चक्रियया पुनर्य-

त्संपद्यते नात्र तदेव चित्रम् ॥ ६४ ॥

वर्णाश्रमाचारपुरस्कृतेन

श्रद्धावलम्बेन महोद्यमेन ।

ऐन्द्रं पदं प्राप्नुमपि क्षमन्ते

समृद्धिसिद्धिः क्रियतीति मात्रा ॥ ६५ ॥

महीसमुद्राविह-रत्नगर्भा-

रत्नाकराख्ये बहती गुणेन ।



एवं लुठद्रलचया वहन्तु

युष्मद्गृहा रत्नमयाभिधानम् ॥ ६६ ॥

व्यवसायाँस्तत्फलानि चाह--देशादिति । संपत्तिशास्त्राणि अर्थ-  
घटकानि शासनानि । कार्यालया विविधवस्तुनिर्माणशालाः ॥

पश्यन्त्विति वैदिको दृष्टान्तः । अत्र 'सेयं देवतेक्षत हन्ताहं'  
मिमास्तिस्त्वो देवता अनेन जीवेनात्मनाऽनुप्रविश्य नामरूपे व्याकरवाणाति'  
( छां. उ. ६ । १ । २ ) इतीक्षित्वा सा सदाह्या परमात्मा देवता सृष्टानां  
तिसृणां देवतानां तेजोवन्नात्मिकानां मध्ये एकैकां देवतां त्रिवृतं त्रिवृतं त्रि-  
रूपां त्रिरूपामकरोत् कृतवतीति त्रिवृत्करणधृतिः पञ्चीकरणमप्युपलक्ष्य-  
तीति सर्वे । पञ्चीकरणं तु आकाशादियञ्चसु एकैकं द्विधा समं विभज्य तेषु  
दशसु भागेषु प्राथमिकान् पञ्चभागान् प्रत्येकं चतुर्धा समं विभज्य तेषां  
चतुर्णां भागानां स्वस्य द्वितीयार्धभागपरित्यागेन भागान्तरेषु योजनम् ।  
पञ्चानां पञ्चात्मकत्वे समानेऽपि तेषु च वैशेष्यात्तुतद्वादस्तद्वादः' ( वे. द.  
२ । ४ । २२ ) इति न्यायेन आकाशादि व्यपदेशः । तदानीमाकाशे श-  
ब्दोऽभिव्यज्यते वायो शब्दस्पर्शौ अग्नौ शब्दस्पर्शरूपपाणि अप्सु शब्दस्पर्-  
शरूपरसाः पृथिव्यां शब्दस्पर्शरूपरसगन्धाश्च । एवं पञ्चीकृतानि भूतानि  
भौतिकानि जगन्ति च । पुनरेषां प्रपञ्चक्रियया वस्तुवैचित्र्यानन्त्यम् । तत्र  
व्योमयानधूमयानताररेलयन्त्राणि चेति दिक् ॥

वर्णाश्रमाचारेत्यनेन आस्तिकानां भोगावधिर्दर्शितः । ऐन्द्रं पदं  
परमैश्वर्यपीठम् । इदि परमैश्वर्य इति पाठात् । इन्द्रस्य दारा इन्द्राणीति ।  
इन्द्रवरुणेति सूत्रणात् । इत्थं चेन्द्रशब्दार्थः पूर्वोत्तरमीमांसादृशविषयः ॥

महीसमुद्राविति । रत्नगर्भारत्नाकरवद् युष्माकं गृहा रत्नमया इति  
योगं प्राप्नुवन्तु ॥ ६३-६६ ॥

( लोलापि लक्ष्मीर्विकसद्गुणैः

ग्राह्या हि सारस्वतबन्धनेन ।



इत्याकलय्य स्फुटकौशलानि

कुर्वन्तु विद्याभवनानि भद्राः । ॥ ६७ ॥

यावन्न देशस्य जडत्वहानि-

स्तावत्कथं स प्रभवेत्क्रियासु ।

किं नैशखेदोपहतस्वभावा

मनांसि संकर्षति पङ्कजश्रीः ॥ ६८ ॥

इदानीं सरस्यत्या लक्ष्मीनियन्त्रणं तत्र फारण च निरूपयति-लोला-  
पीति । कनिष्ठा हि ज्येष्ठया नियम्यत इति तात्पर्यम् । विद्याभवनानीति ।  
एतदुक्तं भवति-अष्टादश विद्यास्तावदुक्ताः तत्र अङ्गेषु ज्योतिषं ज्योतिर्गणितम्,  
उपाङ्गेषु तर्को भौतिकविज्ञानम्, योग आत्मिकबलम्, उपवेदेषु आयुर्वेदश्चेति  
क्रियाप्रधाना चतुष्टयी तु चतुरस्रदृष्टया विद्याभवनेषु अवश्यमेव प्रवर्तनीया ॥

जडत्वहानिरिति । न प्राक् सर्वे भारतीया धनिका एवासन्,  
नाधुना सर्वे दरिद्रा एव सन्ति । किं तु शिक्षावैधुर्यात् स्वस्वकर्तव्येषु  
पराङ्मुखाः संदिग्धधियो दुर्बलहृदयाश्च संवृत्ताः । शिक्षा हि भयाम्या-  
साम्या चात्यमानैव प्रक्रमते, नह्यसदृशवाक्प्रतानमात्रेण क्रम्यमाणापि  
क्रमते । लोफस्य क्रमेण स्त्रानुरूपभवनात् परलोकस्यादर्शनात् कस्माद्  
मयं भवेत् ? भयाभावादप्रतिष्ठमाना मन्दायमाना वा शिक्षा कथमिवाभ्यासं  
विन्देत् । अनुभूयन्ते च सनातनमार्गीया मुहंमदीयाः समानशिक्षा अपि  
जातीयशिक्षया विशिष्यमाणा लाघवगौरवाभ्यामिति दिक् ॥ ६७-६८ ॥

यथा भवेच्छाश्वतधर्मवृद्धि-

स्तथा समृद्धिः खलु सैव शिक्षा ।

वर्णस्वभावान्परिणामयन्ती

नान्या मता भारतवैभवाय ॥ ६९ ॥

सुवृत्तिर्देवालयधर्मशाला-

वापीतडागाद्यभिमानवर्जम् ।



**प्रवर्तयन्तः परमेश्वराङ्घ्रिः**

**समर्पितान्तःकरणा जयन्तु ॥ १०० ॥**

**इत्यूरुविंशतिका ।**

इदानीं शिक्षां निर्दिशन्नुपसंहरति—ययेति । शाश्वतधर्मो मनूपदिष्टो न तु स्वोत्प्रेक्षितः । 'धर्मदर्थश्च कामश्च स किमर्थं न सेव्यते' इति भारतसा-  
वित्री । संप्रति सांप्रतिकया शिक्षया वर्णस्वभावपरिणामनं सुप्रसिद्धमेव ॥

**सुवृत्तीति ।** सुष्ठु अनामया घृतिः=अवस्थानं रक्षाप्रबन्धश्च यस्य  
तत् । अनित्यंभूतं देवालयादि सद्यो अश्रयति । अनामयावस्थानं तु  
वज्रलेपं वज्रसंघातादिना विधीयते । पठ्यते हि बृहत्संहितायां  
वज्रलेपलक्षणाध्याये मिहिराचार्यैः—

‘प्रासादहर्म्यवलमीलिङ्गप्रतिमासु कुड्यकूपेषु ।

संतप्तो दातव्यो वर्षसहस्रायुतस्थायीः ॥’ ( २६ अ० ४ श्लो० ) इति ।

यथायज्ञादिकमिष्टमिति—तथा देवालयविधोमवनधर्मशालावापीकूपादिकं  
पूर्तमित्यभिलष्यते । **प्रवर्तयन्तः** इत्युभयथा—नवीनस्य करणं प्राचीनस्य  
जीर्णस्य संस्करणम् । **अभिमानवर्जमिति** लिङ्गानवीनस्य निर्मापणा-  
पेक्षया जीर्णस्योद्दारे महत्सुकृतं मग्न्यन्ते दीर्घदर्शिनः । परमेश्वरस्य जगतो  
मातापित्रोः अङ्गयोः समर्पितानि योजितानि अन्तःकरणानि यैस्ते—देवस्या-  
कारभेदेऽप्याकार्यभेदनिश्चयेन समाहितबुद्धयः सन्तो जयन्तु ॥ ९९—१०० ॥

**अथ वैश्यशेषम् ।**

ब्रह्मक्षत्रवद् विशोऽपि वेदाध्ययनं वैधम् । तत्र ब्रह्मसु अध्ययनमन्तरे-  
णाध्यापनयाजनयोरसंभवाद्वृत्त्यर्थं तदनुवर्तते, क्षत्रविशोस्तु वृत्त्यन्तरत्वात्  
तदिदानीं निवर्तते । अहो-कष्टम् । अत एते याज्या अपि क्षत्रविशोऽयाज्या  
इव प्रवर्तमानाः पराक्रमन्ते । बहुत्र कुले वृद्धा अप्युपनयनसंस्कार-  
विच्छेदं न जानते । आः कष्टम् । उपपन्ना अप्युपनयनश्रीषु दृक्पातं  
न विदधते, किमुतानुपपन्नाः । वस्तुतस्तु—‘न स्मर्यते कापि स जाति-



योगी संस्कारशास्त्री बहुवित्तसाध्यः ।' इति । बहुत्र पुनरुपनयनं विदधाना अप्यनुपनीतकुलैः संसृज्यमानाः कृताकृतभूमिकां प्रतिपद्यन्ते । एवं परिणयने बहुत्र सगोत्रापरिग्रहः प्रसज्यते । सहि धर्मशालतः सदाचारतश्च प्रतिपिद्ध इति प्रागपि निरूपितम् । कतिपयकालादेव गोत्रप्रवरानुपेक्ष्य स्वस्ववर्गे संकेतितैरवटङ्कैर्यौनः संबन्धः प्रवर्तते । तेनेदं प्रसक्तं प्रतिपिद्धाचरणं पुनर्गोत्रप्रवरदिसंशोधनतो यथाशक्ति हेयं हापनीयं च विचक्षणैः । श्रौते स्मार्ते च कर्मकाले तावुपयुक्तौ गोत्रप्रवरौ सर्वथा ह्यनुपेक्ष्यौ । अवटङ्कास्तु लोकव्यवहारमात्रप्रयोजनाः । श्रौते हि सामिधेन्यनुवचनानन्तरं होतृकर्तृकं प्रवरप्रवरणं विहितम्, तत्र प्रवरो नाम आश्वलायनादिभिः प्रवराध्याये यद्गोत्रस्य यावन्तः प्रकर्षेण वरा ऋपय उक्तास्ते । यथा—शण्डिलानां शण्डिलासितदेवलेति । तेषामुच्चारणं प्रवरणमित्युच्यते । तत्र क्षत्रियवैश्यवर्ष्यजमानयोः पुरोहितस्य प्रवरा वक्तव्याः । प्रवरसंशये मानव इत्येव प्रवरो वक्तव्य इति । स्मार्ते तु—'असमानार्पगोत्रजाम्' इत्यनेन गोत्रप्रवरोपयोगः प्रसिद्ध एव । ऋषेरिदमार्षं नाम प्रवर इत्यर्थः । गोत्रं वंशपरम्पराप्रसिद्धम् । आर्षं च गोत्रं च आर्षगोत्रे, समाने आर्षगोत्रे यस्यासौ समानार्पगोत्रः, तस्माज्जाता समानार्पगोत्रजा, न समानार्पगोत्रजा असमानार्पगोत्रजा, ताम् । गोत्रप्रवरौ प्रथक् पृथक् पर्युदासे निमित्तम्, तेन असमानगोत्रजां, असमानार्पजा-मित्यर्थ इति विज्ञानेश्वरभट्टारकाः ॥

वैश्यानामापद्धर्मस्तु—

'शस्त्रं द्विजातिभिर्ग्राह्यं धर्मो यत्रोपरुष्यते ।

द्विजातीनां च वर्णानां विप्रवे कालकारिते ॥' ( मनु० ८ । ३४८ ) इति ।

'क्षत्रियो ब्राह्मवीर्येण तरेदापदमात्मनः ।

धनेन वैश्यशूद्रौ तु जपहोमैर्द्विजोत्तमः ॥' ( मनु० ११ । ३४ ) इति च ।

इति वैश्याशिक्षायां वेददृष्टिः ।



## अथ स्त्री-शिक्षा ।

ताः स्वस्ववर्णोहितसत्त्वशुद्धा

गृहाश्रमाचारविचारसिद्धाः ।

तत्तत्क्रियाकाण्डनियुक्तमन्त्र-

विधानबांधाकलिताः स्त्रियः स्युः ॥ १०१ ॥

अथ दशभिः स्त्रीणां शिक्षा ।

तत्र प्रथमेन तासां स्वरूपमाह—ता इति । ता मातापितृकुलकौमुद्यः,  
स्वस्ववर्णेन स्वेन स्वेन वर्णधर्मेण आहितं निक्षिप्तं यत्सत्त्वमतिशयविशेषः  
तेन शुद्धा दीप्ताः । गृहा एव यथानियममाश्रयणीयत्वाद् आश्रमः, तस्य  
आचारविचारौ परिशीलनविवेकौ, तत्र सिद्धा निरूढप्रज्ञाः । तत्तत्क्रिया-  
काण्डे तत्र श्रौतस्मार्तकर्मप्रस्तावे, नियुक्ताः कल्पकारैरुद्दिष्टाः ये मन्त्रा  
मन्त्रपदसंकेतिताः, तेषां विधानं विधिः, तस्य यो बोधोऽर्थपरिचयः,  
तेन आकलिताः विशेषिताः स्त्रियः स्युः । आसां स्वाध्यायसंकोचस्तु  
प्रागेव चिन्तितः ॥ १०१ ॥

अलब्धदोषावसराः सुवर्णा-

विकंस्वरा स्फीतरसप्रसाराः ।

पदे पदे सौष्ठवमर्पयन्त्यः

सरस्वतीसाम्पुशान्तु सत्यः ॥ १०२ ॥

प्रभावभाजोऽच्युतधामनिष्ठाः

प्रद्युम्नसंरक्षणजागरूकाः ।

नार्योऽनिरुद्धोदयमुद्वहन्त्यो

बह्वृकृता लक्ष्म्य इव स्फुरन्तु ॥ १०३ ॥

प्रशस्तविज्ञानसुबो भवत्यः

सरस्वतीसत्कृतयोऽमलेशु ।



लक्ष्मीविलासाः पतिषु प्रकामं

कालीकरालाः कुटिलेषु सन्तु ॥ १०४ ॥

त्रिभिः स्वभावाख्यानम्—अलब्धेति । दोषाः—वाक्यगताः, प्रकृतिसंश्लिष्टाश्च । सुवर्णाः, सुवर्णानि च । रसाः—वाक्यार्थगाः, प्रकृतिपरीताश्च । पदं—सुतिङ्गन्तं, पादन्यासश्च ॥

प्रभावभाज इति । प्रभावः—तेजोविशेषः, चित्तप्राशस्त्यं, वस्तु वा । अच्युतधाम—विष्णुमहिमा, अपरिच्युतगार्हस्थ्यमर्यादा च । प्रद्युम्नः, प्रद्युम्नं च । अनिरुद्धस्य उदयः, अनिरुद्धश्च उदयः ॥

प्रशस्तेति । प्रशस्तं स्वस्ववर्णसमुचितं यद् विज्ञानं कर्मक्षेत्रपाठवं तस्य भुवो भूमयः । कुटिलेषु अन्यथापश्यत्सु । मलिनेष्विति तात्पर्यम् । काल्याः करालत्वं चण्डीपाठादौ व्यक्तम् ॥ १०३-१०४ ॥

अङ्गान्युपाङ्गानि कलाकलापा-

न्कथावर्तसानितिहाससारान् ।

विज्ञाय वामाङ्गजुषः पतीनां

साहायके जाग्रत सावधानाः ॥ १०५ ॥

एकेन विद्योपार्जनमाह—अङ्गानीति । तत्र शिक्षाः यावत्या यथा-  
षट् वर्णा उच्चार्यन्ते तावत्येव, न कण्ठपाठार्था । छन्दः, यावता वृत्तानां,  
पठनशैली ज्ञायते तावदेव । एवं गानच्छन्दांस्यपि । व्याकरणम्, यावता  
लौकिकानां वैदिकानां च शब्दानां, प्रकृतिप्रत्ययपरिचयो भाषणं लेखनं,  
च संपद्यते तावदेव, न कण्ठशोषणार्थम् । निरुक्तम्, यावता वेदानां,  
पुराणेतिहासानां च भाषाभङ्गिरवसीयते तावदेव । कल्पः, यावता श्रौत-  
स्मार्तकर्मकथानां परिचितिर्जायते तावदेव । ज्योतिषम्, यावता तिथि-  
वारनक्षत्रयोगकरणानां दैनंदिनायव्ययगणनानां, चावधारणं संपद्यते ताव-  
देवेति । उपाङ्गानि, तत्र पुराणम्, यावता सर्गप्रतिसर्गस्वर्गनरकादि-  
बुध्यते तावदेव । न्यायः, प्रदार्थपरीक्षणमिति ब्रूमः । मीमांसा, यावत्या



कर्मकाण्डे पत्युः साचिव्यं निर्वहति तावत्येवं । धर्मशास्त्रम् ; यावता स्त्रीणां शिंक्षां परिसंमप्यते तावत् । याज्ञवल्क्येन योगिना धर्मस्यानेषु पठितानि पुराणन्यासीमांसाधर्मशास्त्राणीमान्युपाङ्गान्युच्यन्ते । तथा च पठन्ति—

‘अथ चत्वार्युपाङ्गानि वेदानां संप्रचक्षते ।

धर्मशास्त्रं पुराणं च मीमांसा न्यायविस्तरः ॥’ इति ।

कलाः चतुःषष्टिरिति प्रायोवादः । तत्र नृत्यगीतवादित्रालोच्यसूची-कर्मपाकप्रभृतयः कुलस्त्रीजनोपयुक्ता एव ता द्रष्टव्याः, नतु कौटिल्यापरा-ख्यवात्स्यायनोक्ताः । कथाव्रतंसाः ; तत्र पार्वतीपरमेश्वरौ, अरुन्ध-तीवसिष्ठौ, लोपामुद्रागस्थौ, दमयन्तीनलौ, सीतारामौ चोदाहरणम् । वृन्दाजलन्धरौ ( पद्मपु. पातालखं. ३-१८ अध्या. ) तुलसीशङ्खचूडौ ( देवीभाग. ६ स्कं. १७-२३ ) च प्रत्युदाहरणम् । इतिहाससाराः सत्यवत्सावित्रीचरित्रप्रमुखाः ( म. भा. वन. अध्या. २३३-२६६ ) एतदध्ययनपरिपाठ्या मातापितृकुले पतिगृहेषु च यथावद् विज्ञाय प्रशस्तविज्ञानभुवो भवत्यो वामाङ्गजुषः पतीनां साहायके सावधानाः सत्यो जाग्रत । अतएव पुरा भवतीनाम्—“कठी; बह्वृची; काशकृत्स्नाः उपाध्यायी, उपाध्याया, आचार्यानी, आचार्या” इत्येवमादीनि नामानि जज्ञिरे । इह ‘कठी-बह्वृच्योः’ ‘जातेरस्त्रीविषयात्’—, ( ४ । १ । ६३ ) इति सूत्र-गतेन ‘गोत्रं च चरणैः सह’ इति भाष्यस्थश्लोकवार्तिकेन जातिकार्य-लाभः । “कठेन प्रोक्तम्, वैशम्पायनान्तेवासित्वात् णिनिः, तस्य ‘कठ-चरकात्—’ ( ४ । ३ । १०७ ) इति लुक्, ततः ‘तदधीते—’ ( ४ । २ । ५६ ) इत्यण्, तस्य ‘प्रोक्ताल्लुक्’ ( ४ । २ । ६४ ) इति लुक् । बह्वृच ऋचोऽस्या इति बहुव्रीहिः, बह्वृचश्चरणाख्यायाम् इत्यकारः समासान्तः” इति पदमञ्जरीकाराः । “काशकत्स्निना प्रोक्ता मीमांसा काशकृत्स्नी, काशकत्स्नोमधीते काशकृत्स्ना” इत्यनुपसर्जनसूत्रे ( ४ । १ । १४ ) भाष्य-



काराः । “ उपाध्यायमातुलाभ्यां वा । उपाध्यायमातुलाभ्यां वेति वक्त-  
व्यम् । आचार्यादणत्वं च । आचार्यादणत्वं चेति वक्तव्यम् ” इतीन्द्र-  
वरुणसूत्रे ( ४ । १ । ४६ ) भार्गवकाराः । ‘ या तु स्वयमेवाध्यापिका तत्र  
वाडीष् वाच्यः ’ इति भट्टोजिदीक्षिताः । ‘ उपाध्यायाप्युपाध्यायी  
स्यादाचार्यापि च त्वतः ’ इत्याग्नेयकोशकाराः । एवं सत्यपि स्त्रीणां  
निरङ्कुशं वेदाध्ययनं समर्थयन्तो लुब्धा उपेक्षया एव मन्त्रादिस्मृतिविसंवा-  
दादितिदिक् । उक्तं च मयान्यत्रापि—

‘ व्याख्याबलेनाभिनिवेशभाजा

प्रमेयभेदो बहुधाऽभ्युदेति ।

तत्रास्ति मात्सर्यकलङ्कमुक्ता

मुक्तावदाता विषणा प्रमाणम् ॥ ’ इति ।

यद्यपि पुरा कठ्यादिसंज्ञालाभेन, ततः—

‘ शीला विज्ञा मारुला मोरिकाद्याः

काव्यं कर्तुं सन्ति विज्ञाः स्त्रियोऽपि ।

विद्यां वेत्तुं वादिनो निर्विजेतुं

विश्वं वक्तुं यः प्रवीणः स वन्द्यः ॥ ’

इत्येमादिवादेन, तथा—

‘ नीलोत्पलदलरयामां विज्जिकां मामजानता ।

वृथैव दण्डिना प्रोक्तं ‘ सर्वशुक्ता सरस्वती ॥ ’

इत्याद्युपश्लोकनेन च तत्र भवतामिवात्र भवतीनामपि माहात्म्यं न च्छ्रुतं  
तथापि मर्यादयैव वर्तितव्यम् । तत इदमपि मन्तव्यमेव—

‘ अङ्गैरुपाङ्गैरनुवर्तमाना

द्रव्यं गुणै रक्षत कर्मभूमौ ।

एकस्य वेदस्य तनूभवन्त्यो

न चान्यथा गच्छन्त काम्यमामाः ॥



तथा च मनुः—

“ बालया वा, युवत्या वा, वृद्धया वापि योषिता ।

न स्वातन्त्र्येण कर्तव्यं किञ्चित्कार्यं गृहेष्वपि ॥

बाल्ये पितुर्वशे तिष्ठेत्, पाणिग्राहस्य यौवने ।

पुत्राणां भर्तरि प्रेते, न भजेत् स्त्री स्वतन्त्रताम् ॥

पित्रा भर्त्रा सुतैर्वापि नेच्छेद् विरहमात्मनः ।

एषां हि विरहेण स्त्री गर्ह्ये कुर्यादुभे कुले ॥

सदा प्रदृष्टया भाव्यं, गृहकार्येषु दत्तया ।

सुसंस्कृतोपस्करया, व्यये चामुक्तहस्तया ॥

यस्मै दद्यात् पिता त्वेनां भ्राता चानुमते पितुः ।

तं शुश्रूषेत् जीवन्तं संस्थितं च न लङ्घयेत् ॥” (५।१४७-१५१)

अत्र प्रत्युदाहृतिः सांप्रतिकी दक्षिणात्मा रमोदेवी । यया मिथिलेश्व-  
राणां लक्ष्मीश्वरचम्पूरकारीति । एवमन्याप्युदाहार्याः ॥ १०५ ॥

**गृहस्थितौ स्वागतसाधनायां**

**संतानरक्षाभ्युदयक्रियायाम् ।**

**तथा प्रवृत्तिर्भवतीभिरूह्यां**

**यथानुरूपं गृहिणीपदं स्यात् ॥ १०६ ॥**

पुनरप्याह—गृहस्थिताविति । संतानस्य रक्षाक्रिया, आयुर्वेदादि-  
दिशा परिपोषणम् । अभ्युदयक्रिया, तत्तत्कालिकशिक्षाप्रदानम् । बुद्धि-  
मत्या स्त्रियां हि परिपाल्यमानमपत्यं निष्प्रत्यहमेधते । गृहिणीपदमिति ।

तथा च कालिदासः—

“ शुश्रूषस्व गुरुन्, कुरु प्रियसखीवृत्तिं संपत्तीजने,

भर्तुर्विप्रकृतापि रोपयतया आस्मि अतीपं गमः ।

भूयिष्ठं भव दक्षिणा परिजने, भाग्येष्वनुत्सेकिनी,

यान्येवं गृहिणीपदं युवतयो वामाः कुलस्याधयः ॥”



इह मनुरुपदिशति—

“ प्रजनार्थं महाभागाः, पूजार्हा, गृहदीप्तयः ।

लियः श्रियश्च गेहेषु न विशेषोऽस्ति कश्चन ॥

उत्पादनमपत्यस्य, जानस्य परिपालनम् ।

प्रत्यहं लोकयात्रायाः प्रत्यक्षं स्त्रीनिबन्धनम् ॥

अपत्यं, धर्मकार्याणि, शुश्रूषा, रतिरुत्तमा ।

दाराधीनस्तथा स्वर्गः पितृणामात्मनश्च ह ॥ ” ( ६ । २६-२८ )

॥ १०६ ॥

कालानुकूलं पतिवन्धुपुत्र-

भृत्यैर्भवत्यो भवतीभिरेते ।

परस्परावेक्षणरक्षणादि-

सौभाग्यसंकेतभुवो भवन्तु ॥ १०७ ॥

स्वातन्त्र्यसिद्धौ बहवो हि दोषाः

प्रादुःष्युरित्युज्ज्वलवंशजाताः ।

भजन्तु पारम्परिकानुरोधं

अशयन्ति कान्तामणयो ह्यगुप्ताः ॥ १०८ ॥

द्वाभ्यां गोपनमुद्द्वयति—कालानुकूलमिति । अत्र श्रुतयः स्मृतयश्च—

‘ आशासाना सौमनसं प्रजां सौभाग्यं रयिम् ।

पत्युरनुव्रता भूत्वा संनह्य स्वामृताय कम् ॥

यथा सिन्धुर्नदीनां साम्राज्यं सुपुत्रे वृषा ।

एवा त्वं सम्राड्येधि पत्युरस्तं परेत्य ॥

सम्राड्येधि श्वशुरेषु सम्राड्युत देवेषु ।

ननान्दुः सम्राड्येधि सम्राड्युत श्वश्राः ॥ ’

( अथर्वसं, १४ कां. १ अनु. ४२-४४ मं. )



“सम्राज्ञी श्वशुरे भव, सम्राज्ञी श्वश्र्वां भव ।

ननान्दरि सम्राज्ञी भव, सम्राज्ञी अधि देवृषु ॥” (अ. सं. ८ अ. ३ अ. २८व.)

“पितृभिर्भ्रातृभिश्चैताः पतिभिर्देवैस्तथा ।

पूज्या भूषयितव्याश्च बहुकल्याणमीप्सुभिः ॥

यत्र नार्यस्तु पूज्यन्ते, रमन्ते तत्र देवताः ।

यत्रैतास्तु न पूज्यन्ते, सर्वास्तत्राफलाः क्रियाः ॥

शोचन्ति जामयो यत्र, विनश्यत्याशु तत्कुलम् ।

न शोचन्ति तु यत्रैता, वर्धते तद्धि सर्वदा ॥” (मनु. ३। १५-१७)

‘भर्तृभ्रातृपितृज्ञातिश्वश्रूश्चश्वशुरदेवैः ।

बन्धुभिश्च स्त्रियः पूज्या भूषणाच्छादनाशनैः ॥’ (याज्ञ. १। ८२)

“अस्यतन्त्राः स्त्रियः कार्याः पुरुषैः स्वैर्दिवानिशम् ।

विषयेषु च सज्जन्यः संस्थाप्या आत्मनो वशे ॥

पिता रक्षति कौमारे, भर्ता रक्षति यौवने ।

रक्षन्ति स्थविरे पुत्रा, न स्त्री स्वातन्त्र्यमर्हति ॥

कालेऽदाता पिता वाच्यो, वाच्यश्चानुपयन् पतिः ।

मृते भर्तरि पुत्रस्तु वाच्यो मातुररक्षिता ॥

सूक्ष्मेभ्योऽपि प्रसङ्गेभ्यः स्त्रियो रक्ष्या विशेषतः ।

द्वयोर्हि कुलयोः शोकमावहेयुररक्षिताः ॥

इमं हि सर्ववर्णानां पश्यन्तो धर्ममुत्तमम् ।

यतन्ते रक्षितुं भार्या भर्तारो दुर्बला अपि ॥

स्त्रां प्रसूतिं चरित्रं च कुलमात्मानमेव च ।

स्वं च धर्मं प्रयत्नेन जायां रक्षन् हि रक्षति ॥

पतिभार्या संप्रविश्य गर्भो भूत्वेह जायते ।

जायायास्तद्धि जायात्वं यदस्यां जायते पुनः ॥

यादृशं भजते हि स्त्री सुतं सूते तथाविधम् ।



तस्मात्प्रजाविशुद्धयर्थं स्त्रियं रक्षेत् प्रयत्नतः ॥ ” (मनु. १।२-६)

“ अरक्षिता गृहे रुद्धा पुरुषैराप्तकारिभिः ।

आत्मानमात्मना यास्तु रक्षेयुः, स्ताः सुरक्षिताः ॥

पानं, दुर्जनसंसर्गः, पत्या च विरहो, ऽटनम् ।

स्वप्नो, ऽन्यगेहवासश्च, नारीसंदूषणानि षट् ॥ ” (मनु. ६।१२-१३)

॥ १०७-१०८ ॥

**धर्मोत्तराण्युत्तमलाभभाञ्जि**

कृत्यानि पत्याश्रयकारणवन्तु ।

वामोऽथ वा स्याद्वलवान् स दक्षो

भागो न चैकः क्षमते क्रियासु ॥ १०९ ॥

धर्मे प्रवृत्तिः सततं विधेया

तद्वैपरीत्ये पतयोऽपि दण्ड्याः ।

सांध्यो विधिदैवतपूजनादि-

क्रिया यथाशक्ति न लोपनीयाः ॥ ११० ॥

**इति त्रिवर्गपुष्टिः ।**

इदानीं द्वाभ्यां साचिव्यं साधयन्नुपसंहरति—**धर्मोत्तराणीति ।**

ऐकरूप्यं हि दाम्पत्यं, यत्र द्वैधे सर्वं विधुरं स्यात् । ऐकरूप्यं च प्राक्-  
सृष्टौ रूपतः, पश्चात्तु चित्ततः इति । ब्रह्मा हि —

“ द्विधा कृत्वात्मनो देहमर्धेन पुरुषोऽभवत् ।

अर्धेन नारी, तस्यां स विराजमसृजत्प्रभुः ॥ ” (मनु. १।३२)

इत्येवं स्मर्यते । वृषाकपायीजानी वृषाकपी तु लीलाविग्रहतो द्विधा

भवन्तावप्यैकरूप्यदर्शनार्थं तावदर्धनारीश्वरतां हरिहरतां च प्रतिपेदाते ।

अहो एकतायाः परा काष्ठा ॥

**धर्मे प्रवृत्तिरिति ।** तथा च मनुः—

‘ विशीलः कागवृत्तो वा गुणैर्वा परिवर्जितः ।



उपचर्यः स्त्रियां साध्या सततं देववत् पतिः ॥

नास्ति स्त्रीणां पृथग्यज्ञो न व्रतं नाप्युपोषितम् ।

पतिं शुश्रूषते येन तेन स्वर्गे महीयते ॥ १ ( ५ । १२४-१२५ )

पतयोऽपि द्रष्टव्या इति । यथा क्षात्रधर्मेऽलसं नलसंनिभं युधि-  
ष्ठिरं प्रति क्षत्रियाया द्रौपद्या वाक्यम्—

‘अथ क्षमामेव निरस्तविक्रम-

श्चिराय पर्येपि सुखस्य साधनम् ।

विहाय लक्ष्मीपतिलक्ष्म कार्मुकं

जटाधरः सञ्जुहुधोऽह पावकम् ॥ १

इत्यादि । इदमेवं परिवर्तिते ब्राह्मणविषये—

‘अहो कृपीरेव निरस्तपुस्तक-

श्चिरेण पर्येपि धनस्य साधनम् ।

अपास्य भूदेव-महत्त्वसंपदं

हर्षाभवन् हन्त भुवं खनानिशम् ॥ १

इत्यादि । सांध्यो विधिरिति । सायं प्रातश्च वेदपुराणान्यतरव-  
र्त्मना क्रियमाणा परमेश्वरोपास्तिः । तत्र पत्यौ कृताधाने तु ‘पत्युर्नो  
यज्ञसंयोगे’ ( पा. ४ । १।३३ ) इत्यादिना बोधितेन पतिसाचिव्येन पत्नी-  
कर्म तत्तच्छास्त्रीयाम्य आधानादिपद्धतिभ्यो व्यक्तम् । तथाचाहुरीष्टिविदः—  
“यजमानस्य पत्नी यजमानवद् यज्ञफलभोक्त्री गार्हपत्यस्य पश्चिमश्चक्षिणे  
देशे पूर्वमुदङ्मुखी ऊर्ध्वजानुरुपविशति; ततः पयस्त्रत्याचमनादि गार्हपत्ये  
समिदाधानान्तं कर्म करोति, ततस्तृणनिरसनं कृत्वा तत्रैवोर्ध्वजानुः  
प्राङ्मुखी उपविशति, पत्नीसंयाजप्रचारानन्तरम् अवंभृयस्थानीये अग्नि-  
होत्रहवणीजलानेनयने पत्न्यञ्जलौ योक्त्रमाधाय होत्रा कृते, स्वयं पूर्ववत्  
समिदाधानं पुनः परिपेक्षान्तं कृत्वा, पुनर्यथा वेद्युत्तरयोर्मध्यमार्गेण प्र-  
विष्टा तथा तेनैव मार्गेण विहारान्निर्गच्छति; सा पत्नी भवति” इति ॥ १



यत्तु फतिपये—‘पुराकल्पे कुमारीणां मौञ्जीबन्धनमिष्यते । अध्यापनं च वेदानां सावित्रीवाचनं तथा ॥’

इति वचनेन कुमाराणामिव कुमारीणामप्युपनयनसंस्कारं निश्चित्य पुंस इव स्त्रीरपि सांध्यविधिं शासति तदविचारितरमणीयम् । तथाहि—‘हृद्यपेक्षया तु मनुष्याधिकारा (स्त्वा) त्’ (वे. द. १।३।२५) इति प्रामिता-धिकारसूत्रेण मनुष्यमात्रस्याधिकारेऽवगते, “सुक्-अस्य, तदनादर-श्रवणात् तदाऽऽद्रवणात्, सूच्यते हि । क्षत्रियत्वगतेश्चोत्तरत्र चैत्ररथेन लिङ्गात् । संस्कारपरामर्शात्, तदभावाभिलापाच्च । तदभावनिर्धारणे च प्रवृत्तेः । श्रवणाध्ययनार्थं प्रतिषेधात्, स्मृतेश्च ।” (वे. द. १।३।३४-३८) इति सूत्रैश्चतुर्वर्णस्य शूद्रस्य वैदिकेषु कर्मस्वनधिकारे च सिद्धान्तिते ब्राह्मणक्षत्रियवैश्यवर्णानामेवाधिकार इति निर्व्यूढम् । अत्र चतुर्णां वर्णत्वेनाभिधाने ब्राह्मणादित्रयाणामुपनयनसंस्कारविधानेऽग्न्याधाने च श्रुतयः—

“दैव्यो वै वर्णो ब्राह्मणः । असुर्यः शूद्रः ।”

तैत्तिरीयब्रा. १ कां. २ प्रपाठ. ६ अनु. )

“ऋग्व्यो जातं वैश्यं वर्णमाहुः । यजुर्वेदं क्षत्रियस्याहुर्वीनिम् ।

सामवेदो ब्राह्मणानां प्रसूतिः ।” (तै. ब्रा. ३ कां. १२ प्रपा. ६ अनु.)

‘वसन्ते ब्राह्मणमुपनयीत । ग्रीष्मे राजन्यम् । शरदि वैश्यम् ।”

“वसन्ते ब्राह्मणोऽग्निमादधीत । ग्रीष्मे राजन्यः । शरदि वैश्यः ।”

(तै. ब्रा. १ कां. १ प्रपा. ६-७ अ. )

एवं कातीये श्रौतसूत्रेऽपि—‘अथातोऽधिकारः ॥ १ ॥’ इति प्रतिज्ञाय ‘फलयुक्तानि कर्माणि ॥ २ ॥’ इति फलवत्तां प्रदर्श्य ‘सर्वेषामविशेषात् । मनुष्याणां वाऽऽरम्भसामर्थ्यात् ॥ ३-४ ॥’ इत्युपाक्षिप्य ‘अङ्गहीनाश्रोत्रियषण्डशूद्रवर्जम् । ब्राह्मणराजन्यवैश्यानांश्च श्रुतेः ॥ ५-६ ॥’ इति त्रैवर्णिकानामधिकारो निर्णीतः । तदनु—‘स्त्री चाविशेषात् ।



दर्शनाच्च ॥ ७-८ ॥' इति सूत्राभ्यां स्त्रिया अप्यधिकारो निरूपितः  
स तावद् यथादर्शनं प्राग् व्यवस्थापित एव । शेषं तु 'यदग्निहोत्रं रथ-  
कारजातेः—' (शू. शि. ११३ श्लो.) इत्यत्र वक्ष्यमाणम् ।

किं च । ब्राह्मणस्येव ब्राह्मण्याः, क्षत्रियस्येव क्षत्रियायाः, वैश्यस्येव  
वैश्याया यदि निरङ्कुशोऽधिकारोऽभविष्यत्तर्हि तदुपनयनविधिप्रवृत्ती  
अप्यभविष्यताम्, तथा "जातिं तु वादरायणोऽविशेषात् तस्मात्त्र्यपि  
प्रतीयेत, जात्यर्थस्याविशिष्टत्वात्" (मी. द. ६।१।८) इति सिद्धा-  
न्तसिद्धस्य यागादिषु स्त्रीपुंसयोरुभयोरधिकाराधिकरणस्योत्तरमेव सहाधि-  
काराधिकरणं भगवाञ्जैमिनिर्नायोजयिष्यत्, स्त्रियः स्वातन्त्र्यं चाघटयिष्यत् ।  
यदि च पुनरवहेलितलक्ष्यजातमीमांसमेव—

~'एकं द्विकं त्रिकं चाथ चतुष्कं पञ्चकं तथा ।

नामार्थ इति सर्वेमी पक्षाः शास्त्रे निरूपिताः ॥' (वै. मू. २५ का.)

इति केनापि पक्षेणाधिकारोऽभविष्यत्तदातु—'अग्नीषोमीयं पशुमालभते'  
(तैत्ति. सं. ६ कां. १ प्रपा. ११ अनु.) इति विधिवाक्यमवष्टभ्य प्रवर्तमानम्—  
'तत्रैकत्वमयज्ञाङ्गमर्थस्य गुणभूतत्वात्' (मी. द. ४।१।११-१६) इति  
पश्वेकत्वाधिकरणम्; 'तथा च लिङ्गम्' (मी. द. ४।१।१७) इति  
पशुलिङ्गविवक्षाधिकरणम्, 'पशुचोदनायामनियमोऽविशेषात्' (मी. द.  
६।१।३२-४२) इति । छागस्यैवाग्नीषोमीयपशुताधिकरणं च स महामुनिर्नो  
अरचयिष्यत् । एवं निग्रहे 'वसन्ते ब्राह्मणमुपनयीत' इत्यादिश्रौतस्मार्त-  
विधिवाक्येभ्यः स्त्रो कथमुपनेया भवेद्, उपनयनाभावात् कथं निरर्गल-  
संरम्भो वेदारम्भो भवेद् भोः ! इति कणोहत्य विभावनीयम् । अतएव  
कृष्णायजुर्वेदीय तैत्तिरीयसंहिताया उपोद्घाते सायनाचार्याः—

स्त्रीशूद्रद्विजबन्धूनां त्रयी न श्रुतिगोचरा ।

इति भारतमाख्यानं कृपया मुनिना कृतम् ॥

इत्युद्धृत्य—'तस्मादुपनीतैरेव त्रैवर्णिकैर्वेदस्य संबन्धः' इत्युपसगहातुः ॥



अपि च । यत्तु कुमारीणां मौञ्जिवन्धनादि तत्त्वलु पुराकल्पविषयम् । पुराकल्पोऽर्थवादभेदः ' ऐतिह्यसमाचरितो विधिः ' इति न्यायसूत्र-भाष्यकाराः । ऐतिह्यं तु— इति होचुः, इत्यनिर्दिष्टप्रवक्तृकं प्रवाद-पारम्पर्यम् " इति च । इत्थं च— ' श्रूयते हि पुराकल्पे नृणां ब्रीहिमयः पशुः ' इत्येवमादि व्याख्यातप्रायम् । पुराकल्प इति व्यस्तं नेष्यते । अमन्त्रकमुपनयनं तु— ' अमन्त्रिका तु कार्येयं स्त्रीणामावृदशेषतः ' इति मनुवचनव्युत्पादनावसरे प्राङ् निरूपितमेव । अतो हि समाचारात्— ' प्रावृतां यज्ञोपवीतिनीमभ्युदानयन्, जयेत् " ( गोभिलगृह्यसू. २ प्रपाठ. १ कण्डि. १६ सू.) इति यज्ञोपवीतादि न विरुध्यते । देवतानां तत्प्रकृतीनामापि—

‘ अक्षमालापवृत्तिज्ञा कुशासनपरिग्रहा ।

ब्राह्मीव दौर्जनी संसद् वन्दनीया समेखला ॥ ’

इत्येवमादिका वैदिकी वर्णना दृश्यते । तथा—

‘ संध्याकालमनाः श्यामा ध्रुवमेष्यति जानकी ।

नदौ चेमां शुभजलां संध्यार्थं वरवर्णिनी ॥ ’

( वाल्मी. रामाय. सुं. १४ स. ४६ श्लो. )

इत्यादिकापि । संध्याहि वर्णाश्रमिभिर्यथाकालमनुष्ठीयमानां परमेश्वरोपासनामभिधत्ते तात्स्थलक्षणया । अनुष्ठानं च श्रौतेन वा स्मार्तेन वा वर्त्मना यथाधिकारं भवतीति निपुणं निरीक्षणीयम् ।

अथच । शातपथीषु श्रुतिषु सुप्रसिद्धस्य याज्ञवल्क्यपदार्थस्य भार्यात्वेन प्रतीतयोर्मैत्रेयीकात्यायनीपदार्थयोः का गतिरिति पर्यनुयोगे, वसिष्ठस्य-अरुन्धत्या इव प्रतिपत्तिर्मांसाप्रणयिनीति न मन्त्रब्राह्मणातिक्रमः । तथाहि—कृष्णयजुः संहितावत् शुक्लयजुः संहितापि—

“ विध्यर्थवादयाच्चाऽऽशीः स्तुतिप्रैषप्रवहिका ।

प्रश्नो, व्याकराणं, तर्कः, पूर्ववृत्तानुकीर्तनम् ॥

अवधारणं, चोपनिषद्, वाक्यार्थाः स्युस्त्रयोदश ॥ ”



इति वाक्यार्थान्मन्त्रगणनिविष्टान्नातिक्रामति । त एते माध्यन्दिनीयजुः-  
 संहिताया भाष्यारम्भे उव्वडाचार्यैर्दर्शिताः । तत्र ( १ ) विधिः—  
 'अश्वस्तूपरो गो मृगः—' इत्यादिः ( य. सं. २४ । १ ) । ( २ ) अर्थ-  
 वादः—'देवा यज्ञमतन्वत—' इत्यादिः ( य. सं. १६ । १२ ) । ( ३ )  
 याज्या—'तनूपा अग्नेऽसि तन्वं मे पाहि—' इत्यादिः ( य. सं. ३ । १७ ) ।  
 ( ४ ) आशीः—'आवो देवास ईमहे—' इत्यादिः ( य. सं. ४ । ५ ) ।  
 ( ५ ) स्तुतिः—'अग्निर्मूर्धादिवः ककुत्—' इत्यादिः ( य. सं. ३ । १२ ) ।  
 ( ६ ) प्रैषः—'होता यक्षत् समिधार्ग्नि—' इत्यादिः ( य. सं. २१ । २६ ) ।  
 ( ७ ) प्रवह्निका—'इन्द्राग्नी आपादियं—' इत्यादिः ( य. सं. ३३ । ६३ ) ।  
 ( ८ ) प्रश्नः—'कः स्विदेकाक्षी चरति—' इत्यादिः ( य. सं. २३ । ६३ ) ।  
 ( ९ ) व्याकरणम्—'सूर्य एकाक्षी चरति—' इत्यादिः ( य. सं. २३ । १० ) ।  
 ( १० ) तर्कः—'मा गृधः कस्यस्विद् धनम् ।' इत्यादिः ( य. सं. ४० । १ ) ।  
 ( ११ ) पूर्ववृत्तानुकीर्तनम्—'ओषधयः समवदन्त—' इत्यादिः  
 ( य. सं. १२ । ६६ ) । ( १२ ) अवधारणम्—'तमेव विदित्वाति  
 मृत्युमेति—' इत्यादिः ( य. सं. ३१ । १८ ) । ( १३ ) उपनिषत्—'ईशा-  
 वास्यं—' इत्यादिः ( य. सं. ४० । १-१७ ) । . .

अथैवंजातीयका वाक्यार्था ब्राह्मणशरीरसंनिविष्टा अपि दृश्यन्ते ।  
 तत्र कृष्णयजुर्वेदीया तैत्तिरीयसंहिता ब्राह्मणसंश्लिष्टेति प्रत्यक्षमेव  
 श्रोत्रियाणाम् । नैवंप्रकारा तैत्तिरीयैव संहिताः किं तु मैत्रायणी का-  
 ठकी च तथाभूता परीक्ष्यताम् । अतएव सर्वे कल्पसूत्रकारा मन्त्र-  
 ब्राह्मणयोरुभयोर्वेदत्वमामनन्ति तत्रापस्तम्बकात्यायनयोरेतत्समानं  
 स्मरणम्—'मन्त्रब्राह्मणयोर्वेदनामधेयम्' इति ( यज्ञपरिभाषा ३४ सू. )  
 ( शुक्लयजुः प्रातिशाख्य. प्रतिज्ञासू. १ कण्डि. २ सू. ) तथाच श्रूयते—“स  
 होवाचर्वेदं भगवोऽध्येमि, यजुर्वेदं, सामवेदं, माथर्वणं चतुर्थमिति-  
 हासपुराणं पञ्चमं वेदानां वेदमिति” ( ज्ञां. उ. ७ । १ । २ ) इति ।



“ तेनेयं त्रयीविद्या वर्तते, ओमित्याश्रावयति—” (जां. उ. १।१।६)  
इति च । ‘ विद्यां चाविद्यां च यस्तद्वेदोभयं सह ’ (वा. सं. ४०।११)  
इति । ‘ तद् वेदगुह्योपनिषत्सु गूढं तद् ब्रह्मा वेदते ब्रह्मयोनिम् ’ (श्वेता-  
श्वतरसंहिता. ५।६) इति च ।

इत्थं च याज्ञिकसमयेन यथा ‘ तच्चोदकेषु मन्त्राख्या ’ (मी. द. २।  
१।३०) इत्यनेन मन्त्रो मन्त्रस्यैव बोधकः; ‘ शेषे ब्राह्मणशब्दः ’ (मी.  
द. २।१।३१) इत्यनेन च ब्राह्मणं ब्राह्मणस्यैव बोधकं न तथा वि-  
द्यावेदादिशब्दाः प्राक्-पश्चाद् वा काले नियमान्मन्त्रस्यैवाहोस्विद् ब्राह्म-  
णस्यैव बोधका इति वक्तुं शक्यम्; किं-तु शेषशेषिरूपयोर्भयोरपि ।  
एकोहि स्वाध्यायो यज्ञार्थमेवं विभज्यत इति तत्त्वम् । मन्त्रब्राह्मण्यां  
सहप्रादुर्भावोऽपि श्रूयते—

‘ ऋचः सामानि छन्दांसि पुराणं यजुषा सह ।

उच्छिष्टाज्जिरे सर्वे दिवि देवा दिविश्रितः ॥ ’

( अथर्वसं. ११ कां. २५ प्रपा. ४ अनु. ) इति ।

इहोच्छिष्टपदेन यज्ञ इव पुराणपदेन ब्राह्मणमेव ग्रहीतुं न्याय्यम् । तत्र  
यजुःसाहित्यमपि भाषानुरूपम् । एवं पुरुषसूक्तेऽपि—‘ छन्दांसि ज-  
जिरे तस्मात् ’ ( अ. सं. १०. मं. ८ अ. ६० सू. ) इति द्वितीयवाक्ये छन्दः-  
पदेन ब्राह्मणग्रहणे परं सौष्ठवम् । तत्र ‘ श्रोत्रियैश्छन्दोऽधीते ’ ( ५।२।  
८४ ) इति पाणिनिरप्यनुग्राही । मन्त्रब्राह्मणयोरपौरुषेयतापि सहजैव  
समर्थ्यते । तत्र ‘ अनित्यदर्शनाच्च ’ ( मी. द. १।१।२८ ) इति पूर्व-  
पक्षः; ‘ परं तु श्रुतिसामान्यम् ’ ( मी. द. १।१।३१ ) इत्युत्तरम् । यथा-  
क्रमं च शाबरं भाष्यम्—

“ जननमरणवन्तरच वेदार्थाः श्रूयन्ते—‘ बवरः प्रावाहणिरकामयत ’  
( तै. सं. ७. कां. १. प्रपा. १० अनु. ) ‘ कुसुरुबिन्द औदालकिरकामयत ’  
( तै. सं. ७. कां. २. प्रपा. २ अनु. ) इत्येवमादयः । उदालकस्यापत्यं गम्यत



श्रीदालकिः । यथेवं, प्रागं श्रीदालकिजन्मनो नायं ग्रन्थो भूतपूर्वः ।  
एवमप्यनित्यता । ” इति । ‘कुस्तुविन्दः’ इति वृत्तिकाराः पठन्ति ।

“ यच्च प्रावाहणिरिति । तन्न । प्रवाहणस्य पुरुषस्य असिद्धत्वात् ।  
न प्रवाहणस्य अपत्यं प्रावाहणिः । प्रशब्दः प्रकर्षे सिद्धः, वहतिश्च प्रा-  
पणे, नत्वस्य समुदायः काचित् सिद्धः । इकारस्तु यथैवापत्ये सिद्धः,  
तथा क्रियायामपि कर्तरि । तस्मात् यः प्रवाहयति, स प्रावाहणिः । व-  
वर इति शब्दानुकृतिः । तेन यो नित्योऽर्थस्तमेधेतौ शब्दौ वदिष्यतः । अत  
उक्तं, परं तु श्रुतिसामान्यमात्रमिति ॥ ” इति च ।

एवमादिसूत्रभाष्योदाहरणव्याक्रियानिदर्शनेन मन्त्रभाग इव ब्राह्मणभा-  
गोऽपि नित्यशब्दार्थघटित एव परीक्ष्यते । मन्त्रेषु तु वसिष्ठकश्यपजमद-  
ग्निप्रभृतीनां नित्योऽर्थ उरीक्रियत एव वादिभिस्तदा ब्राह्मणेनैव किमप-  
राद्धम् । बहुवक्तव्यत्वात् सथाकर्तुं न शक्यत इति चेत्, तदन्यत् । परं  
न ‘इषेत्वा-’ इत्यादिः ‘-खं ब्रह्म’ इत्यन्तैव याजुषी विभूतिः, तैत्तिरी-  
यादेरपि विद्यमानत्वात् अत एव तु शतपथादिषु याज्ञवल्क्यादि-  
पदार्थोऽपि वसिष्ठादिवानित्यार्थ इत्यत्र काम्यसूया को वा प्रत्यवायः ।  
भवति चात्रोपसंहारः—

“ वेदा व्याकृतिकल्पतोऽपि सुमते ! शाखाबहुत्वं गता,

नो चेत्, पाणिनिनापि तित्तिरिमुखा भागाः कथं सूत्रिताः ।

इत्थं वाजसनेयिमन्त्रतुलया वेदप्रथायन्त्रणा,

तद्वच्छिष्टनिविष्टशाखिककथोच्छेदः कथं जायताम् ॥ ”

‘तित्तिरिवरतन्तुखाण्डकोखाच्छृणु’ (पा. सू. ४ । ३ । १०२) इत्यादि ।

“ मन्त्रस्वरवद् ब्राह्मणस्वरश्चरकारणाम् ॥ २५ ॥

तेषां खाण्डिकेयोखेयानां चातुःस्वर्यमपि काचित् ॥ २६ ॥

ततोऽन्येषां ब्राह्मणस्वरः ॥ २७ ॥ ”

( शुक्रयजुः प्रातिशा. प्रतिज्ञापरिशिष्ट ३ कं. )

दैवतपूजनादिक्रिया इति । स्त्रिया दैवतपूजनादावधिकारोऽस्त्येव ।



योऽपि कचिन्निषिध्यते स तावदसस्त्रीविषयक इति मन्तव्यम् । तथाच  
वाल्मीकीये रामायणे कौशल्यावाक्यम्—

‘ मयार्चिता देवगणाः शिवादयो

महर्षयो भूतमहासुरोरगाः ।

अभिप्रयातस्य वनं चिरायं ते

हितानि काङ्क्षन्तु दिशश्च राघवः ॥ ’

( अयो. कां. २२ स. ४२ श्लो. )

इत्यादि । स्त्रिया गौरीपणेशाद्याभ्युदयिकव्रतपूजने तु सुप्रसिद्धे, तथा  
प्रतिकुलं कुलदेवताव्रतपूजने । विधुरायास्त्वेकादशीव्रतादिकम् । स्त्रिया  
अपद्धर्मस्तु तद्रक्षकगतः ॥ १०६-११० ॥

इति स्त्रीशिक्षाया वेददृष्टिः ।



## अथ शूद्र-शिक्षा ।

कर्माणि कृत्वाधिचिकीर्षयेव

शोचन्तु शूद्रा व्यवसायशक्तिम् ।

नूनं क्रियासाधनसाहसेन

परिश्रमक्लान्तिसहाः प्रतीकाः ॥ १११ ॥

अथ! चतुर्विंशत्या छन्दोभिः शूद्रान् प्रत्यम्यर्धना ।

तत्र प्रथमेन द्विजस्येव शूद्रस्यापि कर्मरङ्गव्यायामं निरूपयति—कर्मा-  
णीति । कृतापेक्षया कर्तव्ये अधिचिकीर्षा=सर्वात्मना विधित्सा ।  
शोचन्तु=भयेदं क्रियत् कृतम्, इतोऽपि बहु कर्तव्यमासीत्; इति प्रकृ-  
तिसदृशं चिन्तयन्तु । क्रियासाधनसाहसेन=उत्तरोत्तरकर्मकरणभिर्निवेशेन  
प्रतीकाः=शरीरावयवाः परिश्रमक्लान्तिसहाः नूनं स्युः । लोकप्रसिद्ध-  
मेतत् ॥ १११ ॥

विशेषवाक्यानुपलम्भभावे

मन्त्रान्विना संस्कृतयो मतः वः ।

अदृष्टधर्माचरणप्रसङ्गे

महात्मनां शासनमेव मानम् ॥ ११२ ॥

द्वितीयेन संस्कारार्थमाह—विशेषवाक्यानुपलम्भभाव इति ।

मन्त्राः संहिताब्राह्मणगताः । तथा च स्मर्यते—

‘शूद्रोऽप्येवंविधः कार्यो विनामन्त्रेण संस्कृतः ।’

‘त्रिराचामेदपः पूर्वं द्विः प्रमृज्यात् ततो मुखम् ।

शरीरं शौचमिच्छन् द्वि, त्रीं शूद्रस्तु सकृत् सकृत् ॥’ (मनु. ५. १३६)

‘भार्यारतेः शुचिर्मृत्यमर्ता श्राद्धक्रियारतः ।

नमस्कारेण मन्त्रेण पञ्चयज्ञान् ह्यपयेत् ॥



‘अहिंसा सत्यमस्तेयं शौचमिन्द्रियनिग्रहः ।

दानं दमो दया क्षान्तिः सर्वेषां धर्मसाधनम् ॥’ (याज्ञ. १।१२१-१२२)

अथ न द्विजातिस्पर्धया श्रौते-स्मार्ते वा विधौ प्रवर्तितुं चेष्टितव्यम्,  
अत उच्यते अदृष्टधर्माचरणप्रसङ्ग इति ॥ ११२ ॥

यदग्निहोत्रं रथकारजाते-

रादिश्यते संकरवर्णभाजः।

वेदोदिताचारपथाश्रयेण

तद्वो न शुद्धाः खलु पादजाताः ॥ ११३ ॥

तृतीयेन वैशिष्ट्यमाह—यदग्निहोत्रमिति । अग्नये होत्रं होमो  
यस्मिन्नित्यग्निहोत्रं ‘तत्प्रख्यं चान्यशास्त्रम्’ (मी. द. १।४।४) इति  
तत्प्रख्यन्यायेन कर्मनामधेयम् । आधाने ‘वर्षाषु रथकार आदधीत’ इति  
श्रूयते । तत्र रथं करोतीति व्युत्पत्त्या न त्रैवर्णिको न वा शूद्रो रथकारः, किंतु  
संकीर्णजातिः । तथा च स्मर्यते ‘माहिष्येण करण्यां तु रथकारः प्रजा-  
यते ।’ (याज्ञ. १।११) इति । क्षत्रियाद् वैश्यायामुत्पन्नो माहिष्यः,  
वैश्याच्छूद्रायां जाता करणी । एवं माहिष्यात्करण्यां संभूतो रथकार इति  
सौधन्वनापरपर्यायः । स्पष्टोऽयमर्थो रथकाराधिकरणे शाबरभाष्ये  
(मी. द. ६।१।४४-५०) । एवं निषादस्थपतिरप्युदाहरणीयः । तत्र—

“द्विजः स्थपतिरन्यो वा, द्विजः पष्ठोसमासतः ।”

इति पूर्वपक्षे—

“कर्मधारयमुल्लंघ्यत्वानिषादो रौद्र्यांगकृत् ॥”

इति सिद्धान्तः । अयं निषाद-स्थपतिन्यायो मीमांसायामुत्तरत्र  
(६।१।५१-५२) ॥ ११३ ॥

यद् यस्य वर्णस्य हि धर्मकृत्यं

तत्तस्य वेदस्मृतिषु प्रसिद्धम् ।

एतच्च गीता परधर्मभीति-

प्रदर्शनेनाह विविक्रमेव ॥ ११४ ॥



चतुर्थेन कर्मैव विशदयति—यद् यस्येति । तथा च भगव-  
द्गीतोपनिषत्सु पठ्यते—

“ श्रेयान् स्वधर्मो विगुणः परधर्मात् स्वनुष्ठितात् ।

स्वधर्मे निधनं श्रेयः, परधर्मो भयावहः ॥ ” ( ३-३५ )

“ श्रेयान् स्वधर्मो विगुणः परधर्मात् स्वनुष्ठितात् ।

स्वभावनिवर्तकं कर्म कुर्वन्नाप्नोति किल्बिषम् ॥ ” ( १८-४७ )

मनुनापि स्मर्यते—

‘ वरं स्वधर्मो विगुणो न पारक्यः स्वनुष्ठितः ।

परधर्मेण जीवन् हि सद्यः पतति जातितः ॥ ’ ( १०-६७ )

तथा गीतास्वपि—

“यः शास्त्रविधिमुत्सृज्य वर्तते कामकारतः ।

न स सिद्धिमवाप्नोति, न सुखं, न परां गतिम् ॥

तस्माच्छास्त्रं प्रमाणं ते कार्याकार्यव्यवस्थितौ ।

ज्ञात्वा शास्त्रविधानोक्तं कर्म कर्तुमिहार्हसि ॥ ” ( गी. १६।२२-२४ )

॥ ११४ ॥

यद् व्यक्तिवादादधुना वदन्ति

मौख्यादिकं शूद्रपदाभिधेयम् ।

तत्र श्रुतिव्याकृतिदर्शनानां

मानं सुदूरे निकटे तु कोपः ॥ ११५ ॥

पञ्चमेनापाततः कर्मणैव वर्णव्यवस्थां वर्णयतो जन्मसा शूद्रजातिमपलपतः  
प्रतिवक्ति—यद् व्यक्तिवादादिति । यत् केऽध्यधुना— “ जाड्या-  
दिर्बुद्धिधर्मः, स तावन्न सार्वत्रिकः ” इति व्यक्तिवादाद्=व्यक्तिविशेषाश्रय-  
कथनान् मौख्यादिकम्=अध्ययनवेदनाऽसामर्थ्यप्रभृतिः शूद्रपदस्याभिधेयं  
वाच्यं वदन्ति । तत्र श्रुत्यादीनां मानना सुतरां दूरेऽस्ति, विमाननैव नि-  
कटे जागर्ति । श्रुत्या ब्राह्मणादय उपनीयन्ते, तत्र भूखो न पृथग्विधीयन्ते,



परं तथा सति जाड्याश्रितत्वादेषां पृथग्विधानं प्राप्तमिति महद्वैषम्यम् ।  
व्याकृत्या शोचतीति शूद्रो योगरूढो जातिवचनः, तत्र मूर्खाः पण्डिता इत्यु-  
भये । इदमपि वैशसम् । दर्शनेनापि शूद्रशब्दो जातिवाचक एव प्रतीयते  
न व्यक्तिवाचकः । अतएव शूद्र आनीयतामित्यादेशे तत्र मौर्ख्यपाण्डित्ये  
अनादृत्यैव यः कश्चन चैत्रो मैत्रो वा शूद्र आनीयत इति दृश्यते । त्रैव-  
र्णिक इव शूद्रोऽपि कयापि भङ्ग्या अष्टादशविद्याविदिताच्चातुर्वर्ण्यसंकेतान्न  
पृथक् । तस्य त्रैवर्णिकस्येव प्रत्येकमधिकारवैषम्यमास्ताम्, योगरूढमुपनय-  
नमुपेक्ष्य योगिकमस्त्येव । अत एव चाग्रे—

‘ वेदार्थमालम्ब्य निरूपितं यत्  
पुराणरामायणभारतादि ।

तन्निर्मलान्तःकरणैरधीत्य

विज्ञानसीमानमधिश्रयन्तु ॥ ’ ( ११८ श्लो. )

इति पठितम् । योगरूढोपनयनं तूपेक्ष्यतरमेव प्रमाणाभावात् । यन्मू-  
लकः पूर्वमीमांसायामपि—‘ चातुर्वर्ण्यमविशेषात् ’ ( ६ । १ । २५-३८ )  
इत्यादिना सूत्रसंदर्भेण यत्र शूद्रस्यानधिकारो मीमांस्यत इति संक्षेपः ॥ ११५ ॥

सामान्यशक्यः खलु शूद्रशब्द-

स्ततो वराश्चाप्यवराश्च ते स्युः ।

ताल्लोकशास्त्रव्यवहारवेद्या-

न्यप्रसङ्गतः पाणिनिरप्युवाच ॥ ११६ ॥

यष्टेन शूद्रवर्णे विभागमुपन्यस्यति—सामान्यशक्य इति । वरा-  
वरश्रेणिदर्शनादिति तात्पर्यम् । उपनयनराहित्येन शूद्रवर्णाभ्यामेव न भेद-  
व्यम्, विभीष वा, न कान्दिशर्कैर्भवेदव्यम् । देवानामप्युपनयनानुपल-  
म्भात् । यत्संबन्धेनैव ब्राह्मणा भूदेवाः, क्षत्रिया मनुष्यदेवा इति व्यपदि-  
श्यन्ते । पाणिनिनामा महामुनिरपि तान् लोकवेदप्रसिद्धान् शूद्रान्  
प्रसङ्गतः=लक्ष्यव्युत्पादनप्रसङ्गात् लोकशास्त्रयोर्व्यवहारेण वेद्यान् ‘ शूद्रा-  
णामनिरवसितानाम् ’ ( २ । ४ । १० ) इत्येवमुवाच=सूत्रयामास ॥



“अस्मिन्निवासितानामुच्यते । कुतोऽनिरवसितानाम् ? आर्यावर्तादनिरवसितानाम् । वः पुनरार्यावर्तः ? प्रागादर्शात्, प्रत्यक्कालकवनाद्, दक्षिणेन हिमवन्तम्, उत्तरेण पारियात्रम् । यद्येवम्, ‘किष्किन्वगन्धिकम्’ ‘शाक्य (ज.) वनम्’ ‘शौर्यक्रौञ्चम्’ इति न सिद्ध्यति । एवं तर्ह्यार्यनिवासादनिरवसितानाम् । कः पुनरार्यनिवासः ? ग्रामो घोषो नगरं संव्राह इति । एवमपि, य एते महान्तः संस्त्यायास्तेष्वभ्यन्तराश्चण्डालमृतपाश्च भवन्ति । तत्र—चण्डालमृतपा इति न सिद्ध्यति । एवं तर्हि याज्ञा-त्कर्म्मणोऽनिरवसितानाम् । एवमपि ‘तद्वायस्कारम्’ ‘रजकतन्तुवायम्’ इति न सिद्ध्यति । एवं तर्हि, पात्रादनिरवसितानाम् । यैर्भुक्ते पात्रं संस्कारेण शुद्ध्यति तेऽनिरवसिताः । यैर्भुक्तेपात्रं संस्कारेणापि न शुद्ध्यति ते निरवसिता इति ॥” (महामाय.)

अत्रेदमपि प्रतिगन्तव्यम्—यत्खलु किमप्यभिधायकमभिधेयं वा भवतुः तन्न तावज्जातिगुणक्रियायदृच्छाम्यो, योगिकाद् रूढाद् योगरूढाद् योगि-करूढाद्वा मुच्येत । अपर आह—यत्किमपि प्रमेयं प्रमाणमाकाङ्क्षद् जाति-गुणक्रियो पाधि परिहर्तुं नोत्सहते । तत्र जात्यादयः—

“समानप्रसवात्मिका जातिः” (न्या. द. २।२।६६)

सम्भा न एकबुद्धिनिर्ग्राह्यः प्रसवो विशकलनम् आत्मा स्वरूपं यस्याः सा—आर्ति, जायते, विपरिणमते, वर्धते, अपक्षीयते, नश्यतीति भाव-योगिनी जातिः ।

“आकृतिग्रहणा जातिर्लिङ्गानां च न सर्वभाक् ।

सकृदाख्यातनिर्ग्राह्या, गोत्रं च चरणैः सह ॥” इति ।

“आदुर्भावविनाशाम्यां सत्त्वस्य, युगपद् गुणैः ।

असर्गलिङ्गां बह्वर्थां तां जातिं कवयो विदुः ॥” इति च ।

(‘जाते-’ (४।१।६३) इति सूत्रमाप्यम्)

आन्वि-त्यते-व्यज्यतेऽनयेत्याकृतिः संस्थानम् । गृह्यतेऽनेनेति ग्रहणम् ।



आकृतिग्रहणं यस्याः सा आकृतिग्रहणा । अनुगतसंस्थानव्यङ्ग्येति या-  
वत् । यथा—मानुषो तटो । अनेन लक्षणेन व्यापकरूपा मनुष्यत्वपशुत्वा-  
दिका जातिर्लक्षिता । या चासंस्थानव्यङ्ग्या सर्वाणि लिङ्गानि न भजति  
सा सकृदाख्यातनिर्ग्राह्या । यथा—ब्राह्मणी, महाशूद्री, वृषली । इह 'ब्रा-  
ह्मणी' इति रूपोदाहरणम्, ब्राह्मणशब्दस्य शङ्करवादिषु पाठेन ङीना  
( पा. सू. ४ । १ । ७३ ) ङीषो ( पा. सू. ४ । १ । ६३ ) बाधनात् । 'महा-  
शूद्री' तु 'आभीरी तु महाशूद्री जातिपुंयोगयोः समा' इत्याग्नेयको-  
शाद् व्युत्पादितैव । 'वृषली' तु सुप्रसिद्धं जात्युदाहरणम् ( सि. कौ. )  
वृषलशब्दः—'शूद्राश्चावरवर्णाश्च वृषलाश्च जघन्यजाः' । इति शूद्रवर्गे-  
ऽमरसिंहेन पठितः । अनेन लक्षणेन मनुष्यत्वाद्यपेक्षया व्याप्यरूपा  
ब्राह्मणत्वादिका जातिर्लक्षिता । शेषं प्राग् व्युत्पादितम् ।

“ सत्त्वे निविशते, ऽपैति, पृथग् जातिषु दृश्यते ।

आधेयश्च क्रियाजश्च, सोऽसत्त्वप्रकृतिगुणः ॥ ” इति ।

“ उपैत्यन्यज्, जहात्यन्यद्, दृष्टो द्रव्यान्तरेष्वपि ।

वाचकः सर्वलिङ्गानां, द्रव्यादन्यो गुणः स्मृतः ॥ ” इति च ।

( 'वोक्तः—' ( ४ । १ । ४४ ) इति सूत्र भा. )

“ प्रीत्यप्रीतिविषादात्मकाः प्रकाशप्रवृत्तिनियमार्थाः ।

अन्योन्याभिभवाश्रयजननमिथुनवृत्तयश्च गुणाः ॥

सत्त्वं लघुप्रकाशकमिष्ट, मुपष्टम्भकं चलं च रजः ।

गुरु वरणाकमेव तमः, प्रदीपवच्चार्थतो वृत्तिः ॥ ” ( सां. का. १२-१३ )

“ गुणानां परमं रूपं न दृष्टिपथमृच्छति ।

यत्तु दृष्टिपथं प्राप्तं, तन्मायैव सुतुच्छकम् ॥ ”

( 'ते व्यङ्गसूक्ष्माः—' ( ४ । १३ ) यो. द. भाष्य. )

“ न तदस्ति पृथिव्यां वा दिवि देवेषु वा पुनः ।

सत्त्वं, प्रकृतिजैर्मुक्तं यदेभिः स्यान्निर्गुणैः ॥

ब्राह्मणक्षत्रियविशां शूद्राणां च परंतप ।



सर्वाणि प्रविभक्तानि स्वभावप्रभैर्गुणैः ॥”

( अ. गो. १८। ४०-४१ )

“ यावत् सिद्धमसिद्धं वा साध्यत्वेनाभिधीयते ।

आश्रितक्रमरूपत्वात्, सा क्रियेत्यभिधीयते ॥

गुणभूतैरवयवैः समूहः क्रमजन्मनाम् ।

बुद्ध्या प्रकल्पिताभेदः क्रियेति व्यपदिश्यते ॥”

( ‘भूवादयः-’ ( १। ३। १ ) इति सूत्रभाष्यग्राही हरिः )

तथा—

“ रूढं च, लक्षकं चैव, योगरूढं च, यौगिकम् ।

तच्चतुर्धा, परै रूढयौगिकं मन्यतेऽधिकम् ॥

रूढं संकेतवन्नाम, सैव संज्ञेति कीर्त्यते ।

नैमित्तिकी, पारिभाषिक्यौ, पाधिक्यपि तद्विदा ॥

जात्यवच्छिन्नसंकेतवती नैमित्तिकी मता ।

उभयावृत्तिधर्मेण संज्ञा स्यात्पारिभाषिकी ॥

औपाधिकी त्वनुगतोपाधिना या प्रवर्तते ।

यद्वाऽऽधुनिकसंकेतशालि स्यात् पारिभाषिकम् ॥

जात्या नैमित्तिकं शक्त, मौपाधिकमुपाधिना ॥” इति ।

“ आजानिकश्चाधुनिकः संकेतो द्विविधो मतः ।

नित्य आजानिकस्तत्र, या शक्तिरिति गीयते ॥

कादाचित्कस्त्वाधुनिकः शास्त्रकारादिभिः कृतः ।” इति च ।

( शब्दशक्तिप्रका. नामप्रक. )

इत्थं च ब्राह्मणादिशूद्रपर्यन्ता वर्णानुपूर्वी अभिधायकामिधेयसामर्थ्य-  
भूम्ना तत्र तत्र निरूप्यमाणोदाहरणप्रत्युदाहरणतात्पर्यमहिम्ना च जाति-  
गुणक्रियायोगान् सम्राजयन्ती पर्यवेक्ष्यते, तथैव वर्णानुपूर्वीमजहती स्त्री-  
व्यक्तिरपि गुणक्रियालंकर्माणा जातिपुंयोगशालिनी प्रकृतिप्रत्ययतः पर्या-



सोच्यते । इहेयं संकलनदिक्-ब्राह्मणः, ब्राह्मणी, उपाध्यायानी, उपा-  
ध्यायी, उपाध्याया, आचार्यानी, आचार्या । क्षत्रियः, क्षत्रियी, क्षत्रियाणी,  
क्षत्रिया । वैश्यः, वैश्याः, अर्यः, 'अर्यः स्वामिवैश्ययोः' ( पा. सू. ३।१।१०३ )  
अर्या, अर्याणी, अर्या । शूद्रः=वृपलः, शूद्री, शूद्रा=वृपली । इत्येवमादि ।

अथ बन्धवो वर्णशेषा विभज्यन्ते । अहो अस्यां नवनवोन्मेपजागरू-  
कायां विक्रमैकोनविंशशताब्द्यां १६०० ब्राह्मणादिसंज्ञासु चतसृषु वर्ण-  
कक्षासु प्राय उना अनूना भवितुकामाः पूर्णा प्रवतन्ते । प्रायेण चतुर्थ-  
कक्षायां केऽपि यथारास्त्रमवस्थातुं नोत्सहन्ते । अवतिष्ठमाना वा शास्त्र-  
मेव परिवर्तयितुं समीहन्ते । तृतीयकक्षायोगिनोऽपि प्रथमां द्वितीयां वा  
कक्षामारोहं चेष्टन्ते । प्रथमद्वितीयातृतीयकक्षासु संचरन्तस्तु यथोत्तरं  
यथापूर्वं वा समुदासते तावत् । त एव उपर्युपर्यारोहन्तः पर्यन्तपाताः  
स्वस्ववर्णातिक्रमपातकं न जानते । जानाना वा प्रतिष्ठालुब्धा न श्रद्धते ।  
वस्तुतो नैवं, नायं वा प्रतिष्ठालाभ इति मन्यामहे । तथाहि—अन्यथा  
सत आत्मनोऽन्यथाख्यानामख्यापनं च सर्वलोकशास्त्रविरुद्धम् । तदपि  
बुद्धिपूर्वकमिति महान् व्युत्क्रमः । जामदग्न्यसविधे राधेयः कर्ण आ-  
त्मानमन्यथाख्याप्य पर्यन्ते किमर्जितमिति भारतमालोकनीयम् ( शां. प. रा.  
ध. ३ अध्या. ) । भूतभवद्भविष्यदन्यक्तिप्रवाहकं कुलं तु श्राद्धतर्पण-  
यौनसंबन्धेषु क्रियन्तं प्रत्यवायभारं धारयिष्यतीति धर्मशास्त्रतो विज्ञेयम् ।  
एवमपि चिराय परिवाददुर्गन्धः स्यास्यति मानभृतां पुरस्तात् । अहो क्वचित्  
क्वचिद् यौनसंबन्धलुब्धमित्यमभिप्रायकं ब्राह्मणकुलमपि कलङ्कमर्जयद्  
गात्रावटङ्गविपर्यासं प्रतिपद्यते । क्वचित् क्वचित्पुनर्यौतकलोभेन यथास्प-  
दमपि ब्रह्मकुलं पंक्तिश्रियं ग्लापयत इति । ब्रह्मबन्धवस्तु अन्येष्टौ दशाह-  
भोजिनो महाप्राह्मणादिशब्दव्यवहार्याः । क्षत्रियकुलमपि यावद्भूमागसंबन्ध-  
मावर्तते । क्षत्रबन्धवस्तु ब्राह्म्यादिदोषभारेण भुग्नाः शक्यवनादिप्रथां  
दधतो जात्यन्तरमेवापन्ना इति न क्षोदावसरः । वैश्यकुलं प्रायेण कृषि-



पाशुपाल्ये वृत्ती विहाय वाणिज्यं कुर्वत् कुसीदप्रणयि जज्ञे । कृपिस्तु  
पादजातेष्वार्यश्रेणिभिर्गृहीता । तत्रेदानीं काचन श्रेणी जातेति संज्ञया,  
काचित् कुर्मिति संज्ञया, काचन गुनरन्यया देशीयसंज्ञया व्यवहियमाणा  
लभ्यते । पाशुपाल्यं तु आभीरैर्गृहीतम् । आभीरा राज्ञामन्तःपुर-  
सहाया अपि परिगण्यन्त इति साहित्यदर्पणादितोऽवधेयम् । तेषां  
वरावराचेति श्रेणिद्वयी । तत्राद्या प्रायो मध्यभारतावष्टम्भा । भगवतो  
द्वयामुष्यायणाभासस्य वासुदेवस्य पालको नन्दगोपालको यशोदा  
चेति जायापती आभीराविति पाशुपाल्यमूलकः सांप्रतिकः प्रलापः ।  
वस्तुतस्तु तौ वैश्यावेव । द्वितीया तु पर्यन्तदेशगा । वैश्यबन्धवस्तु ' न  
वेदवाह्याचरणेन सार्धं यौनो विधिः कापि निरूपणीयः ' इति मूले एव  
दर्शिताः । संकीर्णमसंकीर्णमिति द्विप्रकारकं कुलम् । तत्राद्यं यथा—

“ विप्रान्मूर्धावसिक्तो हि क्षत्रियायां, विशः क्षियाम् ।

अम्बष्ठः, शूद्रायां निषादो जातः पारसवोऽपि वा ॥

वैश्याशूद्रयोस्तु राजन्यान्माहिष्योग्रौ सुतौ स्मृतौ ।

वैश्यात्तु करणः शूद्रायां, विन्नास्वेष विधिः स्मृतः ॥

ब्राह्मण्यां क्षत्रियात्सुतो, वैश्याद् वैदेहिकस्तथा ।

शूद्राज्जातस्तु चण्डालः सर्वधर्मबहिष्कृतः ॥

क्षत्रिथा मागधं वैश्यात्, शूद्रात्क्षत्तारमेव च ।

शूद्रादायोगवं वैश्या जनयामास वै सुतम् ॥

माहिष्येण करण्यां तु रथकारः प्रजायते ।

असत्सन्तस्तु विज्ञेयाः प्रतिलोमानुलोमजाः ॥” (याज्ञ. १.१६१-६५)

मूर्धान्नसिक्तादिषट्कापेक्षया सूतादिषट्कमवरम् । रथकारस्तु संकीर्ण-  
संकरः । इह काचित् कारणगौरवेण प्रागुपनयनसंस्कारोऽभूत् । इदानीं तु  
प्रायेणैता जातयो विच्छिन्ना इति कोपनयनावसरः ? ।

ये पुनर्ब्राह्मणादिषु वा मूर्धावसिक्तादिषु वा सूतादिषु वा रथकारादिषु



वाप्यावन्नासु ( अविवाहितासु ) जायन्ते ते खल्वार्यविगर्हिताः । त एते कानीनकुण्डगोला एव भवन्तीति । अत्र **मनुराह**—

“ वर्णापेतमविज्ञातं नरं कलुषयोनिजम् ।

आर्यरूपमिवानार्यं कर्मभिः स्वैर्विभावयेत् ॥

अनार्यता, निष्ठुरता, क्रूरता, निष्क्रियात्मता ।

पुरुषं व्यञ्जयन्तीह लोके कलुषयोनिजम् ॥

पितृयं वा भजते शीलं, मातुर्वोभयमेव वा ।

न कथंचन दुर्योनिः प्रकृतिं स्वां नियच्छति ॥

कुले मुख्येऽपि जातस्य यस्य स्याद् योनिसंकरः ।

संश्रयत्येव तच्छीलं वरोल्पमपि वा बहु ॥” इति । ( १०१७-१० )

“ क्षेत्रभूता स्मृता नारी, बीजभूतः स्मृतः पुमान् ।

क्षेत्रबीजसमायोगात् संभवः सर्वदेहिनाम् ॥

विशिष्टं कुत्रचिद्बीजं, स्त्रीयोनिस्त्वेव कुत्रचित् ।

उभयं तु समं यत्र सा प्रसूतिः प्रशस्यते ॥ ” इति । ( ११३३-३४ )

“ बीजस्य चैव योन्याश्च बीजमुत्कृष्टमुच्यते ।

सर्वभूतप्रसूतिर्हि बीजलक्षणलक्षिता ॥ ”

“ तत् प्राज्ञेन विनीतेन ज्ञानविज्ञानवेदिना ।

आयुष्कामेन वसव्यं न जातु परयोपिति ॥” इति च । ( ११३५-३९ )

इति वर्णानां व्यभिचारेण सांकर्यम् । भवति चात्रोपसंहारे **मनूपदेशः**—

‘ यत्र त्वेते परिध्वंसाज्जायन्ते वर्णदूषकाः ।

राष्ट्रिकैः सह तद्राष्ट्रं क्षिप्रमेव विनश्यति ॥’ ( १०१६१ )

अवेद्यावेदनेन सांकर्यं प्राङ् निरूपितमेव । तत्र क्वचिद् राजपूताना-

मण्डले राजकुलेऽपि सपिण्डसगोत्रसप्रवरप्रयुक्तं सांकर्यं द्रष्टव्यम् । मन्ये

**मुहम्मदीय**साम्राज्यसमयादेवंजातीयका धर्मोपसृताः प्रादुरासन्ति । स्व-  
र्गणां त्यागेन सांकर्यं तु संप्रति बहुत्र परिदृश्यते । तत्र च माण्डलिकस्य



गजनिमीलिका, त्रैवर्णिकसमाजस्योपेक्षा, सत्पामप्युपपत्तौ लोभमात्रोद्रेका-  
दवरकर्मभ्यो निवृत्तिराहित्यम्—किं वा प्रवृत्तिसाहित्यं चेति कारणानि न  
विश्राम्यन्ति । आः कष्टम् । चतुर्वर्णसमाजस्तु स्ववर्गानन्यथाचरतो  
नोपेक्षते यथाशक्ति शास्ति चेति प्रत्यक्षम् । द्वितीयं त्वसंकीर्णम् ।  
यथा— चातुर्वर्ण्यम् ॥

अथ द्विजातिप्राणभूता एकजातयो यैः कर्मभिर्न संकीर्यन्ते तानि  
प्रदर्श्यन्ते—तत्र यथा कृषिगोरक्ष्यवाणिज्यं वैश्यकर्म त्वभावजम्, तथा परि-  
चर्यात्मकं शूद्रकर्मैति चातुर्वर्ण्यगुरोरुपदेशः (म.गी.१८।४४) तथा च मनुः—

‘ एकमेव तु शूद्रस्य प्रभुः कर्म समादिशत् ।

एतेषामेव वर्णानां शुश्रूषामनसूयया ॥ ’ ( १।११ )

एवकारेण द्विजातिव्यतिरिक्ताः प्रतिपिध्यन्ते । इहापि विशेषः—

‘ स्वर्गार्थमुभयार्थं वा विप्रानाराधयेत्तु सः, ।

जातब्राह्मणशब्दस्य सा ह्यस्य कृतकृत्यता ॥

विप्रसेवैव शूद्रस्य विशिष्टं कर्म कीर्त्यते ।

यदतोऽन्यद्वि कुरुते तद्भवत्यस्य निष्फलम् ॥’ ( मनु. १०।१२२-१२३ )

‘ अशक्नुवँस्तु शुश्रूषां शूद्रः कर्तुं द्विजन्मनाम् ।

पुत्रदारात्ययं प्राप्तो जीवेत् कारुण्यकर्मभिः ॥

यैः कर्मभिः प्रचरितैः शुश्रूष्यन्ते द्विजातयः ।

तानि कारुण्यकर्माणि शिल्पानि विविधानि च ॥’ ( मनु. १०।१६६-१०० )

इदानीं पुण्यात्मानः शूद्रा उत्सन्नप्राया एव प्रतीयन्ते । तत्र जाता  
आपदा लोभापदा वा क्षिरयमाना वरं कृषिपाशुपाल्यादिजीवनम्, तथा  
अवरं तक्षाग्रस्कारादिजीवनं चिराय गृह्णाना लभ्यन्त इति मूलच्युतिः  
संवृत्ता । यत उक्तम्—‘परधर्मेण जीवन् हि सद्यः पतति जातितः’  
( मनु. १०।१६७ ) इति । अथ केऽपि दाशशब्देन व्यपदिष्टाः । तेऽप्यने-  
कधा कथ्यन्ते । तत्रैके ‘रथकारादिवत्संकीर्णा धर्मशास्त्रनिबन्धेषु प्रसिद्धाः ।



अपरे रथकारादिवदसंकीर्णाः । यत्र भगवतः पाराशर्यस्य वेदव्यासस्य जननी जन्म लेभे । या कौरवपुंगवस्याबालब्रह्मचारिणो भारतयोद्धृमूर्ध-  
न्यस्य भीष्मस्य प्रयत्नेन जनकेन संतनुना विवाहिता बभूव । अत्र दृष्टान्ते  
रथकारास्तक्षाणः । तथा चामरसिंहः पठति—‘तक्षा तु वर्धकिस्त्वष्टा  
रथकारश्च काष्ठतट् । ग्रामार्थिनो ग्रामतक्षः कौटतक्षोऽनधीनकः ॥’ इति ।  
इतरे पुना राजपूतानादिमण्डले कुण्डगोलसधर्माणः । यथेमे चरमे, न  
तथा पूर्वे द्वये । चरमेऽपि यवनसाम्राज्यात्संकीर्णा इत्यसकृदावेद्यते ।  
रामायणादिषु वैवाहिकादिप्रसङ्गविदितो दाशशब्दश्चतुर्वर्णसाधारण इति  
प्रतीयते । इह ‘दाशगोघ्नौ संप्रदाने’ ( ३।४।७३ ) इति पाणिनिरप्यनु-  
कूलः । यथा—संप्रदानकारके “ गां घ्नन्ति, दातुं गमयन्ति अस्मा इति  
गोघ्नः” इति निपात्यते । अर्थात् ‘ गां हन्तीति गोघ्नः’ इत्यत्र कृतसंज्ञ-  
कत्वात् कर्तरि प्राप्तस्य पचाद्यचः ( ३।१।१३४ ) संप्रदाने निपातनात्  
चण्डालादिमपहाय अतिथ्यादि यथालक्ष्यमाद्रियते, तथा अन्तर्भाविताणिजर्थो  
गत्यर्थश्च हन्तिरिति तात्पर्यम् । “ निपातनसामर्थ्यादेव गोघ्न ऋत्विगादि-  
रुच्यते, न तु चण्डालादिः । असत्यपि च गोहनने तस्य योग्यतया  
गोघ्न इत्यभिधीयते ।” इति काशिका । “ यथा ह्यपचन्नपि योग्यतया  
पाचक इत्युच्यते, तथा असत्यपि गोहनने गोघ्न इति ” इति न्यासः ।  
तथा खलु संप्रदानकारके एव ‘दाशन्ति, ददति देयमस्मा इति दाशः’  
इति निपात्यत इति दार्ष्टान्तिकेऽपि ज्ञेयम् । ‘ दाशृ दाने । दासृ दाने’  
इति भ्वादौ ‘दाश हिंसायाम्’ इति स्वादौ च पठ्यते । ‘दासो वाणा-  
भुजिष्ययोः । दासे भृत्ये च शूद्रे च ज्ञातात्मनि च धीवरे ॥’ इति स-द्विके  
मेदिनिकारोऽपि । “ दंसेष्टनौ न आच ।” दासः सेवकशूद्रयोः ।  
‘ दंशे च ।’ दाशो धीवरः ।” इति । ( सि. कौ. उवा. ५ पा. ). “ दाशि  
दंशने । दसि दर्शनदंशनयोः ” इति चुरादावाकुस्मीयेषु पठ्यते ।  
“ दाशि । दसि ” इति तत्रैव आस्वदायेषु पठ्यते । इत्यादि ।



इत्थं च चातुर्वर्ण्यस्य चातुराश्रम्यस्य चातुर्वर्णिका दासाः, त्रैवर्णिकस्यैकवर्णिकाः शूद्राः, अन्तरप्रभवस्यान्तरालिकाः, तन्नायस्कारादेः कैवर्तत्वापितादयश्च परिचारका लभ्यन्ते । अत्र परिचयार्थं सान्तरालानां वर्णानां देशविभागादिकं गर्गपराशरलेखसंहन्धं चराहमिहिरोक्तमुपन्यस्यते । तत्र पूर्वापरयाम्योत्तरविदिकसंज्ञकैश्चतुर्भिर्वृहद्वृत्तैर्विभक्तं भूगोलमाकलय्य, भारतीयग्रहगणितनिवासानुरोधेन वेदादिनिष्ठापितकुरुक्षेत्रं मध्यं प्रकल्प्य, यथानिर्देशलक्ष्या भगवत्या वसुभत्या (भूदेव्याः) हारयष्टिमुक्ताफलायिता देशा अनुसंधेयाः । तथाहि—

‘ भद्रारिमेदमाण्डन्यसाल्वनीपोज्जिहानसंख्याताः ।

मरुवत्सघोषयामुनसारस्वतमत्स्यमाध्यमिकाः ॥

माथुरकोपज्योतिषघर्मारयानि शूरसेनाश्च ।

गौरग्रीवोद्देहिकपाण्डुगुडाश्वत्यपाञ्चालाः ॥

साकेतकङ्ककुरुकालकोटिकुराश्च पारियात्रनगः ।

श्रौदुम्बरकापिष्ठलगजाह्वयाश्चेति मध्यमिदम् ॥

( भट्टोत्पलव्याख्यया मध्यदेशसंख्या=३३ )

अथ पूर्वस्यामञ्जनवृषभभञ्जपद्माल्यवद्विरयः ।

व्याघ्रमुखसुहृत्कर्षटचान्द्रपुराः शूर्पकर्णाश्च ॥

खसमगधशिविरगिरिमिथिलसमतटोद्ग्राश्च वदनदन्तुरकाः ।

प्राग्ज्योतिषलोहित्यक्षीरोदसमुद्रपुरुषादाः ॥

उदयगिरिमद्रगौडकपौण्ड्रोत्कलकाशिमेलाम्बष्टाः ।

एकपदताम्रलिसफकोशलका वर्धमानाश्च ॥ ( भट्टोत्प. पूर्वदेशसंख्या=३३ )

आग्नेय्यां दिशि कोशलकालिङ्गवङ्गोपवङ्गजठराङ्गाः ।

शौलिकविदर्भवत्सान्ध्रचेदिकाश्चोर्ध्वकण्ठाश्च ॥

वृषनालिकेरचर्मद्वीपा विन्ध्यान्तवासिनस्त्रिपुरी ।

श्मश्रुधरेहमकुड्यव्यालप्रीवा महाप्रीवाः ॥



किष्किन्धकण्टकस्यलानिषादराष्ट्राणि पुरिकदाशार्णाः ।

सह नग्नपर्णशवैराश्लेषाद्ये त्रिके देशाः ॥

( भट्टोत्प. आग्नेयदेशसंख्या=२७ )

अथ दक्षिणेन लङ्का कालाजिनसौरिकीर्णतालिकटाः ।

गिरिनगरमलयदट्टरमहेन्द्रमालिन्धमरुकच्छाः ॥

कङ्कटकङ्कणवनवासिशिविकफणिकारकोङ्कणाभीराः ।

आकरवेणावर्तकदशपुरगोनर्दकेरलकाः ॥

कर्णाटमहाटचिचित्रकूटनासिन्धकोल्लगिरिचोलाः ।

क्रौञ्चद्वीपजटाधरकावेर्यो रिप्यमूकश्च ॥

वैदूर्यशङ्खमुक्तात्रिवारिचरधर्मपट्टनद्वीपाः ।

गणराजकृष्णवेल्हूरपिशिकशूर्पाद्रिकुसुमनगाः ॥

तुम्बवनकार्मण्यकयाम्योदधितापसाश्रमा ऋषिकाः ।

काञ्चीमरुचीपट्टनचेर्यार्यकसिंहला ऋषभाः ॥

वलदेवपट्टनं दण्डकावनतिमिङ्गिलाशना भद्राः ।

कच्छोऽथ कुञ्जरदरी सतान्नपर्णीति विज्ञेयाः ॥

( भट्टो. दक्षिण-देश सं=२६ )

नैऋत्यां दिशि देशाः पल्लवकाम्बोजसिन्धुसौवैराः ।

वडवामुखारवाम्बुप्रकापिलनारीमुखानर्त्ताः ॥

फेणगिरियवनमार्गरकर्णप्रावेयपारशवशूदाः ।

वर्वरकिरातखण्डक्रव्यादाभीरचञ्चुकाः ॥

हेमगिरिसिन्धुकालकरैवतकसुराष्ट्रवादरद्रविडाः ।

स्वात्याद्ये भद्रितये ज्ञेयश्च महार्णवोऽत्रैव ॥

( भट्टो. नैऋत्यदेशसंख्या=२६ )

अपरस्यां मणिमान् मेघवान् वनौघः क्षुरार्पणोऽस्तगिरिः ।

अपरान्तकशान्तिकहैहयप्रशस्ताद्रिवोक्ताः ॥



पञ्चनदरमठपारततारक्षितिजृङ्गवैश्यकनकशकाः ।

निर्मर्यादा म्लच्छा ये पश्चिमदिक्स्थितास्ते च ॥

( मट्टो. पश्चिमदेशसं=१८ )

दिशि पश्चिमोत्तरस्यां माण्डव्यतुषारतालहलमद्राः ।

अश्मककुलूतहलडाः स्त्रीराज्यनृसिंहवनखस्थाः ॥

वेणुमती फल्गुलुका गुलुहा मरुकुञ्जचर्मरङ्गाख्याः ।

एकविलोचनशूलिकदीर्घग्रीवास्यकेशाश्च ॥

( मट्टो. वायव्यदेशसं=२१ )

उत्तरतः कैलासो हिमवान् वसुमान् गिरिर्धनुष्माँश्च ।

क्रौञ्चो मेरुः कुरवस्तथोत्तराः क्षुद्रमर्माश्च ।

कैकयवसातियामुनभोगप्रस्थार्जुनायनाग्नीध्राः ।

आदर्शान्तर्द्वीपित्रिगर्ततुरगाननाः श्वमुखाः ॥

केशधरचिपिटनासिकदासेरकवाटघानशरधानाः ।

तक्षक्षिलपुष्कलावतकैलावतकण्ठधानाश्च ॥

अम्बरमद्रकमालवपौरवकञ्जहारदण्डपिङ्गलकाः ।

माणहलह्वणकोहलशीतकमाण्डव्यभूतपुराः ॥

गान्धारयशोवतिहेमतालराजन्यखचरगव्याश्च ।

यौधेयदासमेयाः श्यामाकाः क्षेमधूर्ताश्च ॥

( मट्टो. उत्तरदेशसं=२० )

ऐशान्यां मेरुकनष्टराज्यपशुपालकीरकारमीराः ।

अभिसारदरदत्तङ्गणकुलूतसैरिन्धवनराष्ट्राः ॥

ब्रह्मपुरदार्ढवामरवनराज्यकिरातचीनकौण्डिन्दाः ।

भङ्गाः पटोलजटासुरकुनटखसघोषकुचिकार्याः ॥

एकचरणानुविद्धाः सुवर्णभूर्वसुधनं दिविष्ठाश्च ।

पौरवचौरनिवासित्रिनेत्रमुञ्जाद्रिगान्धर्वाः ॥

( मट्टो. ऐशानदेश. सं.=३५ ॥ ( वृ. सं. १४ । २=३१ )



इह कृत्तिकादित्रिकगणनया मध्यदेशादिनवकवर्गे भरण्यन्तानि नक्षत्राणि विभाजितानि  $३ \times ६ = २७$  सार्वभौमफलार्थम् । तत इयं सार्वभौमी भूगोल-भक्तिरिति व्यक्तम् । इहेदमपि न विस्मर्तव्यं परीक्षकैः—

“ ग्रामो वनं, वनं ग्रामो, मरुः स्रोतः, सरो मरुः ।

शैलोऽपि भिद्यते हन्त काले बहुतिथे गते ॥”

भवभूतिरप्याह—

“ पुरा यत्र स्रोतः पुलिनमधुना तत्र सरितां,

विपर्यासं यातो घनविरलभावः क्षितिरुहाम् ।

बहोर्दृष्टं कालादपरमिव मन्ये वनमिदं,

निवेशः शैलानां तदिदमिति बुद्धिं द्रढयति ॥ ” (उ.रा.च.)

॥ ११६ ॥

मुखं तदूर्ध्वं चरणं त्वधस्ता-

दास्तां चतुर्वर्णनिरूपणायाम् ।

स्वस्वक्रियासु प्रथितप्रयत्ना-

श्चत्वार एतेऽपि समानसत्त्वाः ॥ ११७ ॥

सप्तमेन वैषम्याभावं दर्शयति—मुखं तदूर्ध्वमिति । चतुर्वर्ण-

निरूपणा ‘ब्राह्मणोऽस्य मुखमासीत्—’ इति ऋग्वेदादिविदिता ।

तथा च मनुर्व्याख्यत्—

‘ लोकानां तु विवृद्धयर्थं मुखबाहूरुपादतः ।

ब्राह्मणं क्षत्रियं वैश्यं शूद्रं च निस्वर्तयत् ’ इति । (१।३१)

तथा—

‘ रुचं नो धेहि ब्राह्मणेषु रुचंश्चराजसु धारय ।

रुचंश्चविश्येषु शूद्रेषु मयि धेहि रुचा रुचम् ॥ ’

इत्यनेन मैत्रायण्यसंहितायामुपरिकाण्डेऽग्निचित्तिब्राह्मणस्य वसो-  
धारीयाख्यप्रपाठकगतेन मन्त्रेण—चातुर्वर्ण्यस्य, समानसत्त्वं व्याख्यातम् ।



धारयेत्यत्र 'नस्कृधि' इति वाजसनेयिनः पठन्ति ॥ ११७ ॥

वेदार्थमालम्ब्य निरूपितं यत्,

पुराणरामायणभारतादि ।

तन्निर्मलान्तःकरणैरधीत्य

विज्ञानसीमानमधिश्चयन्तु ॥ ११८ ॥

अष्टमेनाव्ययनार्थमाह—वेदार्थमालम्ब्येति । न तु साक्षाद् वेद इति प्रपञ्चितं प्राक् । पुराणरामायणभारतादीति । तत्र पुरा भवं पुराणम्—

‘सर्गश्च प्रतिर्सर्गश्च वंशो मन्वन्तराणि च ।

वंश्यानुचरितं चैव पुराणं पञ्चलक्षणम् ॥’

इत्युक्तत्वरूपम् । तच्चाष्टादशधा—

‘अष्टादशपुराणानां कर्ता सत्यवतीसुतः ।’ इति ।

तानि—

‘मद्वयं मद्वयं चैव त्रयं त्रचतुष्टयम् ।

अनापलिंगकूत्कानि पुराणानि पृथक् पृथक् ॥’ इति ।

(देवी. मा. ३२)

मत्स्यमार्कण्डेयभविष्यभागवतब्रह्मवैवर्तवायुविष्णुवराहा-  
गिनारदपद्मलिङ्गगण्डकूर्मस्कन्दसंज्ञानीत्यष्टादश । रामस्य दाशरथेरयनं  
चरितं रामायणम् । तच्च अव्यात्मबालमीर्कायादिभेदेन बहुविधम् । भरतानां  
भरतवंशानामिदं भारतम् । तच्च महत्त्वात् महाभारतमपि व्यपदिश्यते ।  
माहात्म्याद् इन्द्रं महेन्द्रं भारतं महाभारतं चाहुः । तथा च पा-  
णिनिः—‘महेन्द्राद् घाणौ च’ (१।२।२६) ‘महान्.... भारत....,  
(६।२।३८) । आश्वलायनगृह्येऽपि—‘सूत्रभाष्यभारतमहाभारत-  
धर्माचार्याः’ (३।१।४) एतेन भारतं प्रक्षेपवशान्महाभारतमजनीत्या-  
युष्मतां प्रलापो भ्रान्तिमूलक एवावधेयः । आदिशब्देन योगवासिष्ठम् ।  
तच्च रामस्य वैराग्यलक्षणमयनमधिकृत्य कृतत्वाद् रामायणमपि व्यव-



हियते । वेदान्ते योगवासिष्ठं जीवन्मुक्त्या विशिष्यते । इति ॥ ११८ ॥

स्वोत्प्रेक्षिताभिर्बहुकल्पनाभि-

र्थद्वक्तमालादि निबद्धस्य ।

परामृशद्भिः परमार्थतत्त्वं

तद्धर्मपाठ्येषु न माननीयम् ॥ ११९ ॥

नवमेन धर्मपाठ्यपुस्तकं नियन्त्रयति—स्वेति । स्वोत्प्रेक्षिताभिरित्यनेन ब्राह्मदेः पौराणिकस्य भारतादेरैतिहासिकस्य च कथाशरीरस्योपमर्दः सूच्यते । भजन्तीति भक्ताः सेवकाः, तेषां माला वीथी, यत्र पुस्तके तद् भक्तमालम् । हिन्दुभाषया संस्कृतवाण्या वा ग्रथितं स्यान्नात्र विशेषः प्रतिपाद्यतौल्यात् । व्यधिकरणो बहुव्रीहिः, अर्शआद्यजन्तं वा । परमार्थ-तत्त्वं वैदिकविज्ञानम् । ‘धर्मपाठ्येषु’ इत्यनेन समाचारपत्रवत् तस्य पठने नो प्रत्यवायः । संप्रति वैदिके विज्ञाने सुप्ते पौराणिके खिले ऐतिहासिके रूग्णे दुर्बलहृदयेषु भाक्तमालिको बोधः प्रविशन् दृश्यते तदर्थ-मियमुक्तिः ॥ ११९ ॥

यत्संस्कृतं प्राकृतभाषिके वा

वेदोद्भवं धर्मनिबन्धरत्नम् ।

तदेव वाढं हृदयाधिरूढं

स्फुरत्प्रसादां सुषमां प्रसूते ॥ १२० ॥

दशमेन पाठ्यं निर्वक्ति—यदिति । अव्याकृता वाक् प्रकृतिप्रत्यय-कल्पनया व्याकृता सती संस्कृतमित्यभिधीयते संस्कारयोगात् । तथा च श्रूयते—‘वाग्वैपराच्यव्याकृताऽवदत्ते देवा इन्द्रमब्रुवन्निमां नो वाचं व्याकुर्विति सोऽब्रवीद्वरं वृणौ मह्यं चैवेष वायवे च सह गृह्यता इति तस्मादैन्द्र-वायवः सहगृह्यते तामिन्द्रो मध्यतोऽवक्रम्य व्याकरोत्तस्मादियं व्याकृता वागुच्यते ॥’ ( तै.सं. ६. १. ४. ७ अनु. ) इति । न काचन प्राकृतिकी वाक् संस्करणात् संस्कृतत्वमाप्नोति अमितव्यम् । प्रकृतिः संस्कृतम्, तत



आगतं प्राकृतमिति बोद्धव्यं कात्यायनादिभिस्तथैव सूत्रणात् । भाषिकं  
 देशिकम् । तथोक्तं रुद्रदेन—‘देशविशेषादपभ्रंशः’ इति । तथा महाराष्ट्री-  
 प्रभृतिरपि प्रसिद्धमहाराष्ट्रादिभाषाभ्योऽतिरिक्तैव विज्ञेया । ‘महाराष्ट्रांश्रितां  
 भाषां प्रकृष्टं प्राकृतं विदुः । सागरः सूक्तिरत्नानां सेतुवन्धादि यन्मयम्॥’  
 इति काव्यादर्शे दण्डिन उक्तेः । पैशाची भूतभाषा । नान्या काचिदु-  
 त्प्रेक्षिता । तथोक्तं दण्डिना—‘भूतभाषामयीं प्राहुरद्भुतार्था वृहत्कथाम् ।’  
 इति । वृहत्कथाया एव संस्कृतानुवादौ वृहत्कथामञ्जरी—कथासरित्सागरौ  
 क्षेमेन्द्रसोमदेवाभ्यां निर्मायिष्यताम् । अत्र—‘पैशाची ( १०१ )  
 प्रकृतिः शौरसेनी ( १०२ ) मागधी ( १११ ) प्रकृतिः शौरसेनी ( ११२ ) ।  
 शौरसेनी ( १२१ ) प्रकृतिः संस्कृतम् ( १२२ ) ।’ इति कात्यायन-  
 सूत्राणि संवादीनिति संक्षेपः । वेदोद्भवमिति । चातुर्वर्ण्यस्य चातुरा-  
 श्रम्यस्य च वेदमूलकत्वात् तदीयो धर्मोऽपि तथैवैष्यत इति तत्त्वम् ।  
 तथा च मनुः—

‘चातुर्वर्ण्यं त्रयो लोकाश्चत्वारश्चाश्रमाः पृथक् ।

भूतं भव्यं भविष्यं च सर्वं वेदात् प्रसिद्ध्यति ॥’ ( १२।१७ ) इति ।

‘उत्पद्यन्ते च्यवन्ते च यान्यतोऽन्यानि कानिचित् ।

तान्यर्वाक्कालिकतया निष्फलान्यवृत्तानि च ॥’ ( १२।१६ ) इति च ।

तदेव इत्युत्तरार्धेन संस्कृतस्य प्राकृतस्य भाषिकस्य वा सतो निबन्ध-  
 स्थाकलनफलमाह । भाषानिबन्धः—महात्मनस्तुलसीदासस्य रामा-  
 श्रमम् । यच्च सप्तविधमित्याख्यायते । अत्रैतन्मयकोक्तम्—

“म्लाने वेदमहिम्नि, भारतधरा-वैमत्यवादञ्जर-

ज्वालाजालविसर्पणाकवलिता प्रस्थातुकामा भवेत् ।

चेत्, प्रत्याशमुदारवाक्यभरितैर्वाक्यैः कवित्वामृतै-

निर्वैरेण जगद्धितेन तुलसीदासेन न स्तम्यते ॥”



अन्तर्वाणिर्वरस्य निश्चलदासस्य विचारसागर-वृत्तिप्रभाकरौ च ।

उक्तं च तेनैव दोहाछन्दसा—

“ अस्ति-माति-प्रिय-सिन्धु मे, नाम-रूप-जंजाल ।

लषिति हि आत्मस्वरूप निज, है तत्काल निहाल ॥” ॥ १२० ॥

युष्मासु केचित्पटवो युवानः

प्राचीनचर्यां परिवर्तयन्तः ।

अचाप्य दानेन कुवाडवेभ्यो

यज्ञोपवीतं प्रचरन्त्यपूर्वम् ॥ १२१ ॥

एकादशः श्लोको द्विजन्मानमुद्दिश्येत्यमुपरलोच्यते—

‘ द्विजेष्वनेके नवनीतिनिष्ठा

नवीनविज्ञानकलापटिष्ठाः ।

वर्णाद् विरुद्धामपि वृत्तिमाप्ता

वर्णाभिमानश्रियमङ्कयन्ति ॥ ’

इति सत्यपि वर्णान्तरविडम्बकैर्न भवितव्यम् । सदनुक्रियते न  
पुनरसत् ॥ १२१ ॥

अन्ये स्वसंज्ञाक्षरसाम्ययुक्तया

भवन्ति वर्णान्तरलाभभाजः ।

स्वर्गान्यथात्वेऽपि यथा वदन्ति

त्रिविष्टपं तिब्बतमेव नान्यत् ॥ १२२ ॥

द्वादशेन वर्णान्तरारोहणे सोपानमाक्षिपति—अन्ये इति । इतरे तु

स्वस्य आत्मनो या संज्ञा=दैशिकी वर्गाख्या, तस्या यानि अक्षराणि=

वर्णाः, तेषां परैः सह यत् साम्यं सादृश्यं संवादो वा, तद्युक्तया=उपायेन ।

यथा—भाटशब्दस्य भटो भट्टो वेति प्रकृत्युत्प्रेक्षणम् । तत्र च ब्रह्मपदस्य

आचार्यपदस्य वा संमेलनम् । यथा वा—जाटशब्दस्य परमेश्वर-



जटासंवन्धसंभावनम् । यद्वा-**कुर्मौ** कूर्मपदं मीमांसमानो वेदावधि  
धावते । **रयदासः** स्वसंज्ञां निभालयन् 'वयं स्याम पतयो रयाणाम्'  
( ऋ. सं. १० मं. १० अ. १२१ सू. ) इत्याद्यवगाहते । इह रयेण, उत राया,  
आहोस्वित् रयिणा भवितव्यमित्यवगाहनदिक् । उत्तरार्धेन प्रसिद्धं दृष्टान्तं  
निबध्नाति—**स्वर्गान्यथात्वेऽपीति** । अयमाशयः—'मनुष्या मनुतो  
जाता मनुर्देवतनूद्भवः । देवानां वसतिः स्वर्ग इति श्रुत्यादिसंमतम् ॥' इति  
हिमगिरेरुत्तरप्रदेशे वर्तमानः 'तिव्वत' इति 'तिवेट' इति वा नाम्ना ख्यातो  
भूप्रदेश एव त्रिविष्टपमिति । तदेतद् आपातरमणीयम् । त्रिविष्टपशब्दस्य  
तथापभ्रंशसंभवेऽपि भूलोकादन्यत्रैव स्वर्गलोकस्य सहस्रधा प्रतिपादि-  
तत्वात् ॥ १२२ ॥

यदृच्छया लब्धमथेच्छया वा

संवादि वृत्त्यन्तरमुद्दिशन्तः ।

परे द्विजाग्रथान् द्रविणप्रसूनै-

रभ्यर्च्य जात्युत्तमतां भजन्ते ॥ १२३ ॥

त्रयोदशेनैतदेव प्रपञ्चयति—**यदृच्छयेति** । न वा संज्ञासंवादमात्रेण  
न वा वृत्त्यन्तरसंवादमात्रेण शब्दो वा अर्थो वा अन्यथा कर्तुं शक्यः ।  
निघण्ट्वादिवद् अतिपरोक्षवृत्तिः, परोक्षवृत्तिः, प्रत्यक्षवृत्तिर्वा शब्दोऽस्तु; तत्र  
लक्षणाव्यञ्जनात्पर्यायां यथादर्शनं संक्रमो भवतु; तत्रापि सहस्रशाखोऽप-  
भ्रंशोऽवतरतु; प्राकृतसहस्रत्वरी देशी संगच्छताम्; उणादिकल्पनया वा,  
पृषोदरादिमर्यादया वा, नैरुक्तनिरुक्त्या वा अभिनवोन्मेपा शब्दार्थसृष्टिर्जा-  
यताम्; नहीयतापि अञ्छिन्नपारम्परिकार्यभिन्नं वाक्यं प्रेक्षावत्प्रेक्षाधिरूढं  
स्यात् । अतएव '**सुभान अज्ञा**' इति मूलकल्पितापि अज्ञोप-  
निषत् नार्वाचीनास्वप्युपनिषत्सु परिगण्यते । तथा "औणादिक्-प्रत्यय  
किया डियाँ, डोलनां, डुल्क । मा-धातु से साधलिया मियाँ, मोलना;  
मुल्क ॥" एवंविधा व्युत्पत्तयोऽपि नाद्रियन्ते । इहैष निष्कर्षः—संस्कृत-



शब्दो वा तदपभ्रंशरूपा दैशिकशब्दो वा भवतु; तत्र “ यवशब्दो दीर्घ-  
शूकेष्वेव प्रयुज्यते, न तु प्रियंगुषु; तथा—बराहः सूकरे एव प्रयुज्यते, न तु  
कृष्णशकुनौ ” इत्येवमादाविव शास्त्रप्रसिद्धार्थप्रामाण्यमपेक्षते । अपभ्रंश-  
ऽप्येवमवधेयम् । स्पष्टं व्युत्पादितोऽयमर्थो मीमांसासूत्रवृत्तिभाष्यवार्तिका-  
दिषु आर्यम्लेच्छाधिकरणादिषु ( मी. द. १।३।५-६ ) ।

इत्थं च स्वस्वोत्कर्षान्वेषणप्रसङ्गे—‘एकः शब्दः सुप्रयुक्तः सम्यग् ज्ञातः  
स्वर्गे लोके कामधुग् भवति’ इति महाभाष्यस्य पस्पशाह्निके (मुखबन्धे)  
लिखितया श्रुत्या, तथा ‘ समानायामर्थावगतौ शब्दैश्चापशब्दैश्च शब्देन  
धर्मनियमः क्रियते ’ इति फक्किकया अपभ्रंशादनपभ्रंशशब्दावश्यकं महा-  
जनक्षुण्णो नैव वर्तमाना गन्तव्यम् । अनपभ्रष्टशब्दघटितवाक्यादेव शक्तिप्रमया  
शब्दबोधो जायते, अपभ्रष्टशब्देभ्यस्तु भ्रमादिति तार्किकाः । अपभ्रष्ट-  
शब्देभ्योऽपि शब्दशक्तिप्रमयैवेति वैयाकरणाः । तत्र च साधुशब्दानां  
धर्मविशेषजनकत्वनिरूपणात् तज्जनकतावच्छेदकतया साधुत्वजातिसिद्धौ  
साधुसाधुवर्तमानकत्वादिनां जातिसांकर्येऽपि फलबलेनादूषणमास्थेयमिति  
दिक् ॥ १२३ ॥

प्रायेण पादोनशताब्दतः प्राक्

कायस्थनामाङ्कितजातिरेषा ।

आरोपिता पञ्चमवर्णशय्यां

संप्रत्यगात्क्षत्रिययोगि वर्म ॥ १२४ ॥

चतुर्दशेन सुप्रसिद्धां जातिसंज्ञामुदाहरति—प्रायेणेति । अत्रैतत्सारम्—

‘ यौनादिसंबन्धनिरूपणेन

स्वः स्वो हि वर्गः पृथगेव येषाम् ।

ते त्वात्मवाञ्छांसदृशं भवन्तु

द्विजातयो वाऽपरजातयो वा ॥ ’

इहेदं विवेकाख्यानमापतदुःखाकरोति—



‘अष्टविकल्पो दैवस्तैर्यग्योनश्च पञ्चधा भवति ।

मानुष्यश्चैकविधः समासतो भौतिकः सर्गः ॥’ ( सां. का. ५३ )

इति परमेश्वरसर्जनसाम्ये भौतिकसर्गे मनुष्येषु वर्णेषु द्विजातिष्वपि ब्राह्मणानामेव प्रातिस्विकं गोत्रमस्तीति धर्मशालकोलाहलः । तत्र विश्वामित्र-जमदग्निभरद्वाजगौतमात्रिवसिष्ठकश्यपानां सप्तानामृषीणामगस्त्याष्टमानां यदपत्यं तद् गोत्रमित्याचक्षते । एते भूरादिसप्तव्याहृतीनामृषयः । अन्यत्र—

‘पूर्वे भागे भगवान् मरीचिरपरे स्थितो वसिष्ठोऽस्मात् ।

तस्याङ्गिरास्ततोऽत्रिस्तस्यासन्नः पुलस्त्यश्च ॥

पुलहः क्रतुरिति भगवानासन्नानुक्रमेण पूर्वाद्यात् ।

तत्र वसिष्ठं मुनिवरमुपाश्रितारुधन्ती साध्वी ॥ ’

( बृ. सं. सप्तपिं. १३ । ५-६ )

इति सप्त । मनुस्मृतौ—

‘अहं प्रजाः सिसृक्षुस्तु तपस्तप्त्वा सुदुश्चरम् ।

पतीन् प्रजानामसृजं महर्षीनादितो दश ॥

मरीचिमत्र्यङ्गिरसौ पुलस्त्यं पुलहं क्रतुम् ।

प्रचेतसं वसिष्ठं च भृगुं नारदमेव च ॥ ’ ( १ । ३४-३५ )

इति दश प्रजापतयः । अत्र स्वस्ववर्गे आर्षे हानमुपादानं च दृश्यम् । वसिष्ठप्रभृतयो हि तारारत्मकानां वसिष्ठप्रभृतीनां ख्यापकास्तदधिष्ठातारो वा लब्धजन्मानो वैवस्वतमन्वादेर्विवस्वदादय इव स्वस्ववंशस्य प्रवर्तका बभूवुरित्यास्थेयम् । वेदघटितवसिष्ठादिपदार्थास्तु नित्या इत्यवोचाम ।

‘तत्राष्टाशीतिसाहस्रमुनयो गृहभेधिनः ।

पुनरावर्तिनो बीजभूता धर्मप्रवर्तकाः ॥ ’ ( याज्ञ. ३ । १८६ )

इत्यादि लिङ्गमपि । तत्र=पितृयाने । पितृयानस्तु अजवीथ्या अगस्त्य-स्य चान्तरवर्तीति । अथ च क्षत्रविशां प्रातिस्विकं गोत्रं नास्तीति मिताक्षराकारप्रभृतयः । तथाचोच्यते—“क्षत्रियवैश्यौ तु पुरोहितगोत्रप्रवराविति



सर्वसिद्धान्तः । अथ स्वगोत्रज्ञाने उपनयने य आचार्यस्तद्गोत्रप्रवरैरेव कर्माणि विवाहाविवाहौ चेति । आचार्यगोत्रज्ञाने तु—‘दत्त्वात्मानं तु कस्मैचित्तद्गोत्रप्रवरो भवेत् ।’ इति ( धर्मसि.३परिच्छे. ) । सूद्राणां तु गोत्राभाव इति बहवः । अत्र पुरोहितः—‘ राजपुरोहितौ सायुज्यकामौ यजेयाताम् ’ इत्यनेन ‘ स जातकर्मण्यखिले तपस्विना तपोवनादेत्य पुरोधसाकृते । ’ इत्यनेन च, आचार्यस्तु—

‘ आचार्यस्त्वस्य यां जातिं त्रिधिवद् वेदपारागः ।

उत्पादयति सावित्र्या सा सत्या साऽजरामरा॥ ’ ( मनु. २।१४८ )

इत्यनेन च प्रतिपादितगौरवौ द्रष्टव्यौ । एतेन पुरोहिताचार्ययोर्व्युत्क्रमे कुलव्यत्यासो व्याख्यातः ।

इहेदमपि पर्यवेक्षणाय—प्रायेण क्षत्रविशामुपनयनक्रिया वैवाहिक-विधिसंश्लिष्टैव दृश्यते । विवाहाभावे तु सा गुरुदेवतातीर्थसंनिधाने संगच्छते । एवं दुरवस्थयैव ‘ कलावाद्यन्तयोः स्थितिः ’ इत्युक्तिः पश्ये । पुरा क्षत्रसाम्राज्ये कुरूपारुद्धसमयेऽनेकधा संश्लिष्टोऽपि त्रैवर्णिकसमाजो विरिलिष्टीभवन् प्राच्याबाच्यप्रतीच्योदीच्यमाध्यमिकादिसंज्ञेन वर्गप्रतानेन सहस्रधाजनिष्ट । शास्त्रेण संश्लेषसत्त्वेऽपि व्यवहारेण विश्लेषमर्यादयैव यौनभोजनमुख्यसंबन्धः प्रावर्तितः । इत्थं चरमोऽपि वर्णः प्रावर्तत । कन्यादानप्रतिग्रहात्मा यौनसंबन्धो वैवाहिकेनैव विधिना व्यजायत । तत्र विवाहस्याष्टविधत्वे विवाहस्य चतुर्विधत्वेऽपि प्राधान्येन सर्ववर्णेषु सावर्ण्य-घटितो मुख्यो ब्राह्मो विवाहविधिरेवाद्यावधि प्रवर्तते । इतरे देवादिधर्माणो विवाहविधयस्तु देशकालपात्रवैषम्यादुपशान्ताः । तत्र दैवार्षिप्राजापत्या देवर्षिप्रजापतिसधर्मणामभावादेव विच्छिन्नाः । आसुरादयस्तु असुरगन्धर्व-राक्षसपिशाचप्रकृतितया निराकृता आकलनीयाः । तदानीं प्रभाववाङ्मिः कैश्चिदाहता अप्यासुरगान्धर्वराक्षसपैशाचकल्या इदानीं प्रेक्षावद्भिरवहे-लिता इति तात्पर्यम् । तथाच मनुराह—



‘ ब्राह्मादिषु विवाहेषु चतुर्वर्णवानुपूर्वशः ।

ब्रह्मवर्चस्विनः पुत्रा जायन्ते शिष्टसंमताः॥’ ( ३।३६ ) इति

‘ इतरेषु च शिष्टेषु नृशंसानृतवादिनः ।

जायन्ते दुर्विवाहेषु ब्रह्मधर्मद्विषः सुताः ॥ ’

- ( ३।४१ ) इति च ॥

एवं कामतः प्रवृत्तानामसवर्णापरिणयोऽपि मूर्धावसिक्तादिसंकीर्ण-  
वर्णप्रयोजकत्वाद् दूरदर्शिभिरुपोक्षितः ; तत्र शूद्रापरिणयस्तु द्विजन्मनां  
पातित्यहेतुत्वेन दर्शितः । तथा च मनुराह—

“ हीनजातिस्त्रियं मोहादुद्वहन्तो द्विजातयः ।

कुलान्येव नयन्त्याशु ससंतानानि शूद्रताम् ॥

शूद्रावेदी पतत्यत्रेस्तथ्यतनयस्य च ।

शौनकस्य सुतोत्पत्त्या, तदपत्यतया भृगोः ॥ ”

( ३।१५-१६ ) इति ।

“ यदुच्यते द्विजातीनां शूद्राद् दारोपसंग्रहः ।

नैतन्मम मतं, यस्मात् तत्रायं जायते स्वयम् ॥ ”

( याज्ञ. १।१६ ) इति च ।

यच्च कतिपये स्वस्य मूर्धावसिक्ताम्रष्टप्रभृतिं जातिं परिवर्तुमशक्नुवानाः  
संप्रति वैजिकानुरोधेन ब्राह्मणादिजातिं प्रख्यापयन्ति, तद्वि संज्ञाकरण-  
सामर्थ्यादितो निःसारम् । यदपि प्राक्कालिकमवरं यौनसंबन्धं दृष्टान्तयन्ति,  
तद्वि काचित्कं कारणगौरवेण संजातं मूर्धावसिक्तादिव्यवहारासंस्पृष्टं च  
परीक्षणीयम् । नहि व्यासदृष्टान्तेन कानीनाः पाङ्क्त्याः, पाण्डव-  
निदर्शनेन कुण्डा राज्यदाप्रादाः, द्रौपद्युदाहरणेन स्त्रियः पञ्चपतिकाश्च  
भवितुमर्हन्ति । अतएवच परम्परया शब्दार्थाभ्यां वेदान् विदद्विः पर-  
मार्थतो वर्णाश्रमव्यवस्थासु नियन्त्रितसंस्थासु प्रचराद्भिरथ चौरिकानृतमाया-  
भिर्धर्मस्य हासं विचारयद्भिरनुभवद्विश्च शिष्टैरौसपुत्राभावे दत्तकविधानेन



पारम्परिकी विभूतिः प्रतिष्ठाप्यते । न हि. कश्चिन्नैयोगिकी कथा क्रियते कार्यते वा । नियोगसुदृढत् पौनर्भवघटकः पुनर्भूसंबन्धस्तु कश्चित् कश्चिच्छू-  
द्रवर्णेष्वेव परिणीतानि बन्धनोत्तरं क्रियते । तत्र नियोगः—

‘ अयं द्विजैर्हि विद्वद्भिः पशुधर्मो विगर्हितः ।

मनुष्याणामपि प्रोक्तो वेने राज्यं प्रशासति ॥ ’

( मनु. ६ । ६६ )

इत्येवं निन्दितोऽपि यावन्नियमेन पुत्रोत्पादने शक्तिरासीत्तावदेव पशुधर्मवैलक्षण्येन प्रवृत्ते, नोत्तरम् । वेदेषु गृह्यसूत्रेषु चालब्धप्रवेशोऽप्येष नियोगो यावत्प्रभावं प्रवृत्त्य निवृत्त इति तत्त्वम् । पुनर्भूसंबन्धस्तु शुष्कोष्ठिवत् । न तत्र कश्चिन्मन्त्रो नियत इति रहस्यम् ।

आर्यावर्ते हि पुरापि मनागपि स्त्रीदोषाभासोऽपि मर्यादापुरुषोत्तमैरसह्य एवाभूत् । तथाच पठ्यते—

‘ कृतसीतापरित्यागः स रत्नाकरमेखलाम् ।

बुभुजे पृथिवीपालः पृथिवीमेव केवलाम् ॥ ’

( रघुवं. १५ । १ ) इति ।

एवमाद्याचारादेवायमार्यावर्तः पुण्यभूमिरिति कीर्त्यते, पुण्यक्षेत्रमिति संकल्प्यते । यद् यत्रोत्तं प्ररोहति तत् तस्य क्षेत्रं भूमिर्वा व्यपदिश्यत इति दृश्यम् ।

अथावसरप्राप्तं भोजनम्—भोजनव्यवहारो ब्राह्मणानां तद्याज्यानां क्षत्रियाणां वैश्यानां च परस्परमासीदिति श्रौतसमाचारात्पुराणेतिहासाच्च लभ्यते । स च परीक्षितः क्षेमकान्तं, बृहद्बलात् सुमित्रान्तं, जरासंधाद् रिपुंजयान्तं च यावन्निरशङ्कं प्राचारीत; तदुत्तरमपि स्यात् । किं तावता, संप्रति तु प्रायेण विस्मृतोपनयनसंस्काराणां तेषां याजकानां च मिथो भोजनव्यवहारः सर्वत्र लुलोप ।

इह वर्णजातिसंबन्धदर्शनार्थमुत्तममध्यमायकृष्टजीवनैरिषिन्मानुष्यकव्यव-



हारो निरूप्यते—तत्र पाचका अर्था ( वैश्याः ) विज्ञायन्ते । यत एषा-  
 मिमान्यवधानानि—“रसवत्यां तु पाकस्थानमहानसे । पौरोगवस्तदध्यक्षः  
 सूपकारास्तु वल्लवाः ॥ आरालिका आन्धसिकाः सूदा औदनिका गुणाः ।  
 आपूपिकः कान्दविको भक्ष्यकारा इमे त्रिषु ॥ ” ( अमरसिं. वैश्यव.  
 २७-२८ ) । अन्धः, औदनः=भक्ष्यमिति यावत्; शिल्पमेषां ते ।  
 ‘शिल्पम्’ ( ४।४।२५ ) इति ठक् । सूदन्ति छागादीनिति सूदाः, ‘पूद-  
 हिंसायाम्’ इति तद्व्याख्यातारः । एवम्-अपूपाः ( पिष्टकादीनि )  
 पण्यमस्य । ‘तदस्य पण्यम्’ ( ४ । ४ । २१ ) इति ठक् ।  
 कन्दौ स्वेदन्यां ( कडाहीति प्रसिद्धे ) संस्कृतं कान्दवम् । ‘संस्कृतं  
 भक्ष्यः’ ( ४।२।१६ ) इत्यण् । तत् पण्यमस्य । ठक् ।  
 भक्षं करोति । कर्मण्यण् ॥ इह औदनः, सूपः ( दाहिः ) कुशर, पायसम्  
 ( क्षीरिका ), मण्डः, रोटिका ( करपाटिका ), अङ्गारकर्कटी, शुद्धामिषम्,  
 इत्येवमादिर्जलपाकः । शङ्कुली, पूरी, पर्पटः, बटकः, पुष्पिका, अपूपः,  
 मोदकः, कुण्डलिनी, इत्यादिः स्नेहपाकः । सक्तुः, चिपिटः, लाजाः,  
 धाना, शिम्बा इत्यादिरग्निपाकः । एवं कन्द-पन्न-पुष्प-फलपाकोऽपि द्रष्टव्यः ।

‘भर्जनं तलनं स्वेदः पचनं कथनं तथा ।

तान्दूरं पुटपाकश्च पाकः सप्तविधो मतः ॥ ’ ( क्षेमकुतूह. )

आपदि क्षत्रिया ब्राह्मणाश्च पाचकाः । अतएव मध्यमकौन्तेयेन  
 विराटस्यावासे वल्लवत्वेन समयोऽतिवाहित इति भारते प्रसिद्धम् । इदानीं  
 तु ब्राह्मणा एव पाचकतया आद्रियन्ते । परं कतिपयैः शूद्रैरेति  
 विशेषोऽपि ।

पालकाः क्षत्रिया विज्ञायन्ते । यत एषु शतरूपाजानि स्वायंभुवं  
 मनुमारम्य चाहमान-पृथ्वीराजपर्यन्तं सम्राजः स्मर्यन्ते । मनोः सुतः  
 प्रियव्रतः सप्तधा भूगोलं विमज्य स्वस्य सुताय आग्नीधाय जम्बूद्वीपं,  
 श्रुतिथये लङ्काद्वीपं, वपुष्मते शाल्मलिद्वीपं, ज्योतिष्मते कुशद्वीपं, द्युति-



मते क्रौञ्चद्वीपं, मन्वाय शकद्वीपं, सवनाय पुष्करद्वीपं च प्रददौ । तथा-

च पठ्यते विष्णुपुराणे—

‘ प्रियव्रतो ददौ तेषां सप्तानां मुनिसत्तम । । ’

विभज्य सप्तद्वीपानि मैत्रेय । सुमहात्मनाम् ॥ ’

( द्वितीयांश. १ अ. ११ श्लो.)

प्रियव्रतस्यैव भ्रातृपुत्र औत्तानपादिभ्रुवो ध्रुवेन्द्र इति । अथच यस्य स्तोत्राय सूतमागधौ यज्ञे जज्ञाते, स वैन्यः पृथुर्भुवं मनीषितं दुदोह । इहेदमुच्यते—

‘ प्राणप्रदाता स पृथुर्यस्माद् भूमेरभूत्पिता ।

ततस्तु पृथिवीसंज्ञामवापाखिलधारिणी ॥ ’

( विष्णु पु. प्रथमांश. १३ अ. ८६ श्लो. )

अपि च—

‘ अतोऽयमश्वः कपिलानुकारिणा .

पितुस्त्वदीयस्य मयापहारितः ।

अलं प्रयत्नेन तवात्र मा निधाः

पदं पदव्यां सगरस्य संततेः ॥ ’

( रघु. ३ सर्ग ५० श्लो. )

इत्येवंजातीयकस्य दीर्घदीर्घतरव्यापारस्यं कथाशरीरस्याकलनात् क्षत्रियाणां तत्पाल्यस्य सकलस्य भूगोलस्य चावासम्भवनस्येव भूयान् संबन्ध इति । याजका ब्राह्मणा इत्यद्यावधि न मानमपेक्षते । एषु देवलका अपि । पठ्यते हि—‘ रामं सीतां लक्ष्मणं जीविकार्थे विक्रीणीते यो नरस्तं च धिग् धिक् ’ ( पां. सू. ५ । ३ । ६६ ) । ब्राह्मणानां यज्ञायुधेषु च क्षत्रियाणामन्तःपुरसहाये लेख्यकर्मणि हस्त्यश्वरथे च वैश्यानां महानसी-योपस्करोषु च शूद्राणां तदीयविज्ञानानां च यथायथमवसर आपततीति सूक्ष्मेक्षिकया तावद् व्यक्तम् । यत्तु पुनः संग्रतिपत्तिगौरवाद् वर्णस्य



जातेर्घृत्तेश्च पारम्पर्यभाजोऽन्यथा प्रादुष्करणं तन्नूतनविज्ञानोन्मीलितैव  
समस्येति पुरस्तात् । पुरातु प्राणसंकटेऽपि—

‘ ब्रह्महत्या कृतं तापं हृदयादपनीयताम् ।

न द्विजातिरहं राजन् ! मा भूते मनसो व्यथा ॥

शूद्रायामस्मि वैश्येन जातो नखराधिप ॥’

( वाल्मी. अयो. कां. ६३ स० १०-११ श्लो. )

इत्येवंप्रायो व्यवहार आसीत् । अन्यत्रापि कथ्यते—

“ तपो न कल्को,ऽध्ययनं न कल्कः,

स्वाभाविको वेदविधिर्न कल्कः ।

प्रसह्य वित्ताहरणं न कल्क-

स्तान्येव भावोपहतानि कल्कः ॥ ”

( महाभा. आदि. अनुक्रमणी. २७५ श्लो. ).

एतेन पुराणाचार्याणां मानसिको भावो व्याख्यातो भवति । अहो  
प्राचामाकूतम् ॥ १२४ ॥

अहो वणिग्वृत्तितया प्रतीता

चिराय या दूसरजातिरग्रया ।

प्रतिग्रहादीन्प्रतिषेधयन्ती

सा सांप्रतं ब्राह्मणशर्मलेभे ॥ १२५ ॥

पञ्चदशेन देशी जातिसंज्ञामुदाहरति—अहो इति । अत्र पुनरे-  
तत्सारम्—

‘ उच्चैरिदानीं जनतेष्टजातिं

वृत्त्या तथा व्याकरणेन विन्देत् ।

परीक्ष्यते केवलमत्र सुत्रै—(कैश्चित्)

निर्वाधलोकव्यवहारसिद्धिः ॥ ’

यदि पुनः कालमाहिम्ना स्वः स्वो हि वर्गः पृथगेव परिणयादिना



प्रवर्तते, राजा धार्मिकीषु संस्थासूदास्ते, तर्हि यो वर्गो यस्मै जातिलाभाय स्पृहयति स तेन संगच्छताम् । किमियता पर्यनुयोगः शाम्यति ? यथा खलु निर्मालितायां जामदग्न्यपरशुधारायां कान्दिशोकैः क्षत्रियैर्यथापूर्वं स्ववर्मो भेजे कतिपयैः पुनर्वहुतिथेऽपि काले गमिते नेति क्षत्रियतासाधनायां हेत्वाभासः । इहाभिनवजातय इव तत्पोषकाः पुष्टा अपि दुर्बला मन्तव्याः । यस्मात् किंगोत्रः किंप्रवरः किंशाखो भवान् इतिवत् किंजातिरित्यपि यथाज्ञानं पारम्परिकमेव न्याय्यं मन्यन्ते दीर्घदृशः । इह किंचिच्चातुर्वर्ण्यस्य प्रधानावाप्तश्चिन्त्यते--

“ यल्लङ्कोज्जयिनीपुरोपरि कुहक्षेत्रदिदेशान् स्पृशत् ।

सूत्रं मेरुगतं वुधैर्निगदिता सा मध्यरेखा भुवः ॥

तस्याः पार्श्वगताश्च ये जनपदा व्यक्षादुदीच्यां स्थिता-  
स्ते भूदेव-महर्षि-दैवतकुलैः क्रान्ताः, परे चापरैः ॥ ”

“ लक्ष्या वेदपुराणेषु गोलाकृतिरियं क्षितिः ।’

यतः पाण्मासिकं देवासुराणामहरिष्यते ॥ ”

“ मन्यते दर्शनात् साम्यं, वैषम्यमुदयाद् स्वेः ।’

विराजो रूपविस्फाराद् भूवोऽनन्ताचलादिता ॥ ”

“ शतं लक्षं सहस्रं च कोटिर्योजनमप्यथ ।

शब्दाः श्लिष्टाश्च विज्ञेया विश्वरूपनिरूपणे ॥ ”

“ सुमेरोर्ब्रह्मवंशस्य प्ररूढस्यावरोहणात् ।

लम्बांशेषु विवर्तन्ते दैवतर्षिद्विजादयः ॥ ”

सौम्यध्रुवमण्डलाधोवर्तिनि सुमेरौ लम्बांशाः=० । कुरुक्षेत्रे लम्बांशाः=६० । उज्जयिन्यां लम्बांशाः=६६ । लङ्कायां लम्बांशाः=१० । तत्र स्वायं-भुवस्य मनोः पौत्रेण औत्तानपादिना सुनीतिगर्भजेन उन्नतस्थानं वाञ्छता ध्रुवमण्डलमासादितम् । तच्च सुमेरुमधितिष्ठत एव सर्वोन्नतं भवितुमर्हति । सुमेरुश्च-‘दृष्टिगणजन्मकुपद्मजकारिणेति च पुराणविदोऽमुमवर्णयन्’ इति ।



‘अहोऽस्य तपसो वीर्यमहोऽस्य तपसः फलम् ।

यदेनं पुरतः कृत्वा ध्रुवं सतर्पयः स्थिताः ॥’

( दिप्पुपुरा. प्रथमांश. १२ अ. २३ श्लो. )

इत्यौशनसं वाक्यं च । एवमादिना पुराणवर्त्मनाप्यार्याणामात्रासः  
सुमेरुपूर्वक इति सिध्यति । सुमेरौ दिनमानम्—१८२दिवसाः, एत एव  
रात्रिमानम् । संध्यासमयः=५३दिवसाः । लङ्कायां दिनमानम्=३०  
घटिकाः, एता एव रात्रिमानम् । संध्यासमयो महान्=३ । १० लघुश्च=  
३ । ० घट्यादिकः । मध्ये ४५ दिनमानं महत्=३८ । ३६ लघुच=  
२१ । २४ घट्यादिकम् । संध्यासमयो महान्=६ । ४० लघुश्च  
४ । १६ घट्यादिकः । इत्थं यत्र रात्रेराधिक्यं तत्र तावत् संध्याप्रका-  
शेनारुणोदयेनापि व्यवहारो निर्वहति । सुमेरुवासिनां तु संध्याप्रकाशा-  
द्याशयेन मकरर्कटसंक्राम्यामहोरात्रारम्भं वर्णयन्तो रात्रिदिनशेषान्या-  
मेव दिनरात्रिप्रवृत्तिं कार्यगौरवादाचक्षते संहिताध्येतारः संहिताकृतः ।  
तदेतददृष्टप्रायानुसरणं युगमन्वन्तरावधिकं धावति । संध्याकाल एवासौ  
उषा; या हि वेदेषु बहुधा वर्ण्यते । उष दाहे, दाहस्तु तदानीं प्रवर्त-  
मानस्य रात्रितमस इति । तत्रेयं दिक्—

‘तानीदृशानि बहुलान्यासन् या प्राचीनमुदिता सूर्यस्य ।

यतः परिजार इवाचरन्त्युषो ददृक्षे न पुनैर्यतीव ॥’

( ऋ. सं. ५ अ. ५ अ. २३ व. ) ॥ १२५ ॥

उत्पद्यतां नाम विलीयतां वा

नवा नवा जातिरहो तथा किम् ।

न यत्र पारम्परिकी प्रतीतिः

क्रियापि सा जातिरनर्गला किम् ॥ १२६ ॥

पोडशेनाभिनवजातिवर्णपरिणाममाह—उत्पद्यतामिति । एक-  
मतीभवन् स्वपाकोऽपि यद्यात्मानं द्विजन्मानं शंसेत्तर्हि कः प्रतिषेद्धा ?



वृत्तेर्विचालित्वाद् उच्चावचेषु लोकेषु दृष्टान्तोद्भावनस्य सुलभत्वाच्च । अत्र  
भवभूतिपथानुवर्ती राजशेखरोऽपि स्निह्यति—

‘अहो प्रभावो वाग्देव्या यन्मातङ्गदिवाकरः ।

श्रीहर्षस्याभवत्सम्यः समो बाणमयूरयोः ॥’

इह प्रागभिहितं संहत्यापि पाठ्यम्—

‘उच्चैरिदानीं जनतेष्टजातिं

वृत्त्या तथा व्याकरणेन विन्देत् ।

यौनादिसंयन्धनिरूपणेन

स्वः स्वो हि वर्गः पृथगेव यस्याः ॥ १२६ ॥’

यावन्न वर्णाश्रमवर्त्मरक्षि

क्षात्रं कुलं दुर्बलशक्ति जज्ञे ।

तावत्सुखं धर्मवृषोऽयमुच्चै-

रुद्योतमानश्चरति स्म लोके ॥ १२७ ॥

कालोऽयमुद्धर्तत एवं पृथ्वी-

राजावसानोत्तरमुज्झितश्रीः ।

यत्रोत्पथाचारमतान्तरोधै-

रुन्मूल्यते वैदिकशास्त्रिमूलम् ॥ १२८ ॥

द्वाभ्यामन्तरङ्गं शासनं स्मारयति—यावदिति ।

‘वृषो हि भगवान् धर्मः’ ( मनु. ८ । १६ )

‘यः पुरुषं निःश्रेयसेन संयुनक्ति, स धर्मशब्देनोच्यते ।’

( सीमांसाभाष्यम्-१ । १ । २- )

‘श्रेयो हि पुरुषप्रीतिः, सा द्रव्यगुणकर्मभिः ।

चोदनालक्षणैः साध्या, तस्मात् तेष्वेव धर्मता ॥’ ( १-६१ )

( सीमांसावार्तिकम् )



“तस्मात् तेष्वेव धर्मत्वं ‘धर्माणी’ति च दर्शनात् ।

लिङ्गसंख्याविनिर्मुक्तो धर्मशब्दो निदर्शनम् ॥” ( १६४ )

( भीमांसावार्तिकम् )

शुकं प्रति व्यासश्च—

‘संचिन्तितध्याप्यपसेवितश्च

दृष्टः श्रुतः संकथितः स्तुतो वा ।

सर्वाणि पापान्यपहन्ति धर्मो

निशातमांसीव सहस्ररश्मिः ॥’

( महाभा. शान्ति. ३२२ अ. १२ श्लो. )

‘पृथ्वीराजस्यावसानम् ( संवत् ११६१ ) ॥ १२७-१२८ ॥

जातिस्तदुत्कर्षविधिर्द्वयीति

श्रौती न लौकिक्यथ शासनेन ।

तत्रोदयो युज्यत एव किंनु

नहीच्छ्रया सिध्यति भागधेयम् ॥ १२९ ॥

जातिपरिवर्तनं दर्शयति—जातिस्तदुत्कर्षविधिरिति । जाति-  
शब्दो बहुधा व्याख्यातः । इहेदमप्याकलनीयम्—यथा खलु स भूरिति  
व्याहरन् भुवं ससर्ज, तद्वद् यः कश्चिन्माणवको ब्राह्मणादिर्न सृज्यते,  
किं तु यथोक्तब्राह्मणादिमातापितृभ्यां लब्धजन्मैव स च ब्राह्मणादिः सृ-  
ज्यते । जन्मना प्राप्तप्रतिष्ठैव जातिः कर्मणा समुन्मीलिता वृत्त्या विशि-  
ध्यमाणा जायत इति तत्त्वम् । शरीरारम्भो हि—

“आहुत्याऽऽप्यायते सूर्यः, सूर्यादृष्टिः, रथौषधिः ।

तदन्नं रसरूपेण शुक्रत्वंमधिगच्छति ॥

स्त्रीपुंसयोस्तु संयोगे विशुद्धे शुक्रशोणिते ।

पञ्च धातून् स्वयं पष्ठ आदत्ते युगपत् प्रभुः ॥” ( याज्ञ. ३।७१-७२ )

इत्येवंलक्षणाः । तत्र च सन्ति प्रतिबन्धकाभावे शुक्रशोणितद्वारेण  
गुणा दोषाश्चानुप्रविशन्ति । तथाच पठ्यते सुश्रुतसंहितायां शारीर-



स्थाने—

‘आहाराचारचेष्टाभिर्यादृशीभिः समन्वितौ ॥

स्त्रीपुंसौ समुपेयातां तयोः पुत्रोऽपि तादृशः ॥’

इत्थेवंप्रभृति । यदपि—

‘जात्युत्कर्षो युगे ज्ञेयः पञ्चमे सप्तमेऽपि वा ।

व्यत्यये कर्मणां साम्यं, पूर्ववच्चाधरोत्तरम् ॥’ ( याज्ञ. १ । ६६ )

इत्युक्तं तत्र **मिताक्षरा**कारा आहुः—जातयो मूर्धावसिक्तादयः तासामुत्कर्षो ब्राह्मणत्वादिजातिप्राप्तिः जात्युत्कर्षः, युगे जन्मनि सप्तमे पञ्चमे अपिशब्दात् षष्ठे वा बोद्धव्यः । व्यवस्थितश्चायं विकल्पः । व्यवस्था च—ब्राह्मणेन शूद्रायामुत्पादिता निपादी, सा ब्राह्मणेन ऊढा दुहितरं क्वाचिज्जनयति, सापि ब्राह्मणेन ऊढा अन्यामित्यनेन प्रकारेण षष्ठी सप्तमं ब्राह्मणं जनयति । ब्राह्मणेन वैश्यायामुत्पादिता अम्बष्ठा, सापि अनेन प्रकारेण पञ्चमी षष्ठं ब्राह्मणं जनयति । मूर्धावसिक्तापि अनेन प्रकारेण चतुर्थी पञ्चमं ब्राह्मणमेव जनयति । एवमुप्रा क्षत्रियेण ऊढा माहिष्या च यथाक्रमं क्षत्रियं षष्ठं पञ्चमं जनयति । तथा करणी वैश्योढा पञ्चमं वैश्यमित्येवमन्यत्राप्यूहनीयम् ।

किं च । कर्मणां वृत्त्यर्थानां व्यत्यये, यथा ब्राह्मणो स्ववृत्त्या अजीवन् क्षात्रेण कर्मणा जीवेदित्यनुकल्पः । तेनाप्यजीवन् वैश्यवृत्त्या, तयाप्यजीवन् शूद्रवृत्त्या । क्षत्रियोऽपि स्वकर्मणा जीवनार्थेन अजीवन् वैश्यवृत्त्या, शूद्रवृत्त्या वा । वैश्योऽपि स्ववृत्त्या अजीवन् शूद्रवृत्त्येति कर्मणां व्यत्ययः । तस्मिन् व्यत्यये सति यदि आपद्विमोक्षेऽपि तां वृत्तिं न परित्यजेत्, तदा पञ्चमे षष्ठे सप्तमे वा यस्य हीनवर्णस्य कर्मणा जीवेत्, तेन साम्यम् अर्थात् तत्समानजातित्वं भजेत् । तद्यथा—ब्राह्मणः शूद्रवृत्त्या जीवन् तामपरित्यजन् यं पुत्रमुत्पादयेत्, सोऽपि तथैव वृत्त्या जीवन्—पुनरप्येवं परम्परया सप्तमे जन्मनि शूद्रमेव जनयेत् । वैश्यवृत्त्या जीवन् षष्ठे वैश्यम्, क्षत्रियवृत्त्या जीवन् पञ्चमे क्षत्रियं । क्षत्रियोऽपि



शूद्रवृत्त्या जीवन् षष्ठ शूद्रम्, वैश्यवृत्त्या जीवन् पञ्चमे वैश्यम् । वैश्यो-  
ऽपि शूद्रवृत्त्या जीवन् तामपरित्यजन् पुत्रपरम्परया पञ्चमे शूद्रं जनयेत् ।

किं च । मूर्धावसिक्तायां क्षत्रियवैश्यशूद्रैः, अम्ब्रघ्रायां वैश्यशूद्राभ्यां,  
निषाद्यां शूद्रेण चोत्पादिताः प्रतिलोमजाः=अधरे । मूर्धावसिक्ताम्ब्रघ्रानिषा-  
दां ब्राह्मणेन, माहिष्योग्रयोर्ब्राह्मणेन क्षत्रियेण, करण्यां ब्राह्मणेन  
क्षत्रियेण वैश्येन चोत्पादिता अनुलोमजाः=उत्तरे । असन्तः सन्तश्च स्यु-  
रित्यर्थः ।

इयमेव जातिपरिवर्तनशैली मनुना दशमेऽध्याये स्मर्यते—

“शूद्रायां ब्राह्मणाज्जातः, श्रेयसा चेत् प्रजायते ।

अश्रेयान् श्रेयसीं जातिं गच्छत्या सप्तमाद युगात् ॥ ६४ ॥

शूद्रो ब्राह्मणात्तामेति, ब्राह्मणश्चेति शूद्रताम् ।

क्षत्रियाज्जातमेवं तु विद्याद् वैश्यात्तथैव च ॥ ६५ ॥”

प्रकरणाद् ब्राह्मणोऽत्र ब्राह्मणाच्छूद्रायां जातो निपादो विवक्षितः ।  
इत्थं च मनुयाज्ञवल्क्यादिशास्त्रेभ्यो यस्य कस्यापि वर्णस्य जात्युत्कर्षाप-  
कर्षो जन्मान्तरापेक्षिणाविति स्पष्टं विज्ञायते । तत एव च—‘धर्मचर्यया  
जघन्यो वर्णः पूर्वं पूर्वं वर्णमापद्यते जातिपरिवृत्तौ । अधर्मचर्यया पूर्वो  
वर्णो जघन्यं जघन्यं वर्णमापद्यते जातिपरिवृत्तौ ।’ इत्येवमादि प्रतिपा-  
द्यते । धर्माधर्मचर्ये अपि नैच्छ्रिक्यौ ‘यः कश्चित् कस्यचिद् धर्मो मनुना  
परिकीर्तितः ।’ ( २ । ७ ) इत्यादिस्मरणात् । प्रागपि यथादर्शनं निरू-  
पितोऽयमर्थो विमावनीयः ।

इहेदमपि पर्यवेक्षणीयम्—स्वरूपाधायकम्, उत्कर्षाधायकम्,  
अपकर्षाधायकं चेति त्रिविधं कर्म । तत्र प्रथमम्—

‘गार्भेहोमैर्जातकर्मचौडमौज्जीनिवन्धनैः ।

वैजिकं गार्भिकं चैनो द्विजानामपमृज्यते ॥’ ( २ । २७ )

इत्यनेन, द्वितीयम्—



‘स्वाध्यायेन व्रतैर्होमैस्त्रैविद्येनेज्यया सुतैः ।

महायज्ञैश्च यज्ञैश्च ब्राह्मीयं क्रियते तनुः ॥’ ( २ । २८ )

इत्यनेन च ध्यानवेन वचनेन व्याख्यातम् ; तृतीयं तु व्याख्यात-  
चरम् । एवमादिना शुक्रशोणितपुस्कृतैव ब्राह्मणत्वादिजातिर्लभ्यते ।  
तस्मादेव च—‘ब्राह्मण्यां ब्राह्मणेनैव उत्पन्नो ब्राह्मणः स्मृतः ।’ इति  
ह्यरीति आहस्म ( १ । १५ ) । ‘जन्मना ब्राह्मणो ज्ञेयः संस्कारैर्द्विज  
उच्यते’ इत्यग्निश्च ( १ । ३८ ) अथ श्रुतिरप्यनुग्राहिका—“तद् य  
इह रमणीयचरणा अभ्याशो ह यत्ते रमणीयां योनिमापधेरन् ब्राह्मणयोनिं  
वा क्षत्रिययोनिं वा वैश्ययोनिं वा, अथ य इह कपूयचरणा अभ्याशो ह  
यत्ते कपूयां योनिमापधेरन् शूद्रयोनिं वा सूकरयोनिं वा चण्डालयोनिं वा”  
( छान्दोग्य. ५ । १० । ७ ) इत्येवंप्रभृति ॥ १२६ ॥

न मन्यते पार्थिवशासनं यः

पदे पदे दुःखमुपैति सोऽत्र ।

यः स्यान्न विश्वेश्वरवाक्यगामी

सोऽत्यन्तदुःखात्ययमर्जयेत् किम् ॥ १३० ॥

उक्तार्थे दृष्टान्तमुपन्यस्यति—न मन्यत इति । दुःखनिवृत्त्यर्थं हि  
प्रयत्नः, स परमेश्वरवैमुख्ये कथं फलेत् ॥ १३० ॥

ये केऽपि शिल्पेषु न सन्ति सुज्ञा-

न वा पराराधनसावधानाः ।

तेऽप्यङ्ग ! निष्कारणबन्धुबुद्ध्या

हितोपपत्त्यै बहु बोधनीयाः ॥ १३१ ॥

न सा क्रिया यत्र न वस्तु रम्यं

न वस्तु तद्यत्र न रागबन्धः ।

रागः स नो यत्र न गुप्तवित्त-

मुद्घाट्यते द्राग्भवदर्पणाय ॥ १३२ ॥



वैदेशिकं शिल्पमवेक्ष्य कोऽपि

चित्रीयतां नाम ततोऽपि भूयः ।

युष्मास्तु सारं ननु जाग्रताङ्ग !

किं विश्वकर्मान्वयजा न यूयम् ॥ १३३ ॥

तत्तत्कलाकौशलमांसलेषु

कार्येषु कार्यालययोजनेषु ।

द्वीपान्तरोत्थानपि सुप्रयोगा-

न्प्रचारयन्तो विलसन्तु पञ्जाः ॥ १३४ ॥

इति पादचतुर्विंशतिका ।

इदानीं चतुर्भिः शिल्पकौशलप्रवृत्तिं निरूपयन्नाह—ये केऽपीति ।

शिल्पं वृत्तवर्तमानवर्तिष्यमाणलक्षणं नानाविधम्, यत्संबन्धात् शिल्पिनो भवन्ति । तेषु बहवो विश्वकर्मणः शूद्रायां जाता इति पौराणिकाः । तथाच पठ्यते ब्रह्मवैवर्त्तपुराणे ब्रह्मखण्डे दशमाध्याये—

‘विश्वकर्मा च शूद्रायां वीर्याधानं चकार सः ।

ततो बभूवुः पुत्राश्च नवैते शिल्पकारिणः ॥

मालाकारः कर्मकारः शङ्खकारः कुविन्दकः ।

कुम्भकारः कंसकारः पडेते शिल्पिनां वराः ॥

सूत्रधारश्चित्रकरः स्वर्णकारस्तथैव च ॥

पतितास्ते ब्रह्मशपादयाज्या वर्णसंकराः ॥’ ( १६-२१ श्लो. ) इति ।

‘स्वर्णकारः स्वर्णचौर्याद् ब्राह्मणानां द्विजोत्तम ! ।

बभूव सद्यः पतितो ब्रह्मशापेन कर्मणा ॥

सूत्रधारो द्विजानां तु शापेन पतितो भुवि ।

शीघ्रं च यज्ञकाष्ठानि न ददौ तेन हेतुना ॥

व्यतिक्रमेण चित्राणां सद्यश्चित्रकरस्तथा ।

पतितो ब्रह्मशापेन ब्राह्मणानां च कोपतः ॥



कश्चिद् वणिग्विशेषश्च संसर्गात् स्वर्णकारिणः ।

स्वर्णचौर्यादिदोषेण पतितो ब्रह्मशापतः ॥ ’

( ६२-६४ श्लो० )

इति च । अन्ये च बहवः शिल्पभेदास्तद्वशाच्च शिल्पभेदा आकर-  
प्रन्थेभ्य आकलनीयाः । शिल्पमित्युपलक्षणम्, तेन जीवनोपयोगिनो  
बहुस्वरूपा भावा विभावनीयाः ॥

विश्वकर्मान्वयजा इति । ‘ द्वौ प्रोक्तौ विश्वकर्माणौ मयस्त्वष्टा  
च योगवित् । ’ विश्वं कर्म अस्माद् अस्य वेति । अन्वयेन विद्यावंशो-  
ऽपि सूचित इति ॥

द्वीपान्तरोत्थानिति । केतुमालसिद्धपुरादिसमुद्गतान् । विश्व-  
कर्मान्वयजो हि विश्वकर्माकलनाय विश्वभ्रमणशीलः स्यादेव पादगुणा-  
रब्धः पादज इति शिवम् ॥ १३१-१३४ ॥ .

इति शूद्रशिक्षाया वेददृष्टिः ।



## अथ त्रिवर्गशेषम् ।

—ॐ(०)ॐ—

प्रायो भवन्तः स्वयमात्मनीन-  
कर्तव्यकर्मस्वधिरुद्धसत्त्वाः ।  
यद् अश्यते भ्रान्तिवशेन शुद्धा-  
स्तदर्थपूर्त्यै हितघोषणेयम् ॥ १३५ ॥  
यद् यद् भवेद्भारतभूतिहेतु-  
स्तत्तद् विधेयं नियतं विधेयम् ।  
अये वृथांलापकथाप्रथाभि-  
नं यापनीयः समयो ह्यमूल्यः ॥ १३६ ॥  
यथाकथंचिद् व्यवहारवृद्धयै  
साध्यानि मित्राणि बहूनि तावत् ।  
नायं स कालः परिभाव्य यत्र  
मैत्रं परीक्ष्येत सुवर्णतन्त्रम् ॥ १३७ ॥  
ये शुद्धिभावं खलु दर्शयन्ति  
न सन्ति चान्तःकरणेन शुद्धाः ।  
ते कार्यकाले समुपार्जितानि  
वैरस्यपूयानि समुद्गिरन्ति ॥ १३८ ॥  
उद्योगशस्त्रप्रणयी प्रमृष्ट-  
धीदर्पणालोकिताकार्यकायः ।  
बम्भ्रम्यमाणो वसुधान्तरेषु  
समीहितार्थान्क्रमशोऽभ्युपैति ॥ १३९ ॥



उद्योगयन्त्रे परिवर्तितेऽपि  
चेदैवयोगाच्च फलोदयः स्यात् ।

तथापि यत्नः करणीय एव ।

प्रारब्धशक्याशमितकृमेन ॥ १४० ॥

इति त्रिवर्गशेषम् ।

इदानीं पङ्क्तिः साधारण्येन कर्मरक्षणविहारिणः पुरुषसिंहान् प्रति  
प्रार्थयते—प्रायो भवन्त इति । भातेर्द्वयः । अपिचैयं हित-  
घोषणा—

“ ऊर्ध्वबाहुर्विरौम्येष न च कश्चिच्छृणोति मे ।

धर्मादर्थश्च कामश्च ’ स किमर्थं न सेव्यते ॥ ”

( भारतसावित्री, स्वर्गारो. २ । ६२ )

‘ सत्यस्कन्धस्तरुणकरुणापूरर्पायूपासितः

क्षान्तिच्छायः शुभमतितालङ्कृतः शीलमूलः ।

भूयात् सत्त्वप्रसवविलसत्पल्लवः पुण्यभाजां

धर्मः प्रोद्यत्कुशलकुसुमः श्रीफलो मङ्गलाय ॥ ’

( क्षेमेन्द्रः )

अयि धर्मिन् ! धर्मपदश्रवणादेव तावन् भेतव्यम्, बोद्धव्यमपि; राम-  
रात्रणपथन्यायेन उचितकर्मैव धर्म इति । किं पल्लवितेन ॥

भारतेति स्वस्य जन्मभुवः परिग्रहार्थम्, सा हिं परजन्मभुवा  
आश्लिष्टैव, तत एवानुबन्धितया स्वजन्मभूपुरस्कारेण सकलाया भुवो  
हितैषिणा भवितव्यम् । तत्र कर्तव्यस्य गौरवाद् व्यर्थं समयस्य यापना  
नो श्रेयसीति । किं बहुकृत्या, वेदाङ्गोपाङ्गविज्ञानविपक्षभूतं काव्यादिकमपि  
नादरणीयम् । उक्तं च शिल्हणेन—

‘ यदा प्रकृत्येव जन्स्य रागिणो

भृशं प्रदीप्तो हृदि मन्मथानलः ।



तदात्र भूयः किमनर्थपण्डितैः

कुक्काल्यहव्याहुतयो निवेशिताः ॥ ' इति ।

नीलकण्ठोक्तिपरिष्कारेण मयाप्युच्यते—

‘ वर्णयन्ति वृथावर्णान् वारणां लब्ध्वापि ये विदः ।

लब्ध्वापि कामधेनुं ते लाङ्गले विनियुजते ॥ ’ इति च ।

मैत्रं सुवर्णतत्त्वमित्यत्र सुवर्णपदस्य रिलष्टत्वाद् दृष्टान्तोऽप्यवतार-  
यितुं सुशक इति ॥

ये शुद्धिभावमिति स्वभावाख्यानम् । ततो हि वैरस्यपूयपूरप्रथ-  
नेऽपि स्वभावस्य कालस्य च महिमानं प्रेक्षमाणेन संतोष्यमेव तावद्  
उपेक्षावृत्तिस्मरणात् । तथाच सूत्रितं भगवता पतञ्जलिना—  
‘ मैत्रीकरुणामुदितोपेक्षाणां सुखदुःखप्रियाप्रियाणां भावनातश्चित्तप्रसा-  
दनम् ’ ( यो. द. १ । ३३ ) ॥

उद्योगशस्त्रप्रणयीति पौरुषप्रपञ्चार्यम् । इह ‘ अङ्गनवेदी  
वसुधा—’ इति प्रागुक्तमपि न विस्मर्तव्यम् ॥

उद्योग एव फलाख्यवस्तूपादिकत्वाद् यन्त्रम्, तस्मिन् परिवर्तिते  
ऽपि तदवयवानामावापोद्वापाभ्यां संस्कृतेऽपि । किं वा, ‘ परिचालिते-  
ऽपि ’ इति पठनीयम् । चेद्दैवयोगाद् दुर्दैवसंयोगात्, दैवं तु—

‘ अधिष्ठानं तथा कर्ता करणं च पृथग्विधम् ।

विविधाश्च पृथक् चेष्टा दैवं चैवात्र पञ्चमम् ॥ ’

( गी. १८ । १४ )

इत्युक्तम् । फलोदयो न स्यात्, तथापि यत्नः=प्रयत्नः, करणीयः=  
संपादनीय एव । “ यत्ने कृतेऽपि नहि सिद्ध्यति, कोऽत्र दोषः ? ”  
इत्युक्त्या दोषलेशमप्यान्विष्य तन्मार्जनाय प्रयासो विधेय इति तत्त्वम् ।  
इत्थमनुत्साहप्रसङ्गे किंलक्षणेन यत्नः, कर्तुं शक्यत इति चेत्—‘ प्रार-  
ब्धशय्याशमितकृमेन ’ इति ।



वासिष्ठास्त्वेवं मन्यन्ते—

“ सर्वमेव हि संसारे पौरुषादेव लभ्यते ।  
 न तादृक् किञ्चिदप्यत्र यदलभ्यमुदीर्यते ॥  
 शास्त्रोपदिष्टमार्गेण यद् देहेन्द्रियचेष्टितम् ।  
 तत्पौरुषं तत्सफलमन्यदुन्मत्तजृम्भितम् ॥  
 प्राक्तनाद्यतने गीते पौरुषे पुरुषर्षभ ! ।  
 वृद्धो यूनेव पूर्वं हि परेण परिभूयते ॥  
 यत्नवद्भिर्दृढाभ्यासैः प्रजोत्साहसमन्वितैः ।  
 गिरयोऽपि निगीर्यन्ते कैव प्राक्पौरुषे कथा ॥  
 पौरुषेण प्रयत्नेन त्रैलोक्यैश्वर्यमास्वरात् ।  
 काश्चित् प्राणिविशेषो हि विन्दति स्म महेन्द्रताम् ॥ ’  
 ‘प्रवृत्तिरेव प्रथमं यथान्यायं प्रवर्तिनाम् ।  
 प्रमेव वर्णभेदानां साधनी सर्वकर्मणाम् ॥  
 मनसा साध्यते यच्च यथान्यायं न कर्मणा ।  
 तदुन्मत्तक्रियाकल्पं चेष्टनं नार्थसाधनम् ॥  
 परं पौरुषमाश्रित्य दन्तैर्दन्तान् विचूर्णयन् ।  
 शुभेनाशुभमुद्युक्तं प्राक्तनं पौरुषं जयेत् ॥  
 प्राक्तनः पुरुषार्थो मां नियुङ्क्त इति चेतना ।  
 बलादधस्तात्कर्तव्या प्रत्यक्षात्प्रबला न सा ॥  
 प्रत्यक्षमानमुत्सृज्य योऽनुमानेषु तिष्ठते ।  
 इमौ सर्पाविति प्रेक्ष्य स स्वदोर्म्यां पलायते ॥  
 दोषः शाम्यत्यसंदेहं प्राक्तनोऽद्यतनैर्गुणैः ।  
 विधीयमानैर्भैषज्यैरुल्लाघोऽत्र निदर्शनम् ॥  
 न यातव्यमनुद्योगैः साम्यं पुरुषगर्दभैः ।  
 उद्योगो हि यथाशस्त्रं लोकद्वितयसिद्धये ॥



प्रत्यहं प्रत्यवेक्षेत देहं नश्वरमात्मनः ।  
 संत्यजेत्पशुकर्माणि साधुवर्तमानि संश्रयेत् ॥  
 किञ्चित्कान्तानपानादिकलिलं कोमलं गृहे ।  
 व्रणे कीट इवास्वाद्य वयः कुर्यन्त भस्मसात् ॥  
 उद्यत्सञ्छास्त्रसत्सङ्गसदाचारसुवर्जितः ।  
 एष पौरुषसंतानो दत्ते फलमभीप्सितम् ॥'  
 'यथा प्रयत्नैर्भूयेत तथैवेत फलैरपि ।  
 इति पौरुषमेवेष्टे किं दैवं नाम दृश्यति ॥  
 शक्तस्य पौरुषं व्यक्तमव्यक्तं वापि यद् भवेत् ।  
 तद् दैवमित्यशक्तेन बुद्धमात्मन्यबुद्धिना ॥  
 पौरुषेण कृतं कर्म यद्यकस्माद् विपद्यते ।  
 तत्र व्यापादकाकोपो न दैवमिति घुम्यताम् ॥  
 द्वौ हुडाविव युध्येते पुरुषार्थौ परस्परम् ।  
 जीयते दुर्बलस्तत्र वृथा दैवकदर्थना ॥  
 भिक्षुको मङ्गलमेन नृपतां यदि नीयते ।  
 प्राक्तनं पौरुषं तत्र बलवद्वापि कारणम् ॥  
 यन्न शक्तोमि तस्यार्थे यदि दुःखं करोम्यहम् ।  
 तदभारितमृत्योर्मे युक्तं प्रत्यहरोदनम् ॥  
 ईश्वरप्रेरितो गच्छेत् स्वर्गं नरकमेव वा ।  
 य एवं मन्यते मन्दो नाथवान् पशुरेव सः ॥  
 काश्चिन्मां प्रेरयत्येवमित्यनर्थकुक्कुल्पने ।  
 यः प्राप्तो दृष्टमुल्लङ्घ्य स हेयो दूरतोऽधमः ॥  
 स्वार्थप्रापककार्यैकप्रयत्नपरता बुधैः ।  
 प्रोक्ता पौरुषशब्देन सा सिध्येच्छास्त्रसंस्कृता ॥  
 प्राकृतं पौरुषं वीर ! दैवनाम्नावगीयते ।



तत्रालम्बितकर्तव्यः खञ्जः श्राणः कुरिर्न किम् ॥”

( एते ममदशकण्ठवधात् )

अर्थः ‘बम्भ्रम्यमाणो वसुधान्तरेषु—’इति निरूपणाद् द्वीपान्तरयात्रा सांप्रतमुपतिष्ठते । तत्र प्रकृतं मीमांस्यते—

“विहितस्याननुष्ठानान्, निन्दितस्य च सेवनात् ।

अनिग्रहाच्चेन्द्रियाणां, नरः पतनमृच्छति ॥

तस्मात् तेनेह कर्तव्यं प्रायश्चित्तं विशुद्ध्ये ।

एवमस्यान्तरात्मा च लोकश्चैव प्रसीदति ॥

प्रायश्चित्तमंकुर्वाणाः पापेषु निरता नराः ।

अपश्चात्तापिनः कष्टान्नरकान् यान्ति दारुणान् ॥”

( याज्ञ. ३ । २१६—२२१ )

तदेतदादि दृष्टार्थवाकैश्चार्वाकैरपि राजशासनेषु श्रायुर्वेदविज्ञानेषु वा संचार्यपरिणाम्य च पर्यालोच्यम् । एतया विहिताविहितकर्मचर्यया निर्दिष्टयात्राक्रोडे वर्णाश्रमिणां देशान्तरस्य प्रस्थानम्; आचारस्य संकोचनम्, समुद्रान्तः कतिपयाहोरात्रपर्यन्तकं नौयानं चेति त्रिकं प्राधान्येन प्रसज्यते तावत् । तत्र प्रथमम्—

‘सिन्धुसौवीरसौराष्ट्रस्तथा प्रन्यन्तवासिनः ।

अङ्गवङ्गकलिङ्गान्ध्रान्नात्वा संस्कारमर्हति ॥’ इति ।

( मितक्षरायां देवलः, याज्ञ. ३ । २६३ )

‘सौराष्ट्रसिन्धुसौवीरानवन्तीदक्षिणापथम् ।

एतानि ब्राह्मणो गत्वा पुनः संस्कारमर्हति ॥’ इति ।

( प्रस्थानचन्द्रिकायां बौधायनः )

‘कर्मनाशजलस्पर्शात् करतोयाविलङ्घनात् ।

गण्डकीबाहुतरणात् पुनः संस्कारमर्हति ॥’ इति ।

( त्रिस्थलीसेतौ )



‘ धर्माधर्मावदृष्टं स्याद् धर्मः स्वर्गादिकारणम् ।

गङ्गास्नानादियागादिव्यापारः स तु कीर्तितः ॥

कर्मनाशाजलस्पर्शादिना नाशस्त्वसौ मतः । ’

‘ अधर्मो नरकादीनां हेतुर्निन्दितकर्मजः ॥

प्रायश्चित्तादिनाशोऽसौ, जीववृत्ती त्विमौ गुणौ ।

इमौ तु वासनाजन्यौ ज्ञानादपि विनश्यतः ॥ ’ इति च ।

( भाषापरिच्छेद. १६१-१६३ )

अत्र ‘ कर्मनाशाजलस्पर्शात्—’ इति त्रिस्थलीसेतुरलोके चतुर्थ-  
पादे ‘ धर्मः क्षरति कीर्तनात् ’ इति पाठः सुप्रसिद्धतरः । सिन्धुसौवी-  
रादि देशाः कर्मनाशाकरतोयादिसरितो भारतवर्षे प्रसिद्धाः । सिन्धुसौ-  
वीरादिगमनदूषणं तीर्थयात्राव्यतिरेकेण द्रष्टव्यमिति विज्ञानेश्वरप्र-  
मुखाः । तदिदम्—“ कीकटेपु गया पुण्या, पुण्यं राजगृहं वनम् ।  
चंपवनस्याश्रमः पुण्यो नदी पुण्या पुनः पुनः ॥ ( त्रिस्थलीसे. ) इत्येवमादि-  
तोऽपि व्यक्तम् । तीर्थतेऽनेनेति तीर्थम्, तृप्तवन-तरणयोः । एतदनेक-  
प्रकारकमसंख्यं च वेदपुराणेतिहासेभ्यः सिध्यति । सुमेरोरवरोहतां स्वायं-  
भुवस्य मनोः संतानानां कुरुक्षेत्रादिदेशा एव विशिष्य निवासा  
बभूवुः । तथाच श्रूयते—

“ तेषां कुरुक्षेत्रं देवयजनमास, तस्मादाहुः कुरुक्षेत्रं देवानां देवय-  
जनम् ” इति ।

( शतपथब्रा. १४ कां. १ अध्या. १ प्रपा. १ ब्रा. २ कण्डिका. )

“ यदनु कुरुक्षेत्रं देवानां देवयजनं, सर्वेषां भूतानां ब्रह्मसदनम् । ”  
इति च ।

( जाबालोपनिष. १ )

‘ सितासिते सरिते यत्र संगथे

तत्राप्नुतासो दिवमुत्पतन्ति । ’

( ऋ. सं. ८ अ. ३ अ. ६ वर्गानन्तरं परिशिष्टे )



सितासिते सरितौ गङ्गायमुने ' इमं मे गङ्गे यमुने सरस्वति—'  
( ऋ. सं. १०. मं. ६ अ. ७२ सू. ) इति मन्त्रे निर्दिष्टे । तत्र संगते संरिलष्टे,  
तत्र अर्थात् प्रयागे । ' पर्यायानवधाङ्गि विभाति गङ्गा भिन्नप्रवाहा  
यमुनातरङ्गैः । इति कालिदासः ( रघु. १३।२७ ) ।

एवं हि कुरुक्षेत्रादि पुण्यतमेषु देशेषु निवसतां तपःस्वाध्याय-  
परायणानां भूदेवानामवरदेशप्रसङ्गो माभूदेतदर्थं सिन्धुसौवीरादिदेशया-  
त्राणां निरङ्कुशाभावेन धर्मशास्त्रेषु शासनं युक्तमेव । प्रातिस्विकतया  
ब्राह्मणशब्दस्योल्लेखात्, तेपामेव पतनप्रसक्तौ प्रायश्चित्तगौरवस्मरणात् ।  
क्षत्रियाणां तु अङ्गवङ्गादिदेशाः पारम्परिका एव निश्चीयन्ते—अङ्गा-  
दीनां क्षत्रियविशेषाणां निवासो जनपदः अङ्गाः वङ्गाः कलिङ्गाश्च,  
' तस्य निवासः ' ( ४।२।६३ ) इत्यणः ' जनपदे लुप् ' ( ४।  
२।८१ ) ' लुपि युक्तवद् व्यक्तिवचने ' ( १।२।२१ ) इति व्युत्पा-  
दनात् । अथ मनोरपत्यस्य मनुष्यस्येव पाञ्चमौतिकपिण्डस्य भूतलस्यापि  
यथादर्शनमतिशयानतिशययोरपलपितुमशक्यत्वाद् बरावरविभागो न्याय्य  
एव । तथा च मन्त्रवर्णाः—' किं ते कृण्वन्ति कीकटेषु गावो नाशिरं  
दुहे न तपन्ति घर्मम् ' ( ऋ. सं. ३ मं. ४ अ. २३ सू. ) व्याख्याता  
यास्काचार्यैः—' किं ते कुर्वन्ति कीकटेषु गावः । कीकटा नाम  
देशोऽनार्यनिवासः । कीकटाः किं कृताः, किं क्रियाभिरिति प्रेप्सा  
वा—' इति ( निरु. नैगमकां. ६ पा. ४ खं. ) । इत्थं क्षत्रियाणां तद्वि-  
शेषाणां विशांप्रतीनां च नातिचिरंतने दैशिकसंज्ञासंबन्धे निर्व्यूढे  
तदनुवर्तिनो विशः शूद्राश्च न पृथङ् मीमांसनीयाः ।

सांप्रतमाचारसंकोचो हि सामुद्रिकनौकायान इव स्थलधूमयानेऽपि  
दीर्घप्रवासिनः प्रसज्येव । बहुत्र अवरोहणप्रदेशानामसमञ्जसत्वाद्  
इन्द्रियनिग्रहाभ्यासकार्पण्याद् बहूनां संहचारिणां च सत्त्वरं पानाशन-  
प्रवृत्तिपर्यवेक्षणात् । स्मरन्ति हि—



“ यत्र पानमपेयस्य देशे, ऽभक्ष्यस्य भक्षणम् ।

अगम्यागामिता यत्र, तं देशं परिवर्जयेत् ॥ ” इति ।

“ संवत्सरेण पतति, पतितेन सहाचरन् ।

भोजनाशनशय्यादिकुर्वाणः सार्वकालिकम् ॥ ” इति च ।

इत्थं च प्रवासी तथा प्रयत्नैः प्रवर्तेत यथा नो प्रत्यवेयात् । तत्र रोगिण इव प्रवासिनः स्नानं—जलेन, जलार्द्रपटेन, जलदैवतेन मन्त्रेण वा भवेत् । मन्त्रस्तु—

‘ आपो हि ह्य मयोभुवस्ता न ऊर्जे दधातन ।

महे रणाय चक्षसे ॥’ इत्यादिः । ( शु. य. सं. ११ । १०, ११, १२ )

तथाच याज्ञवल्क्य आह—

“ स्नानमब्देवतैर्मन्त्रैर्मर्जिनम् । ” ( १ । २२ )

स एवाग्रे पुनराह—

‘ प्राणसंयमः ।

सूर्यस्य चाप्युपस्थानं गायत्र्याः प्रत्यहं जपः ॥ ” ( १ । २२ )

प्राणसंयमः—ॐकारस्य षोडशचतुःषष्टिद्वात्रिंशद्द्वारजपैः पूरककुम्भक-  
रेचकैः प्राणायामः । सूर्योपस्थानम्—

‘ उद् वयं तमसस्परि स्वः पश्यन्त उत्तरम् ।

देवं देवत्रा सूर्यमगन्म ज्योतिरुत्तमम् ॥ ’ इति ।

( शु. य. सं. २० । २१ )

गायत्र्याः—गायत्रीछन्दस्कायाः सावित्र्याः दशकृत्वो जपः । इति सांध्यो विधिः । साकारोपासकस्य प्रवासिनस्तु—हृदयाकाशे परमेश्वरस्य चिन्तनं “लं, हं, यं, रं, वं” भौतिकैरेतैः क्रमेण गन्धपुष्पधूपदीपनैवेद्यानां कल्पनं चेति विशेषः ।

पानाशनप्रवृत्तिचिन्तायां तावत्—प्रवहन्नलोदकं ग्राह्यमेव, काचिदात्म-  
रक्षितेन गङ्गोदविन्दुना संसृष्टमुदकान्तरमपि । नानाविधानि मूलानि फलानि ऐक्षवाणि शष्कुल्यादीनि वा । भवतश्चात्र—



“फलानामपि मूलानां सेवनात् सारवाहिनाम् ।

युक्त ( मित ) कर्मस्वप्नबोधश्चिरंजीवति मानुषः ॥

गत्वाप्यगम्यदेशेषु साध्यसाधनतत्परः ।

वीरो वर्णश्रियं रक्षन् सफलो विनिवर्तते ॥”

द्वीपान्तरस्य केतुमाल-सिद्धपुरादिरूपस्य यात्रायामिव द्वारका-  
दियात्रायामपि सामुद्रिकनौयानप्रसङ्ग आपतति । स चायमल्पस्तैर्धिक-  
श्चेति विशेषः । नौयानं तु समानम् । धर्मशास्त्रे श्राद्धप्रकरणेऽब्धिनौ-  
यातापि प्रतिषिद्धत्वेन प्रतिपाद्यते तथा च मनुराह स्म—‘समुद्रयायी  
वन्दी च—’ ( ३ । १५८ ) इत्यादि । तत्र समुद्रयायी ब्राह्मणो विज्ञायते  
भोज्यनिर्णयप्रस्तावात् । पराशरोऽपि —

‘समुद्रयानगमनं ब्राह्मणस्य न शस्यते ।

संभवेद् यदि मोहेन पुनः संस्कारमर्हति ॥’

तत्र कलिवर्ज्यप्रकरणे तु अब्धिनौयातुर्द्विजस्येति दर्शनाद् ब्राह्मणवत्  
क्षत्रियवैश्ययोरपि प्रायश्चित्तं लभ्यते । शूद्रस्य तु नास्ति । कलिवर्ज्य-  
प्रकरणं नाम शक्तिहासात् कलियुगे कर्तुमशक्यानां कतिपयानामाचर-  
णानां संकलनसंदर्भः । इहेत्यमुपसंहृतं च धर्मशास्त्रकारैः—

‘एतानि लोकगुप्त्यर्थं कलेरादौ मंहात्माभिः ।

निवर्तितानि कर्माणि व्यवस्थापूर्वकं बुधैः ॥’

एवं च भारतवर्षेऽङ्गादिदेशेष्विव वर्षान्तरे युरोपादिष्वपि यात्रा-  
करणेन नाधिकं प्रायश्चित्तमुपलभ्यते । उच्छृङ्खलाचरणेन तु सर्वत्र  
बहिष्कृतिरनिष्कृतिर्वा धावत्येव । शेषम्—‘आत्मानमुद्धृत्य शिवं श्रय-  
न्ताम्’ ( १६३ श्लो. ) इत्यत्र दृश्यम् ॥ १३५-१४० ॥

इति त्रिवर्गशेषीया वेददृष्टिः ।

( इति चातुर्वर्ण्यभागः )



अथाश्रमशिक्षा ।

तत्र ब्रह्मचर्यदिक् ।

उत्पद्य वर्णाः परमेश्वरस्य

भिन्नक्रियेभ्योऽव्यवेभ्य एते ।

यथाविभागं गुणकर्मयोगै-

रलं चतुर्वर्गफलानि भोक्तुम् ॥ १४१ ॥

शारीरिकं मानसिकं च वीर्य-

मत्पर्यमिष्टं फलसाधनाय ।

इत्यादरादेव स वेददेव-

स्तं ब्रह्मचर्याह्वयमाह योगम् ॥ १४२ ॥

द्विजातयो येन महर्षिभाव-

साम्राज्यवाणिज्यसुखान्यवापुः ।

स्त्रियः कलाकौशलसंततीश्च

शूद्राश्च शिल्पानि गुणोत्तराणि ॥ १४३ ॥

यत्सेवनाद्भारतवर्षभूभृत्

सारैकसीमेति पुरान्यगादि ।

स सांप्रतं यन्त्रनिपीडितेक्षु-

काण्डोपमामाश्रयते समन्तात् ॥ १४४ ॥

क्षमा च शौर्यं च धृतिश्च सम्य-

ग्भोगश्च योगश्च पराक्रमश्च ।

यत्किंचिदुत्कर्षविशेषशालि

तद्ब्रह्मचर्याश्रयकं स्मरन्ति ॥ १४५ ॥

इति ब्रह्मचर्यदिक् ॥



अथ ब्राह्मणादिचतुर्णां वर्णानामवस्थाविशेषाः खलु ब्रह्मचर्याद्याश्रमा इत्युपश्लोकितं पूर्वम्, तदेव विशदयितुमुर्वरितो ग्रन्थ आरभ्यते । तत्र प्रथमं पञ्चभिर्ब्रह्मचर्याश्रमं परामृशति—उत्पद्य वर्णा इति । यदिदं शब्दार्थलक्षणं जगदन्तर्बहिरुन्मिषदनुभूयते, तद्धि प्रादुर्भावात् प्राङ् निजकारणे वटधानिकान्यायेन प्रलीनं नामरूपाभ्यामव्याकृतं सच्चिदानन्दरूपब्रह्मात्मवस्तुस्वरूपेणैवासीत् । तथाचाम्नायते—

“नासदासीत्, नो सदासीत्, तदानीं

नासीद् रजो, नो व्योमा परो यत्” इत्यादि

( ऋ. सं. १० मं. ३१ अ. १२६ सू. )

‘तद्धेदं तर्ह्यव्याकृतमासीत्’ ( वृ. उ. १।४।७ )

“सदेव सौम्येदमग्र आसीत्, एकमेवाद्वितीयम्”

( छां. उ. ६।२।१ )

‘आसीदिदं तमोभूतमप्रज्ञातमलक्षणम् ।

अप्रतर्क्यमविज्ञेयं प्रसुप्तमिव सर्वतः ॥ ( मनु. १।५ )

ततो हि—“तस्माद् वा एतस्माद् आत्मन आकाशः संभूतः, आकाशाद् वायुः, वायोरग्निः, अग्नेरापः, अद्भ्यः पृथिवी, पृथिव्या ओषधयः, ओषधिम्योऽन्नम्” ( तै. उ. २ बल्ली. १ खं. ) इत्यादिक्रमेण जायते ।

सद्रूपं ब्रह्मैव हीच्छाज्ञानक्रियाशक्तिसंरिण्डं सद् विश्वकारणतां प्रतिपद्यमानं हिरण्यगर्भयज्ञोच्छिष्टस्कम्भप्रजापत्यादिशब्दव्यपदिष्टं लभ्यते ।

तथाहि—

‘हिरण्यगर्भः संमवर्ततामे

भूतस्य जातः पतिरेक आसीत् ।

सदावार पृथिवीं धामुतेमां

कस्मै देवाय हविषा विधेम ॥’ ( ऋ. सं. १० मं. १० अ. १२१ सू. )



‘तस्माद् यज्ञात् सर्वहुतः संभृतं पृथदाज्यम् ।

पशून्स्तौश्चक्रे वायव्यानारण्या ग्राम्याश्च ये ॥’ इत्यादि ।

(शु. य. सं. ३१. ६)

‘उच्छिष्टे नाम रूपं चोच्छिष्टे लोक आश्रितः ।

उच्छिष्ट इन्द्रश्चाग्निश्च विश्वमन्तः समाहितम् ॥’ इत्यादि ।

(अथर्वसं. ११ कां. २५ प्रपा. ४ अनु. ७ सू.)

‘स्कम्भो दाधार द्यावापृथिवी उभे इमे स्कम्भो दाधारोर्वन्तरिक्षम् ।

स्कम्भो दाधार प्रदिशः पंडुर्वी स्कम्भ इदं विश्वं भुवनमा विवेश ॥’

(अथर्व सं. १० कां. २३ प्रपा. ४ अनु. ७ सू.)

“प्रजापतिरकामयत—प्रजायेयं भूयान् स्यामिति, स तपोऽतप्यत,  
स तपस्तप्त्वेमाल्लोकानसृजत, पृथिवीमन्तरिक्षं दिवम् ।” (ऐतरेयब्रा.  
५ पंचि. ५ अध्या.)

‘तदैक्षत, बहुस्यां, प्रजादेय’ (छां. उ. ६. २. ३)

“ततः स्वयंभूर्मगवानव्यक्तो व्यञ्जयन्निदम् ।

महाभूतादि, वृत्तौजाः प्रादुरासीत् तमोनुदः ॥

योऽसावतीन्द्रियग्राह्यः सूक्ष्मोऽव्यक्तः सनातनः ।

सर्वभूतमयोऽचिन्त्यः स एव स्वयमुद्बभौ ॥

सोऽभिधाय शरीरात् स्वात् सिसृक्षुर्विविधाः प्रजाः ।

अप एव ससर्जद्वौ, तासु बीजमवासृजत् ॥” इत्यादि ।

(मनु. १. ६-८)

इत्थंचेह संभूतासु भूतभौतिकसृष्टिसु गुणभूम्ना जरायुजेषु मनुष्या  
एवाधिक्रियन्ते । तेऽमी सर्वे प्रकृतिप्रत्ययमहिम्ना मनोरपत्यानि विज्ञायन्ते  
‘मनोर्जातावज्यतौ पुक् च’ (४. १. १६१) इति हि पाणिनिस्मरणम् ।  
तेषाममीषामुत्कृष्टत्वे ‘नारायणं नमस्कृत्य नरं चैवं नरोत्तमम्’ इति  
जयोक्तिर्लिङ्गम्—



‘पिएडब्रह्माण्डेनेतृत्वानरौ जीवेश्वरानुभौ ।

तयोश्च नयनाच्छुद्धं ब्रह्मापि नर उच्यते ॥

नरजानामपां कार्यं नारं ब्रह्माण्डमिष्यते ।

तद्यस्य वसतिस्थानं तेन नारायणो विभुः ॥

स्वाविद्यासृष्टपिएडेन तादात्म्यं यो गतो नरः ।

स जीवः स परं ब्रह्म नरोत्तमपदमभिधम् ॥’

इति । अयं नरपदवाच्योऽविद्यावच्छिन्नं चैतन्यं जीवः पुरुषसूक्ते—

“ततो विराडजायत, विराजो आधि पूरुषः” ( शु. य. सं. ३१।५ ) इत्येवं

श्रूयते । अयमेवार्थः श्रीमद्भागवते तृतीयस्कन्धे षड्विंशोऽध्याये

भगवता कपिलेन स्वमातरं देवहूतिं निमित्ताकृत्य सम्यगुपवृंहितः ।

तत्र—‘एतान्यसंहृत्य यदा महदादीनि सप्त वै । कालकर्मगुणोपेतो जगदा-

दिरूपाविशत् ॥ ५० ॥ ततस्तेनानुविद्धेभ्यो युक्तेभ्योऽण्डमचेतनम् ।

उत्थितं, पुरुषो यस्मादुदतिष्ठदसौ विराट् ॥ ५१ ॥’ इत्युपक्रमः ।

‘एते ह्यभ्युत्थिता देवा नैवात्स्योत्थापनेऽशकन् । पुनराविविशुः खानि

तमुत्थापयितुं क्रमात् ॥ ६२ ॥ वहिर्वाचा मुखं मेजे नोदतिष्ठत्तदा

विराट् । घ्राणेन नासिके वायुर्नोदतिष्ठत्तदा विराट् ॥ ६३ ॥’ इति

विराज उत्थापने वहिःप्रवृत्तीनामप्रयोजकत्वम्; ‘चित्तेन हृदयं चैत्यः

क्षेत्रज्ञः प्राविशद् यदा । विराट् तदैव पुरुषः सलिलादुदतिष्ठत् ॥७०॥’

इत्युपसंहारः । अयं त एवामी मनुष्या मध्यमलोकदायनिष्पत्तये प्रजा-

पतिना चतुर्भिर्वर्णैर्व्यमाजिपत् । इह शरीरिणां प्रारब्धकर्मणां वन्ध्यत्वं

मा प्रसाङ्गीदिति तेनैव साक्षिणा रमणीयचरणानां रमणीया ब्राह्मणादि-

शब्दिताः; कपूयचरणानां कपूयाश्चाण्डालादिशब्दिताश्च जन्मयोनयो

निरणायिषत् ( छां. उ. ५।१०।७ ) एतेन औत्पत्तिको वर्णविभाग

इति परीक्ष्यम् । नहि सुवर्णत्वसाम्येऽपि परिवर्तमन्तरेण दशवर्णं सुवर्णं

पञ्चविंशतिवर्णं भवितुमर्हम् । अयं परिवर्तपदार्थश्चेतनेषु जन्मान्तर-



पदव्यपदेश्यः । सेयं वर्णनीया वर्णीया आश्रमीया च परमेश्वरी  
साम्राज्यपद्धतिः—

“यत्पुरुषं व्यदधुः, कतिधा व्यकल्पयन् ।

मुखं किमस्य ? कौ वाहू ? का ऊरू ? पादा उच्येते ॥”

( ऋ. सं. १०. मं. ८ अ. ६० सू. )

इति मन्त्रवर्णैरेवं कलिता—

‘ब्राह्मणोऽस्य मुखमासीद्, वाहू राजन्यः कृतः ।

ऊरू तदस्य थद्वैश्यः, पद्भ्यां शूद्रोऽज्जायत ॥”

( ऋ. सं. १०. मं. ८ अ. ६० सू. )

इति मन्त्रवर्णैरेवं सिद्धान्तिता ।

अत्र मुखबाहूरुपादस्य रूपाणां वर्णानां गुणकर्मविभागप्रतिपत्तिप्रयो-  
जना, रूपणान्तरप्राधान्यप्रयोजना च । तथाहि—मुखाद्यधोः संनिवेश—  
क्रमादेव ब्राह्मणाद्युत्कर्षः । एवमेव मन्वादिस्मृतिप्रवाहेऽपि ।

एतेन ‘एते प्राकृतिका ब्राह्मणादिवर्णाः लीलाविग्रहस्य परमेश्वरस्य  
भिन्नक्रियेभ्यो मुखादिभ्योऽवयवेभ्य उत्पद्य प्रादुर्भूय’ इति सोपपत्तिकम् ।  
शेषं स्पष्टम् । अत्र शरीरग्रहणे लिङ्गम्—

“स वै शरीरी प्रथमः, स वै पुरुष उच्यते ।

आदिभूतः स देवानां, ब्रह्माग्रे समवर्तत ॥”

( शारीरक० १ । २ । २३ ॥ कूर्मपु. पूर्वभा. ४ अध्या. )

‘अग्निवायुरविभ्यस्तु त्रयं ब्रह्मा सनातनम् ।

दुदोह यज्ञसिद्धयर्थमृग्यजुःसामलक्षणम् ॥’ ( मनु. १ । २३ )

‘यो ब्रह्माणं विदधाति पूर्वम्—’ ( श्वे. उ. ६ । १८ ) इति

‘ब्रह्मा देवानां प्रथमः संबभूव—’ ( मुं. उ. १ । १ ) इति च ॥१४१॥

शारीरिकमिति । ब्रह्मणे वेदादिलाभाय चर्यत इति ब्रह्मचर्यम् ।

तद्धि महाव्रतत्वात् योग इत्याख्यायते । तदर्थं पित्रादिः स्वयं ब्रह्मचारिणं



सदाचारान् वेदादींश्च शिक्षयेत्, सद्गुरुं वा नयेत्, येनात्र दोषो न संक्रमेत् । सात्त्विकमाहारमाशयेत्, येनास्य शारीरिको विकारो नोत्पद्येत । दुःसङ्गं परिहारयेत्, येनास्मै विषयवासना नो प्रमयेत् । अथ ब्रह्मचारिण आख्यानम्—

‘इयं समित्पृथिवी द्यौर्द्वितीयो

तान्तरिक्षं समिधा पृणाति ।

ब्रह्मचारी समिधा मेखलया

श्रमेण लोकाँस्तपसा पिपति ॥ ४ ॥

पूर्वो जातो ब्रह्मणो ब्रह्मचारी

धर्मं वसानस्तपसोदतिष्ठत् ।

तस्माज्जातं ब्राह्मणं ब्रह्म ज्येष्ठं

देवाश्च सर्वे अमृतेन साकम् ॥ ५ ॥

ब्रह्मचार्येति समिधा समिद्धः

कार्ण्यं वसानो दीक्षितो दीर्घश्मश्रुः’ इत्यादि ।

( अथर्व सं. ११ कां. ४ प्रपा. १ अनुवा. ७ सू. )

अथर्वसंहितायाः ११ काण्डे २४ प्रपाठके ३ अनुवाके १-२६

एते सर्वे मन्त्रा ब्रह्मचर्याश्रमप्रतिपादका अध्येयाः । ब्रह्मचारिणो ब्रह्मचर्याश्रममधितिष्ठत आह्निकम्—

‘उपनीय गुरुः शिष्यं, महान्याद्वितीपूर्वकम् ।

वेदमध्यापयेदेनं, शौचाचारौश्च शिक्षयेत् ॥

दिवा संच्यासु कर्णस्थब्रह्मसूत्र उदङ्मुखः ।

कुर्यान्मूत्रपुरीषे च, रात्रौ चेद् दक्षिणामुखः ॥

गृह्णातशिरश्चोत्थाय मृद्धिरम्युद्धृतैर्जलैः ।

गन्धलेपक्षयकरं शौचं कुर्यादतन्द्रितः ॥

अन्तर्जानुः शुचौ देश उपविष्ट उदङ्मुखः ।



प्राग्वा, ब्राह्मेण तीर्थेन द्विजो नित्यमुपस्पृशेत् ॥  
 कनिष्ठादेशिन्यङ्गुष्ठमूलान्यग्रं करस्य च ।  
 प्रजापतिपितृमहदेवतीर्थान्यनुक्रमात् ॥  
 त्रिः प्राश्यापो, द्विरुन्मृज्य, खान्यद्विः समुपस्पृशेत् ।  
 अद्विस्तु प्रकृतिस्थाभिर्होनाभिः फेनबुद्बुदैः ॥  
 हृत्कण्ठतालुगाभिस्तु यथासंख्यं द्विजातयः ।  
 शुद्धयेरन्, स्त्री च शूद्रश्च सकृत्स्पृष्टाभिरन्ततः ॥  
 स्नानमन्दैवतैर्मन्त्रैर्मार्जनं, प्राणसंयमः ।  
 सूर्यस्य चाभ्युपस्थानं, गायत्र्याः प्रत्यहं जपः ॥  
 गायत्रीं शिरसा सार्धं जपेद् व्याहृतिपूर्विकाम् ।  
 प्रतिप्रणवसंयुक्तां, त्रिरयं प्राणसंयमः ॥  
 प्राणानायम्य, संप्रोक्ष्य तृचेनाब्दैवतेन तु ।  
 जपन्नासीत सावित्रीं प्रत्यगा तारकोदयात् ॥  
 संख्यां प्राक् प्रातरेवं द्वि तिष्ठेदा सूर्यदर्शनात् ।  
 अग्निकार्यं ततः कुर्यात् संध्ययोरुभयोरपि ॥  
 ततोऽभिवादयेद् वृद्धानसावहृषिति ब्रुवन् ।  
 गुरुं चैवाप्युपासीत स्वाध्यायार्थं समाहितः ॥  
 आहूतश्चाप्यधीयीत लब्धं तस्मै निवेदयेत् ।  
 हितं तस्याचरेन्नित्यं मनोवाक्कायकर्मभिः ॥” इति ।

(चा. १ । १५-२७)

'उपनीय गुरुः शिष्यं, शिष्येच्छौचमादितः ।  
 आचारमग्निकार्यं च संध्योपासनमेव च ॥  
 अध्येष्यमाणस्त्राचान्तो यथाशस्त्रमुदङ्मुखः ।  
 ब्रह्माङ्गलिकृतोऽध्याप्यो लघुवासा जितेन्द्रियः ॥  
 ब्रह्मारम्भेऽवसाने च पादौ ब्राह्मो गुरोः सदा ।



संहत्य हस्तावध्येयं स हि ब्रह्माञ्जलिः स्मृतः ॥  
व्यत्यस्तपाणिना कार्यमुपसंग्रहणं गुरोः ।  
सव्येन सव्यः स्पर्ष्टव्यो दक्षिणेन च दक्षिणः॥' (मनु. २। ६६-७२)  
'ब्रह्मणाः प्रणवं कुर्यादादावन्ते च सर्वदा ।  
स्रवत्यनोक्तं पूर्वं पुरस्ताच्च विशीर्यति ॥' (मनु. २। ७४)  
'प्रतिगृह्येत्सितं दण्डमुपस्थाय च भास्करम् ।  
प्रदक्षिणं परीत्यग्निं चरेद् भैक्षं यथाविधि ॥' (मनु. २। ४८)  
'व्रतवद् देवदैवत्ये पित्र्ये कर्मण्यथर्विवत् ।  
काममभ्यर्थितोऽरुनीयाद् व्रतमस्य न लुप्यते ॥  
ब्राह्मणस्यैव कर्मैतदुपदिष्टं मनीषिभिः ।  
राजन्यवैश्ययोस्त्वेवं नैतत्कर्म विधीयते ॥' (मनु. २। १८६-१९०)  
'धर्जयेन्मधु मांसं च गन्धं माल्यं रसान् स्त्रियः ।  
शुक्तानि यानि सर्वाणि प्राणिनां चैव हिंसनम् ॥' (मनु. २। १७७)  
'मेखलामाजिनं दण्डमुपवीतं कमण्डलुम् ।  
अप्सु प्रास्य विनष्टानि गृहीतान्यानि मन्त्रवत् ॥' (मनु. २। ६४)  
'एकः शयीत सर्वत्र न रेतः स्कन्दयेत् क्वचित् ।  
कामाद्धि स्कन्दयन् रेतो हिनस्ति व्रतमात्मनः ॥  
स्वप्ने सिक्त्वा ब्रह्मचारी द्विजः शुक्रमकामतः ।  
स्नात्वा कर्मचर्यित्वा त्रिः पुनर्मामित्यृचं जपेत्॥' (मनु. २। १८०-१८१)  
'पुनर्मामैत्विन्द्रियं पुनरायुः पुनर्मगः ।  
पुनर्ब्राह्मणमैतु मा पुनर्द्रविणमैतु मा ॥' इत्यृक्  
(तैत्तिरी, आरं. १ प्रपा. ३० अनु.)  
'इन्द्रियाणां प्रसङ्गेन दोषमृच्छत्यसंशयम् ।  
संनियम्य तु तान्येव ततः सिद्धिं नियच्छति ॥' (मनु. २। ६३)  
'न तथैतानि शक्यन्ते संनियन्तुमसेवया ।



विषयेषु प्रजुष्टानि यथा ज्ञानेन नित्यशः ॥

वेदास्त्यागश्च यज्ञाश्च नियमाश्च तपांसि च ।

न विप्रदुष्टभावस्य सिद्धिं गच्छन्ति कर्हिर्चित् ॥' (मनु. २।६६-६७)

‘आदिष्टी नोदकं कुर्यादा व्रतस्य समापनात् ।

समाप्ते तूदकं कृत्वा त्रिरात्रेणैव शुद्ध्यति ॥’ (मनु. ५।८८)

‘आचार्यं स्वमुपाध्यायं पितरं मातरं गुरुम् ।

निहत्य तु व्रती प्रेतान्न व्रतेन वियुज्यते ॥’ (मनु. ५।६१)

‘अहं प्रेतेष्वनध्यायः शिष्यत्विगुरुबन्धुषु ।

उपाकर्मणि चोत्सर्गे स्वशाखाश्रोत्रिये तथा ॥’ इत्यादि ।

(याज्ञ. १।१४४)

‘न पूर्वं गुरवे किञ्चिदुपकुर्वीत धर्मवित् ।

स्नात्यस्तु गुरुणाज्ञप्तः शक्त्या गुर्वर्थमाहरेत् ॥’ (मनु. २।२४५)

अत्र रघुवंशस्य पञ्चमे सर्गे रघुकौत्सयोः संवादो दृश्यः ।

इदानीमपि श्रोत्रियकुलालंकाराणां मिथिलेश्वराणां राज्यं शिष्योपार्जितं द्रष्टव्यमिति दिक् ।

**द्विजातय इति ।** महर्षिभावसुखम्=मन्त्रद्रष्टृत्वगौरवम् ‘ब्रह्मचारी ब्रह्म भ्राजद् बिभर्ति’ इत्यादिश्रवणात् । साम्राज्यसुखम्—निर्वाधकीर्ति-प्रतापप्रसरणम् । ‘ब्रह्मचर्येण तपसा राजा राष्ट्रं विरक्षति ।’ इत्यादिश्रवणात् । इदमाकलयैव—‘असमाप्तजिगीषस्य स्त्रीचिन्ता या मनस्विनः । अनाक्रम्य जगत सर्वं नो संध्यां भजते रविः ॥’ इत्येवमादिकथनात् । **स्त्रियः कलाकौशलसंततीश्चेति** ‘ब्रह्मचर्येण कन्या युवानं विन्दते पतिम्’ इत्यादिश्रवणात् । एवमन्यत्रापि—‘अनङ्गान् ब्रह्मचर्येणाश्वो घासं जिगीषति’ इत्येवमादिमन्त्रवर्णदर्शनाद् ब्रह्मचर्यस्य प्राणप्रदत्वमवसेयम् ॥

**यत्सेवनादिति ।** भारतवर्षभूयदिति श्लिष्टं द्रष्टव्यम् । उत्तरार्धेन निःसारताया लोकोप्रसिद्धो दृष्टान्त इति ॥



उपसंहरन्नाह—**क्षमा चेति** । सकलमिदं ग्राम्यधर्मसंकोचादेवा-  
विकलम् । ग्राम्यधर्मस्तु—स्मरणं कीर्तनं केलिः प्रेक्षणं गुह्यभाषणम् ।  
संकल्पोऽध्यवसायश्च क्रियानिर्वृत्तिरेव च ॥ एतन्मैथुनमष्टाङ्गं प्रवदन्ति  
मनीषिणः ॥' इत्येवंरूपः ॥

अथ विनेयार्थं पाठ्यं निर्णयम् । तच्च व्युत्पित्सानुसारेण प्राथमिकं  
**माध्यमिकं पार्थन्तिकमिति** त्रिरूपम् । तत्र प्रेक्षावान् पूर्वमष्टम-  
वर्षात्प्रागेव क्रीडनकादिव्याजमधुरेण वर्त्मना विनेयं यथाकालं पाठनलेखन-  
संमुखीं स्वदेशभाषां ग्राहयेत्, येन यो ह्युपनयनसमये वेदमन्त्रोच्चारणे  
प्रभवेत् । ततो हि—

'योऽनधीत्य द्विजो वेदमन्यत्र कुरुते श्रमम् ।

स जीवन्नेव शूद्रत्वमाशु गच्छति सान्वयः ॥' (मनु. २ । १६८)

इति मानवीं मर्यादामत्यजन् स्वाध्यायं वा तस्य कंचन भागं वा यथा-  
संप्रदायं विनेयं पाठयेत्, येन स हि सामयिकप्रवाहेण लोकयात्रावर्ते  
पतन्नपि कदाचिदात्मानमुद्धर्तुं वाञ्छेत् । अथ पाठ्यशरीरे भाषा तन्नि-  
बन्धनो विषयश्चेति भागद्वयम् । तत्र विषयः प्रायो न भिद्यते, तस्य  
प्रकाशिकया भाषया तु भिद्यत एव । एवं पाठ्ये लोकयात्रार्थं तावत्  
षट्पदार्थी पूर्वमत्रतरति—

( १ ) व्याकरणम् । यच्च भाषिकं, प्राकृतं, लौकिकं, वैदिकं च ।

( २ ) काव्यम् । यदपि भाषिकप्राकृतलौकिकवैदिकलक्षणम् ।

( ३ ) कोषः । अयमपि चतुर्धा ।

( ४ ) भूगोलः ।

( ५ ) इतिहासः ।

( ६ ) गणितम् ।

} एते भाषिकाः ।

इह प्राथमिके पाठ्ये भाषिकं लौकिकं चेति द्विप्रकारकं, व्याकरणं,  
काव्यं, कोषः ( प्रायोगिकं नामलिङ्गानुशासनं ) चेति षट्कमपेक्ष्यते ।



भूगोलप्रभृतीनां तु त्रिकमिष्यते । इह लौकिकं व्याकरणं नाम कतिप-  
यानां पाणिनिसूत्राणां वृत्तिग्रन्थः । यथा—वैयाकरणलघुसिद्धान्तकौमुदी  
यथासंनिवेशं वैदिकस्वरानुशासनसंस्पृष्टा । काव्यं नाम कवीनां (वर्णकानां)  
कर्म । यथा—शृङ्गारवर्जं हितोपदेश-रघुवंशे । कोषो नाम रत्नानामिव  
शब्दानां नामलिङ्गानुशासनपुरःसरं संप्रहः । यथा—आग्नेयोऽमरसिंह-  
संकलितः । भाषिकं व्याकरणादि तु नोदाह्रियते संस्क्रियमाणत्वात् ।  
भूगोलो नाम समुपलभ्यमानभौगोलिकवृत्तवर्णनात्मको ग्रन्थः । इतिहासो  
नाम समुपलभ्यमानभौगोलिकशासनवर्णनात्मको ग्रन्थः । गणितं नाम  
संख्यासंख्येयव्यवहारप्रदर्शको ग्रन्थः एषां कृताः क्रियमाणाश्चानेके  
निबन्धाः ।

इदं पाठ्यं द्वादशवर्षासन्ने वयसि विनेयः समापयेत् । आः सांप्रत-  
मसांप्रतमेतदनुभूयते, यदस्य मातापितरौ यथा विवाहादिविषये त्वरमाणौ  
बहुप्रयत्नौ लक्ष्येते, न तथा शास्त्रशिक्षणे । कष्टं भोः ! कष्टम्—

“माता शत्रुः, पिता वैरी, यान्यां बालो न पाठ्यते ।

न शोभते समामध्ये हंसमध्ये वक्तो यथा ॥”

माध्यमिके पाठ्ये हि—

( १ ) व्याकरणम् ; वैयाकरणसिद्धान्तकौमुदी सकला, प्राकृत-  
प्रकाशश्च ।

( २ ) तर्कः ; न्यायसिद्धान्तमुक्तावली ।

( ३ ) काव्यम् ; शिशुपालवध-किरातार्जुनीययोरादितः सर्गद्वयी,  
भगवद्गीताया द्वितीयाष्टादशाध्यायौ, श्वेताश्वतरोपनिषच्च ।

( ४ ) ज्यौतिषम् ; पञ्चाङ्गशुद्धिः, भास्करीयपाटी च ।

( ५ ) राजभाषापरिचयः ।

इदं षोडशवर्षासन्ने वयसि समापनीयम् ।



पर्याप्तिके पाठ्ये तु—

( १ ) संहिता, ब्राह्मणम्, श्रौतसूत्रम्, स्मार्तसूत्रं च स्वशास्त्रीयम् ।  
मीमांसादर्शनम् । याज्ञवल्क्यस्मृतिश्च ।

मन्त्रार्थाकलने तु—

‘एतस्मिन् प्रथमाध्यायः श्रोतव्यः संप्रदायतः ।

व्युत्पन्नस्तावता सर्वं बोद्धुं शक्नोति बुद्धिमान् ॥’

इति ऋक्संहिताया उपोद्घातप्रकरणगतः सायणाचार्याणामुप-  
देशश्लोको बहुवृत्तेरविषयेऽनूचनैरन्तेवासिव्युत्पत्तये यथानुभवं संचार्य  
इति दिक् । इहैव मन्त्रकायेषु व्याख्यायमानेषु प्रातिशाख्यनिरुक्तच्छन्दः-  
शिक्षाः संक्रामयितुं शक्या इति । इदमाचार्यताप्रयोजकं वैदिक-  
विज्ञानम् ।

( २ ) निरुक्तम्, महाभाष्यम्, वाक्यपदीयम्, इति शाब्दम् ।

( ३ ) सांख्य-योगदर्शने, गीताभाष्यम्, बृहदारण्यकच्छान्दोग्यो-  
पनिषद्भाष्ये, ब्रह्मसूत्रभाष्यम्, ईश्वरप्रत्यभिज्ञा, खण्डनखण्डखाद्यम्, इति  
वैदान्तम् ।

( ४ ) काणादाक्षपाददर्शने, कुसुमाञ्जलिः, चिन्तामणिः, व्युत्पत्ति-  
शक्तिवादौ, अद्वैतसिद्धिः, इति तार्कम् ।

( ५ ) सिद्धान्तः । स नवरूपः—व्यक्ताव्यक्ते, सरले चार्पाये च  
क्षेत्रमिती, शङ्कुच्छेदः, चलगणितम्, ज्योतिर्गणितम्, इति । संहिता  
होरा च । एषामिमे संदर्भाः—सिद्धान्तशिरोमणिः, मुहूर्तचिन्तामणिः,  
बृहज्जातकं च । तथा च स्मर्यते—

‘सिद्धान्तसंहिताहोरारूपस्कन्धत्रयात्मकम् ।

वेदस्य निर्मलं चक्षुर्ज्योतिःशास्त्रमकल्मषम् ॥’

इति ज्यौतिषम् ।

( ६ ) सुश्रुत, चरकः, वाग्भट इत्यायुर्वेदत्रयी वनस्पतिविज्ञान-



विजृम्भिता रससंचारकरम्बिता प्रत्यक्षक्रियातरङ्गिता द्रव्यगुणकर्मसामान्य-  
विशेषसमवायाभावविभावेनात्मस्वास्थ्यक्रिया । भवति चात्र—

‘सुश्रुते सुश्रुतो भूत्वा चरके चरकक्रियः ।

प्रत्यक्षकर्मजीवातु( निष्णातो )वर्गभटे वाग्भटायताम् ॥’

इत्यायुर्वेदम् ।

( ७ ) वास्तविकानां काल्पनिकानां च वस्तूनां वर्णनासु प्रवणाः  
कुमारसंभव-मेघदूत-किरातार्जुनीय-शिशुपालवध-नैपधायचरित-हरविजया-  
नां विशिष्टा भागाः । वैशिष्ट्यं च वर्णनीयसाम्ये कविकर्मणस्तरतमभावपरी-  
क्षणार्थम् । यथा—भारवितो माघस्य शैलवर्णने सौष्ठवम् । काचिद्  
वर्णनीयसाम्येऽपि संकरवत् तरतमाभावे विश्रमः । यथा—माघरत्नाकरयो-  
र्ऋतुवर्णनासु । इत्यादि । कादम्बर्याः पूर्वभागः । उत्तररामचरित-रत्ना-  
वली-प्रबोधचन्द्रोदयानि; अभिज्ञानशाकुन्तल-वेणीसंहार-मुद्राराक्षसानि  
वा । वामनसूत्रवृत्ति-काव्यप्रकाशध्वन्यालोकाः, कुवलयानन्द-साहित्यदर्प-  
णव्यक्तिविवेका वा । इति साहित्यम् ।

( ८ ) व्यावहारिकविज्ञानप्राग्भारा राजभाषा । इति राजभाषम् ।

अत्र सर्वत्र प्रमेये प्रमाणप्रमेयसंशयप्रयोजनदृष्टान्तसिद्धान्तावयवतर्क-  
निर्णयवादजल्पवितण्डाहेत्वाभासच्छलजातिनिप्रस्थानानि यथाकथाप्रसङ्ग-  
मवतरन्ति, तथावतारयन्ति च नानाभाषाभङ्गिमधुरान् प्रबन्धानिति ।  
अध्यापकोऽथ विद्याचञ्चुरिवाचारचञ्चुरपि सर्वथैव स्मर्यते । यदुक्तम्—

‘प्राज्ञोऽपि साधुवेषोऽपि स्फीतभाषोऽपि मानुषः ।

चोरजारमृषावादिष्वेकश्चेन्न हि शस्यते ॥’ इत्यादि ।

अध्ययनम्, अध्यापनम्, आचरणम्, विद्याभवनं चेति तथा निर्वा-  
धानीष्यन्ते यथा प्रयत्नसाफल्यं स्यात् । इत्थं च ब्रह्मचारी विंशतिवर्षा-  
सन्ने वयसि अष्टविधेषु विषयेष्वन्यतमे सवेदेऽधीती स्नातः स्नातकपद-  
भाक् । अध्ययनशेषेऽपि नास्य दीर्घकालं ब्रह्मचर्यं वरं मन्यन्ते; इन्द्रिय-



निग्रहस्यातितरां दुष्करत्वात्, लिङ्गमात्रनिर्वहणेन प्रत्यवायास्पदत्वात्, आश्रमान्तरकर्तव्यस्य परिशेषत्वाच्च । अतएव महाभाष्ये भुजग-विभुना भाषितम्—“चतुर्भिश्च प्रकारैर्विद्योपयुक्ता भवति । आगमकालेन, स्वाध्यायकालेन, प्रवचनकालेन, व्यवहारकालेनेति ।” इति । तथा-चास्य आगमस्वाध्यायकालाभ्यामेवायुः पर्यवसन्नं स्यात् । न्यायकुसुमा-ञ्जलानुदयनाचार्येणापि—

‘जन्मसंस्कारविद्यादेः शक्तेः स्वाध्यायकर्मणोः ।

हासदर्शनतो हासः संप्रदायस्य मीयताम् ॥’ (द्वितीयस्तव. ३ श्लो.)

तदिदं साधारण्यादमिहितमाकलनीयम् । पुरुषधौरेयेण तु दीर्घब्रह्मचर्य-मप्यनुष्ठातुं सुकरम् ॥ १४१-१४५ ॥

इति ब्रह्मचर्याश्रमीया वेददृष्टिः ।



## अथ गृहस्थदिक् ।

ते पञ्चयज्ञाः समयानुसारं

संपादनीयाः सहसाध्यकृत्याः ।

येऽनुष्ठिता लोकफलाय पञ्च

प्राणा इवान्ये घटयन्ति शक्तिम् ॥ १४६ ॥

वर्णभूताभ्यामधिकैः समैर्वा

मीमांसनीयं व्यवहारकाण्डम् ।

न्यूनैः सहायैः कलितस्तु मन्त्रो

मेयाम्बुधौ कोल इव प्रणश्येत् ॥ १४७ ॥

प्रदीपिकावद् गृहकान्तिमूला

मणिप्रभावक्षयनाभिरामाः ।

स्त्रियो निलिम्पप्रतिमा इवारा-

त्संभावनीया बहुनादरेण ॥ १४८ ॥

धर्मं च कालं च विमृश्य संप-

न्नियोजनीया खलु सत्क्रियासु ।

दानं निधानं द्वयमप्यवाप्य

सत्पात्रमक्षय्यगुणान्प्रसूते ॥ १४९ ॥

नानाविभूत्यां शरणीभवन्त्या-

मप्युद्धताशङ्क इवाभिगच्छेत् ।

प्रायेण लोकोऽभ्युदयाभिमान-

यानः पतेत्साह नहुषाधितेन ॥ १५० ॥

इति गृहस्थदिक् ।



इदानीं पञ्चभिर्गृहस्थाश्रमं सूत्रयति—ते पञ्चयज्ञा इति । अत्रेदं पर्यालोच्यम्—

‘ब्रह्मचारी गृहस्थश्च वानप्रस्थो यतिस्तथा ।

एते गृहस्थप्रभवाश्चत्वारः पृथगाश्रमाः ॥’ ( मनु. ६ । ८७ )

“यथा वायुं समाश्रित्य वर्तन्ते सर्वजन्तवः ।

तथा गृहस्थमाश्रित्य वर्तन्ते सर्वे आश्रमाः ॥

यस्मात्प्रयोऽप्याश्रमिणो ज्ञानेनान्येन चान्वहम् ।

गृहस्थेनैव धार्यन्ते तस्माज्ज्येष्ठाश्रमो गृही ॥

स संधार्यः प्रयत्नेन स्वर्गमक्षयमिच्छतां ।

सुखं चेहेच्छता नित्यं, सोऽधार्यो दुर्बलेन्द्रियैः ॥

ऋषयः पितरो देवा भूतान्यतिथयस्तथा ।

आशासते कुटुम्बिभ्यः स्तेभ्यः कार्यं विजानता ॥” ( मनु. ३ । ७७-८० )

इति गृहमहत्त्वम् ।

‘वेदानधीत्य वेदौ वा वेदं वापि यथाक्रमम् ।

अविसृतब्रह्मचर्यो गृहस्थाश्रममावसेत् ॥’ ( मनु. ३ । २ )

‘चतुर्थमायुषो भागमुषित्वाद्यं गुरौ द्विजः ।

द्वितीयमायुषो भागं कृतदारो गृहे वसेत् ॥’ ( मनु. ४ । १ )

‘त्रिंशद्वर्षो बहेत्कन्यां दद्यात् द्वादशवार्षिकीम् ।

त्र्यष्टवर्षोऽष्टवर्षा वा धर्मे सीदति सत्वरः ॥’ ( मनु. ६ । ६४ )

सत्वरः पङ्के गौरिव धर्मे सीदति । तस्मात् त्वरावान् यथाशक्ति न स्यात् । कन्याया उपनयनस्थाने विवाहसंस्कारस्य मन्वादिस्मरणात् पुत्रस्याष्टमे वर्षे उपनयनमिव कन्याया अप्यष्टमे वर्षे विद्याविज्ञानकृते विवाहः श्रेयान् । तत् आ च रजोदर्शनाद् गौणः कालः । यथा पुत्रस्य आ च षोडशादिवर्षात् । तदुत्तरं यथा अनुपनीतः पुत्रो ब्राह्मणं भजते तथा विवाहाख्यसंस्कारं विना कन्यापि वृषलीभावमापद्यत इति लभ्यते ।



पुत्रस्येव कन्याया अपि यथाकालमध्यापने तथा प्रयत्न आधीयतां यथा  
दोषा न प्रादुष्युः । 'अश्यन्ति कान्तामणयो ह्यगुप्ताः' इति दर्शनात् ।  
इदानीं रजोदर्शनदोषावहेलनजृम्भायां हि—

‘वर्णमन्यापि जनता नवविज्ञानगर्विता ।

कन्यामुद्वहति प्रौढां यथा राजा तथा प्रजा ॥

स्वेच्छया वेद्यते वेदस्तथाचारो निवेद्यते ।

यियासुर्वर्णधर्मोऽद्य हिन्दुधर्मे प्रसर्पति ॥

इन्दतेर्जायमानेऽपि हिन्दाविन्दाविवानघे ।

त्रयीतनुमनासाद्य वर्णोत्कर्षः कथं भवेत् ॥’

यदपि—

“जत्य रूई, तत्य विही, जत्य इमां श्वात्थि, तत्य आंरोसेहो ।”

इत्याद्यवतार्यते; तत्र वर्णाश्रमसुद्वद्भिर्न्यायकारिणकामालोचयद्विर्मण्ड-  
नीयो विधिविवेको न स्मृतिपथादपनेतव्य इत्यलमरण्यालापेन । स्त्रीपुं-  
सयो रतिकालस्तु—

“पञ्चविंशे ततो वर्षे पुमान्, नारी तु षोडशे ।

समत्वागतवीर्यौ तौ जानीयात् कुशलो भिषक् ॥” इति ।

( सुश्रुते सूत्रस्थाने आतुरोपक्रमणीये ३२ अध्याये )

‘ऊनषोडशवर्षायामप्रातः पञ्चविंशतिम् ।

यदाधत्ते पुमान् गर्भं कुक्षिस्थः स विपद्यते ॥

जातो वा न चिरं जीवेद्, जीवेद् वा दुर्बलेन्द्रियः ।

‘तस्मादत्यन्तबालायां गर्भाधानं न कारयेत् ॥’ इति च ।

( सुश्रुते शारीरस्थाने गर्भिणीव्याकरणे १० अध्याये )

यथा खल्वर्थवेदेन देशकालक्षेत्रानुकूल्यादेवोत्तं बीजं सत्फलाय  
कल्पते, तथा आयुर्वेदविज्ञानेन गर्भाधानमिति तत्त्वम् । अनन्तरमपि  
पशुवन्न प्रवर्तते—



‘ऋतुकालाभिगामी स्यात् स्वदारनिरतः सदा ।  
 पर्यवर्जं व्रजेच्चैनां तद्वृत्तौ रतिकाम्यया ॥  
 ऋतुः स्वाभाविकः स्त्रीणां रात्रयः षोडश स्मृताः ।  
 चतुर्भिरितरैः सार्धमहोभिः सद्विगर्हितैः ॥  
 तासामाद्याश्चतस्रस्तु निन्दितैकादशी च या ।  
 त्रयोदशी च शेषास्तु प्रशस्ता दशरात्रयः ॥’ इत्यादि  
 ( मनु. ३ । ४१-४७ )

‘श्रमावास्यामष्टमीं च पौर्णमासीं चतुर्दशीम् ।  
 ब्रह्मचारी भवेन्नित्यमप्यृतौ स्नातको द्विजः ॥’ ( मनु. ४ । १२८ )  
 इति गृहपरिग्रहः ।

‘वैवाहिकेऽनौ कुर्वीत गृह्यं कर्म यथाविधि ।  
 पञ्चयज्ञविधानं च पत्तिं चान्वाहिकीं गृही ॥  
 पञ्च सूना गृहस्थस्य चुल्ली पेषण्युपस्करः ।  
 कण्डनी चोदकुम्भश्च वध्यते यास्तु वाहयन् ॥  
 तासां क्रमेण सर्वासां निष्कृत्यर्थं महर्षिभिः ।  
 पञ्च कृत्वा महायज्ञाः प्रत्यहं गृहमेधिनः ॥  
 अध्यापनं ब्रह्मयज्ञः पितृयज्ञस्तु तर्पणम् ।  
 होमो दैवो बलिर्भौतो नृयज्ञोऽतिथिपूजनम् ॥  
 पञ्चैतान् यो महायज्ञान् हापयति शक्तितः ।  
 स गृहेऽपि वसन्नित्यं सूनादोषैर्न लिप्यते ॥  
 देवतातिथिभृत्यानां पितृणामात्मनश्च यः ।  
 न निर्वपति पञ्चानामुच्छ्वसनं स जीवति ॥’ ( मनु. ३ । ६७-७२ )

( १ ) यो ह्यध्यापयति सोऽधीत इति ब्रह्मणोऽध्यापनमध्ययनं  
 चेत्युभयं विवक्षितम् । तच्चार्यज्ञानपूर्वकमिति विशेषः । तथाच पठ्यते—



‘स्थाणुरयं भारहारः किलाभू-

दधीत्य वेदं न विजानाति योऽर्थम् ।

योऽर्थज्ञ इत्सफलं भद्रमश्नुते

नाकमेति ज्ञानविधूतपाप्मा ॥’ इति

( निरुक्तनैघण्टुक. १ अ. ६ पा. २ खं. )

‘उतत्वः पश्यन्न ददर्श वाच-

भुत त्वः शृण्वन्न शृणोत्येनाम् ।

उतो त्वस्मै तन्वं १ विसस्त्रे

जायेव पत्य उशती सुवासाः ॥’ इति च ।

( ऋ. १० मं. ६ अ. ७१ सू. )

अत्र प्रथममन्त्रस्य पूर्वार्धेन वेदार्थमजानतः स्थाणुत्वेनोपहासः, उत्तरार्धेन वेदार्थं जानतः प्राशस्त्यमुच्यते । एवं द्वितीयमन्त्रस्य पूर्वार्ध-मविद्वांसमाचष्टे, उत्तरार्धं तु विद्वांसमिति । इह त्वशब्दोऽन्यपर्यायः, उतशब्दोऽप्यर्थकमव्ययम् । तथाच—कश्चन अविद्वान् वाचं पुस्तकरूपेण पश्यन्नपि न पश्यति, अर्थतो न निश्चिनोति । शृण्वन्नपि नैनां वाचं शृणोति, तात्पर्यतो नाध्यवस्यति । पत्ये जायेव, वाक् विदुषे आत्मानं समर्पयतीति दृष्टान्तः ।

अथात्र स्वाध्यायो विभज्यते । तत्र, ऋक्संहितायाम्—मण्डलानि=१० । अनुवाकाः=८५ । सूक्तानि=१०१७ । अथवा, अष्टकानि=८ । अध्यायाः=६४ । वर्गाः=२००६ । एवं मन्त्राः । अथ ऋगब्राह्मणे—पञ्चिकाः=८ । अध्यायाः=४० ॥ अथ शुक्लयजुःसंहितायाम्—अध्यायाः=४० । काण्डिकाः=११७५ । एवं मन्त्राः । अथ शुक्लयजुर्ब्राह्मणे—काण्डानि=१४ । प्रपाठकाः=६८ । अध्यायाः=१०० । ब्राह्मणानि=४३८ ॥ अथ कृष्णयजुःसंहितायाम्—काण्डाः=७ । प्रपाठकाः=४४ । अनुवाकाः=६३१ । एवं ब्राह्मणशिलष्टा मन्त्राः ।



अथ कृष्णयजुर्ब्राह्मणे—काण्डानि=३ । प्रपाठकाः=२५ । अनुवाकाः=३०५ । अथ सामसंहितायाम्—आर्चिकाः=३ । तत्र, छन्दआर्चिके—काण्डानि=४ । प्रपाठकाः=६ । अध्यायाः=६ । खण्डानि=६४ । महानाम्न्यार्चिके—ऋचः=१० । उत्तरार्चिके—अध्यायाः=२१ । खण्डानि=११६ । प्रपाठकाः=६ । अनुवाकाः=२२ । सूक्तानि=४०२ । एवं मन्त्राः । अथ सामब्राह्मणे—अध्यायाः=२५ । खण्डानि=३४७ ॥ अथार्थसंहितायाम्—काण्डानि=२० । प्रपाठकाः=३४ । अनुवाकाः=१११ । सूक्तानि=६३६ । एवं मन्त्राः । अथार्थब्राह्मणे—पूर्वोत्तरभागयोः प्रपाठकाः=११ ॥

एवमपी प्रसिद्धशाखिनां द्विजन्मनां स्वाध्यायविभागाः । ये बाल्येषु दुर्दैवापसर्पणेन दुःशिक्षासंक्रमेण वा स्वस्वाध्यायपरिचयविकलाः शास्त्रान्तरेषु प्रवृत्तास्तैः प्रौढासु दशासु स्वगोत्रप्रवरादि परिष्कर्तुं स्वः स्वः स्वाध्यायो मन्त्रब्राह्मणरूपो यथावसरं यथासंप्रदायविभागं च प्रतिदिनमवश्याध्येतव्य इत्येतदर्थं पिष्टपेषणम् । तत्र यथायथं स्वरपरिचयाभावे एकश्रुत्या मन्त्राः पठितव्याः । तथा चोक्तं 'विभाषा छन्दसि' ( १ । २ । ३६ ) इति पाणिनिसूत्रे काशिकायाम्—'वेति प्रकृते विभाषाग्रहणं यज्ञकर्मणीत्यस्य निवृत्त्यर्थम् । तेनायं स्वाध्यायकालेऽपि ऐकश्रुत्यविधिर्भवति । "शं नो देवीरभीष्टये । शं नो देवीरभीष्टये' ( अथर्व सं. ) । 'इषे त्वोर्जे त्वा । इषे त्वोर्जे त्वा' ( यजु. सं. ) । अग्निमीळे पुरोहितं । अग्निमीळे पुरोहितं' ( ऋक्सं. ) 'अग्नौ याहि वीतये' । अग्न आ याहि वीतये' ( सामसं. )" इति । इह प्रतिशाखं ( १ ) मन्त्रः, ( २ ) ब्राह्मणम्, ( ३ ) निरुक्तम्, ( ४ ) श्रौतं ( ५ ) स्मार्तं च सूत्रं ( कल्पः ) इति स्वाध्यायस्वरूपमावश्यकम् ।

इतरेषां तु सांख्ययोगदर्शने भगवद्गीता चेति स्वाध्यायः । इति ब्रह्मयज्ञः ।



( २ ) पितृयज्ञस्तु तर्पणमिति स्मर्यते । तत्र पितरो मृता एवो-  
द्दिश्यन्ते, न तु जीवन्तः ; श्रुतिस्मृतिव्यवहाराणां तथैव प्रवृत्तिदर्शनात्  
तर्पणश्राद्धशब्दयोस्तादृशपितृकर्मस्वेव निरूढत्वाच्च । तृप्यन्ति तर्पयन्ति वा  
अनेनेति तर्पणम् । श्रद्धा हेतुत्वेनास्यास्तीति श्राद्धम् । कर्मनामधेयमेतत् ।  
'श्राद्धे शरदः' ( ४ । ३ । १२ ) इत्येवमादिस्मरणात् । तथाहि—

'अग्नये कव्यवाहनाय स्वाहा;

सोमाय पितृमते स्वाहा' ( शु. य. सं. २ । २६ )

'अत्र पितरो मादयध्वम्' ( शु. य. सं. २ । ३१ )

'पितृभ्यः स्वधायिभ्यः स्वधा नमः ।

पितामहेभ्यः स्वधायिभ्यः स्वधा नमः ।

प्रपितामहेभ्यः स्वधायिभ्यः स्वधा नमः ।'

अक्षन् पितरः ।

अमी मदन्त पितरः ।

अती- तृपन्त पितरः ।

पितरः शुन्दध्वम् ।'' ( शु. य. सं. १६ । ३६ )

ये समानाः समनसः पितरो यमराज्ये ।

तेषां लोकः स्वधा नमो यज्ञो देवेषु कल्पताम् ॥' ( शु. य. सं. १६ । ४५ )

'द्वे सृती अश्रृणवं पितृणा-

महं देवानामुत मर्त्यानाम् ।

ताभ्यामिदं विश्वमेजत्समेति

यदन्तरा पितरं मातरं च ॥' ( शु. य. सं. १६ । ४७ )

इत्येवमादितात्पर्यवान्मनुराह स्वस्मृतौ तृतीयाध्याये—

'मनोर्हैरण्यगर्भस्य ये मरीच्यादयः सुताः ।

तेषामृषीणां सर्वेषां पुत्राः पितृगणाः स्मृताः ॥ १६४ ॥

ऋषिभ्यः पितरो जाताः पितृभ्यो देवमानवाः ।



देवेभ्यस्तु जगत्सर्वं चरं स्थाण्वनुपूर्वशः ॥ २०१ ॥  
 देवकार्याद् द्विजातीनां पितृकार्यं विशिष्यते ।  
 दैवं हि पितृकार्यस्य पूर्वमाप्यायनं श्रुतम् ॥ २०३ ॥  
 अग्नेः सोमयमाभ्यां च कृत्वाप्यायनमादितः ।  
 हविर्दानेन विधिवत् पश्चात् संतर्पयेत् पितॄन् ॥ २११ ॥  
 ध्रियमाणे तु पितरि पूर्वेषामेव निर्वपेत् ।  
 विप्रवद् वापि तं श्राद्धे स्वकं पितरमाशयेत् ॥ २२० ॥  
 स्वाध्यायं श्रावयेत् पित्रे धर्मशास्त्राणि चैव हि ।  
 आख्यानानीतिहासांश्च पुराणान्यखिलानि च ॥ २३२ ॥  
 त्रीणि श्राद्धे पवित्राणि दौहित्रः कुतुपस्तिलाः ।  
 त्रीणि चात्र प्रशंसन्ति शौचमक्रोधमत्वराम् ॥ २३५ ॥  
 असंस्कृतप्रमीतानां त्यागिनां कुलं योषिताम् ।  
 लच्छिष्टं भागधेयं स्याद् दर्भेषु विकिरश्च यः ॥ २४५ ॥  
 आसपिण्डक्रियाकर्म द्विजातेः संस्थितस्य तु ।  
 अदैवं भोजयेच्छ्राद्धे पिण्डमेकं तु निर्वपेत् ॥ २४७ ॥  
 पतिव्रता धर्मपत्नी पितृपूजनतत्परा ।  
 मध्यमं तु ततः पिण्डमद्यात् सम्यक् सुतार्थिनी ॥ २६२ ॥  
 यद् यद् ददाति विधिवत् सम्यक् श्रद्धासमन्वितः ।  
 तत्तत् पितॄणां भवति परत्रानन्तमक्षयम् ॥ २७५ ॥  
 अग्नेन विधिना श्राद्धं त्रिरब्दस्येह निर्वपेत् ।  
 हेमन्तग्रीष्मवर्षासु पाञ्चयाङ्गिकमन्वहम् ॥ २८१ ॥  
 यदेव तर्पयत्यङ्घ्रिः पितॄन् स्नात्वा द्विजोत्तमः ।  
 तेनैव कृत्स्नमाप्नोति पितृयज्ञक्रियाफलम् ॥ २८३ ॥  
 वसून् वदन्ति तु पितॄन्, रुद्राश्चैव पितामहान् ।  
 प्रपितामहास्तथाऽऽदित्यान्, श्रुतिरेषा सनातनी ॥ २८४ ॥



तदेतत्पद्धतीकृत्य याज्ञवल्क्यः स्मृत्यावाचाराध्याये ग्राह्यः ।

यत्रैवमुपसंहारः—

‘वसुरुद्रादितिसुताः पितरः श्राद्धदेवताः ।

प्रीणयन्ति मनुष्याणां पितृश्राद्धेन तर्पिताः ॥

आयुः प्रजां धनं विद्यां स्वर्गं मोक्षं सुखानि च ।

प्रयच्छन्ति तथा राज्यं प्रीता नृणां पितामहाः ॥’ ( २६६-२७० )

एवं कात्यायनेन मुनिना निर्मितानि नवकण्डिकात्मकानि श्राद्ध-  
सूत्राणि द्रष्टव्यानि ।

‘पतन्ति पितरो ह्येषां लुप्तपिण्डोदकक्रियाः ।’ इति च ( भ. गी. १ । ४१ )

अथ तर्पणं श्राद्धं चेति कथं मृतानां प्रीतिमुत्पादयत इति किञ्चिन्मी-  
मांस्यते—अथ मृतानामिति मणितस्तु—

‘मृतानामपि जन्तूनां श्राद्धं चेतृप्तिकारणम् ।

गच्छतामिह जन्तूनां व्यर्थं पाथेयकल्पना ॥’

इत्येवंप्रायाणां चार्वाकतदामासमाषणानां सुदूरनिरासार्थम् । किं वा,  
आस्तिकदर्शनेषु जीवतां श्राद्धविधानाभावान्मृतानामिति स्फुटप्रतिपत्त्य-  
र्थम् । संनिहितलिङ्गशरीरा देवदत्तादिपदव्यपदेश्याः पितरः श्रद्धामक्ति-  
पुरस्कृतेन आज्ञाविधानेन, व्यवहितलिङ्गशरीराः श्राद्धविधानेन च पुत्रैः  
सत्क्रियन्ते । किं बहुना, शरीरिणामनुबन्धेन शरीराण्यपि मन्दिराणीव  
सत्क्रियन्त इति चांचार्वाकं प्रत्यक्षो व्यवहारः । सोऽयं शरीरिणो शरी-  
रान्तरेषु संचारः—

‘वासांसि जीर्णानि यथा विहाय

नवानि गृह्णाति नरोऽपराणि ।

तथा शरीराणि विहाय जीर्णा-

न्यन्यानि संयाति नवानि देही ॥’ ( गी. २ । २२ )

इत्येवं व्युत्पाद्यते । अत्र शरीराणि अपञ्चीकृतभूतोत्थानि पञ्चीकृत-



भूतोत्थानि च यथाप्रसङ्गमायोजनीयानि । अथ येषामनुबन्धेन देवदत्ता-  
दिपदव्यपदेश्याः पितर इति प्रतिगृहं संज्ञायन्ते ते तावच्चन्द्रमण्डल-  
वर्तिनो लभ्यन्ते । अतएव—

“विधूर्ध्वभागे पितरो वसन्तः

स्वाधः सुधादीधितिमामनन्ति ।

पश्यन्ति तेऽर्कं निजमस्तक्रोर्ध्वं

दर्शं यतो,ऽस्माद् द्युदलं तदैषाम् ॥”

इति गणितगोलदर्शनपुरःसरं सिद्धान्तशिरोमणौ भास्कराचार्येण  
निरूपितम् । एवं पितॄणां दिनार्धं तिथिश्च दर्शो भवति, अतोऽत्र  
विशेषेण पितृकर्माणि क्रियन्त इति प्रसिद्धम् । पितॄणां वर्णने—  
‘उदीरतामवर—’ इति मन्त्रा अभेतव्याः ( अ. सं. १० मं. १ अ. १५  
सू. १-१४ मं. )—( य. सं. १६ अ. ४६-६१ ऋषिः. ) एवमन्येऽपि मन्त्राः ।  
अथैतैश्चन्द्रमण्डलाधिष्ठानैरधिष्ठातृभिर्वसुद्रादितिसुतैः संगता देवदत्तादयः  
श्राद्धकर्मणि संप्रदानभूताः पित्रादिपदव्यपदिष्टाः पुत्रादिदत्तेनान्नपानादिना  
तृप्ताः सन्तस्तान् देवदत्तादीन् प्रातिस्विक्शुभाशुभकर्मव्रशेन स्वर्गनरका-  
दिगतानपि स्वनिष्ठेन ज्ञानशक्त्यतिशययोगेन तर्पयन्ति, पुत्रादींश्च श्राद्ध-  
कारिणो धनधान्यादिफलेन योजयन्ति, तेषां तथाविधाधिकारत्वात्,  
इत्युद्दिष्टप्रमाणसिद्धो निष्कर्षार्थः । इति पितृयज्ञः ।

( ३ ) होमो दैव इत्याचक्षते । तत्र देवा अग्न्यादयो मन्त्रब्राह्मणमी-  
मांसामीमांसिता एव नत्वस्मत्सजातीया भूदेवाः, एतेषां भौतिकसर्गेषु  
मनुष्यत्वेन परिगणितत्वात् । तथाच पठ्यते सांख्ये— ‘मानुष्यश्चैकविधः’  
( सां. का. ५३ ) इति । अग्न्यादिदेवतानां तद्भक्तिविशेषाणां च परि-  
चयार्थं नैरुक्तं दैवतकाण्डमप्याकलनीयम् ।

अत्रैतत्सारम्—देवदत्तादय इवाग्न्यादयोऽधिष्ठातृरूपेण चेतना अधिष्ठा-  
नरूपेणाचेतना उभयथा देवतापदव्यपदिष्टा विराजो ब्रह्मणः पूर्वोत्तरमीमां-



साभ्यां मीमांसनीयाः । इह प्राधान्येन पूर्वमीमांसापथिका नैरुक्ताः, उत्तरमीमांसापथिका अपरे । ये नैरुक्तैः, पक्षान्तरप्रतिपन्नतया स्मर्यन्ते । सेयं पक्षान्तरप्रतिपत्तिरपि वेदशरीरस्य शब्दार्थवन्नित्यसंश्लिष्टैवायौगिकेन भावेन देवदत्तादय इव नैसर्गिकेणाग्न्यादयः स्वयंसिद्धाः श्रूयन्ते स्मर्यन्तेऽपि । तथाहि—

‘त्रीणि शता त्री सहस्राण्यग्निं त्रिंशच्च देवा नव ( ३३३६ ) चासर्पयन् ।’ ( य. सं. ३३ । ७ )

“त्रयश्च त्री च शता त्रयश्च त्री च सहस्रेति सहोवाच महिमान एवैषामेते त्रयस्त्रिंशत्त्वेव देवा इति ।” ( शतपथब्रा. १४ कां. ५ प्रपा. ७ ब्रा. १ कंदि. )

‘सधो जातो व्यमिमांत यज्ञ-

मग्निर्देवानामभवत् पुरोगाः ।

अस्य होतुः प्रदिश्यतस्य वाचि-

स्वाहाकृतं हविरदन्तु देवाः ॥’

( अ. सं. १० मं. ६ अ. ११० सू. ॥ य. सं. २६ । ३६ )

एवमादिमन्त्रब्राह्मणलिङ्गादेव भगवता पाराशर्येण वेदान्तदर्शने—  
‘विरोधः कर्मणीति चेन्नानेकप्रतिपत्तेर्दर्शनात्’ ( १ । ३ । २७ ) इत्यनेन देवतानां विग्रहवत्त्वं, विग्रहवत्तया च ‘भावं तु वादरायणोऽस्तिहि’ ( १ । ३ । ३३ ) इत्यनेन तेषां ब्रह्मविद्यास्वधिकारभावश्च प्रादर्शि । भगवता पतञ्जलिनापि योगदर्शने—‘स्वाध्यायादिष्टदेवतासंप्रयोगः’ ( २ । ४४ ) इत्यनेन प्रणवादिजपमाहात्म्यादिष्टदेवतासान्निध्यं न्यरूपि । अन्यैरप्यवोचि—

‘विग्रहो-महिमा भोग ऐश्वर्यं च प्रसन्नता ।

फलप्रदानमित्येतत् पञ्चकं विग्रहादिकम् ॥’ ( शारीरकव्याख्या )

सोऽयमर्थो भगवता वास्तुदेवेनाभ्यात्मनः सखायं प्राति—

‘सहयज्ञाः प्रजाः सृष्ट्वा पुगेवाच प्रजापतिः ।



अनेन प्रसविष्यध्वमेव वोऽस्त्विष्टकामधुक् ॥

देवान् भावयताऽनेन ते देवा भावयन्तु वः ।

परस्परं भावयन्तः श्रेयः परमवाप्स्यथ ॥' ( गी. ३ । १०-११ )

इत्यादिना विशदं व्युदपादि । अथ भावसूत्रशारीरके आचार्य-  
स्वामिनाप्यशिक्षि—“यस्तु ब्रूयाद् इदानींतनानामिव पूर्वेषामपि नास्ति  
देवादिभिर्गर्ववर्तुं सामर्थ्यमिति स जगद्वैचित्र्यं प्रतिषेधयेत् । इदानीमिव  
च नान्यदापि सार्वभौमः क्षत्रियो नास्तीति ब्रूयात्, ततश्च राजसूयादि-  
चोदना उपरुन्ध्यात् । इदानीमिव च कालान्तरेऽपि अव्यवस्थितप्रायान्  
वर्णाश्रमधर्मान् प्रतिजानीत, ततश्च व्यवस्थाविधायि शास्त्रमनर्थकं  
स्यात्” इति ।

इत्थंच यथा पितरो नास्मदादयो लौकिकाः श्राद्धदेवता एव, श्राद्धं  
च न श्रद्धावन्मात्राश्रितान्तमेव; तथा देवता अपि नास्मदादीनां भूदेवता-  
पादनकौशलेन<sup>७६</sup>पलयितुं शक्या इति व्यक्तम् । शेषं—‘विष्णुः शिवः  
शक्तिगणेशसूर्या—’ ( १०१ श्लो. ) इत्यत्र वक्ष्यते । इति देवयज्ञः ।

( ४ ) बलिभौत इति । तथाच पठ्यते—

‘देवेभ्यश्च हुतादन्नाच्छेषाद् भूतबलिं हरेत् ।

अन्नं भूमौ श्वचाण्डालवायसेभ्यश्च निक्षिपेत् ॥ ( याज्ञ. १ । १०३ )

‘शुनां च पतितानां च श्वपचां पापरोगिणाम् ।

वायसानां कृमाणां च शनकैर्निर्वपेद् भुवि ॥’ ( मनु. ३ । ६२ )

इति भूतयज्ञः ।

( ५ ) नृयज्ञोऽतिथिपूजनम् । अतिथिस्तु—

‘अध्वनीनोऽतिथिर्ज्ञेयः श्रोत्रियो वेदपारगः ।

मान्यावेतौ गृहस्थस्य ब्रह्मलोकमभीप्सतः ॥’ ( याज्ञ. १ । १११ )

‘एकरात्रं तु निवसन्नतिथिर्ग्राह्यः स्मृतः ।

अनित्यं हि स्थितो यस्मात्तस्मादतिथिरुच्यते ॥’ ( मनु. ३ । १०२ )



‘अतिथित्वेन वर्णानां देयं शक्त्यानुपूर्वशः ।

अप्रणोद्योऽतिथिः सायमपि वाग्भूतणोदकैः ॥’ (याज्ञ. १ । १०७)

‘तृणानि भूमिरुदकं वाक् चतुर्थी च सूनृता ।

एतान्यपि सतां गेहे नोच्छिद्यन्ते कदाचन ॥’ (मनु. ३ । १०१)

अयमाशयः—श्रुताध्ययनसंपन्नः श्रोत्रियः, एकशाखाध्ययनसंपन्नो वेद-  
पारगः । उभावपि अतिथिभावेन प्राप्तौ मान्यौ । अनित्यावस्थानान्न  
वर्तते द्वितीया तिथिरस्येत्यतिथिः । एवं यो विद्यया तपसा जात्यादिना  
च विशिष्टः समो वा पथिकः, सोऽतिथिः स्यादिति साधारण्यादवधार्यते ।  
ततो ब्राह्मणस्य गृहे ब्राह्मण एव, न क्षत्रियादिरतिथिः, क्षत्रियस्य गृहे  
ब्राह्मणः क्षत्रियश्च, न वैश्यादिरिति यथायथं ज्ञेयम् । परमार्थतस्तु अति-  
थिकाले प्राप्ता ब्राह्मणादयः सर्वेऽपि स्वस्त्रधिकारानुरूपं यथाशक्ति  
गृहस्थेन आतिथेयेन सत्कर्तव्या एव । परमिदमपि कदापि न विस्मर्तव्यम्—

‘पाखण्डिनो विकर्मस्थान् वैडालव्रतिकाञ् शठान् ।

हैतुक्कान् बकवृत्तींश्च वाङ्मन्त्रेणापि नार्चययेत् ॥’ (मनु. ४ । ३०)

पाखण्डिनः=वेदब्राह्मव्रतलिङ्गधारिणः । एते पाषण्डा अपि कथ्यन्ते ।

‘पाषण्डाः सर्वलिङ्गिनः’ इत्याग्नेयकोशात् । विकर्मस्थाः=वेदविरुद्धकर्म-  
निष्ठाः । वैडालव्रतिकाः—

‘धर्मध्वजी सदा लुब्धश्छात्रिको लोकदम्भकः ।

वैडालव्रतिको ज्ञेयो हिंस्रः सर्वाभिसंधकः ॥’ (४ । १६५)

इति मनुनैव व्याकृताः । विडालव्रतं मार्जारदम्भः । शठाः=वेदेषु  
अश्रद्धधानाः । हैतुकाः=वेदविरोधितर्ककुशलाः । बकवृत्तयः—

‘अधोदृष्टिर्नैष्कृतिकः स्वार्थसाधनतत्परः ।

शठो मिथ्याविर्नीतश्च बकवृत्तिधरो द्विजः ॥’ (४ । १६६)

इति मनुनैव लक्षिताः । बकवृत्तिर्बकदम्भः । धर्मध्वजीति प्राचीन-  
लिङ्गाभिप्रायेण, नवीनलिङ्गाभिप्रायेण तु वेदध्वजीति । यत इदानींतना



धार्मिकशठाः शून्यललाटा दृश्यन्ते । अत्र खिन्नेन मयकापि पुरोभा-  
गितासादि—

‘यद् रोचते तन्मतमादिशन्तो

यन्नेष्यते तद् विमतं वदन्तः ।

वेदेन वेदध्वजिनोऽद्यलोके

किं कुर्वते तन्न विदन्ति सन्तः ॥’

अथवा, किमियतापि—

“आयातो भगवान् कलिः, सहि गतः कालोऽद्य धर्मप्रियो,

हंहो ! कल्पनयाऽनया कुटिलयाऽऽम्नायोऽन्यथा नीयते ।

चिख्यासां परिहृत्य कर्णनयनं निष्पीड्य योगीभवं-

स्तद् आतः ! समयाकुरुष्व विदधत् कर्तव्यमावश्यकम् ॥”

इति मनुष्ययज्ञः ।

अथ पञ्चयज्ञेषु प्रमाणम्—

“पञ्चैव महायज्ञाः । तान्येव महासत्राणि, भूतयज्ञो मनुष्ययज्ञः

पितृयज्ञो देवयज्ञो ब्रह्मयज्ञ इति ॥ १ ॥ अहरहर्भूतेभ्यो बलिं हरेत्,

तथैतं भूतयज्ञं समाप्नोति । अहरहर्द्वादोदपात्रात्, तथैतं मनुष्ययज्ञं

समाप्नोति । अहरहः स्वधा कुर्यादोदपात्रात्, तथैतं पितृयज्ञं समाप्नोति ।

अहरहः स्वाहा कुर्यादा काष्ठात्, तथैवं देवयज्ञं समाप्नोति ॥ २ ॥

अथ ब्रह्मयज्ञः । स्वाध्यायो वै ब्रह्मयज्ञः, तस्य वा एतस्य ब्रह्मयज्ञस्य-

वागेह जुहूः, मन उपभृत्, चक्षुर्भुवा, मेधा सुवंः, सत्यमवभृथः,

स्वर्गोलोक उदयनं यावन्तं ह वा इमां पृथिवीं वित्तेन पूर्णां ददन्नोक्तं

जयति, त्रिस्तावन्तं जयति भूयांसं चाक्षय्यं, य एवं विद्वानहरहः

स्वाध्यायमधीते, तस्मात् स्वाध्यायोऽध्येतव्यः ॥ ३ ॥ पय आहुतयो

ह वा एता देवानाम् । यदृचः स य एवं विद्वानृचोऽहरहः स्वाध्याय-

मधीते, पय आहुतिभिरेव तदेवास्तर्पयति त एनं तृप्तास्तर्पयन्ति योग-



क्षेमेण प्राणेन रेतसा सर्वात्मना सर्वाभिः पुण्याभिः संपद्भिर्वृतकुल्या  
 मधुकुल्याः पितृत्त्वधा अभिवहन्ति ॥ ४ ॥ आज्याहुतयो ह वा एता  
 देवानाम् । यद्यजूंश्चपि स य एवं विद्वान् यजूंश्चप्यहरहः स्वाध्यायमधीत  
 आज्याहुतिभिरेव तदेवाँस्तर्पयति त एनं तृप्तास्तर्पयन्ति योगक्षेमेण  
 प्राणेन रे० ॥ ५ ॥ सोमाहुतयो ह वा एता देवानाम् । यत्सामानि  
 स य एवं विद्वान् सामान्यहरहः स्वाध्यायमधीते सोमाहुतिभिरेव तदेवाँ-  
 स्तर्पयति त एनं तृप्तास्तर्पयन्ति योगक्षेमेण प्राणेन रे० ॥ ६ ॥ मेद  
 आहुतयो ह वा एता देवानाम् । यद्यर्वाङ्गिरसः स य एवं विद्वान्यर्वा-  
 ङ्गिरसोऽहरहः स्वाध्यायमधीते मेद आहुतिभिरेव तदेवाँस्तर्पयति त एनं  
 तृप्तास्तर्पयन्ति योगक्षेमेण प्राणेन रे० ॥ ७ ॥ मध्वाहुतयो ह वा एता देवा-  
 नान् । यदनुशासनानि विद्या वाक्योवाक्यमितिहासपुराणं गाथा नाराशंस्त्यः  
 स य एवं विद्वाननुशासनानि विद्या वाक्योवाक्यमितिहासपुराणं गाथा  
 नाराशंस्त्यहरहः स्वाध्यायमधीते मध्वाहुतिभिरेव तदेवाँस्तर्पयति  
 त एनं तृप्तास्तर्पयन्ति योगक्षेमेण प्राणेन रे० ॥ ८ ॥ तस्य वा एतस्य  
 ब्रह्मयज्ञस्य । चत्वारो वषट्कारा यद्वातो वाति यद्विद्योतते यस्तनयति  
 यद्वस्सूर्जते तस्मादेवं विद्वाते वाति विद्योतमाने स्तनयत्यवस्सूर्जत्यधी-  
 यीतैव वषट्काराणामञ्चम्वङ्कारायाति इ वै पुनर्मृत्युं मुच्यते गच्छति ब्रह्मणः  
 सात्मतांश्च स चेदपि प्रवज्जमिव न शक्नुयादप्येकं देवयदमधीयीतैव तथा  
 भूतेभ्यो न हीयते ॥ ९ ॥” इति ( शतपथब्रा. ११ कां. ३ प्रपा. ८ ब्रा. )

इति गृहशल्योद्धारः ।

अथ ये मन्वादिनिर्णीतं गृहाधिकारशासनं प्रज्ञापराधाद् विपरी-  
 तमनुतिष्ठन्ति तानभियुक्तानुद्धर्तुमिदमारभ्यते—अयि ! वर्णाश्रमानुबन्धि  
 पारम्परिकं कुलकर्म यद् ययानुष्ठितं तत्तथा यथासमयं कल्पानुकल्पदंशा-  
 नुष्ठातव्यं न कथंचिदपि वर्धितव्यम् तद्विद्वन्पुदिष्टं भगवता मनुना—



“ह्रीं दैवे पितृकार्ये त्री, नैकैकसुभयत्र वा ।

भोजयेत् सुसमृद्धोऽपि, न प्रसज्जेत विस्तरे ॥

सत्क्रियां देशकालौ च शौचं ब्राह्मणसंपदः ।

पञ्चैतान्विस्तरो हन्ति तस्मान्नेहेत विस्तरम् ॥” (३। १२५-१२६)

एवं पारस्करगृह्यसूत्रे आवसथ्याधाने कर्कादिकृतब्राह्मणभोजन-  
व्याक्रिययापि त्रिभ्योऽधिका ब्राह्मणसंख्या न लभ्यते । समीचीनतरा  
चेयमृषीणामभ्यनुज्ञानपद्धतिः । कथमन्यथा गर्भाधानादिश्मशानावसानके  
जातिनिवन्धने कर्मणि धनिको वा दरिद्रो वाप्यविशेषेणाधिक्रियेत ।  
आश्वपाकान्तं विभाव्यमानो जातिधर्म एव वा विलीयेत । नतरामित्थम् ।  
संप्रति वर्णाश्रमव्यवहारावहेलनेऽपि कापि श्रेणौ तिष्ठतामायुष्मतां जाति-  
व्यवहारादनिर्माक एव । अहो जातिनिवन्धना व्यक्तिविडम्बना । अथ  
बहवो वर्णं चाश्रमं चारूढमात्मानं मन्यमाना अपि यथाशासनं सांस्का-  
रिकं कर्म लोपयन्तोऽपि भोजनभट्टादिप्रणुना औद्वाहिके वा आन्त्येष्टिके  
वा तैर्धिके वा कर्मानुष्ठानेऽहंपूर्विकया संचरणा ब्राह्मणजातिभोजना-  
ख्यया तिरोहितां नानावर्णान्तरितां स्त्रीबालतरङ्गितां यथाशक्ति स्फारी-  
कृतां जनतां स्वावासविक्रयावधिकचेष्टयापि भोजयन्ति भोः । किमेतन्न  
जानीमहे । किं वा लोकालोकबहिर्भूतिप्रेक्षणकमेतद् विधुरवृत्तस्य ।  
उपपन्नानधिकृत्यापि ब्राह्मणभोजनव्यवस्था यज्ञपार्श्वे निरूपितैवेत्यम्—

‘गर्भाधानादिसंस्कारे ब्राह्मणान् भोजयेद् दश ( १० ) ।

शतं (१००) विवाहसंस्कारे, पञ्चाशन् (५०) मेखलाविधौ ॥

आवसथ्ये त्रयस्त्रिंशत् ( ३३ ) श्रौताधाने शतात्परम् ।

अष्टकं, ( १०८ ) भोजयेद् भक्त्या तत्तत्संस्कारसिद्धये ॥

सहस्रं ( १००० ) भोजयेत् सोमे,—' इत्यादि ।

अथापरिचितधर्मव्यवस्थेषु गृहस्थेषु कावपि दम्पती तीर्थविशेषमव-  
तरन्तौ दानातिशयप्रसक्तावुत्साहाप्यायितौ पतिर्जायां तीर्थच्चाङ्छाय दत्त्वा



परस्परानुमतेन निष्क्रीयकृतेन हेमरजतेन तां गृहीत्वा जायापती भवन्ता-  
वात्मानं श्रेयोभाजनं मन्येते । कावपि पुनरलब्धात्मजौ साधुवक्त्रेन  
कृताकृतसमयौ दैवविलसितेन प्रसादफलितेनात्मजं लब्ध्वा स्तनंधयमस्त-  
नंधयं वा तं तस्मा उन्नतकाय वकाय प्रतिपादयेते । कावपि पुनरवस्था-  
न्तरमापन्नौ मूढावात्मजमन्यस्मै कस्मैचन महामाग्निने त्याग्निने साधूपहारी-  
कुर्वते । भो ! भारतहतकानामेष सापों न्यायः । त एते साधवस्त्वेवंविधाः—

‘स्वस्वाचार्यपरिक्षुप्तपथान्तरविहारिणः ।

सौधोत्सङ्गेषु विश्रान्ता वर्णिताः साधुशब्दिताः ॥’

इति गृहगर्हा ।

ते=श्रुतिस्मृतिषु रूढाः, पञ्चयज्ञाः=पाठादयो व्याख्यातस्वरूपाः ।  
अग्निहोत्रादाविवात्र यज्ञशब्दो गौणः । विष्णुरुद्रयागादौ तु यज्ञशब्दो  
गौणतरतमः । वस्तुतस्तु तत्रादरार्थं यज्ञशब्दो व्यवहियते । यथा योग-  
यज्ञादिषु ( म. गी. ४ । २८ ) । यत्र खलु ‘ ( १ ) आश्रावय ( २ )  
अस्तु श्रौषट् ( ३ ) यज ( ४ ) ये यजामहे ( ५ ) वौषट्’ इति  
मन्त्रपञ्चकं विनियुज्यते स कर्मविशेषो यज्ञशब्दस्य मुख्यो विषय इति  
श्रौतं तत्त्वम् ॥ सांध्यकृत्यानि=संध्योपासनं सावित्रीजपः त्रेताग्निसाध्य-  
मग्निहोत्रं च, तैः सह सहसांध्यकृत्याः समयानुसारं संपादनीयाः ।  
येऽनुष्ठिता इत्याध्यात्मिकबलप्रदर्शनार्थम् ॥ १४६ ॥

वर्णश्रुताभ्यामिति । अत्र ( १६१४ ) वैक्रमब्दे लक्ष्मणपुरे  
वाजिदश्रुतीशाहप्रभृतय उदाहरणम् ॥ १४७ ॥

प्रदीपिकावदिति । निलिम्पप्रतिमा इव स्त्रिय आरादू=दूरतः  
समीपतश्च, यथाधिकारं पुरुषैः बहुना आदरेण संभावनीयाः । इह  
समर्तृकाः संभाव्यन्त एवं । अमर्तृका असंतानाश्चापि संभावनीया एव,  
न कथंचिदपि विप्रकर्तव्या श्रेयोर्थिभिः । निलिम्पप्रतिमा अपि तत्पीठभूता  
आदरास्पदमेव । यत्स्विदानीं गतानुगतिकन्यायेन बहुत्र निलिम्पानां



प्रतिमाः प्रतिष्ठाप्यन्ते तत्र शोभनम् । अद्यावधि प्रतिष्ठितानामेव बहुषु  
स्थलेषु योगक्षेमप्रबन्धवैधुर्यात् । प्रतिमाः सीदन्ति, मन्दिराणि गलन्ति,  
रजांसि राशीभवन्ति । अहो धर्मभ्रातृषु जीवत्सु केयं दुरवस्था । तर्हि  
नूतनप्रतिष्ठापनविलसितेन किम् । स्वर्गस्य लौकिकप्रतिष्ठाया वा साध-  
नान्तराणि बहूनि । अत उच्यते विश्वजनीनमेतत्—

‘नूतारम्भं परित्यज्य प्रतोद्धारे प्रयत्यताम् ।

एवं धर्मश्च कीर्तिश्च स्वेष्टापूर्ताद् विशिष्यते ॥’ ॥ १४८ ॥

धर्म चेति । संपत्=स्थावरजङ्गमरूपा । सत्क्रिया=लौकिक्या  
वैदिक्या च मर्यादया निरूपित आदरो न तु वैतालचेष्टितेन सर्वस्व-  
विनियोगः । दानम्, अत्राह याज्ञवल्क्यः—

‘गोभूतिलहिरण्यादि पात्रे दातव्यमर्चितम् ।

नापात्रे विदुषा किञ्चिदात्मनः श्रेय इच्छता ॥’ ( १ । २०१ )

‘दातव्यं प्रत्यहं पात्रे निमित्ते तु विशेषतः ।

याचितेनापि दातव्यं श्रद्धापूर्तं तु शक्तिः ॥’ ( १ । २०२ )

‘यथाकथञ्चिद् दत्त्वा गां धेनुं वाऽवेनुमेव वा ।

अरोगामपरिक्रिष्टां दाता स्वर्गे महीयते ॥’ ( १ । २०८ )

गोदानानुफलपाः—

‘श्रान्तसंवाहनं रोगिपरिचर्यां सुरार्चनम् ।

पादशौचं द्विजोच्छिष्टमार्जनं गोप्रदानवत् ॥’ ( १ । २०६ )

‘सर्वधर्ममयं ब्रह्म, प्रदानेभ्योऽधिकं यतः ।

तद् ददत् समवाप्नोति ब्रह्मलोकमविच्युतम् ॥’ ( २ । २१२ )

‘सर्वेषामेव दानानां विद्यादानं परं स्मृतम् ।’

( सूतसंहि. ज्ञानयोगखं. ८ अ. ) ।

‘दानमेकं कलौ युगे’ ( १ । ८६ ) इति मनुः । एकं प्रधानम्, न  
तु केवलम् । ‘दीयते सेवया कलौ’ ( पराशरस्मृ. १ । २६ ) इति कालि-



युगीयदातृस्वभावाख्यानम् । इदं नृत्तिरामनुपादेयमित्यपि—‘सेवादानं हि निष्फलम्’ ( पराशरस्मृ. १ । ३० ) इत्यनेन प्रतिपादितम् । अहो इदानीं सेवयैव दानमिति विशेषः शान्तिके पौष्टिके आद्विके चापि कर्म-  
कलापे द्रष्टव्यः । सत्पात्रं तु—

“न विद्यया केवलया, तपसा वापि पात्रता ।

यत्र वृत्त, मिमे चोभे, तद्धि पात्रं प्रकीर्तितम्” ( १ । २०० )

इति याज्ञवल्क्येनैव प्रदर्शितम् । अन्यत्राप्युत्तराधिकारी औरसो दत्तक अन्तेवासी वा सत्पात्रमेवापेक्ष्यते । इतरथा निधानमप्यपहारयेत् । अत्र दानधर्ममाहात्म्ये श्रुतिः—

‘उच्चा दिवि दक्षिणावन्तो अस्थु-

र्ये अश्वदाः सह ते सूर्येण ।

हिरण्यदा अमृतत्वं भजन्ते

वासोदाः सोम-प्रतिरन्त आयुः ॥’

( ऋ. सं. १० मं. ६ अ. १०७ सू. )

॥ १४६ ॥

**नानाविभूत्यामिति ।** नहुषचरितं भारतादौ प्रसिद्धम् । उत्पद्ये प्रवृत्तान् समृद्धान् प्रतीदमुच्यते, वस्तुतस्तु मनुष्यमात्रविषयमिदम् । अथे-  
दमपि पुनः प्राकृतिकम्—

‘सृष्टोऽसौ मानुषः पिण्डो यदेश्यैः शुक्रशोणितैः ।

तदेशाहारवेषाद्यैः कलितः फलितः स्मृतः ॥

येनास्य पितरो याता येन याताः पितामहाः ।

तेन यायात्सतां मार्गमिति मन्वादिवागपि ॥’

वैपरीत्येतु—

‘कक्षापदव्युत्सर्गा इव नीचसंगात्

पूर्वात्ममार्गमपहाय चरन्ति वक्रम् ।



चेदित्यहो ! पृथुलबिम्बविलोकनं किं

सर्वोऽपि रूपमखिलं विपदस्य पश्येत् ॥' इति ।

अहो ! लौकिकी पारलौकिकी वा संकलैव प्रवृत्तिनिवृत्तिकथानिका मनोनिबन्धनैव लक्ष्यते, मनो हि प्रकृत्यैव चपलम् । अस्य निग्रहोपाया-  
वभ्यासवैराग्ये अपि बह्वपायाद् दुर्ग्रहे इति प्रेक्षावते पाराशर्योपदिष्टं  
भैषज्ययोगायितमेतत्—

‘नाक्षैर्दाव्ये, न्नाददंतान्यवित्तं, न वा योनी यस्य वित्तं प्रगृह्णात् ।

क्रुद्धो न चैव प्रहरेत धीमाँ, स्तथास्य स्यात्पाणिपादं सुगुप्तम् ॥’

‘नाक्रोशमिच्छे, न मृषा वदेच्च, न पैशुनं जनवादं च कुर्यात् ।

सत्यव्रतो मितभाषोऽप्रमत्त, स्तथास्य स्याद्वाग्द्वारमयो सुगुप्तम् ॥’

‘नानाशनः स्या, न महाशनः स्या, दलोलुपः साधुभिरागतः स्यात् ।

यात्रार्थमाहारमिहाददीत, तथास्य स्याज्जाठरी द्वारगुप्तिः ॥’

‘न वीरपत्नीं विहरेत नारीं, न चापि नारीमनृतावाहयीत ।

भार्याव्रतं चात्मनि धारयीत, तथास्योपस्थद्वारगुप्तिर्भवेत् ॥’

‘योऽघान्यगुप्तद्वारस्य सर्वाण्येव भवन्त्युत ।

किं तस्य तपसा कार्यं किं यज्ञेन किमात्मना ॥’ इति ।

( म. भा. शां. प. मो. घ. २६६ अ. )

इति गृहस्थाश्रमीया वेददृष्टिः ।



## अथ वानप्रस्थदिक् ।

निवृत्ततर्षः सुतदारविन्दे

प्ररूढहर्षः परमैकतत्त्वे ।

निरस्तभोगो मुनिर्वन्यवृत्तिः

प्रमोदते कोऽपि विविक्तसेवी ॥ १५१ ॥

निवृत्तिशास्त्राण्यभयंकराणि

कर्माणि वीतस्पृहसंगतानि ।

आसत्तिवर्जं कलयन्विवेकी

वैराग्यसौभाग्यसुखानि विन्देत् ॥ १५२ ॥

अभ्यस्यमानोपनिषद्विमर्ष-

पीयूषवर्षार्पितशान्तिवृत्तः ।

ओंकारतद्वाच्यनिविष्टचेता

मैत्र्यादिवृत्तिप्रणयी सुखी स्यात् ॥ १५३ ॥

इदानीं दशभिर्वानप्रस्थाश्रमं निरूपयति—निवृत्ततर्ष इति ।

इहेदं प्रागाकलनीयम्—

“महर्षिपितृदेवानां गत्वाऽऽनृण्यं यथाविधि ।

पुत्रे सर्वे समासज्य वसेन्माध्यस्थ्यमाश्रितः ॥

एकाकी चिन्तयेन्नित्यं विविक्ते हितमात्मनः ।

एकाकी चिन्तयानो हि परं श्रेयोऽधिगच्छति ॥”

( मनु. ४ । २५७-२५८ )

‘दशलक्षशकं धर्ममनुतिष्ठन् समाहितः ।

वेदान्तं विधिवच्छ्रुत्वा संन्यसेदनृणो द्विजः ॥

संन्यस्य सर्वकर्माणि कर्मदोषानपानुदन् ।

नियतो वेदमन्यस्य पुत्रैरवर्ये सुखं वसेत् ॥’ ( मनु. ६ । ६४-६५ )



इत्यादिना गृहेषु निवसत एकः संन्यासप्रकारो लभ्यते । तदनु—

‘एवं गृहाश्रमे स्थित्वा विधिवत् स्नातको द्विजः ।

वने वसेत्तु नियतो यथावद् विजितेन्द्रियः ॥’ ( मनु. ६।१ ) :

इत्यादिना वनेषु निवसतो द्वितीयः प्रकारः । दशलक्ष्णको-  
धर्मोऽग्रे । ततो गृहेषु वनेषु वा निवसन् यथाशासनं वानप्रस्थाश्रमी-  
भवति । वनमिव प्रस्थो वनस्य वा प्रस्थः प्रवेशः, तत्र भवो वानप्रस्थ  
इति । ‘वनेषु च विद्वत्यैव तृतीयं भागमायुषः’ ( मनु. ६।३३ ) इति  
कथनादस्य समयस्तृतीया विंशतिका तृतीया पञ्चविंशतिका वा  
फल्यते । अथ—

‘न जातु कामः कामानामुपभोगेन शाम्यति ।

हविषा कृष्णवर्त्मैव भूय एवाभिवर्धते ॥’ ( म. २।१४ )

इति बहुत्र पठितं पर्यालोचयता महापुरुषेणाश्रमपरिपन्थिन्यपि  
समयेऽस्मिन्नामरणान्तं योनिक्कीटेनैव नो भवितव्यम्, इन्द्रियाश्वानां  
सद्गवेषेव विरक्तेनापि भवितव्यमेव । अत्र केवलमेकं विवेकमेव शरण्यं  
मन्यन्ते मन्यामहे ब्रुवते ब्रूमहे च । इदानीमस्माकमन्यदपि कर्तव्यशेषमव-  
शिष्यत इत्युपकारदृष्ट्या समयाकर्तव्य एव । तथाच पठन्ति—

‘गार्हस्थ्यगर्हा संत्यज्य देशोद्धाराय दीक्ष्यताम् ।

देशोद्धारे प्रवृत्तस्य स्वोद्धारः सहजो मतः ॥’

इत्यादि ॥ २५१ ॥

**निवृत्तिशान्नाणीति ।** निवृत्तिशान्नाणि पुराणेतिहासप्रभवाणि  
सूतसंहिताभगवद्गीतासजातीयानि । वीतस्पृहसंगतानि यत्नतोऽन्वेषणी-  
यानि ॥ २५२ ॥

**अभ्यस्यमानेति ।** अभ्यस्यमानानामुपनिषदां बृहदारण्यकच्छा-  
न्दोग्यप्रभृतीनां यो विमर्शो मीमांसनं स एवान्तःकरणाप्यायकत्वात्  
पीयूषवर्षाः ताभिरर्पिता संपादिता या शान्तिः तथा तृप्तः । ‘आवृत्ति-



रसकृदुपदेशात्' (वे. द. ४।१।१) इति स्मरणात् । औंकारो वाचकः प्रणवः, तस्य वाच्यः सर्वदेवतोपसंहारः परमेश्वरः, तत्र निविष्टं परिचितं चेतो यस्य संः । मैत्री आदिर्यासां ताः करुणामुदितोपेक्षा वृत्तयः तत्र प्रणयी प्रीतिमान् सुखी स्यात् । अयमर्थः प्राग् व्याकृत एव । विशेषस्तूच्यते—अकारोकारमकाराणां कर्मधारये ओमिति मनुस्मृत्यादितो लभ्यते । 'अकारं चाप्युकारं च मकारं च प्रजापतिः ।' (२।७६) इति मनुः । अवतीति ओमिति तु सुप्रसिद्धतरम् । 'ओमित्येकाक्षरं ब्रह्म' (८।१३) इति गीतास्मृतिः । उभयथापि पदत्वम् । तथा अकाराद्यवयवशक्त्या वाक्यत्वमपि । तदिदम्—

“त्रयीं तिस्रो वृत्तीस्त्रिमुवनमथो त्रीनपि सुरा-

नकाराद्यैर्वर्णैस्त्रिभिरभिदधत् तीर्णविकृति ।

तुरीयं ते धाम ध्वनिमिरवरुन्धानमणुभिः,

समस्तं व्यस्तं त्वां शरणाद ! गृण्यत्योमिति पदम् ॥”

इति महिम्नाख्यपद्येनापि व्याख्यायते । विस्तरस्तु साण्डूक्योपनिषदादिश्रुत्युपबृंहकेभ्यो निबन्धेभ्योऽवसेयः । ओंकारस्य तत्सतीर्थ्यस्य हींकारस्यापरेऽप्यवयवा आगमेषूपदिरयन्ते—

‘अकारश्चाप्युकारश्च मकारो बिन्दुरेव च ।

नादः शक्तिश्च शान्तश्च तारभेदा प्रकीर्तिताः ॥

हकारो रेफ ईकारो बिन्दुनादौ तथैव च ।

शक्तिशान्तौ च संप्रोक्ताः शक्तेर्भेदास्तु सप्तधा ॥’

एवमत्र प्रथमः—अकारोकारमकारैर्जाग्रत्स्वप्नसुषुप्तिसाक्षिणीं, बिन्दुनादशक्तिशान्तैश्च तुरीयतुरीयातीतशक्तिशान्तात्मिकां संविदं प्रतिपादयन्निष्प्रपञ्चसंविदि पर्यवस्यति । इत्थं द्वितीयोऽपि—हकाररेफकारबिन्दुनादशक्तिशान्तलक्षणैः सप्तभिरिति दिक् ॥ १५३ ॥

विश्रान्तिलब्धयै परिणामवाद-



दृष्ट्वा महेशप्रतिमादिलिङ्गे ।

आर्या सपर्या विदधत्प्रगाढ-

श्रद्धोद्भवद्भक्तिभरो हि सिध्येत् ॥ १५४ ॥

अमूर्तभावेऽपि दिशस्तदीय-

मूर्तौ यथा कार्यमुदाहरन्ति ।

तथा जगद्व्यापकविश्वनाथ-

पूजाप्रयोगः प्रतिमानुषङ्गी ॥ १५५ ॥

अरूपयोगस्तु सरूपताया-

मलौकिकं रूपमुदाजहार ।

अतो हि शास्त्रे पुरुषोत्तमादि-

शब्दा यथार्थाक्षरयोगिनः स्युः ॥ १५६ ॥

क्रिया विरुध्येत यदैकदेश्या

नन्वीशमुद्दिश्य विधीयमाना ।

तदा तु शाब्दस्तुतिपूर्विकासौ

कथं क्रियेत प्रणतिः परस्मै ॥ १५७ ॥

विश्रान्तिलब्ध्या इति । विश्रान्तिस्तु—

“शान्तिमेति न विकल्पविश्रव,-

श्चिच्चमत्कृतिरसौ न वर्धते ।

लुप्यते न घनवासनावनं

कापि तृप्तिरसंमा न जायते ॥

मन्यते न कृतकृत्यतां जनो

द्वैतमेघतिमिरं न भिद्यते ।

यत्र दोषशतसंकुलं मनो

न प्रसीदति, किमेतदर्चनम् ॥”

इत्येवंप्रकारैः सूक्तैरुक्तेषां । इतरथा तु—



“वालिकारचितवस्त्रपत्रिका-

क्रीडनेन सदृशं तदर्चनम् ।

यत्र शाम्यति मनो न निर्मलं

स्फीतचिज्जलधिमध्यमाश्रितम् ॥”

इत्येवमादि तावत्प्रतिदेवतायतनं प्रथितोपक्रमम् । परिणामवाद-  
दृष्टिस्तु—

“त्वमर्कः, स्त्वं सोमः, स्त्वमसि पवनः, स्त्वं हुतवहः-

स्त्वमापः, स्त्वं व्योमः, त्वम् धरणिः, रात्मा त्वमिति च ।

परिच्छिन्नामेवं त्वयि परिणता विभ्रतु गिरं,

न विद्वस्तत्तत्त्वं वयमिह हि यत्त्वं न भवसि ॥”

इति पुष्पदन्ताचार्योक्त्या, तथा—

“मनस्त्वं, व्योम त्वं, मरुदसि, मरुत्सारधिरसि, ३.१.११-

त्वमापः, स्त्वं भूमिस्त्वयि परिणतायां नहि परम् ।

त्वमेव स्वात्मानं परिणमयितुं विश्ववपुषा

चिदानन्दाकारं शिवमहिषि भावेन विभृये ॥”

इति शंकराचार्योक्त्या समवधेया । अत्र युष्मच्छब्दार्थे पुँस्त्री-  
विवक्षा ह्यौपासनीकी ततो जगत्कारणस्य परिणामः परिणमति । तत  
एव भगवता शेषेण परमार्थसारे—

“सर्वाकारो भगवानुपास्यते येन भावेन ।

तं तं भावं भूत्वा चिन्तामणिवत् समभ्येति ॥ ६६ ॥”

इति साधारण्यादुपसंहृतम् । ज्ञानसंबोधेऽपि—

‘स्वभावादेकरूपापि नानात्वं प्रतिपद्यते ।

ज्ञानस्य शक्तिः संकल्पैर्लक्ष्मीश्चिन्तामणोरिव ॥’

इति । वस्तुतस्तु जगत्कारणवस्तु असदिव व्याक्रियया सदिति ।

एतदुक्तमन्यत्र—



“वस्तुनो भावशून्यस्य; ह्यभावस्य निराकृतेः ।

कल्पनामात्रमेवैतद् यत् किञ्चिद् व्यपदेशनम् ॥

नेत्थं विभोर्विवर्तोऽस्ति, परिणामश्च न क्वचित् ।

अथवा द्वयमप्यस्तु, तथाप्यस्य न खण्डना ॥”

इति । संवित्प्रकाशेऽपि—

“इति निर्मलबोधैकरूपे देहपरिग्रहः ।

विवर्तपरिणामाभ्यां द्वाभ्यामप्युपपद्यते ॥

विवर्तेऽप्यतयारूपस्तथा भासि त्वमुच्यते !

परिणामे स एव त्वं सुवर्णमिव कुण्डले ॥” इति ।

महेशप्रतिमादिलिङ्ग इति । महेशः परमेश्वरः तस्य गुणानु-  
पङ्गेण या प्रतिमा । प्रतिमीयतेऽनया । भूगोलस्य दृष्टान्तगोल इव,  
रूपान्तरचिह्न्यासया आलोक्यपट इव, कारणाभिधित्तया पुरुषविशेष  
इव । आदिशब्दाद् हृदयादि । तस्य श्रोते स्मार्ते च लिङ्गे, न त्वैच्छिके ।  
इच्छायाः स्वातन्त्र्यात् । अत्र श्रुतयः—

‘यथैव बिम्बं मृदयोपलिप्तं

तेजोमयं आजते तत् सुधान्तम् ।

तद्वदात्मतत्त्वं प्रसमीक्ष्य देही

एकः कृतार्थो भवते वीतशोकः ॥’ (श्वेताश्वतर. २ । १४)

‘अङ्गुष्ठमात्रः पुरुषोऽन्तरात्मा

सदा जनानां हृदये संनिविष्टः ।’ (श्वेताश्वतर. ३ । १३)

‘स भूमिं विरवतो वृत्वाऽत्यतिष्ठदशाङ्गुलम् । (श्वेताश्वतर. ३ । १४)

इह प्रथमया श्रुत्या सच्चिदानन्दरूपस्य आत्मतत्त्वस्य दृष्टान्तमर्थादिया  
प्रदर्शनम् । द्वितीयया अङ्गुष्ठनिर्देशेन प्रमितत्वप्रतिपादनम्, तृतीयया  
व्यापकत्वेऽपीयत्तया व्यवस्थापनमित्येवमादिप्रपञ्चनं ब्रह्मणो मूर्तं लिङ्गम-  
प्यवगमयति । यत्तु—



“नैनमूर्ध्वं, न तिर्यञ्चं, न मध्ये परिजग्रभत् ।

न तस्य प्रतिमा अस्ति, यस्य नाम ब्रह्मशः ॥” (श्वेताश्व. ४। १६)

इत्येवंजातीयया प्रतिमास्कन्दनं श्रूयते तदपि कार्यक्रोष्टिप्रविष्टस्य भूगो-  
लादेरिव प्रहणसंभावनया, आकाशादेरिवावच्छेदककल्पनया परिमाणं  
मा प्रसाङ्गीदित्येतदर्थम् । व्यापकत्वसाम्येऽपि न पारमेश्वरी व्यापकता  
ह्याकाशादिव्यापकतया समेति । अनन्तादिपदार्थवत् । अत एव हि—

“अणोरणीयान्, महतो महीयान्

आत्मा गुहायां निहितोऽस्य जन्तोः ॥” (श्वेताश्व. ३। २०) इति ।

**आर्या सपर्या विदधदिति ।** आर्या श्रुतिस्मृतिसंमता, सपर्या  
पूजा । सेयं द्विविधा बहिरन्तर्बृत्तित्वात् । तत्राद्या पश्चाद्युपचारचरणा ।  
द्वितीया—

“महीं मूलाधारे, कमपि मणिपूरे, ह्रुतवहं

स्थितं स्वाधिष्ठाने, हृदि मरुत, माकाशमुपरि ।

मनोऽपि भ्रूमध्ये, सकलमपि भित्वा कुलपथं

सहस्रारे पद्मे सह रहसि पत्या विहरसे ॥”

“सुधाधारासारैश्चरणयुगलान्तर्विगलितैः

प्रपञ्चं सिञ्चन्ती पुनरपि रसाम्नायमहसा ।

अवाप्य स्वां भूमिं भुजगनिममच्युष्टवलयं

स्वमात्मानं कृत्वा स्वपिषि कुलकुण्डे कुहरिणि ॥”

इति शंकराचार्यानुशिष्टा, तथा—

“ये देवयानपितृयानविहारमेकी ( कं )-

कृत्वा मनः करणमण्डलसार्वभौमम् ।

याने निवेश्य तव कारणपञ्चकस्य

पर्वाणि पार्वति ! नयन्ति निजासनत्वम् ॥”

इति लक्ष्मणाचार्यानुशिष्टा चान्वेष्टव्या । एवं ब्रह्मोपासनां कुर्वाण-



उपासकधौरेयः, प्रगाढा या श्रद्धा गुरुवेदान्तवाक्येषु विश्वासः तथा उद्भवन् उन्मिषन् भक्तेः परानुरक्तेः भरः प्राग्भारो यस्य तादृशो हि सिध्येत् कृतकृत्यतां प्रतिपद्येत ॥ १५४ ॥

**अमूर्तभावेऽपीति ।** यथा दिशो व्यापकरूपाया अमूर्तकत्वेऽपि सूर्येन्दुतारोदयादिलिङ्गात् तदीयमूर्तौ पूर्वादिलक्षणायां कार्यं पूर्वादिदिगाश्रितम् उदाहरन्ति निर्णयन्ति । तथा जगद्व्यापकस्य विश्वंभरस्य प्रतिमानुपह्नी पूजाप्रयोगोऽपि परमार्थावगाही द्रष्टव्यः । दिग् हि बिन्दुरूपा, बिन्दुश्च शालेण गणितगोलसिद्धान्तेन अमूर्तः, एवं च यदि सूर्योदयाद्युपाधिर्न स्यात्तदा पूर्वादिदिक्परिचयोऽसंभवी । तथा विश्वंभरोऽपि प्रतिमादिलिङ्गवशेन परिचीयत इत्याद्युन्नेयम् ॥ १५५ ॥

**अरूपयोग इति ।** अलौकिकं रूपं दहराकाशादिलक्षणम् । नृसिंह-राम-गोपालतापनीषु वर्णितं वापि । पुरुषोत्तमादिशब्दा अपि । लोकविलक्षणमेवार्थमभिदधते । अत्र मन्त्रलिङ्गान्यपि—

‘स पर्यगाच्छुक्रमकायमव्रण-

मत्नाविरंशुद्धमपापविद्धम् ।’ (शु. य. सं. ४०. ८) ॥ १५६ ॥

**क्रियेति ।** यदि सर्वदेशिन एकदेशिनी पूजा विरुध्यते, तदा एकदेशिना पठ्यमाना नमआदिघटिता वेदमन्त्रा अपि विरुध्येरन् । यर्हि पूजा न विरुध्यते, तर्हि आभिमुख्यवृत्तयो मन्त्रा अपि न विरुध्येरन्, समाधिसाम्यात् ॥ १५७ ॥

**गुणावतारोऽभ्युदयाय लोका-**

**दृष्टेन सृष्टो निगमप्रदिष्टः ।**

**किं चात्मरूपप्रतिपत्तिकर्म-**

**श्याजानदेवप्रमुखा अपीशाः ॥ १५८ ॥**

**योग्या ! यदैश्वर्यबलेन योगी-**

**नानाविधाकास्कृतौ कृतीन्द्रः ।**



पातञ्जलादिप्रथितप्रकर्षः

कथं प्रधाध्येत स दिव्ययोगः ॥ १५६ ॥

नारुह्यते येन मतिः प्रकामं

संदिह्यतां नाम तदङ्ग ! मृगधैः ।

न हीयता लुप्यति शास्त्रतत्त्वं

सर्वो हि सर्वं न विवेक्तुमीष्टे ॥ १६० ॥

इति वानप्रस्थादिक् ।

गुणावतार इति । अभ्युदयाय—लोकानां कल्याणाय, लोकादृष्टेन सृष्टः, सकललोकपुण्यपरीपाकारन्ध इति भावः । निगमप्रदिष्टः=वेदपुराणवर्णितः, गुणावतारः अलौकिकैर्गुणैः पारमेश्वर्या विभूतेर्मत्स्यादिपरिणामेन अवतारः प्रादुर्भाव इति भावः । अत्र गमकम्—

‘यो देवानां प्रभवश्चोद्भवश्च

विश्वाधिपो रुद्रो महर्षिः ।

हिरण्यगर्भं पश्यत जायमानम्’ ( श्वेताश्वतर. ४ । १२ )

‘यो योनिं योनिमधितिष्ठत्येको

विश्वानि रूपाणि योनीश्च सर्वाः ।

ऋषिं प्रसूतं कपिलं यस्तमग्रे’ ( श्वेताश्वतर. ५ । २ )

किं च, आत्मनो रूपाणां प्रतिपत्तिकर्मणि आजानदेवप्रमुखां अपि ईशाः समर्थाः, किमुत मायी, देवानां देव इति । प्रमुखपदेन कर्मदेवा योगिनश्च विवक्षिताः । अत्र लिङ्गम्—

‘अद्भ्यः संभृतः पृथिव्यै रसाच्च विश्वकर्मणः समवर्तताग्रे ।

तस्य त्वष्टा विदधद्रूपमेति तन्मर्त्यस्य देवत्वमाजानमग्रे ॥’

( शु. य. सं. ३१ । १७ )

‘ये शतं कर्मदेवानामानन्दाः स एक आजानदेवानामानन्दः’ इति ( बृहदारण्य. ४ । ३ । ३३ ) । वेदेष्ववतारसद्भावः । तत्र—



**मत्स्यः**—शतपथब्राह्मणे हविर्यज्ञनामके प्रथमे काण्डे—“मनवो ह वै प्रातः । अवनेग्यमुदकमाजहुर्यथेदं पाणिभ्यामवनेजनाया-  
हरन्त्येवं तस्यावने निजानस्य मत्स्यः पाणी आपेदे—”  
इत्यादिभिरष्टमाध्यायकाण्डिकाभिः श्राव्यते ।

**वराहः**—शतपथब्राह्मणे उपनिषत्नामके चतुर्दशे काण्डे प्रथमाध्याये—  
“अथ वराहविहितम् । इत्यग्र आसी, द्वितीयती ह वा इयमग्रे  
पृथिव्यास प्रादेशमात्री, ता मे भूष इति वराह उज्जघान—” इति ।  
तैत्तिरीयब्राह्मणे प्रथमकाण्डे प्रथमाध्याये तृतीयानुवाके—“स  
वराहो रूपं कृत्वोपन्यमज्जत । स पृथिवीमध आर्च्यत्—” इति ।

**वामनः**—शतपथब्राह्मणे प्रथमकाण्डे द्वितीयाध्याये—“ते होचुः । अनु  
नोऽस्यां पृथिव्यामाभजतास्त्येव नोऽप्यस्यां भाग इति ते  
हासुरा असूयन्त इहोचुर्यावदेवैष विष्णुरभिशीते तावद्वो दन्न  
इति । वामनो ह विष्णुरास—” इत्येवमग्निहोत्रवेदिप्रसङ्गापतिता  
वामनावतारकथानिकानुसंधेया । सोऽयं कथाकाय ऋक्सं-  
हितातोऽप्युनीयते—

‘विष्णोर्नु कं वीर्याणि प्र वोचं यः पार्थिवानि विममे रजांसि ।

यो अस्कभायदुत्तरं सधस्थं विचक्रमाणस्त्रेधोरुगायः ॥’

( १ मं. २१ अ. १५४ सू. ) इत्येवमादि ।

**परशुरामः**—सोऽयमैतरेये, अन्धोऽन्यत्रेति पुरोभागिताश्रयणादप्यायुष्म-  
द्विराम्नाया विलोडितव्याः स्युरित्यलम् ।

मन्वादिरिव मत्स्यादिरपि निरूपितादिनीव्यां न भगवति वेदपुरुषे  
पौरुषादिसंबन्धनिबन्धनप्रहारारोपाय समुदियात् । समाहितं चैवंजातीयं-  
शङ्काविलसितमाचार्यैः—

‘न वैतच्छ्रु, तिसामान्यमात्रं नित्येऽपि संभवात् ।

यज्ञेऽध्वर्युरिव ह्यस्ति मनुर्मन्वन्तरे सदा ॥



प्रतिमन्वन्तरं चैव स्मृतिरन्या विधीयते ।

स्थिताश्च मनवो नित्यं कल्पे कल्पे चतुर्दश ॥

तेन तद्वाक्यचेष्टानां सर्वदैवास्ति संभवः ।

तदुक्तिज्ञापनाद् वेदो नानित्योऽतो भविष्यति ॥

प्रतियज्ञं भवन्त्यन्ये सर्वदा षोडशर्त्विजः ।

आदिमत्त्वं च वेदस्य न तच्चरितबन्धनात् ॥”

( मीमांसातन्त्रवार्ति. १ । ३ । ७ ) इत्यादि ॥ १५८ ॥

योग्या इति । योग्याः सदसद्विवेकप्रणयिन इति संबुद्धया अभि-  
मुखीकरणम् । योगीति प्राशस्त्यादाविन् । तथाच श्रूयते—

‘पृथिव्यप्तेजोनिलखे समुत्थे

पञ्चात्मके योगगुणे प्रवृत्ते ।

न तस्य रोगो न जरा न मृत्युः

प्राप्तस्य योगाग्निमयं शरीरम्॥’इति । (श्वेताश्वतर. २ । १२)

“आत्मनो वै शरीराणि बहूनि भरतर्षभ ! ।

योगी कुर्याद् बलं प्राप्य तैश्च सर्वैर्महीं चरेत् ॥

प्राप्नुयाद् विषयान् कैश्चित्, कैश्चिदुग्रं तपश्चरेत् ।

संक्षिपेच्च पुनस्तानि, सूर्यो रश्मिगणानिव॥” (शरीरकभा. १ । ३।२७)

अत्र पातञ्जलदर्शनस्य विभूतिपादोऽपि न विस्मर्तव्यः । यत्र संमतः  
कापिल आह—‘योगसिद्धयोऽप्यौपधादिसिद्धिवन्नापलनीयाः’ ( सां. द.  
५ । १२१ ) इति । आदिपदान्महाभारते आश्रमवासिकपर्वणि पुत्रदर्शन-  
पर्व विलोक्यम्, यत्र भगवतः पाराशर्यस्य त्रिशवविस्मापक ऐश्वरो योग-  
महिमा ( ३२ अध्या. ) ॥ १५९ ॥

नारुह्यत इति । इदं संदिग्धचेतानां वा दुर्विदग्धानां वा समुपे-  
क्षार्थम् ॥ १६० ॥

इति वानप्रस्थीया वेददृष्टिः ।



## अथ मिश्रुदिक् ।

ये नैष्ठिका वा तदनुव्रता वा

संन्यासिनो वा तदनुप्लवा वा ।

संसारचक्रं परिहर्तुकामा-

स्तेऽपि त्रयीशासनतो न बाह्याः ॥१६१॥

इदानीं तत्त्वैरिव षट्त्रिंशता श्लोकैर्भिन्नानभ्यर्थयते, येऽद्य साधुपदेन संकेत्यन्ते, तेषां संकलनार्थमाह—ये नैष्ठिका वेति । ये तावद् वेदनिर्दिष्टेषु नैष्ठिकब्रह्मचारिष्वात्मानं प्रख्यापयन्ति, परं स्वस्वाचार्योद्धा- वितदीक्षामर्यादया तत्र च न ह्यन्तर्भवन्ति तेऽनुव्रता इति, ये पुनरित्थंभूत- लक्षणाः संन्यासिषु तेऽनुप्लवा इति च व्यवहरणीयाः । अपिना ब्राह्म- णादिवानप्रस्थान्ताः सप्त स्त्रियश्च द्रष्टव्या । चतुष्टयी संदृब्धं त्रयीशा- सनं होत्रमावेदनीयम्—त्रयः कर्मोपासनाज्ञानलक्षणाः प्रतिपाद्या अव्यवा- यस्याः सा त्रयी, वेदचतुष्टयीति यावत्, वेदानां कर्मादीन्येव प्रतिपाद्या- दीनीति तदङ्गोपाङ्गप्रवृत्तिभिः प्रत्येतव्यम् । बहुशास्त्रशास्त्रत्वेऽपि ऋगा- दिवेदानां चातुर्विध्यमेव होत्रादिचतुष्टयप्राधान्याभिधित्सया प्रतिपत्तव्यम् । वेदानां परस्परं शाखाभेदसद्भावेऽप्यग्निहोत्रदर्शपौर्णमासादिकं कर्म न भिद्यते । यथा खलु दहरवैश्वानरशाण्डल्यादिकमुपासनम् । तदिदं पूर्वोत्तरमीमांसयोः—‘नामरूपधर्मविशेष—’ (२ । ४ । ८-३२) इत्यादिभिः सूत्रैः, ‘सर्ववेदान्तप्रत्ययं—’ (३ । ३ । १-४) इत्यादिभिश्च चिन्ति- तम् । इहैतन्निष्पन्ने अधिकरणे—

“शाखाभेदात् कर्मभेदो न वा, कर्मात्र मिष्यते ।

दृष्टं क्वाठकनामादि बहुभेदस्य कारणम् ॥”

ग्रन्थद्वारादिना हेतौ युज्यन्ते भेद हेतवः ।



रूपादिप्रत्यभिज्ञानादभिन्नं कर्म गम्यते ॥” इति ।

( जैमिनीयन्या. मा. विस्त. )

“सर्ववेदेष्वनेकत्वमुपास्तेरथवैकता ।

अनेकत्वं कौथुमादिनामधर्मविभेदतः ॥”

विधिरूपफलैकत्वादेकत्वं, नाम न श्रुतम् ।

शिरोव्रतादिधर्मस्तु स्वाध्याये स्यान्न वेदने ॥” इति च ।

( वैयासिकन्या. मा. )

अथ वेदशब्दः स्वाध्याये द्विधा ह्याम्नायते । एक उञ्छादिगण-  
पठितोऽन्तोदात्तः ( पा. सू. ६।१।१६० ) अन्यो वृषादिगणपठित आद्यु-  
दात्तः ( पा. सू. ६।१।२०३ ) वेदशब्दस्य घञन्तत्वात्—‘जित्या-  
देर्नित्यम्’ ( पा. सू. ६।१।१६७ ) इत्याद्युदात्तत्वे प्राप्तेऽन्तोदात्तार्थं  
पाठः । तत्र पूर्वो योगिकः, परो योगिकरूढः । उभयत्र विद्यावद् विद्-  
प्रकृतिः । विदन्ति जानन्ति सर्वमनेन, वेद्यते ज्ञाप्यते सर्वमनेन वा वेद  
इति बाहुलकात् करणे घञ् । भावघञन्तो वा । ऋगादिना होत्रादिना  
वा समस्यमानः कर्मोपासनाज्ञानरूपो वेदः ऋग्वेदो यजुर्वेदः सामवेदोऽथ-  
र्ववेद इति, होतृवेदोऽध्वर्युवेद उद्गातृवेदो ब्रह्मवेद इति चान्वर्थमभिज्ञा-  
मापेदे । अत्र प्रमाणान्युदाहृतानि प्रागुदाहार्याण्यपि । ऋग्यजुःसाम्नां  
प्रतिपादकानां कर्मोपासनाज्ञानानां प्रतिपाद्यानां चास्पदमेकधाप्यसौ वेदो  
यज्ञार्थं मन्त्रब्राह्मणभेदेन द्विधा रचनाभेदेन त्रिधा ऋत्विगभेदेन चतुर्धा  
संहत्या अनन्तश्च जज्ञे । मन्त्रस्य याज्ञिकसमाख्यानमेव निर्दुष्टं लक्षणम् ।  
मन्त्रतोऽन्यद् ब्राह्मणम् । द्रष्टव्ये चेह माधवीये मन्त्रब्राह्मणनिर्वचनाधि-  
करणे ( मी. द. २।१।३२-३३ ) मन्त्राणां संहतिः संहिता । यथा-  
ऋग्वेदसंहिता, यजुर्वेदसंहिता, इत्येवमादिः । अथ ब्राह्मणयोनयोऽपि मन्त्रा  
अवगन्तव्याः । मन्त्रसंश्लिष्टानि च ब्राह्मणानि । संहितालक्षणं तु—  
‘पदप्रकृतिः संहिता’ ( ऋ. ब्राह्मण. २।१ ) ‘वर्णानामेकप्राणसंयोगः



संहिता' ( शु. य. प्रातिशा. १। १५८ ) संहितानां पदक्रमपाठावत्यर्थमुप-  
युक्तौ । तत्र पदं, विशिष्य अर्थावबोधने । पद्यते=गम्यते ज्ञायतेऽनेनेति  
व्युत्पादनात् । तथाच सूत्रितं शुक्लयजुःप्रातिशाख्ये— 'अर्थः पदम्'  
( ३। २ ) । क्रमस्तु स्मृत्यादिप्रयोजनः । संहिताविषयं पदविषयं चायं  
दृढस्मरणं करोति । द्वयोर्द्वयोः पदयोः वर्णसंहिता उदात्तादिस्वरसंहिता  
च क्रमं मुक्त्वा नान्येन ज्ञायते । प्रातिशाख्येऽपि—'क्रमः स्मृतिप्रयोजनः'  
तथा जटादिविकृतयोऽपि क्रमपूर्वाः स्मर्यन्ते ।

‘जटामालादण्डरेखारथध्वजशिखाघनाः ।

क्रममाश्रित्य निर्वृत्ता विकारा अष्ट विश्रुताः ॥’

इत्यादि । 'क्रमादिभ्यो वुन्' ( ४। २। ६१ ) इति सूत्रयन् पाणिनि-  
रपि—क्रममधीते क्रमकः पदमधीते पदकः, इति दर्शितवान् । एवं  
मन्त्रब्राह्मणरूपस्य वेदस्याधीतिः कण्ठपाठेनैव संरक्षिता बभूव भवितुमर्हा  
च । तत एवात्र पुरा मात्रादिमात्रस्यापि विपर्ययो नाभूत् । इह प्रशसाप्रशंसा-  
दिशब्दविवेचनमपि गमकम् ( मी. द. ६। ४। २३-२४ ) । वेदनं तु  
सांप्रतिकपठनपाठनपरीक्षाप्रक्रियाभिर्वेदपुरुषस्य वेदनाया उद्भाति ।  
किमियता, वेदकेदारेपूपथं व्याख्यानलाङ्गलं चालयता स्वरवैरूप्यं प्रथय-  
तार्थज्ञयोऽपि नापेक्ष्यते । इहायं प्रवर्तमानानां वेदशाखानां संकल-  
नाक्रमः—

( 'यज्ञो, ब्रह्म च, वेदेषु द्वावर्थौ काण्डयोर्द्वयोः ।

अध्वर्युमुख्यैर्ऋत्विग्मिश्रतुर्मिर्यज्ञसंपदः ॥

निर्मिमीते क्रियासंघैरध्वर्युर्यज्ञियं वपुः ।

तदलंकुर्वते होता ब्रह्मोद्गातेत्यमी त्रयः ॥

शलयाज्यानुवाक्याभिर्होतालंकुरुतेऽध्वरम् ।

आज्यपृष्ठादिभिः स्तोत्रैरुद्गातालंकरोत्यमुम् ॥

त्रयाणामपराद्धं तु ब्रह्मा परिहरेत् सदा ॥



ऋचां त्व (८।२।२४) इति मन्त्रे ऽस्मिन्नर्थः सवा ऽभिधीयते ॥” इति ।

“जाते देहे भवत्यस्य कटकादि विभूषणम् ।

आश्रितं मणिमुक्तादि कटकादौ यथा, तथा ॥

यजुर्जाते यज्ञदेहे स्यादग्निस्तद्विभूषणम् ।

समाख्या मणिमुक्ताद्या ऋक्षु तासु समाश्रिताः ॥” इति च ।

( सामवेदसंहिताभाष्ये श्रीसायनाचार्यचरणा )

अनेकशाखेषु वेदेषु कासांचित्तेत्तिरीयादिसंज्ञितानां शाखानां कृष्ण-  
यजुष्टेन, कासांचन पुनः काण्वादिसंज्ञितानां शुक्लयजुष्टेन च व्यवहारः  
प्रावर्तते । तत्र चरकविशेषेषु तैत्तिरीयाः, वारतन्तवीयाः, काठकाः मैत्राय-  
णीयाश्च; एवं तैत्तिरीयेषु खाण्डकीया औखीयाश्च; खाण्डकीयेषु पुनः  
आपस्तम्बिनः, बौधायनिनः, सत्यापाढिनः, हिरण्यकेशिनः, शाठ्याय-  
निनश्च परिगण्यन्ते । इह तैत्तिरीय-वारतन्तवीय-खाण्डकीयौखीयानां  
व्युत्पादनार्थम्—‘तित्तिरिवरतन्तुखाण्डकोखाच्छ्रण्’ (४।३।१०२) इति  
पाणिनिसूत्रं प्रवृत्ते । ‘तेन प्रोक्तम्’ (४।३।१०१) इति संबध्यते ।  
तित्तिरिणा प्रोक्तमधीयत इति तैत्तिरीयाः । प्रकर्षेणोक्तं प्रोक्तमित्युच्यते,  
न तु कृतम् ‘कृते ग्रन्थे’ (४।३।११६) इत्यनेन गतत्वात् । ‘शौनका-  
दिभ्यश्छन्दासि’ (४।३।१०६) इत्यत्रास्यानुवृत्तेरछन्दो ऽधिकारविहितानां  
च तद्विषयतेष्यते । आपस्तम्बिन इत्यादौ वैशम्पायनान्तेवासित्वात् णिनिः  
(४।३।१०४) इति मन्दम् । वस्तुतस्तु इनिः (२।२।११५)  
आपस्तम्बादिशब्दास्तत्कृतेषु ग्रन्थेषु लाक्षणिकाः ।

कृष्णयजुर्वेदः ।

( १ ) तत्र तैत्तिरीयाणां संहिता, ब्राह्मणम्, आरण्यकम्, इति  
बहुधा प्रतिष्ठाप्यमानं तावन्न खिलीकर्तुं शक्यं शाखासंहारमिच्छद्भिरा-  
युष्मद्भिः । इह तैत्तिरीयारण्यकभाष्ये श्रीसायनाचार्याः—

“व्याख्याता सुखबोधार्थं तैत्तिरीयकसंहिता ।

तद्ब्राह्मणं च व्याख्यातं शिष्टमारण्यकं ततः ॥



अरण्याध्ययनादेतदारण्यकमितीर्यते ।  
 अरण्ये तदधीयेत,त्येवं वाक्यं प्रचक्षते ॥  
 काण्डमारण्यकं सर्वं व्याख्यातव्यं प्रयत्नतः ।  
 आरण्यकविशेषास्तु पूर्वाचार्यैरुदीरिताः ॥  
 होतृन्, प्रवर्यकाण्डं च, याश्चोपनिषदो विदुः ।  
 अरुणीयविधिश्चै, ष काठके परिकीर्तितः ॥  
 रुद्रो, नारायणश्चैव, मेधो यश्चैव पित्रियः ।  
 एतदारण्यकं सर्वं नाव्रती श्रोतुमर्हति ॥  
 कठेन मुनिना दृष्टं काठकं परिकीर्त्यते ।  
 सावित्रो, नाचिकेतश्च, चातुर्होत्रस्तृतीयकः ॥  
 तुर्यो धैश्वसृजस्तद्वद् वह्निरारुणकेतुकः ।  
 स्वाध्यायब्राह्मणं चेति सर्वं काठकमीरितम् ॥  
 नारण्याधीतिनियमः सावित्रादिचतुष्टये ।  
 अतस्तद्ब्राह्मणग्रन्थे श्रुतं व्याख्यातमप्यदः ॥  
 वह्निरारुणकेताव्यः काठके पञ्चमश्रुतः ।  
 आरण्यकादावाग्नातस्तद्व्याख्याय प्रतन्यते ॥” इति ।

( २ ) चरकशाखीयं काठकम् ।

यत्र पुरोडाशं नाम प्रथमं स्थानकम्, अघ्वरं, द्वितीयम्, ज्योतिरिकं  
 तृतीयम्, ग्रहस्थानकं चतुर्थम्, यजमानं पञ्चमम्, अग्निहोत्रब्राह्मणं  
 षष्ठम्, आलोमी सप्तमम्, दिशस्थानकमष्टम्, उत्सीदनं नवमम्,  
 आग्नावैष्णवं दशमम्, मारुतमेकादशम्, पयस्थानकं द्वादशम्, पशुबन्धं  
 त्रयोदशम्, वाजपेयं चतुर्दशम्, राजसूयं पञ्चदशम्, अग्निवीशिका  
 षोडशम्, ध्रुवक्षितिः सप्तदशम्, चमा अष्टादशम् ॥

सावित्रा एकोनविंशस्थानकम्, अपेतवीतं विंशम्, पञ्चचूडमेकविंशम्,  
 स्वर्गं द्वाविंशम्, दीक्षितं त्रयोविंशम्, साक्षीति चतुर्विंशम्, इषुस्थानकं



पञ्चविंशम्, धिष्ण्यं षड्विंशम्, वाचस्पतिस्थानकं सप्तविंशम्, आयुष्य-  
मष्टाविंशम्, दीर्घजिह्वी एकोनत्रिंशम्, पात्नीवतं त्रिंशम् ॥

पुरोडाशब्राह्मणमेकत्रिंशस्थानकम्, यजमानब्राह्मणं द्वात्रिंशम्, सत्राणि  
त्रयस्त्रिंशम्, एकादशिनी चतुस्त्रिंशम्, प्रायश्चित्तं पञ्चत्रिंशम्, चातुर्मा-  
स्यानि षट्त्रिंशम्, सत्राः सप्तत्रिंशम्, सौत्रामणी अष्टात्रिंशम्, यदक्रन्द  
एकोनचत्वारिंशम्, हिरण्यगर्भं चत्वारिंशम् ॥

अश्वमेधग्रन्थः ॥

( ३ ) मैत्रायणीयसंहिता ।

यत्र दर्शपूर्णमासौ प्रथमः प्रपाठकः, अध्वरो द्वितीयः, ग्रहास्तृतीयः,  
यजमानब्राह्मणं चतुर्यः, अग्न्युपस्थानं पञ्चमः, आधानं षष्ठः, पुनराधानं  
सप्तमः, अग्निहोत्रब्राह्मणमष्टमः, चातुर्होतृको नवमः, चातुर्मास्यानि दशमः,  
वाजपेय एकादशः । इति प्रथमकाण्डम् ॥

काम्या इष्टयः प्रथमः प्रपाठकः, काम्या इष्टयो द्वितीयः, काम्या इष्ट-  
यस्तृतीयः, काम्या इष्टयश्चतुर्यः, काम्याः पशवः पञ्चमः, राजसूयः षष्ठः,  
अग्निचितिः सप्तमः, अग्निचितिरष्टमः, अग्निचितिर्नवमः, अग्निचि-  
तिर्दशमः, अग्निचितिरेकादशः, अग्निचितिर्द्वादशः, अग्निचितिस्त्रयो-  
दशः । इति मध्यमकाण्डम् ॥

जुहुमयीयः प्रथमः प्रपाठकः, दृशानो द्वितीयः, स्तोमभागस्तृतीयः,  
वसोर्धारीयश्चतुर्यः, ( अग्निचितिब्राह्मणम् ) पञ्चमः, अग्नवैष्णवं षष्ठः,  
सप्तमः, असुराणामष्टमः, नवमः, पात्नीवन्ता दशमः, ( अध्वरादीनां  
त्रयाणां विधिः ) सौत्रामणीय-एकादशः, द्वादशः, त्रयोदशः, चतुर्दशः,  
पञ्चदशः, षोडशः प्रपाठकः, ( अश्वमेधः ) इत्युपरिकाण्डम् ॥

खिलकाण्डम् ॥

शुक्तयजुर्वेदः ।

( ४-५ ) वाजसनेयिनां संहिता, शतपथब्राह्मणम्, इति सुप्रसिद्ध-



तरम् । वाजसनेयेन प्रोक्तं छन्दोऽधीयत इति वाजसनेयिनः । शौनका-  
दित्वात् शिनिः ( ४ । ३ । १०६ ) । 'वाजस्य अन्नस्य सनिर्दानं यस्य  
स वाजसनिः, तदपत्यं वाजसनेयो याज्ञवल्क्यः' इति तद्भाष्यम् ।  
भगवतो याज्ञवल्क्यस्य शिष्याः कण्वमध्यंदिनप्रभृतय आसन् । यत्सं-  
वन्धादद्यावधि वयं काण्वाश्च, माध्यंदिनाश्च वाजसनेयिनो यथाशाखं  
व्यपदिष्टाः । संहितान्नाह्नणे अपि काण्वशाखीये माध्यंदिनशाखीये च  
व्यपदिष्टे । काण्वशाखीयं संहिताभाष्यं नागदेवभट्टात्मजेन अनन्ता-  
चार्येण, माध्यंदिनशाखीयसुव्वटाचार्येण चाभाषि । इह शतपथब्राह्मण-  
भाष्ये सायनाचार्योक्तिः— ।

‘ऋग्यजुः सामशाखानामेकैका व्याकृता त्वया ।  
तावता तत्समानार्था ज्ञातुं शक्यास्ततः पराः ॥  
वासना विशदा यत्र मन्त्रार्थानामशेषतः ।  
प्रायेणाध्वर्यवं कर्म पूर्णं शाखान्तरैर्विना ॥  
करामलकवद् यत्र परं तत्त्वं प्रकाशितम् ।  
या काचित्तादृशी शाखा त्वया व्याख्यायतामिति ॥  
सर्वतः सायनाचार्यो विमृश्योदीरितान् गुणान् ।  
माध्यंदिने शतपथे ब्राह्मणे व्याकरोति तत् ॥’ इति ।

ऋग्वेदः ।

बह्वचानां शाकलीया दाशतयी संहिता, ऐतरेय ब्राह्मणम्, ऐतरेया-  
रण्यकम्, इति सुप्रसिद्धतरम् । पठ्यते हि शौनकीये प्रातिशाख्ये—

“ऋचां समूह ऋग्वेदस्तमभ्यस्य प्रयत्नतः ।  
पठितः शाकलेनादौ, चतुर्मिस्तदनन्तरम् ॥  
शाङ्खाश्वलायनौ चैव माण्डूक्ये वाष्कलस्तथा ।  
बह्वचा ऋषयः सर्वे पञ्चैत एकवेदिनः ॥” इति ।



विकृतिः कौमुद्यां तु--

‘शाकलस्य शतं शिष्या नैष्ठिकब्रह्मचारिणः ।

पञ्च तेषां गृहस्थास्ते धर्मिष्ठाश्च कुटुम्बिनः ॥

शिशिरो वाष्कलः शाङ्गो वात्स्यश्चैवाश्वलायनः ।

पञ्चैते शाकलाः शिष्याः शाखाभेदप्रवर्तकाः ॥’

इति विशेषः । दश मण्डलानि अवयवा अस्या इति दाशतयी । संख्याया अवयवे तयप् । ङीप् । तत्तद्विद्वत्प्रानां बहूनां सूक्तानामेकार्षि-  
कर्तृकः संग्रहो मण्डलमिति सांप्रदायिकाः । ‘संपूर्णमृषिवाक्यं तु सूक्त-  
मित्यभिधीयते ।’ इति बृहद्देवता । ऋषिर्वेदः । वैदिकं महावाक्यं सूक्त-  
मिति तत्त्वम् ॥

सामवेदः ।

छन्दोगानां कौथुमीया संहिता । यत्र हि--( १ ) छन्दः, ( २ )  
आरण्यकः, ( ३ ) महानाम्नः, ( ४ ) उत्तर इति चत्वार आर्चिक-  
ग्रन्थाः । ( ५ ) गेयम्, ( ६ ) आरण्यकम्, ( ७ ) ऊहम्, ( ८ )  
ऊहम् इति चत्वारो गानग्रन्थाः । एषामेव चतुर्णां परिशिष्टभूताः--( ९ )  
महानाम्नम्, ( १० ) भारण्डम्, ( ११ ) तवश्यावीयम्, ( १२ )  
गायत्रम् इति चत्वारोऽन्ये गानग्रन्थाः । ( १३ ) स्तोमग्रन्थ एक इति  
संहत्य त्रयोदश संहिताभागाः ।

यद् गीतिषु सामाख्येति सूत्रितं तत्र मीमांसादर्शने सप्तमाध्यायस्य  
द्वितीयपादे ऋक्तीषु अध्ययनतो वामदेव्ये साम्नि प्राप्ते रथन्तरं सामा-  
तिदिष्टं द्रष्टव्यम् । इदमेव वामदेवेन दृष्टं सामपाणिनिना व्युत्पादितम्  
( पा. सू. ४।२।६ ) इह ‘हाइ’ कारः प्रसिद्धः । रथन्तरे साम्नि तु  
‘हाउ’ कारः । पुनश्च नवमाध्यायस्य द्वितीयपादे प्रथमाधिकरणस्य  
प्रथमवर्णके सामशब्दस्य गानमात्रवाचित्वं स्मारितम् । तत्र सप्तमेऽधि-  
करणे--‘अर्थैकत्वाद् विकल्पः स्यात्’ ( मी. द. ६।२।२६ ) इति



सूत्रभाष्ये शबरस्वामी—“सामवेदे सहस्रं गीत्युपायाः । आह, के इमे गीत्युपाया नाम ? उच्यते—गीतिर्नामक्रिया । सा आभ्यन्तरप्रयत्नजनि-  
तस्वरविशेषाणामभिव्यञ्जिका । सा सामशब्दामिलय्या । सा नियतपरि-  
माणे ऋचि च गीयते । तत्संपादनार्थं ऋक्षु अक्षरविकारः, विश्लेषः,  
विकर्षणः, अभ्याशः, विरामः, स्तोभ इत्येवमादयः सर्वे समधिगताः  
सामान्नायन्ते ॥” इति वभाषे । इत्येवमादि यथायथं श्रीगुरुमुखादेवाधि-  
गन्तव्यम् । ब्राह्मणं तु ताण्ड्यादि । तथाच पठ्यते—

“व्याख्यातावृग्यजुर्वेदौ, सामवेदेऽपि संहिता ।

व्याख्याता, ब्राह्मणव्याख्यां करोम्यौद्गात्रबुद्धये ॥

पञ्चविंशतिरध्याया महति ब्राह्मणे स्थिताः ।

आद्येऽध्याये स्मृता मन्त्रा उद्गातुर्यजुरात्मकाः ॥

ये तु मन्त्राः स्तोत्ररूपा उत्तरासु तृचेषु ते ।

योनित्रिद्वयं गानमूह्निता पठ्यन्ते तद्विधेर्वशात् ॥

यद् योन्यां गानमाम्नातं तदेवोत्तरयोर्ऋचोः ।

गायेदिति स्तोत्रवल्गुतो साम्नामूहो विधीयते ॥

आवृत्तियुक्तं तत्साम स्तोभ इत्यभिधीयते ।

द्वयोरध्याययोः स्तोमप्रकारा बहुधा श्रुताः ॥

चतुर्थाध्यायमारभ्य गवामयनिकादयः ।

क्रतूनां विधयः प्रोक्ता एषोऽस्मिन् ब्राह्मणे क्रमः ॥”

इत्यादि ताण्ड्यमहाब्राह्मणभाष्यभूमिका । तथैव—

“अष्टौ हि ब्राह्मणग्रन्था, प्रौढं ब्राह्मणमादिभम् ।

षड्विंशाख्यं द्वितीयं स्यात्, ततः सामविधिर्मवेत् ॥

आर्षेयं, देवताध्यायं, मन्त्रं वोपनिषत्ततः ।

संहितोपनिषद्, वंशो, ग्रन्थावष्टावितीरिताः ॥”

इति सामविधानब्राह्मणभाष्यभूमिका ॥



अथर्ववेदः ।

आथर्वणिकानां शौनकीया संहिता, गोपथब्राह्मणम् इति सुप्रसिद्धम् ।  
पैप्पलादीया संहितापि । आथर्वणिका अधीयते—

“ब्रह्मा देवानां प्रथमः संवभूव

विश्वस्य कर्ता भुवनस्य गोप्ता ।

स ब्रह्मविद्यां सर्वविद्याप्रतिष्ठा-

मथर्वाय ज्येष्ठपुत्राय प्राह ॥

अथर्वणे यां प्रवदेत ब्रह्मा-

ऽथवा तां पुरोवाचाङ्गिरे ब्रह्मविद्याम् ।

स भारद्वाजाय सत्यवाहाय प्राह,

भारद्वाजोऽङ्गिरसे परावराम् ॥” इति ।

( अथर्ववेदीय, मुण्डकोपनि, १ । १ )

अथ ब्रह्मोपनिषदः ।

‘ईशकेनकठप्रश्नमुण्डमाण्डूक्यतित्तिरिः ।

ऐतरेयं च छान्दोग्यं बृहदारण्यकं तथा ॥’

इत्येवमादयः शाखानामाद्यङ्किताः संहिताब्राह्मणारण्यकसंगता उप-  
निषदः प्रसिद्धाः । ताम्यः शब्दतो वा अर्थतो वा भिन्नजातीयास्तूपेक्ष्याः ।  
न हि या कापि भगवतो वेदपुरुषस्य प्रलीनशाखाशिरसि निक्षिप्ता कृत-  
कृत्या भवितुमर्हा ।

स्वाध्यायभेदात् सूत्रभेदाद्वा शाखाभेदेन भूतम् । तत्र स्वाध्यायभेदाच्छा-  
खाभेदः शाकलबाष्कलयोः, ऐतरेयि-कौपीतकिनोर्वा बह्वचयोः । आद्ययोः  
संहिताप्रयुक्तो भेदः, द्वितीययोर्ब्राह्मणप्रयुक्तः । एवम्—कण्वमाध्यंदिनयोः  
शुक्लयाजुपयोः संहिताब्राह्मणप्रयुक्तो भेदः । आचार्यस्वामिभिः कण्वशा-  
खायमेव बृहदारण्यकं व्याख्यातम् । यदत्र—‘पुराणप्रोक्तेषु ब्राह्मणकल्पेषु’  
( ४ । ३ । १०५ ) इति सूत्रे काशिकादौ—“पुराणप्रोक्तेष्विति किम्,



‘याज्ञवल्क्यानि ब्राह्मणानि’ इति प्रत्युदाहृतं तन्न संगतम्, भाष्ये—  
 ‘याज्ञवल्क्यादिभ्यः प्रतिषेधस्तुल्यकालत्वात्’ इत्यादिना ‘याज्ञवल्क्यस्य  
 पुराणत्वावधारणात् । ब्राह्मणकल्पयोः प्रोक्तत्वसूत्रमपि नैकाभिप्राय-  
 कम्, मीमांसकैर्मन्त्रवद् ब्राह्मणस्यापौरुषेयत्वनिरूपणात् स्मृतिवत्  
 कल्पस्य पौरुषेयत्वनिरूपणाच्च इतरथा तैत्तिरीयादिमन्त्रभागस्यापि पौरुषे-  
 यतापत्तिप्रसङ्गाच्च । अथ सूत्रभेदाच्छाखाभेदस्तु बौधायनापस्तम्बाहिरण्य-  
 केशिसत्यापादिप्रभृतीनाम् । एषां संहितान्नाह्मणारण्यकानि तैत्तिरीयाण्येव ।  
 अथ प्रघट्टके प्रसिद्धनामापि काचन शाखा न दृश्यते । यथा—उपनिष-  
 दुपज्ञाता कृष्णयजुर्वेदीया श्वेताश्वतरशाखा, सामवेदीया तलवकार-  
 शाखा, पाणिन्युपज्ञाता कालापकीति । वैदिकविज्ञानार्थं श्री ( ६ )  
 सायनाचार्याणां तत्तद्वेदभाष्यभूमिका यत्ततोऽवलोकनीयाः । आ-  
 पस्तम्बशाखायां भट्टभास्करभाष्यं रावणभाष्यं च दृश्यते । भवति चात्रो-  
 पसंहारः—

‘संहितावद् ब्राह्मणेऽपि कथांशा वेदनाशयाः ।

सुब्रह्मण्यानिगदवद् गृध्रगोमायुवाक्यवत् ॥

तदेव वेदव्याख्यानं यदङ्गोपाङ्गमूलकम् ।

न चोत्प्रेक्षितवाच्यार्था कापि विज्ञानशृङ्खला ॥’ ॥ १६१ ॥

स्वर्गोऽथवा स्यादपवर्ग एष

यदर्थमेते यतयो भवन्ति ।

स शास्त्रिकस्तद्विधयैव गम्यो

विधान्तरं तत्र सुधाङ्गसङ्गि ॥ १६२ ॥

यन्नेदयते नाप्यनुमीयते चे-

त्तच्छ्रूयते लभ्यतया तदास्य ।

लाभोऽपि शास्त्रोदितवर्त्मनैव

स्वेच्छा हि पाखण्डगुणान्वृणीते ॥ १६३ ॥



वेदे स विश्वेश्वर एक एव

गुणक्रियाभेदबलादिवान्यः ।

अतोऽत्र दिव्याकृतिरप्यनेका

प्रकल्प्यते मानसयोजनायै ॥ १६४ ॥

स्वर्गापवर्गार्थं यतमानानां स्वातन्त्र्यं परिहरति—स्वर्ग इति ॥ १६२ ॥

शालिकत्वं द्रढयति—यन्नेक्ष्यत इति । स्वेच्छा हि पाखण्ड-  
गुणान्वृणीत इत्यनेनागमिके वस्तुनि यथेष्टाचरणस्यानिष्टत्वं दर्शितम् ।  
एतेन लोहकण्टकादिषु शयनं चतुरशीत्यग्निमध्यादिपूपवेशनमन्यच्च यत्कि-  
मपि कपोलकल्पितं तपोवर्त्म व्याख्यातम् ॥ १६३ ॥

परमेश्वरस्यैकत्वं प्रदर्शयति—वेद इति । 'एको देवः सर्वभूतेषु  
गूढः—' ( श्वेता. उ. ६ । ११ ) इत्यद्वितीयत्वेन श्रवणात् । 'तमेव  
विदित्वाऽति मृत्युमेति नान्यः पन्था विद्यतेऽयनाय' ( ६ । १५ ) इत्य-  
द्वितीयेनैवाश्रयणीयात् ।

'यदा चर्मवदाकाशं वेष्टयिष्यन्ति मानवाः ।

तदा देवमविज्ञाय दुःखस्यान्तो भविष्यति ॥' ( ६ । २० )

इत्यद्वितीयेनैवासंभविष्यन्ताश्रयणात् । गुणानां रजआदीनां याः क्रिया  
उत्पादनादयः तासां भेदाः पार्थक्यादाकलनाः तद्वत्त्वाद् उद्रेकात्=  
गुणक्रियाभेदबलात् अन्य इतर इव प्रतीयते । नहि वणिग् वस्तूनि  
विस्तारयन्, व्यवहरन्, संहर्ष्य भिद्यत इति । योऽभ्येति मायीव स  
साधु मृगयतामिति तात्पर्यम् । तदिदं जन्माद्यस्य यतः' इति द्वितीय-  
स्माद् ब्रह्मसूत्रादप्यधिगन्तव्यम् । दिव्याकृतिः श्रौती स्मार्ती च ॥ १६४ ॥

स्मरन्ति सामान्यविशेषरूपं

धर्मं यथा शर्मविकासनाय ।

तथाधिकारानुगुणेन धन्या

ज्ञानं तथा कर्म च धर्ममाहुः ॥ १६५ ॥



नाध्यासते ज्ञानकुटीरकोणा-

न्प्रायो विसंवादविधामुजंगाः ।

हन्तामृते कृष्णचिकित्सितेऽपि

मूर्खन्त्यमी कर्मशरीरबन्धाः ॥ १६६ ॥

ज्ञेयस्य ज्ञानार्थं दृष्टान्तयन्नाह—स्मरन्तीति । सामान्यो विशेष इति धर्मद्वयं प्रागपि निरूपितम् । तत्र विशेषो यथाकल्पं भिद्यते । सामान्यस्तु—

‘चतुर्भिरपि चैवैतैर्नित्यमाश्रमभिर्द्विजैः ।

दशलक्ष्णको धर्मः सेवितव्यः प्रयत्नतः ॥

धृतिः क्षमा दमोऽस्तेयं शौचमिन्द्रियनिग्रहः ।

धीर्विद्या सत्यमक्रोधो दशकं धर्मलक्षणम् ॥’ (मनु. ६ । ६१-६२)

( १ ) तत्र धृतिर्नाम आपत्कालेऽपि धर्मस्यापरित्यागः । तथाचाह—

‘नाप्राप्यमभिवाञ्छन्ति, नष्टं नेच्छन्ति शोचितम् ।

आपत्सु च न मुह्यन्ति, नराः परिदृढबुद्धयः ॥’

( म. म. उद्यो. प. ३३ अ. २३ श्लो. )

विषमावस्थिते दैवे, पौरुषेऽफलतां गते ।

विषादयन्ति नात्मानं, सत्त्वोपाश्रयिणो नराः ॥’ इति ।

इयं हि सकलस्य धर्मस्य निदानम् । यस्याश्चाश्रयणेन हरिश्चन्द्र-  
राममद्रयुधिष्ठिरप्रभृतयः परमाम्प्यापदं प्राप्ता धर्मं न विजहुः । उक्तं हि—

‘चलन्ति गिरयः कामं युगान्तपयनाहताः ।

कृच्छ्रेऽपि न चलत्येव धीराणां निश्चलं मनः ॥’ इति ।

( २ ) क्षमा नाम सर्वभूतवशीकारफालिका सापराधेऽपि पारुष्यादि-  
प्रयोगविधुरा । तथाचाह—

‘क्षमा वशीकृतिर्लोके, क्षमया किं न साध्यते ।

शान्तिखड्गं हरे यस्य किं करिष्यति दुर्जनः ॥’

( म. भा. उद्यो. प. ३३ अ. ५० श्लो. )



‘द्वाविमौ पुरुषौ राजन् ! स्वर्गस्योपरि तिष्ठतः ।

प्रभुश्च क्षमया युक्तो दरिद्रश्च प्रदानवान् ॥’

( म. भ. उद्यो. प. ३३ अ. १८ श्लो. )

( ३ ) दमो नाम विकारहेतुविषयसंनिधानेऽपि मनसोऽविक्रिय-  
भावः । उक्तं च—

‘दमं निःश्रेयसं प्राहुर्वृद्धा निश्चितदर्शिनः ।

ब्राह्मणस्य विशेषेण दमो धर्मः सनातनः ॥’

( म. भा. शां. प. आप. १६० अ. ७ श्लो. )

‘आश्रमेषु चतुर्ष्वर्हदममेवोत्तमं व्रतम् ।

तस्य लिङ्गानि वक्ष्यामि येषां समुदयो दमः ॥

क्षमा, धृति, रहिंसा, च समता, सत्य, मार्जवम् ।

इन्द्रियाभिजयो, दाह्यं, मार्दवं, ह्री, रचापलम् ॥

अकार्षण्य, मसंरम्भः, संतोषः, प्रियवादिता ।

अविहिंसा, ऽनसूया चा, प्येषां ( १७ ) समुदयो दमः ॥

गुरुपूजां, च कौरव्य ! दयां भूतेषु, पैशुनम् ।

जनवादं, मृषावादं, स्तुतिनिन्दाविवर्जनम् ॥

कामं, क्रोधं, च लोभं, च दर्पं, स्तम्भं, विक्लंथनम् ।

रोप, मीर्ष्या, मिमानं, च ( १६ ) नैव दान्तो निषेवते ॥’

( म. भा. शान्ति प. आप. १६० अ. १४-१८ श्लो. )

( ४ ) अस्तेयं नामान्यायेन परधनग्रहणाभावरूपम् । स्तेय-  
हि महापातकेषु परिगण्यते । उक्तं च मनुयाज्ञवल्क्याभ्याम्—

‘ब्रह्महत्या सुरापानं स्तेयं गुर्वङ्गनागमः ।

महान्ति पातकान्याहुः संसर्गश्चापि तैः सह ॥’ ( मनु. ११।२४ )

‘ब्रह्महा मद्यपः स्तेनस्तथैव गुरुतल्पगः ।

एते महापातकिनो यश्च तैः सह संवसेत् ॥’ ( याज्ञ. ३।२२७ )

( ५ ) शौचं नामोचितमृन्मूलादिभिः शरीरशोधनरूपम्, स्वस्व-



वर्णाश्रमादिषु नित्यतया च विहितानां संध्योपासनादीनामाचरणरूपं च ।  
तथा चोक्तम्—

‘युधिष्ठिर ! यमौ ! भीम ! मनसा कुरुतार्जवम् ।

मनसा कृतशौचा वै शुद्धास्तीर्थानि यास्यथ ॥’

( म. भा. वन. प. ६३ अ. २० श्लो. )

‘संध्याहीनोऽशुचिर्नित्यमनर्हः सर्वकर्मसु ।

यद्यद्धि कुरुते कर्म न तस्य फलमागमवेत् ॥’

‘यस्य हस्तौ च पादौ च मनश्चैव सुसंयुतम् ।

विद्या यशश्च कीर्तिश्च स तीर्थफलमश्नुते ॥’

( म. भा. वन. प. ८२ अ. ६ श्लो. )

नियमोल्लङ्घने तु—“कीकटेन समा काशी, गङ्गाप्यङ्गारवाहिनी ।”  
इत्यादिना तीर्थोपसर्पणस्य वैफल्यं व्यञ्जितमेव । एवमिदमप्यनुसंधेयम्—

“आत्मा नदी संयमपुण्यतीर्था,

सत्योदका, शीलतटा, दयोर्मिः ।

तत्राभिषेकं कुरु पाण्डुपुत्र !

न वारिणा शुष्यति चान्तरात्मा ॥”

( ६ ) इन्द्रियनिग्रहो नाम विषयेष्वलोलुपत्वम् । तथाच  
निदर्शनम्—

“कुरङ्गमातङ्गपतङ्गभृङ्ग-

मीना हताः पञ्चभिरेव पञ्च ।

एकः प्रमादी, स कथं न हन्यते,

यः सेवते पञ्चभिरेव पञ्च ॥” इति ।

‘पञ्चेन्द्रियस्य मर्त्यस्य च्छिद्रं चेदेकमिन्द्रियम् ।

ततोऽस्य स्रवति प्रज्ञा दृतेः पात्रादिवोदकम् ॥’

( म. भा. उद्यो. प. ३३ अ. ७७ श्लो. )



‘अर्थानामीश्वरो यः स्यादिन्द्रियाणामनीश्वरः ।

इन्द्रियाणामनैश्वर्यादैश्वर्याद् अश्रयते हि संः ॥’

( म. भा. उद्यो. प. ३४ अ. ६३ श्लो. )

भूपतिना यथातिना हि पुत्रस्य पुरोयौवनं गृहीत्वा चिरं विषय-  
सुखान्यनुभूयाप्यतृप्तेन पुनस्तस्माज्जरा जगृहे । निर्विस्सेन गीतं च—

‘न जातु कामः कामानामुपभोगेन शम्यति ।

हविषा कृष्णवर्त्मैव भूय एवामिवर्धते ॥

पृथिवी रत्नसंपूर्णा हिरण्यं पशवः स्त्रियः ।

नालमेकस्य तत्सर्वमिति मत्वा शमं व्रजेत् ॥

यदा न कुरुते पापं सर्वभूतेषु कर्हिचित् ।

कर्मणा मनसा वाचा ब्रह्म संपद्यते तदा ॥

यदा चायं न विभेति यदा चास्मान्न विभ्यति ।

यदा नेच्छति नद्वेष्टि ब्रह्म संपद्यते तदा ॥

इत्येषेक्ष्य महाप्राज्ञः कामानां फल्गुतां नृप !

समाधाय मनो बुद्ध्या प्रत्यगृह्णाज्जरां सुतात् ॥’ इति ।

( म. भा. आदि. प. ७५ अ. १०-१४ श्लो. )

निन्दन्ति च—

‘था दुस्त्यजा दुर्मतिभिर्या न जीर्यति जीर्यतः ।

योऽसौ प्राणान्तिको रोगस्तां तृष्णां त्यजतः सुखम् ॥’

प्रशंसन्ति च—

‘वरयेन्द्रियं जितात्मानं धृतदण्डं विकारिषु ।

परीक्ष्यकारिणं धीरमत्यन्तं श्रीर्निषेवते ॥’

( म. भा. उद्यो. प. ३४ अ. ५८ श्लो. )

‘रथः शरीरं पुरुषस्य राज-

नात्मा नियन्तेन्द्रियाण्यस्य चारवाः ।



तैरप्रगतः कुशली सदश्वैः-

दान्तैः सुखं याति रथीव धीरः ॥'

( म. भा. उद्यो. प. ३४ अ. १६ श्लो. ) इति ।

पुंसांमिव क्षीणामप्ययमिन्द्रियनिग्रह आवश्यकः । अतएव दमयन्तीं

प्रति नलस्य वाक्यम्--

'वैषम्यमपि संप्राप्ता गोपायन्ति कुलस्त्रियः ।

आत्मानमात्मना सत्यो, जितः स्वर्गो न संशयः ॥

रहिता भर्तृभिश्चापि न क्रुध्यन्ति कदाचन ।

प्राणाँश्चारित्रकवंचान् धारयन्ति वरस्त्रियः ॥'' इति ।

( म. भा. वज्र. प. ७४ अ. २५-२६ श्लो. )

तत्रासां नियमाः सुमताशाण्डिनीसंवादे संक्षिप्य दर्शिताः ।

( ७ ) धीर्नाम शास्त्रादितत्त्वज्ञानम् । यदर्थमाह मनुः--

'सर्वं तु समवेक्ष्येदं निखिलं ज्ञानचक्षुषा ।

श्रुतिप्रामाण्यतो विद्वान् स्वधर्मे निविशेत् वै ॥' ( २ । ८ )

( = ) विद्यानामात्मज्ञानम् । 'विद्ययाऽमृतमश्नुते' ( ई. उ. ११ मं. )

( मनु. १२ । १०४ ) इति ।

( ९ ) सत्यं नाम यथार्थाभिधानरूपम् । यदाहुः--

'तुलामारोपितो धर्मः सत्यं चैवेति न श्रुतम् ।

समकक्षां तुल्यतो यतः सत्यं ततोऽधिकम् ॥'

( म. भा. शां. प. मो. १६६ अध्या. ६६ श्लो. )

'सत्यं ब्रूयात् प्रियं ब्रूयान्न ब्रूयात्सत्यमप्रियम् ।

प्रियं च नानृतं ब्रूयादेष धर्मः सनातनः ॥' ( मनु. ४ । १३८ )

( १० ) अक्रोधो नाम क्षमास्वरूपोऽपि निरपराधेऽपि वृत्तिविशेषानु-

त्पादनलक्षणः प्रशस्यः । क्रोधेनैव वाग्दण्डपारुष्ययोः संभवात् । यथा-

चाह--



‘सर्वोपायास्तु कामस्य क्रोधस्य च विनिग्रहः ।

कार्यः श्रेयर्थिना तौ हि श्रेयोघातार्थमुद्यतौ ॥

नित्यं क्रोधात्तपो रक्षेच्छ्रियो रक्षेच्च मत्सरात् ।

विद्यां मानापमानाम्यामात्मानं च प्रमादतः ॥’ इति ।

अतएव द्रौपदीं प्रति धर्मराजवाक्यम्—

‘क्रोधो हन्ता मनुष्याणां क्रोधो भावयिता पुनः ।

इति विद्धि महाप्राज्ञे ! क्रोधमूलौ भवामवौ ॥’ इत्यादि ।

( म. भा. वनप. २१ अ. १ श्लो. )

अथ ज्ञानकर्मणी पृथक् समुच्चिते वेति कथा तु सुप्रथितैव तावत् ।

यदाहुर्विज्ञानामृते मोक्षधर्मे—

‘ज्ञाननिष्ठां वदन्त्येके मोक्षशास्त्रविदो जनाः ।

कर्मनिष्ठां वदन्त्यन्ये यतयः सूक्ष्मदर्शिनः ॥

प्रहायोभयमप्येतज्ज्ञानं कर्म च केवलम् ।

तृतीयेयं समाख्याता निष्ठा पञ्चशिखेन मे ।

तेनाहं सांख्यमुख्येन स्वदृष्टार्थेन तत्त्वतः ।

श्रावितस्त्रिविधं मोक्षं न च राज्याद्विचालितः ॥’ इति ।

‘आदौ तु मोक्षो ज्ञानेन द्वितीयो रागसंश्रयात् ॥’ इति च

‘कृच्छ्रक्षयात्तृतीयस्तु व्याख्यातं मोक्षलक्षणम् ॥’ इति च

सोऽयं ज्ञानकर्मणोः समुच्चयपक्षो यथाप्रसङ्गं जनकवासुदेवादिमहा-  
पुरुषाणां वचनेषु सुव्यक्त एव । तावता तयोः पार्थक्यपक्षो न निरस्यते,

पूर्वोत्तरमीमांसयोः पृथक्तया प्रारम्भणात् ज्ञानकर्मपदार्थयोर्विशकलनाच्च ।

कपिलोऽपि सूत्रितवान्—‘ज्ञानान्मुक्तिः । बन्धो विपर्ययात् । नियत-

कारणत्वान्न समुच्चयविकल्पौ ।’ ( सां. द. ३ । २३-२४ ) इति । ‘ज्ञानेन

चापवर्गो विपर्ययादिष्यते बन्धः’ ( सां. का. ४४ ) इतीश्वरकृष्णोऽपि ।

अतएवाधिकारानुगुण्येन पञ्चशिखो जनकं तथोपदिदेशेति द्रष्टव्यम् ।



इतरथोपजीव्यविरोधः स्यात् । ज्ञानकर्मणी दशलक्षणाकाद् धर्मशरीरान्ना-  
तिरिच्येते । अतएव—‘ज्ञानं तथा कर्म च धर्ममाहुः’ इति निरू-  
पितम् ॥ १६५ ॥

उक्तमेव प्रमथयति—**नाध्यासत इति** । ज्ञानं विद्यैव विविक्त-  
विषयत्वात् कुटीरः, तस्य कोणान् । प्रायो भूम्ना, तैर्थिकानां विसंवादाः  
अन्योन्यमतभेदाः, तेषां विधाः प्रकारा एव कुटिलगतित्वाद् भुजङ्गाः ।  
नाध्यासते नाधितिष्ठन्ति । कचिद् विद्यमानेऽप्यासनावकाशे बहुलक्ष्ये  
अमृताख्ये वेदसर्वस्ये भगवता कृष्णेन, पाराशर्येण वासुदेवेन च चिकि-  
त्सितेऽपि ब्रह्मसूत्र-गीतोपदेशाभ्यां शोधितेऽपि, अमी वादवाचस्पतीनां  
व्याख्यासंरम्भगोचराः कर्मशरीरबन्धाः मूर्च्छन्ति हन्त ! ।

अथात्मदर्शनम् ।

यदाह भगवानादिशेषः—

“आत्मान्मुराशौ निखिलोऽपि लोको (देही)

मग्नोऽपि नाचामति नेक्षते च ।

आश्चर्यमेत, नृगटुष्णिकाभे

भवाम्बुराशौ रमते मृपैव ॥’

‘मायामयोप्यचेता गुणकरणगणः करोति कर्माणि ।’

तदधिष्ठाता देही, स चेतनोऽपि न करोति किञ्चिदपि ॥’

‘यद्वदचेतनमपि सन्निकटस्य आमके भ्रमति लोहम् ।

तद्वत्करणसमूहश्चेष्टति चिदधिष्ठिते देहे ॥’

‘यद्वत् सवितर्युदिते करोति कर्माणि जीवलोकोऽयम् ।

न च तानि करोति रविर्न कारयति, तद्वदात्मापि ॥’

‘मनसोऽहंकारविमूर्च्छितस्य चैतन्यबोधितस्येह ।’

पुरुषाभिमानसुखदुःखभावना भवति मूढस्य ॥’

‘नानाविधवर्णानां रूपं धत्ते यथामलः स्फटिकः ।



तद्वदुपाधर्गुणभावितस्य रूपं विभुर्धत्ते ॥  
 'गच्छति, गच्छति सलिले दिनकरविम्बं, स्थिते स्थितिं याति ।  
 श्रन्तःकरणे गच्छति, गच्छत्यात्मापि तद्वदिह ॥'  
 'रादुरदृश्योऽपि यथा शशिविम्बस्थः प्रकाशते जगति ।  
 सर्वगतोऽपि तथात्मा बुद्धिस्थो दृश्यतामेति ॥'  
 'बुद्धिमनोऽहंकारास्तन्मात्रेन्द्रियगणाश्च भूतगणः ।  
 संसारसर्गपरिरक्षणक्षमाः प्राकृता ह्येताः ॥'  
 'यद्वद् दिनकर एको विभाति सलिलाशयेषु सर्वेषु ।  
 तद्वत् सकलोपाधिष्वयस्थितो भाति परमात्मा ॥'  
 'खमिव घटादिष्वन्तर्बहिः स्थितं ब्रह्म सर्वपिण्डेषु ।  
 देहेऽहमित्यनात्मनि बुद्धिः संसारबन्धाय ॥'  
 'रसफाणितशर्करिकागुटखण्डा विकृतयो यथैवक्ष्णोः ।  
 तद्वदवस्थाभेदाः परमात्मन्येव बहुरूपाः ॥'  
 विज्ञानान्तर्यामिप्राणविराड्देहजातिपिण्डान्ताः ।  
 व्यवहारास्तस्या (त्रा) त्मन्येतेऽवस्थाविशेषाः स्युः ॥'  
 'रज्ज्यां नास्ति भुजङ्गः सर्पभयं भवति हेतुना केन  
 तद्वद् द्वैतविकल्पभ्रान्तिरविद्या, न सत्यमिदम् ॥'  
 'एतत्तदन्वकारं यदनात्मन्यात्मभावनभ्रान्त्या ।  
 न विदन्ति वासुदेवं सर्वात्मानं नरा मूढाः ॥'  
 'प्राणाद्यनन्तभेदैरात्मानं संवितत्य जालमिव ।  
 संहरति वासुदेवः स्वविभूत्या क्रीडमान इव ॥'  
 'त्रिभिरेव विश्वतैजसप्राज्ञैस्तैरादिमव्यनिधनाख्यैः ।  
 जाग्रत्स्वप्नसुषुप्तैश्चैर्मभूतैश्छादितं तुर्यम् (वस्तु) ॥'  
 'मोहयतीवात्मानं स्वमायया द्वैतरूपया देवः ।  
 उपलभते स्वयमेवं गुहागतं पुरुषमात्मानम् ॥'



'ज्वलनाद् धूमोद्गतिभिर्विविधाकृतिरम्बरे यथा भाति ।  
 तद्वद् विष्णौ सृष्टिः स्वमायया द्वैतविस्तरा भाति ॥'  
 'शान्त इव मनसि शान्ते, हृष्टे हृष्ट इव, मूढ इव मूढे ।  
 व्यवहारस्थो न पुनः परमार्थत ईश्वरो भवति ॥'  
 'जलधरधूमरजोभिर्मलिनी क्रियते यथा न गगनतलम् ।  
 तद्वत् प्रकृतिविकारैरपरामृष्टः परः पुरुषः ॥  
 'एकस्मिन्घटगगने धूमादिमलावृते, शेषाः ।  
 न भवन्ति मलोपेता, द्वन्द्वैर्जावोऽपि तद्वदिह ॥'  
 'यद्वदिषीकातूलं पवनधुतं कापि दशदिशो याति ।  
 ब्रह्मणि तत्त्वज्ञानात्तथैव कर्माणि तत्त्वविदः ॥'  
 'क्षीरादुद्धृतमाज्यं क्षिप्तं यद्वन्न पूर्ववत्तस्मिन् ।  
 प्रकृतिगुणेष्वस्तद्वत् पृथक्कृतश्चेतनोऽप्यात्मा ॥'  
 'गुणमयमायागहनं निर्धूय यथा तमः सहस्रांशुः ।  
 बाह्याभ्यन्तरचारी सैन्धवघनवद् भवेत् पुरुषः ॥'  
 'एकस्मात् क्षेत्रज्ञाद् बहवः क्षेत्रज्ञजातयो जाताः ।  
 लोहगतादिव दहनात् समन्ततो विस्फुलिङ्गकणाः ॥'  
 'ते गुणसंगमदोषाद् बद्धा इव धान्यजातयः स्वतुषैः ।  
 जन्म लभन्ते तावद् यावन्न ज्ञानवहिना दग्धाः ॥'  
 'मातृपितृपुत्रवान्धवधनभोगविभागदुःखसंमूढः ।  
 जन्मजरामरणमये चक्र इव आम्यते जन्तुः ॥'  
 'लोकव्यवहारकृतां य इहाविद्यामुपासते मूढाः ।  
 ते जननमरणवर्माणोऽन्धं तम एत्य खिद्यन्ते ॥'  
 'हिमफेनबुद्बुदा इव जलस्य, धूमोद्गमो यथा वह्नेः ।  
 तद्वत् स्वभावभूता मायैषा कीर्तिता विष्णोः ॥'  
 'एवं द्वैतविकल्पां भ्रमस्वरूपां त्रिमोहिनीं मायाम् ।



उत्सृज्य सकलनिष्कलमद्वैतं भावयेद् ब्रह्म ॥'

'यद्वत् सलिले सलिलं, क्षीरे क्षीरं, समीरणे वायुः ।

तद्वद् ब्रह्मणि विमले भावनया तन्मयत्वमुपयाति ॥'

'आत्मज्ञस्तरांति शुचं, यस्माद् विद्वान्न विभेति कुतश्चित् ।

मृत्योरपि मरणमयं न भवत्यन्यत् कुतस्तस्य ॥'

'भिन्नेऽज्ञानग्रन्थौ छिन्ने संशयगणे शुभाशुभे क्षीणे ।

दग्धे च जन्मबीजे परमात्मानं हरिं याति ॥'

'मोक्षस्य नैव किञ्चिद् धामास्ति न चापि गमनमन्यत्र ।

अज्ञानमयग्रन्थेर्भेदो यस्तं विदुर्मोक्षम् ॥' इति ।

आत्मा स्वभावतः शुद्ध इत्यधिकरणसिद्धान्तः । यदाहुः—

'आत्मा कर्त्रादिरूपश्चेन्मा क्वाङ्गीस्त्रहिं मुक्तताम् ।

नहि स्वभावो भावानां व्यावर्तेतोष्णवद्रवेः ॥'

'यद्यात्मा मलिनोऽस्वच्छो विकारी स्यात् स्वभावतः ।

न हि तस्य भवेन्मुक्तिर्जन्मान्तराशतैरपि ॥' इति ।

अतएव विवृण्वते त्रोटकाचार्याः—

“मनसा पुरुषः पुरुषेण मनो,

नमसा मुसलं मुसलेन नमः ।

नहि योगवियोगमुपैति, कुतो-

ऽवयवत्वनिराकरणादमुतः ॥

दिनकृत्प्रभया सदृशेन सदा

जनचित्तगतं सकलं स्वचिता ।

विदितं भवताऽविकृतेन सदा,

यत एवमतोऽसि तदेव सदा ॥

उपरागमपेक्ष्य मतिर्विपयै-

र्विपयावधृतिं कुरुते तु यतः ।



अतएव मतोर्विदिताविदिता

त्रिपयास्तु, ततः परिणामवती ॥

मतिवृत्तय आत्मचित्ता विदिताः

सततं हि यतोऽधिकृतस्तु ततः ।

यदि चात्मचित्तिः परिणामवती,

मतयो विदिताविदिताः स्युरिमाः ॥

चरितं तु धियः सकलं सततं

विदितं भवता परिशुद्धचित्ता ।

मतिभेदगुणो नहि तेऽस्ति ततो,

यत एवमतोऽसदृशस्तु धिया ॥

उपलभ्यमहंकरणां न भवेत्

पुरुषेण गुणो, यदि तस्य भवेत् ।

न गुणो गुणिनि स्थितवान् गुणिना

विषयीक्रियते न च तस्य गुणैः ॥

न परस्परमग्निगुणोऽग्निगतो

विषयत्वमुपैति कदाचिदपि ।

न हि बहिरपि स्वगुणं स्वगतं

विषयीकुरुते स्वगुणेन भुवि ॥” इति ।

ज्ञानं मोक्षस्य साधनमिति सर्वतन्त्रसिद्धान्तः । कर्मापि चित्तशुद्धि-  
द्वारेणेति विशेषः । उक्तं च—‘कपाये कर्मभिः पक्वे ततो ज्ञानं प्रवर्तते’  
इति । तदिदं यत्तल्लक्षणमुपासनालक्षणं च । उभयमपि निष्काममेवा-  
नुष्ठीयमानं चित्तशोधकं भवति । सकामं तु कामनाघटकम् । एवं  
प्रवृत्तिलक्षणमपि कर्म निवृत्तिलक्षणतया फलति । इत्थंजातीयक एव  
हि नैतिककर्मयोग इति मनोहत्यावधारणीयम् । भक्तिरपि न स्वतन्त्रा,  
तस्या ज्ञानकर्मणोरन्तःपातित्वात् । न भक्तिमन्तरेण ज्ञानकर्मणी लब्ध-



प्रतिष्ठे । अतएव भगवद्गीतासु सांख्ययोगाभ्यामातिरिक्ता तृतीया भक्ति-  
निष्ठा न परिभाषिता । ईश्वरपरानुरक्तिरूपा भक्तिस्तु संदग्धैव । गीता-  
निष्पन्नदेऽप्युक्तम्—

‘न पादपतनं भक्तिर्व्यापिनः परमात्मनः ।

भक्तिर्भावस्वभावानां तदेकीभावभावनम् ॥’ इति ।

अथ कामनाघटकं कर्म तु श्रुत्यैवमपोद्यते—

‘स्रवा ह्येते अदृढा यज्ञरूपा

अष्टादशोक्तमवरं येषु कर्म ।

एतच्छ्रेयो येऽभिनन्दन्ति मूढाः

जरामृत्युं पुनरेवापि यन्ति ॥’ ( मुं. १।२ )

‘अविद्याया अन्तरे वर्तमानाः

स्वयं धीराः पण्डितं मन्यमानाः ।

जहन्न्यमानाः परियन्ति मूढा

अन्धेनैव नीयमाना यथान्वाः ॥’

( मुं. १।२ ॥ क. १।२।२ )

एवंजातीयकमेव कर्म लक्ष्यकृत्य भगवद्गीतासु गीयते—

यामिमां पुष्पितां वाचं प्रवदन्त्यविपश्चितः ।

कर्मवादरताः पार्थ ! नान्यदस्तीति वार्दिनः ॥

कामात्मानः स्वर्गपरा, जन्मकर्मफलप्रदाम् ।

क्रियाविशेषबहुलां भोगैश्वर्यगतिं प्रति ॥

भोगैश्वर्यप्रसक्तानां तयाऽपहृतचेतसाम् ।

व्यवसायात्मिका बुद्धिः समाधौ न विधीयते ॥

त्रैगुण्यविषया वेदा निस्त्रैगुण्यो भञ्जर्जुन । ।

निर्व्वन्द्वो नित्यसत्त्वस्थो निर्योगक्षेम आत्मवान् ॥ ( २।४२-४५ )

एतेन भगवद्गीतासु कर्मनिन्देति ब्रुवाणानां भ्रूमातालमृदङ्गवादनिर-  
तानां मुखारविन्देषु मिहिकापातो व्यक्त एव । भगवद्गीतासु चरमे—



“यज्ञदानतपःकर्म न त्याज्यं, कार्यमेव तत् ।  
 यज्ञो दानं तपश्चैव पावनानि मनीषिणाम् ॥  
 एतान्यपि तु कर्माणि सङ्गं त्यक्त्वा फलानि च ।  
 कर्तव्यानीति मे पार्थ ! निश्चितं मतमुत्तमम् ॥” ( १८ । ५-६ )  
 इति निर्णयात् । अथोपासनाप्रकारः श्वेताश्वतराणां मन्त्रोपनिषदि-

“त्रिरुन्नतं स्थाप्य समं शरीरं  
 हृदीन्द्रियाणि मनसा संनिवेश्य ।

ब्रह्मोडुपेन प्रतरेत विद्वान्  
 स्रोतांसि सर्वाणि भयावहानि ॥

प्राणान् प्रपीड्येह संयुक्त्वेषः,  
 क्षीणे प्राणे नासिकयोच्छ्वसीत ।

दुष्टाश्वयुक्तमिव बाहमेनं  
 विद्वान् मनो धारयेताप्रमत्तः ॥

समे शुचौ शर्करावह्निवालुका-  
 विवर्जिते शब्दजलाश्रयादिभिः ।

मनोऽनुकूले न तु चक्षुपीडने  
 गुहानिवाताश्रयणे प्रयोजयेत् ॥

नीहारधूमाकानिलानलानां  
 खद्योतविद्युत्स्फटिकशशीनाम् ।

एतानि रूपाणि पुरःसराणि  
 ब्रह्मण्यभिव्यक्तिकराणि योगे ॥

पृथ्व्यप्तेजोनिर्लक्षे समुत्थिते  
 पञ्चात्मके योगगुणे प्रवृत्ते ।

न तस्य रोगो न जरा न मृत्युः  
 प्राप्तस्य योगाग्निमयं शरीरम् ॥



लघुत्वमारोग्यमलोलुपत्वं

वर्णप्रासदं स्वरसौष्ठवं च ।

गन्धः शुभो मूत्रपुरीषमल्पं

योगप्रवृत्तिं प्रथमां वदन्ति ॥

यथैव विम्बं मृदयोपलितं

तेजोमयं भ्राजते तत्सुधान्तम् ।

तद्वाऽऽत्मतत्त्वं प्रसमीक्ष्य देही

एकः कृतार्थो भवते वीतशोकः ॥

यदात्मतत्त्वेन तु ब्रह्मतत्त्वं

दीपोपमेनेह युक्तः प्रपश्येत् ।

अजं ध्रुवं सर्वतत्त्वैर्विशुद्धं

ज्ञात्वा देवं मुच्यते सर्वपाशैः ॥” इति । ( २ । ८-१५ )

अत्र त्रिरुन्नतमिति द्वाभ्यां प्राणायामः, सम इत्येकेन आसनबन्धयोग्य-  
प्रदेशः, नीहोरेत्येकेन योगप्रवृत्तस्य प्रत्ययाः, पृथ्वीति द्वाभ्यां साधारणसि-  
द्ध्यस्तल्लिङ्गान्तराणि च, यथैवेति द्वाभ्यां निःश्रेयसलक्षणा प्रधानसिद्धिश्चो-  
पदिश्यते । सोऽयं योगो भगवता पतञ्जलिना स्वदर्शने सूत्रितः ।

भगवता वासुदेवेन च गीतासु—

“शुचौ देशे प्रतिष्ठाप्य स्थिरमासनमात्मनः ।

नात्युच्छ्रितं नातिनीचं चैलाजिनकुशोत्तरम् ॥

तत्रैकाग्रं मनः कृत्वा यतचित्तेन्द्रियक्रियः ।

उपविश्यासने युञ्ज्याद् योगमात्मविशुद्धये ॥

समं कायशिरोग्रीवं धारयन्नचलं स्थिरः ।

संप्रेक्ष्य नासिकाग्रं स्वं दिशश्चानवलोकयन् ॥

प्रशान्तात्मा विगतभीर्ब्रह्मचारिणो स्थितः ।

मनः संयम्य मच्चित्तो युक्त आसीत मत्परः ॥



युञ्जन्नेवं सदात्मानं योगी नियतमानसः ।

शान्तिं निर्वाणपरमां मत्संस्थामधिगच्छति ॥ १' (६। ११-१५)

इत्यादिना निरूपितः । अत्रात्मच्छब्दार्थ आत्मा । उपासनावतरणे हि सर्वगतोऽप्ययमात्मा अङ्गुष्ठादिप्रामित इव देहे हृदयाकाशे नैकविधया युक्त्या भगवत्या श्रुत्या ग्राह्यते । तथाहि—

‘अङ्गुष्ठमात्रः पुरुषोऽन्तरात्मा

सदा जनानां हृदये संनिविष्टः ।

हृदा मन्वीशो मनसाऽभिक्लृप्तो

य एतद्विदुरमृतास्ते भवन्ति ॥

सहस्रशीर्षा पुरुषः सहस्राक्षः सहस्रपात् ।

स भूमिं विश्वतो वृत्त्वाऽत्यतिष्ठदशङ्गुलम् ॥

पुरुष एवेदं सर्वं यद्वृतं यच्च भाव्यम् ।

उतामृतत्त्रस्येशानो यदन्नेनातिरोहति ॥

सर्वतः पाणिपादं तत्सर्वतोऽक्षिशिरोमुखम् ।

सर्वतः श्रुतिमल्लोके सर्वमावृत्य तिष्ठति ॥

सर्वेन्द्रियगुणामासं सर्वेन्द्रियविवर्जितम् ।

सर्वस्य प्रभुमीशानं सर्वस्य शरणं बृहत् ॥

नवद्वारे पुरे देही हंस्तो लेलायते वहिः ।

वशी सर्वस्य लोकस्य स्थावरस्य चरस्य च ॥’ (श्वेता. ३। १३-१८)

‘अङ्गुष्ठमात्रः पुरुषो मध्य आत्मनि तिष्ठति ।

ईशानो भूतभव्यस्य न ततो विजुगुप्सते ॥

अङ्गुष्ठमात्रः पुरुषो ज्योतिरिवाधूमकः ।

ईशानो भूतभव्यस्य स एवाद्य स उ श्वः ॥’

(कठ. २। ४। १२-१३)

‘आत्मैव देवताः सर्वाः सर्वमात्मन्यवस्थितम् ।



आत्मा हि जनयत्येषां कर्मयोगं शरीरिणाम् ॥' (मनु. १२ । ११६)

‘प्रशासितारं सर्वेषामणीयांसमणोरपि ।

रुक्माभं स्वप्रधीगम्यं विद्यात्तं पुरुषं परम् ॥

एतमेके वदन्त्यग्निं मनुमन्ये प्रजापतिम् ।

इन्द्रमेके परे प्राणमपरे ब्रह्म शाश्वतम् ॥' (मनु. १२ । १२२-१२३)

‘ध्यानयोगेन संपश्येत् सूक्ष्म आत्माऽऽत्मनि स्थितः ।’

( याज्ञ. ३ । ६४ )

‘द्वांसतिसहस्राणि हृदयादभिनिःसृताः ।

हिताहिता नाम नाड्यस्तासां मध्ये शशिप्रभम् ॥

मण्डलं तस्य मध्यस्थ आत्मा दीप इवाचलः ।

स ज्ञेयस्तं विदित्वेह पुनराजायते न तु ॥' (याज्ञ. ३ । १०८-१०९)

‘उपद्रष्टाऽनुमन्ता च भर्ता भोक्ता महेश्वरः ।

परमात्मेति चाप्युक्तो देहेऽस्मिन्पुरुषः परः ॥' (भ. गी. १३ । २२)

‘शतं चैका च हृदयस्य नाड्य-

स्तासां मूर्धानमभिनिःसृतैका ।

तयोर्ध्वमायन्नमृतत्वमेति

विष्वङ्मुखा उत्क्रमणे भवन्ति ॥' (कठो. २ । ६ । १६)

“हृदि ह्येष आत्मा । अत्रैतदेकशतं नार्ढानां, तासां शतं शतमेकैकस्यां  
द्वांसतिसहस्राणि भवन्त्यासु व्यानश्चरति ।”  
इत्या. ( प्रश्नो. ३ । ६ ) ।

अथेदमपि प्रतिपत्तव्यम्—प्रस्तूयमान उपासनाप्रकार आगमेषु बहुधा  
श्रूयते । तत्रेयमभिव्यक्तिः—

‘चत्वारि वाक् परिमिता पदानि

तानि विदुर्ब्राह्मणा ये मनीषिणः ।

गुहा त्रीणि निहिता नेङ्गयन्ति



तुरीयं वाचो मनुष्या वदन्ति ॥'

( ऋ. सं. १ मं. २२ अ. १६४ सू. )

“या सा मिधावरुणसदनादुच्चरन्ती, त्रिपष्टिं

वर्णानत्र प्रकटकरणैः प्राणसङ्गाद्यसूतान् ।

तां पश्यन्तीं प्रयममुदितां, मध्यमां बुद्धिसंस्थां,

वाचं वक्ते करणविशदां वैखरीं च प्रपद्ये ॥” ( साम्बपञ्चा. ४ )

“हरिरप्याह—

वैखर्या मध्यमायाश्च पश्यन्त्याश्चैतदद्भुतम् ।

अनेकतीर्थभेदायास्तस्या वाचः परं पदम् ॥

इति । तत्र श्रोत्रविषया वैखरी । मध्यमा हृदयदेशस्था पदप्रत्यक्षानु-  
पपत्त्या व्यवहारकारणम् । पश्यन्ती तु लोकव्यवहारातीता, योगिनां तु  
तत्रापि प्रकृतिप्रत्ययविभागावगतिरस्ति । परायां तु नेति त्रय्या इत्युक्तम् ।

‘स्वरूपज्योतिरेवान्तः परा वागनपायिनी ।

तस्यां दृष्टत्वरूपायामधिकारो निवर्तते ॥’

इत्युक्तेः । अनेकतीर्थभेदाया नामाख्यातादिवीणावेणुमृदङ्गशब्दादि-  
रूपानेकभेदायाः” इति भाष्यप्रदीपे पस्पशाङ्गिके प्रकृतगव्याख्यायां  
कथ्यदोषाध्यायाः ।

मूलाधाराद् ब्रह्मरन्धान्तं यावद् ब्रह्मनाडीसंवन्धेन कानिचिच्चक्रपदा-  
भिधेयानि ध्येयपदानि स्मर्यन्ते तत्रेभानि चत्वार्यपि । देशवन्ध इति सूत्रे  
( ३ । १ ) पातञ्जलयोगभाष्ये व्यासदेवेनाप्यभाषि— “नाभिचक्रे,  
हृदयपुण्डरीके, मूर्ध्नि ज्योतिषि—” इत्यादि । अत्रेभानि लक्ष्याणि—

‘ओमित्यन्तर्नदति नियतं यः प्रतिप्राणि शब्दो

वाणी यस्मात् प्रसरति परा शब्दतन्मात्रगर्भा ।

प्राणापानौ बहति च समौ यो मिथो ग्राससक्तौ

देहस्थं तं सपदि परमादित्यमाधं प्रपद्ये ॥’ (साम्बपञ्चा. २)



‘ब्रह्मरन्ध्रसरसीरुहोदरे

नित्यलग्नमवदातमद्भुतम् ।

कुण्डलीकनककाण्डमण्डितं

द्वादशान्तसरसीरुहं भजे ॥’ ( पादुकापञ्च. )

‘यत् षट्पत्रं कमलमुदितं तस्य या कर्णिकाख्या

योनस्तस्याः प्रथितमुदरे यत्तदोङ्कारपीठम् ।

तस्मिन्नन्तः स्तनभरनतां कुण्डलीतः प्रवृत्तां

श्यामाकारां सकलजननीं संततं भावयामि ॥’ ( लघ्वाचार्य. )

इत्येवमादि ॥ १६५—१६६ ॥

श्रौतेन गृह्येण च शासनेन

नियन्त्यते ह्याश्रमधर्म एषः ।

उपासनायां गुणभेदकेऽपि

नालम्बते कापि विरुद्धकोटिम् ॥ १६७ ॥

ज्ञानकर्मसमुच्चयोऽपि न दुष्यतीति निर्दिशति—श्रौतेनेति । ज्ञान-  
कर्मलक्षणोऽप्येष आश्रमधर्मः श्रुतिस्मृतिशासनेन नियम्यमानः कापि  
विप्रतिपत्तिकोटिमाश्रयितुं नार्हति ॥ १६७ ॥

यत्स्वेच्छुयोच्चैरवतारकर्म—

वृत्तानि संचार्य जनान्प्रतार्य ।

उदीयते कैरपि कामपूतैर्

दोषः स किं कृष्णमुनेर्न तेषाम् ॥ १६८ ॥

पुराणेतिहासपरिभाषाविप्रलब्धान् स्मारयति—यत्स्वेच्छुयेति ।  
अवतारकर्मवृत्तानि रासलीलादिषु वर्णितानि । स दोषः किं ? कृष्णमुनेः=   
भगवतः पाराशर्यस्य वासुदेवस्य च । न तेषाम्, अपि तु तेषामेव मन्दप्र-  
तिभानाम् । अत्राहुस्तत्त्वविदः—

‘गोपीपदवाच्याभिर्मायाभिः सार्धमान्तरे निलये ।



नानाविलाससुभगं नन्दाभ्यात्मानमात्मना कृष्णम् ॥'

गाः पान्तीति गोप्यः । गौरादित्वात्-ङीप् ॥ १६८ ॥

विशुद्धवाच्योऽपि स संप्रदाय-

शब्दोऽद्य वैमत्यविपप्रयोगैः ।

अवाच्यवादाश्रयतां प्रपन्नो

मथ्नाति चेतांसि विवेचकानाम् ॥ १६९ ॥

उपासकानां मतिकर्दममुपन्यस्यति—विशुद्धवाच्य इति ।

विशुद्धः=श्रुतिस्मृतिप्रमाणत्वाद् आदर्शभूतो वाच्यः अभिधेयो यस्य तादृ-  
गपि, स संप्रदायशब्दः । संप्रोपसृष्टाद् ददातेर्भावे घञ् । विमतीनां  
भावो वैमत्यम्, तदेव अनिष्टजनकत्वाद् निषं तस्य प्रयोगैः अनुष्ठानैः,  
अवाच्यो=वाचा वहिरनुद्वाच्यो यो वादः अन्योन्याक्षेपरूपः तदाश्रयतां  
प्रपन्नः सन् अद्य विवेचकानां स्वर्गादिसाध्यतत्साधनमार्भिकाणां चेतांसि  
मथ्नाति विलोडयति ।

तदिदं प्राक् चतुःप्रस्थानान् वैष्णवान् प्रत्यावेदितमेव, संप्रति चतुः  
प्रस्थानान् साधून् प्रत्यावेदनम् । तत्र मतप्रवर्तकानां साधूनां सत्तात्काला-  
निर्दिष्टानां वैक्रमान्दानामभ्यन्तरे—

श्रीरामानन्दमहाभागस्य ( १४५७-१५२७ )

श्रीकवीरमहाभागस्य ( १४६७-१५७५ )

श्रीनानकमहाभागस्य ( १५२६-१५६५ )

श्रीदादूमहाभागस्य ( १६०१-१६६० )

॥ १६९ ॥

उपास्तिसिद्धयै न च भेदलब्धयै

स्मृतः स ऐशो गुणमुख्यभावः ।

चेदन्यथा तर्क्यत एव वस्तु-

न्युत्पत्तिसंपत्तिविपत्तिदोषाः ॥ १७० ॥



विष्णुः शिवः शक्तिगणेशसूर्या

ये ब्रह्मदृष्ट्या समुपासनीयाः ।

तेष्वेकतैवार्हति योगशैल्या-

प्यनेकता तु द्यति शक्तिषट्कम् ॥ १७१ ॥

विष्णुशिवशक्तिप्रतिपादकपुराणेतिहासागममार्गानुसारेणोपासनमेवस्मार-  
यति—उपास्तिसिद्ध्या इति । चेदन्यथा तर्क्यत एष पारमेश्वरो  
लीलाविग्रहवैभवः, तदानीं वस्तुनि=पृथिव्यादिलक्षणे, एकस्माद् ब्रह्मणः  
श्रुतिस्मृतिप्रतिज्ञातमुत्पत्तिस्थितिभङ्गं विरुध्यत इति तत्त्वम् ।

इहेदं विचारणीयम्—संप्रदायप्रवर्तकाः श्रीरामानुजादयो ब्रह्मसूत्रभाष्य-  
कारा नैकार्थपरायणा इति पूर्वं यथायथं दर्शितमेव । इतः श्रीकवीरादयो  
ज्ञानवीरा भूत्वा वर्णाश्रमशृङ्खलाबहेलनतया पूर्वतो विलक्षणा इत्यापि  
भारतीयानां न प्रदर्शनापेक्षि । एवं लैङ्गायताः पाशुपताश्च । प्रब्रज्यायाम्—

“ब्रह्मचर्यं परिसमाप्य गृही भवेत्, गृही भूत्वा वनी भवेत्, वनी भूत्वा  
प्रब्रजेत् । यदिचेतरथा—ब्रह्मचर्यादेव प्रब्रजेद्, गृहाद्वा, वनाद्वा । अथ पुन-  
रव्रती वा, व्रती वा, स्नातको वा, अस्नातको वा, उत्सन्नाग्निको वा,  
यदहरेव विरजेत् तदहरेव प्रब्रजेत् ।” ( ४ सं. )

इति जावालोपनिषदादि शासनम् । यद्यपि सर्वे ह्याश्रमाः श्रान्ता इव  
विश्रान्तिभाजोऽद्य दृश्यन्ते तथापि विशेषतो नैष्टिकब्रह्मचर्यमिति, ततः  
पारिव्राज्यमिति वा । अहो उपस्थद्वारगुप्तिदुरवगाहता । अथात्र मनुयाज्ञ-  
वल्क्यौ—

‘वनेषु च विद्वत्यैवं तृतीयं भागमायुषः ।

चतुर्थमायुषो भागं त्यक्त्वा सङ्गान् परिव्रजेत् ॥

आश्रमादाश्रमं गत्वा हुतहोमो जितेन्द्रियः ।

भिक्षावलिपरिश्रान्तः प्रब्रजन् प्रेत्य वर्धते ॥

ऋणानि त्रीण्यपाकृत्य मनो मोक्षे निवेशयेत् ।



अनपाकृत्य मोक्षं तु सेवमानो ब्रजत्यधः ॥' (मनु.६।३३-३५) इति ।

'प्राजापत्यां निरूप्येष्टिं सार्ववेदसदक्षिणाम् ।

आत्मन्यग्नीन् समारोप्य ब्राह्मणः प्रब्रजेत् गृहात् ॥' (मनु.६।३८) इति ।

'वनाद् गृहाद्वा कृत्वेष्टिं सार्ववेदसदक्षिणाम् ।

प्राजापत्यां, तदन्ते तानग्नीनारोप्य चात्मनि ॥

अधीतवेदो जपकृत्पुत्रवानन्नदोग्निमान् ।

शक्त्या च यज्ञकृन्मोक्षे मनः कुर्यान्न चान्यथा ॥' (याज्ञ.३।१६-१७)

इति च ।

उपनयने—'अष्टवर्षं ब्राह्मणमुपनयेत्—' इत्यादिषु श्रूयमाणो ब्राह्मणादि-  
पदार्थ इव, प्रैषमूलिकायां प्रब्रज्यायां कृतोपनयन एवाधिकारी । 'अयज्ञो-  
पवीती कथं ब्राह्मण इति' (जायान्तोप. ५ खं.) इत्येवमादिश्रवणात् ।  
एतेन त्रैवर्णिकोऽधिकारीति । सूक्ष्मेक्षिकया तु आचार्यक इव संन्या-  
सेऽपि ब्राह्मण एवेति वेदपुरुषमन्त्राद्याशयः । उपनयने पित्रादीच्छा  
प्रयोजिका, प्रब्रज्यायां तु स्वेच्छेति विशेषः । 'यदहरेव विरजेत् तदहरेव  
प्रब्रजेत्' इति श्रवणात् । एतेन बुद्धिपूर्वकत्वात्संन्यासस्य ये तदर्थं शिशून्  
गृह्णन्ति ये वा ग्राहयन्ति त उभेऽपराधिन इति स्पष्टम् । अतश्चाग्रे—

'चेत्स्वेच्छया हन्त ! न दीक्षिता मो—

न भोगवैरस्यविशेषिता वा ।

तदागमादिप्रविधिप्रयोगै-

रात्मानमुद्धृत्य शिवं श्रयन्ताम् ॥ ( ११३ खलो. )

इत्युक्तम् । ये ह्युपनयनाभावाच्चैष्टिकब्रह्मचर्ये नाधिक्रियन्तेऽथ तदनु-  
व्रताः संजाताः, ये पुनरुपनयनाभावाद् इच्छाविरहाद्वा प्रब्रज्यायां नाधि-  
क्रियन्तेऽथ तदनुसूत्राः संजाताः, इत्थंभूतलक्षणाः स्त्रियश्च, सर्वेऽप्येते  
मुमुक्षवः पुराणादिवर्त्मना ज्ञानयोगिनो भवितुमर्हन्ति । उपसंहृतं चासकृद्  
वासिष्ठे रामचरिते—'जनश्च शूद्रोऽपि च मुक्तिर्मायात्' इति ।



अथ श्रीरामानुजादय इव श्रीरामानन्दादयोऽपि स्वस्वमतप्रकाशनैर्य-  
तिगृहस्थसंस्थानविभक्तान् स्वस्ववर्गान् रचयांचक्रुः । एवं च स्तनध-  
यानां भविष्यद्दीक्षादानोपक्रमैरग्रिमसंस्कारमान्यर्यम्, युवकानां दैवतसे-  
वनभजनोपदेशनैः संध्योपासनादिवैधुर्यम्, प्रौढानां मन्दिरोत्सवादि-  
कर्तव्यैः पञ्चयज्ञादिवैमुष्यम्, वृद्धानां चतुर्थे किं करिष्यतीत्यामाणकेन  
तादवस्थं किं वा सर्वस्ववितरणं च सुखं पर्यवसन्नम् । यद्येते सर्वे  
महात्मानो भगवद्भासुदेववच्चातुर्वर्ण्यं चातुराश्रम्यं च स्वमार्गं मन्यमानाः  
प्रावर्तिष्यन्त तदा नैतादृग् वर्णाश्रमधर्मोपह्वोऽजनिष्यत् । भगवद्गीतासु  
तावद् वर्णाश्रमानुरोधेन विश्वजनीनः स्वर्गापवर्गयोः पन्था दर्शित  
एव । परं न जाने किंजानानैर्मरतदुरदृष्टैर्वा भगवद्गीता अपि स्वस्वमार्गं  
नीयमाना एव व्याक्रियन्ते । तथा अर्जुनवेदनानिरासानुरूपा ज्ञाननिष्ठा-  
पूर्वा कर्मनिष्ठापि स्वस्वोन्मीलितज्ञानकर्मप्रतानैः खिलीक्रियते । लाघवादपि—

‘उपक्रमोपसंहाराधम्यासोऽपूर्वता फलम् ।

अर्थवादोपपत्ती च लिङ्गं तात्पर्यनिर्णये ॥’

इत्यपि संदर्भतात्पर्यनिर्णायकवर्त्मपर्याद्विगैतिकं श्लोकं तदर्थं पादं  
वा यथालक्ष्यमुपन्यस्यद्विरसंस्कृता जनताऽपरयोपनीयते । इहोपसं-  
हारदिकू—

‘यत्र श्रौतं, न वा स्मार्तं प्रमाणमनुरुध्यते ।

तत्र लिङ्गोपसंहाराद् यतिता नैव हीयते ॥’

‘ज्ञानं न भिद्यते क्वापि नैव कर्मापि शाखिकम् ।

ऐच्छिकस्योपसंहारे का व्यथा त्यागिनां भवेत् ॥’

‘चेद् वर्गकरणाभावात्स्नाभमार्गावरोधनम् ।

तर्हि पूर्वकुलत्यागे का श्लाघेति विचार्यताम् ॥’

‘विन्दुसृष्टिविनाशेऽपि, नादसृष्टिर्न नश्यति ।

इति विचैषणाङ्कितः किं मठो ह्यजरामरः ॥’



‘एवं च गुर्वान्नायस्य लाभार्थं लोभभूमृतः ।

लोकेपणां भो मा काङ्क्षीर्नित्यान्नायं निभालयन् ॥”

ब्रह्मणो नामानि तदैक्यं च निरूपयति—विष्णुः शिवः शक्तीति । योगशैल्यापि तेषु त्रिष्णुशिवशक्तिगणेशसूर्येषु एकतैव अर्हति=संगच्छते न च द्विता । एतदुक्तं भवति—वेवेष्टि, विष्णु व्याप्तौ । शिवयति, ‘तत्करोति—’ इति णिजन्तात्पचाधच् । शक्नोतेः कर्तरि क्तिच्, भावादौ क्तिन् वा । गणानामीशः । सुवति कर्मणि प्रेरयति, षू प्रेरणे । ‘राजसूयसूर्य—’ (३।१।११४) इति निपात्यते । एवं यस्य कस्यापि विशेष्यताभिधित्सायां परेषां विशेषणयोगिता प्रधानोपसर्जनभावेन पञ्चायतनीप्रकारवत् फलति । अनेकता तु शक्तीनां सर्वज्ञतादीनां षट्कं द्यति=खण्डयति । यथोक्तं योगवाचस्पत्ये वायुपुराणे—

‘सर्वज्ञता, तृप्ति, रनादिवोधः,

स्वतन्त्रता, नित्यमलुप्तशक्तिः ।

अनन्तशक्तिश्च विभोर्विधिज्ञाः

पडादुरङ्गानि महेश्वरस्य ॥’ (वायुपु. १६. १२-अध्या. ३१२लो.)

अथ वेदेषु पुराणागमसरणिसखी विष्ण्वादिदेवताश्रुतिरपि निगम्यते—

( १ ) ‘तत्केशवाय विद्महे नारायणाय धीमहि ।

तन्नो विष्णुः प्रचोदयात् ॥’ ( मैत्रायणीयसंहि. अग्निचि० )

‘नारायणाय विद्महे वासुदेवाय धीमहि ।

तन्नो विष्णुः प्रचोदयात् ॥’ ( तैत्तिरीयारण्य. १० प्रपा. १ अनु. )

( २ ) ‘देवानां च ऋषीणां चासुराणां च पूर्वजम् ।

महादेवं सहस्राक्षं शिवमावाहयाम्यहम् ॥’

‘तत्पुरुषाय विद्महे महादेवाय धीमहि ।

तन्नो रुद्रः प्रचोदयात् ॥’ ( मैत्राय. अग्नि. )



( ३ ) 'कात्याय ( न्यै ) नाय विद्महे कन्यकुमा ( री ) रि धीमहि ।  
तन्नो दु ( र्गा ) र्गिः प्रचोदयात् ॥' ( तैत्ति. आर. १० प्र. १ अ. )

( ४ ) 'तत्कराटाय विद्महे हस्तिमुखाय धीमहि ।  
तन्नो दन्ती प्रचोदयात् ॥' ( मैत्रा. अग्नि. )  
'तत्पुरुषाय विद्महे वक्रतुण्डाय धीमहि ।  
तन्नो दन्तिः प्रचोदयात् ॥' ( तैत्ति. आर. १० प्र. १ अ. )

( ५ ) 'तद्भास्कराय विद्महे प्रभाकराय धीमहि ।  
तन्नो भानुः प्रचोदयात् ॥' ( मैत्रा. अग्नि. )  
'भास्कराय विद्महे महाद्युतिकराय धीमहि ।  
तन्नो आदित्यः प्रचोदयात् ॥' ( तैत्ति. आर. १० प्र. १ अ. )

कोऽपि तादृक् शब्दो नास्त्येव, यो जगदन्तरेण तदाधारमभि-  
दध्यात् । एवं सोऽवाच्य एवेति युक्तम् । यत्तु—

'चत्वारिवाक्परिमिता पदानि

तानि विदुर्ब्राह्मणा ये मनीषिणः ।

गुहा त्रीणि निहिता नेङ्गयन्ति

तुरीयं वाचो मनुष्या वदन्ति ॥'

( ऋ. सं. १ मं. २२ अ. १६४ सू. )

इति परादित्रिकं तदपि प्रकृते निरूपयुक्तम् तथापि विष्णवादिनाम्  
रूपानुल्लेखितया यथायोगं विशेष्यं वा विशेषणं वा मवितुमुचितम्,  
नैतादृक् केशवादि । एवं शिवादि न तु नीलग्रीवादि । शक्त्यादि, न तु  
हैमवत्यादि । एतानि नामान्यपि श्रौतानीत्यन्यदेतत् ॥ १७०-१७१ ॥

नानेकधा देव इवेश्वरोऽयं

न वा क्रियाशक्तिनियन्त्रणास्य ।

न चापि शक्यः स हि शब्दशक्ति-

योगोऽन्यथा नेतुमुदेतु सत्यम् ॥ १७२ ॥



तत्त्वं हि सम्यक् तपसावधार्य

प्रसार्य चान्तःकरणेषु शान्तिम् ।

उदामदुर्वादमल/पहार-

स्फुरत्प्रसादोदयदीपिताः स्युः ॥ १७३ ॥

संसारदावानलतापभीत्या

वान्तं विषं वैषयिकं सुखं यत् ।

तस्यैव युक्त्या पुनराश्रयेण

चान्ताशिदोषावसरो न किं स्यात् ॥ १७४ ॥

न निर्वहत्युद्धटकालदोषा-

द्धर्मोऽधुना यद्यपि माननीयाः ! ।

तथाप्यधर्मः परिहार्य एव

नोपेक्षया यच्छति कर्म सिद्धिम् ॥ १७५ ॥

ऐक्यमेव निरूपयति—नानेकधा देव इति । ईश्वरस्यैकत्वमिव देवानामनेकत्वं निरुक्ते मीमांसयोः पुराणेतिहासयोश्च व्यक्तम् । तथास्य व्यापकस्यापि क्रियाशक्तिनियन्त्रणा कथंकारमुपपद्येत । 'परास्य शक्तिर्विविधैव श्रूयते स्वाभाविक्ती ज्ञानबलक्रिया च' इत्येवमादिदर्शनात् । न च स हि शब्दशक्तियोगोऽपि अन्यथा नेतुं शक्यः । अन्यथा शक्तिग्राहकशासनावहेलनायां भुव आकाशत्वे सर्वमधरोत्तरं स्यात् । इदं पूर्वमपि व्याख्यातम् । इत्थमविद्यापगमे विधैव प्रतिष्ठिता सत्यं ब्रह्मति ॥

सत्योदयस्य फलमाह—तत्त्वं हीति । तपसा=निर्व्याजमनो-वाङ्मायव्यापाररूपेण । अन्तःकरणेषु=अहंकारमनोबुद्धिचित्तेषु अहंकार-मनोवैषम्यपरिहारेण शान्तिवितानिकां प्रसार्य च । उदामां=निर्गलो यो दुर्वादः, स एव लौकिकपारलौकिकज्ञानदूषकतया मलः किट्टः, तस्य अपहारेण मार्जनेन स्फुरन् यः प्रसादस्य प्रसन्नतायाः उदय उद्गमः, तेन दीपिता घनधूमरजोपगमे पुष्पवन्तकिरणा इव स्युः ॥



पुनरप्यावेदयति—संसारदावानलेति । वान्तं ह्यर्दितम् । सुखं विषमिति व्यस्तरूपकम् । तस्यैव=वैषयिकसुखस्य युक्त्या=लोकापवाद-भयात् प्रकारान्तरप्रपञ्चनेन, पुनर्दीक्षाग्रहणोत्तरमपि आश्रयेण आलम्ब-नेन ग्रहणेन । शेषं स्पष्टम् ॥

अनिष्टाद् वारयति—न निर्वहतीति । यत्ने क्रियमाणेऽपीति पूरणीयम् । उपेक्षया क्रियमाणं कर्मापि सिद्धिं न यच्छ्रुतीति व्यक्तम् । अत्रेदं ध्येयम्—

‘उत्तिष्ठत जाग्रत प्राप्य वरान्निबोधत ।

क्षुरस्य धारा निशिता दुरत्यया दुर्गं पथस्तत्कवयो वदन्ति ॥’

( कठो. १ । ३ । १४ )

‘तीव्रवेगानामासन्नः । मृदुमध्याधिमात्रत्वात्ततोऽपि विशेषः ।’

( यो. द. १ । २१-२२ )

‘धनुर्गृहीत्वोपनिषदं महास्रं

शरं ह्युपासा निशितं संधयीत ।

आयम्य तद्भावगतेन चेतसा

लक्ष्यं तदेवाक्षरं सौम्य । विद्धि ॥’ (मुण्डको. २ । २ । ३)

‘वेदान्तविज्ञानसुनिश्चितार्थाः

संन्यासयोगाद्यतयः शुद्धसत्त्वाः ।

ते ब्रह्मलोकेषु परान्तकाले

परामृताः परिमुच्यन्ति सर्वे ॥’ (मुण्डको. ३ । २ । ६)

वेदान्ता ईशादिसधर्माणा उपनिषदः । संन्यासः प्रेपोच्चारणपूर्वकः ।

उपासा दहरादिलक्षणा । क्षुरस्य धारेत्यात्मनो दुर्गमत्वख्यापनार्थम् ॥

॥ १७२-१७५ ॥

ज्ञानप्रतानानि वितत्य केचिद्

यथेप्सिताचारपथाधिरूढाः ।



बोधामयाश्शिष्यपरम्परासु

प्रवर्धयन्तो मुदिता भ्रमन्ति ॥ १७६ ॥

एके पुनर्ज्ञानरसप्रवाहै-

र्जनाञ्श्वपाकावधिकान्विशोध्य ।

उच्छृङ्खलां पद्धतिमादिशन्तो-

ऽप्यात्मानमुद्धारकमामनन्ति ॥ १७७ ॥

परे विदग्धास्तु पदार्थशक्ती-

र्व्यत्यास्य वेदान्वहु शिक्षयन्तः ।

चण्डालघोर्नीनपि विप्रयन्तो

वेदाशयान्किं न पवित्रयन्ति ॥ १७८ ॥

अन्ये महेच्छाः खलु वैदिकाँश्च

पौराणिकाँश्चागमिकाँश्च मन्त्रान् ।

अपास्य भाषामनुनैव कर्ण-

रन्ध्रं समृद्धयै परिपूर्णयन्ति ॥ १७९ ॥

अनूदितो मन्त्रतया हि मन्त्रो

न गृह्यते कापि विवेचनासु ।

पदार्थसत्त्वेऽपि परार्थतस्त-

त्पतत्प्रकर्षः प्रणवानुवादः ॥ १८० ॥

अनुव्रताननुस्रवाँश्च निर्दिशति-ज्ञानप्रतानानीति । केचिन्महेच्छाः-

“एवं तत्त्राम्यासान्नास्मि, नमे, नाह,मित्यपरिशेषम् ।

अविपर्ययादिशुद्धं केवलमुत्पद्यते ज्ञानम् ॥” ( सां. का. ६४ )

इत्यादिविधां दूरादेवापसारयन्तः, निर्गुणमयैर्वचनैर्गानैः कीर्तनैश्च  
जगति ज्ञानप्रतानानि यथासंभवं वितत्य वर्णाश्रमधर्मोपमर्दनपूर्वकं यथे-  
प्सिताचारपथाधिरूढाः सन्तः, शिष्यपरम्परासु बोधामयान् प्रवर्धयन्तः,  
तत एव मुदिता आच आमेरिकामण्डलाद् भ्रमन्ति ॥



पुनराह—एके इति । एके महेच्छाः पुनः ज्ञानरसप्रवाहैः श्वपा-  
कावधिकान् जनान् । श्वानं पचतीति श्वपाकः, कर्तरिसंज्ञायां घञ् ।  
विशोध्य—

‘यथैवांसि समिद्धोऽग्निर्मस्मसात्कुस्तेऽर्जुन ! ।

ज्ञानाग्निः सर्वकर्माणि भस्मसात्कुस्ते तथा ॥’ ( गी. ४ । ३७ )

इत्येवमादि ताण्डवितवाहु वदन्तः संशोध्य । उच्छृङ्खलामनियन्त्रितामपि  
पद्धतिं वर्त्म आदिशन्त आत्मानमुद्धारकमामनन्ति । प्रमाणयन्ति च—

“ किं गङ्गाम्बुनि बिम्बितेऽम्बरमणौ, चण्डालवाटीपयः—

पूरे वा, न्तरमस्ति, काञ्चनघटीमृत्कुम्भयोर्वाम्बरे ।

प्रत्यग्वस्तुनि निस्तरङ्गसहजानन्दावबोधाम्बुधौ

विप्रोऽयं स्वपचोऽयमित्यपि महान् कोऽयं विभेदभ्रमः ॥”

इत्यादि ॥

पुनश्चाह—परे इति । परे विदग्धास्तु श्रुतिस्मृतिवाक्यानां यथासंभवं  
पदार्थशक्तीर्व्यत्यास्य अतदर्हाणि वाक्यानि प्रक्षेपादिकलङ्केन संगमय्य  
वेदान् बहु शिक्षयन्तः, चण्डालो योनिर्येषां तानपि विप्रयन्तो विप्रान्  
कुर्वाणाः किं वेदाशयान्न पवित्रयन्तीति विपरीतलक्षणा । इदानीमित्थं-  
कर्माण आर्यधर्माङ्काः कातेपये सनातनधर्माङ्काश्च लभ्यन्ते ॥

पुनरप्याह—अन्ये इति । अन्ये खलु महेच्छाः देववाणी विमुखाः  
वैदिकादिमन्त्रानपास्य दैशिकमापामन्त्रेणैव लाभार्थं शिष्यकर्णारन्ध्रं  
परिपूर्णयन्ति । शिष्यान् दीक्षयन्तीत्यर्थः । तत्र स्त्रीणां दीक्षणं  
स्त्रीद्वारकं शोभनं मन्यामहे । इतरथा बहुत्र बहुधा व्याक्रोपः प्रसजतीति  
दूरेक्षिकया निभालनीयम् ॥

मन्त्रार्थमाह—अनूदित इति । तस्य वाचकः प्रणव इति नीत्या  
मन्त्रः परमेश्वरनाम् । तस्य प्रतिनिधिर्न हि शस्यते । लोकेऽपि देवदत्ते  
गीर्वाणवित्तीर्ण इति नामिलप्यते । अतएव ‘तुल्येऽर्थे क्षरभेदे ह्यमन्त्रको



फा विशेषोक्तिः' इति चिराय रूढम् । प्रणवस्तु परमेश्वर इव स्वप्राति-  
निध्यं नापेक्षते । 'ओमित्येकाक्षरं ब्रह्म' इत्यादि दर्शनात् । उक्तं च  
छान्दोग्यभाष्ये—“ओमित्येतदक्षरं परमात्मनोऽभिधानं नेदिष्ठम् ।  
तस्मिन् हि प्रयुज्यमाने स प्रसीदति, प्रियनामग्रहण इव लोकः ॥”  
इति । तथेदमपि स्मर्तव्यम्—

‘विषुवत्कं जपं कुर्यान्नादोर्ध्वध्वनिबोधितम् ।  
मन्त्राक्षराणि मणिवच्चक्रौ प्रोतानि भावयेत् ॥  
तामेव च परे व्योम्नि परमामृतबृंहिताम् ।  
दर्शयत्यात्मसद्भावमेवं मन्त्रो विमर्शनात् ॥”

इत्येवमादि ॥ १७६-१८० ॥

वैधानि कर्माणि यथेष्टमावा-

पोद्गापनीत्याहह ! कल्पयित्वा ।

प्रायेण संप्रत्यपरे वरेण्या

विश्वम्भरार्चा परिपीडयन्ति ॥ १८१ ॥

विधीयते यत्र न वेदपाठो

न वा पुराणागमसंगतानि ।

उद्योतितातोद्यविधानभङ्ग्या

किं सा सपर्या परमार्थकोटिः ॥ १८२ ॥

अद्वाथ भक्तिर्विहिता यदर्थ

सा मूर्तिपूजा क्रमशोऽपयाति ।

यत्राद्भुता वैषयिकाः प्रवाहाः

सा भूरिभावं भजते समन्तात् ॥ १८३ ॥

चापल्यदोषाद् गहनः स संप्र-

ज्ञाताख्ययोगोऽप्यपरस्तु दूरे ।



इत्येकदृष्ट्या परमेश्वरस्य

रूपामृतास्वादपरायणः स्यात् ॥ १८४ ॥

न कापि वर्णाश्रमशृङ्खलेयं

भक्त्याख्ययज्ञस्य विरोधिनीति ।

किमर्थमुद्दामविधादरेण

सहर्षिमार्गात्स्खलना विधेया ॥ १८५ ॥

अनुव्रतेषु वानुल्लवेषु वा केचन कर्मठा दीव्यन्ति ते प्रस्तूयन्ते--  
वैधानीति । संप्रति अपरे वरेण्याः=महामागाः । विधिम्य आगतानि  
वैधानि कर्माणि तथाच श्रीमद्भागवते-

‘यान्नावलिविधानं च सर्ववार्पिकपर्वसु ।

वैदिकीतान्त्रिकी दीक्षा मदीयव्रतधारणम् ॥’

( ११ स्कं. ११ अध्या. ३७ श्लो. ) इति ।

‘वैदिकस्तान्त्रिको मिश्र इति मे त्रिविधो मखः ।

त्रयाणामीप्सितेनैव विधिना मां समर्चयेत् ॥’

( ११ स्कं. २७ अध्या. ७ श्लो. ) इति च ।

पद्मपुराणेऽपि

‘वैदिकस्तान्त्रिको मिश्रः श्रीविष्णोस्त्रिविधो मखः ।

त्रयाणामीप्सितेनैव विधिना हरिमर्चयेत् ॥’

( ५ पाताञ्जलं. ६५ अध्या. ७० श्लो. ) इति ।

आवापोद्वापनीत्या=हानोपादानभङ्ग्या, यथेष्टं कल्पयित्वा संघटय्य  
प्रायेण बाहुल्येन विरवंभरस्य अर्चां वरिवस्यां पीडयन्ति दूषयन्ति  
अहह । अहहेत्यद्भुते खेदे । इदानीं देवमन्दिरेषूत्सवादिनेषु यात्रिकाणां  
दर्शकानां च हृदयावर्जकानि संभारवस्तु योजनानि सुप्रसिद्धानि ॥

एतदेव दर्शयति--विधीयत इति । पुराणानि, पुराणोपपुराण-



पाठाः विष्णुसहस्रनामादिपाठाश्च । आगमानि, गौतमीतन्त्रादीनि गोपालसहस्रनामादिपठनानि च । वेदस्याङ्गनीवोपाङ्गान्यपि मन्तव्यानि । तत्रान्तर्भावितसांख्ययोगौ भीमांसान्यायविस्तरौ तावन्न प्रक्षेपकलुषितौ, धर्मशास्त्रपुराणे तु बहुत्र प्रक्षेपकलुषिते । इदानीं धर्मशास्त्रपुराणयोः सारूप्येऽपि पुराणाद् धर्मशास्त्रं प्रबलम् । यथा खलु—‘अर्थशास्त्रात्तु बलवद् धर्मशास्त्रमिति स्थितिः ।’ ( याज्ञ. २ । २१ ) इति । धर्मशास्त्रनाममात्रश्रवणात्सर्वं शेषशेषिभावापन्नमिव समानप्रमेयमिति न अमितव्यम् : प्रक्षेपतोऽप्यतुष्यद्विर्वहूनामार्पणभगन्धानामाप्रारम्भावसानं प्रणीतत्वात् । स्मृताविव पुराणे पुराण इवोपपुराणे प्रमेयादित आर्पत्वे निश्चिते पुराणोपपुराणादिवाग्वादोऽनावश्यकः ।

‘यस्मात् पुराहाभूच्चैतत्पुराणं तेन तत् स्मृतम् ।’

इति ब्रह्माण्डे पूर्वभागे प्रक्रियापादे प्रथमाध्याये १७३ श्लोके पुराणपदनिरुक्तिः । एवं पाणिनिरपि ( ४ । ३ । २३ ) ।

अथ पुराणम्—

‘पुराणमेकमेवासीत्तदाकल्पान्तरेऽनघ ।’

( मात्स्य. ५२ अ. ४ श्लो. ) इति ।

‘आख्यानैश्चाप्युपाख्यानैर्गाथाभिः कल्पशुद्धिभिः ।

पुराणसंहितां चक्रे पुराणार्थविशारदः ॥

प्रख्यातो व्यासशिष्योऽभूत् सूतो वै रोमहर्षणः ।

पुराणसंहितां तस्मै ददौ व्यासो महामतिः ॥’

( विष्णु. ३ अ. ६ अ. १५-१६ श्लो. ) इति च ।

अथ पुराणोपबृंहणम्—

( १ ) ‘ब्रह्मणाभिहितं पूर्वं यावन्मात्रं मरीचये ।

ब्राह्मं त्रिदशसाहस्रं पुराणं परिकीर्त्यते ॥’=१३००० ।

( २ ) ‘एतदेव यदा पद्ममभूद् हरण्यमयं जगत् ।



- तद्वृत्तान्ताश्रयं तद्वत् पाद्ममित्युच्यते बुधैः ॥' = ५५००० ।
- ( ३ ) 'वाराहकल्पवृत्तान्तमधिकृत्य पराशरः ।  
यत् प्राह धर्मानखिलास्तद्युक्तं वैष्णवं विदुः ॥' = २३००० ।
- ( ४ ) 'श्वेतकल्पप्रसङ्गेन धर्मान् वायुरिहाब्रवीत् ।  
यत्र तद् वायवीयं स्याद् रुद्रमाहात्म्यसंयुतम् ॥' = २४००० ।
- ( ५ ) 'यत्राधिकृत्य गायत्रीं वयंते धर्मविस्तरः ।  
वृत्रासुरवधोपेतं तद् भागवतमुच्यते ॥' = १८००० ।
- ( ६ ) 'यत्राह नारदो धर्मान् बृहत्कल्पाश्रयाणि च ।  
पञ्चविंशत्सहस्राणि नारदीयं तदुच्यते ॥' = २५००० ।
- ( ७ ) 'यत्राधिकृत्य शकुनीन् धर्माधर्मविचारणा ।  
व्याख्याता वा मुनिप्रश्ने मुनिभिर्धर्मचारिभिः ॥  
मार्कण्डेयेन कथितं तत्सर्वं विस्तेरणा तु ।  
पुराणं नवसाहस्रं मार्कण्डेयमिहोच्यते ॥' = ६००० ।
- ( ८ ) 'यत्तदीशानकं कल्पं वृत्तान्तमधिकृत्य च ।  
वसिष्ठायाग्निना प्रोक्तमाग्नेयं तत् प्रचक्षते ॥' = १६००० ।
- ( ९ ) 'यत्राधिकृत्य माहात्म्यमादित्यस्य चतुर्मुखः ।  
अधोरकल्पवृत्तान्तप्रसङ्गेन जगत्स्थितिम् ॥  
मनवे कथयामास भूतग्रामस्य लक्षणम् ।  
भविष्यचरितप्रायं भविष्यं तदिहोच्यते ॥' = १४५०० ।
- ( १० ) 'रथन्तरस्य कल्पस्य वृत्तान्तमधिकृत्य च ।  
सावर्णिना नारदाय कृष्णमाहात्म्यमुत्तमम् ॥  
यत्र ब्रह्मवराहस्य चोदन्तं वर्णितं मुहुः ।  
तदष्टादशसाहस्रं ब्रह्मवैवर्तमुच्यते ॥' = १८००० ।
- ( ११ ) 'यत्राग्निलिङ्गमध्यस्थः प्राह देवो महेश्वरः ।



धर्मार्थकाममोक्षार्थमाग्नेयमधिकृत्य च ॥

कल्पान्ते लैङ्गमित्युक्तं पुराणं ब्रह्मणा स्वयम् ।' = ११००० ।

(१२) 'महावराहस्य पुनर्माहात्म्यमधिकृत्य च ।

विष्णुनाभिहितं क्षोण्यै तद् वाराहमिहोच्यते ॥' = २४००० ।

(१३) 'यत्र माहेश्वरान् धर्मानधिकृत्य च षण्मुखः ।

कल्पे तत्पुरुषं वृत्तं चरितैरुपवृंहितम् ॥

स्कान्दं नाम पुराणं च ह्येकाशीति निगद्यते ।' = ८११०० ।

(१४) 'त्रिविक्रमस्य माहात्म्यमधिकृत्य चतुर्मुखः ।

त्रिवर्गमभ्यधात्तच्च वामनं परिकीर्तितम् ॥' = १०००० ।

(१५) 'यत्र धर्मार्थकामानां मोक्षस्य च रसातले ।

माहात्म्यं कथयामास कूर्मरूपी जनार्दनः ॥' = १८००० ।

इन्द्रद्युम्नप्रसङ्गेन ऋषिभ्यः शक्रसंनिधौ ।'

(१६) 'श्रुतीनां यत्र कल्पादौ प्रवृत्त्यर्थं जनार्दनः ।

मत्स्वरूपेण मनवे नरसिंहोपवर्णनम् ॥

अधिकृत्याब्रवीत्सप्तकल्पवृत्तं मुनीश्वराः ।

तन्मात्स्यमिति जानीध्वं सहस्राणि चतुर्दश ॥' = १४००० ।

(१७) 'यदा च गारुडे कल्पे विश्वाण्डाद् गरुडोद्भवम् ।

अधिकृत्याब्रवीत्कृष्णो गारुडं तदिहोच्यते ॥' = १८००० ।

(१८) 'ब्रह्मा ब्रह्माण्डमाहात्म्यमधिकृत्याब्रवीत्पुनः ।

तच्च द्वादशसाहस्रं ब्रह्माण्डं द्विशताधिकम् ॥' = १२२०० ।

इति मात्स्ये पुराणानुक्रमणिकाभिधाने ५३ अध्याये । अन्यत्रापि च ।

अत्र सर्वत्र पुराणश्लोकसंख्यासु विसंवादः ।

अथ पुराणलक्षणम्—

'सर्गश्च प्रतिसर्गश्च वंशो मन्वन्तराणि च ।



वंशानुचरितं चैव पुराणं पञ्चलक्षणम् ॥

इति ( मात्स्य. २३ अ. ६४ श्लो. )—(देवीमा. १ स्कं. २ अ. १८ श्लो.)—

(भविष्य. १ ब्राह्मपर्व १ अ. ५ श्लो.) (ब्रह्माण्ड. १ प्रक्रियापा. १ अ. ३७ श्लो.) ।

‘सर्गश्च प्रतिसर्गश्च वंशो मन्वन्तराणि च ।

सर्वेष्वेतेषु कथ्यन्ते वंशानुचरितं च यत् ॥’

( विष्णु. ३ अंश. ६ अ. २४ श्लो. )

इत्येवमादि ।

अथ पुराणलक्षणश्लोकस्य व्युत्पादनं देवीभागवते—

‘सृष्ट्यर्थं च समाख्यातः सर्गः शास्त्रविशारदैः ।

हरिद्रुहिणरुद्राणां समुत्पत्तिस्ततः स्मृता ॥

पालनोत्पत्तिनाशार्थं प्रतिसर्गः स्मृतो हि सः ।

सोमसूर्योद्भवानां च राज्ञां वंशप्रकीर्तनम् ॥

हिरण्यकशिप्वादीनां वंशास्ते परिकीर्तिताः ।

स्वायंभुवमुखानां च मनूनां परिवर्णनम् ॥

कालसंख्या तथा तेषां तत्तन्मन्वन्तराणि च ।

तेषां वंशानुकथनं वंशानुचरितं स्मृतम् ॥

( १ स्कं. २ अ. २१-२४ श्लो. )

एवं च दीर्घदीर्घतरव्यापारः सर्गादिपदार्थः, प्रपञ्चवाची च पञ्चशब्दः ।

तत एवोपपुराणानि स्मर्यन्ते । सूतसंहितादावष्टादश पुराणान्युद्दिश्ये-  
मान्युपपुराणान्युद्दिष्टान्यष्टादश—

“अन्यान्युपपुराणानि मुनिभिः कीर्तितानि तु ।

आद्यं सनत्कुमारेण प्रोक्तं, वेदविदां वराः ॥

द्वितीयं नारसिंहाख्यं, तृतीयं नान्दमेव च ।

चतुर्थं शिवधर्माख्यं, दौर्वासं पञ्चमं विदुः ॥

षष्ठं तु नारदीयाख्यं, कापिलं सप्तमं विदुः ।

अष्टमं मानवं प्रोक्तं, ततश्चोशनसेरितम् ॥



ततो ब्रह्माण्डसंज्ञं तु, धारुणाख्यं ततः परम् ।

ततः कालीपुराणाख्यं विशिष्टं मुनिपुङ्गवाः ॥

ततो वासिष्ठलैङ्गाख्यं प्रोक्तं माहेश्वरं परम् ।

ततः साम्प्रपुराणाख्यं, ततः सौरं महाद्भुतम् ॥

पाराशरं ततः प्रोक्तं, मारीचाख्यं ततः परम् ।

भार्गवाख्यं ततः प्रोक्तं, सर्वधर्मार्थसाधकम् ॥” इति ।

( सूतसंहितानिर्दिष्टस्य लक्षरलोकात्मकस्य पञ्चाशत्खण्डमण्डितस्य स्कन्द-पुराणस्य सनत्कुमारसूतशंकरवैष्णवग्राह्यसौरसंज्ञितासु-पट्शु संहितासु द्वितीयायां सूतसंहितायां शिवमाहात्म्यखण्डे प्रथमाध्याये १३-१८ श्लो. )

इहैतत्सारम्—वेदेषु श्रूयमाणानां दहरोपासनादीनां वैशद्यार्थमेव पुरा-  
णेषु सर्वसाधारणावगतये विष्णुशिवशक्तीनां वेदपुरुषलक्षितानां लीलावि-  
ग्रहविभूतयो यथाप्रसङ्गमसकृदवतारिताः । अन्तराऽन्तरा चावतारा अति-  
क्रान्तपूरुषपौरुषसीमानोदर्शिताः । तत्रापि लक्ष्यभूता रामकृष्णमहिमान्  
उन्मीलिताः । विष्णुर्हि—‘विष्णुमुखा वै देवाः—’ इति ‘ईश्वरं सर्वभू-  
तानां तामिहोपहृये श्रियम्’ इति ( तैत्ति. आर. १० प्रपा. १ अनु. ) ‘तत्केशवाय  
विद्महे नारायणाय धीमहि । तन्नो विष्णुः प्रचोदयात् ॥’ इति ( मैत्रायणीय-  
सं. अग्निवि. ) ‘तत्पुरुषाय विद्महे सुवर्णपद्माय धीमहि । तन्नो गरुडः  
प्रचोदयात् ॥’ ( तै. आ. १० प्र. १ अ. ) इत्येवमादिश्रुतिभिः श्रूयमाण एव  
वैष्णव-भागवत-गारुडादिषु पुराणेषु विशिष्यते । पौराणिकाः पठन्ति हि—

‘नारायणः परोऽव्यक्तादण्डमव्यक्तसमवम् ।

अण्डस्यान्तरिमे लोकाः सप्तद्वीपा च मेदिनी ॥’

‘मत्स्यः कूर्मोऽथ वाराहो नारसिंहोऽथ वामनः’ इत्यवतारा हि—

‘.....मत्स्यः पाणी आपेदेः.....’ इति ( शतपथ. १ कां. ८ अध्या. )

‘.....अन्तरतः कूर्मं भूतं सर्पन्तम्, तमब्रवीत्, मम वै त्वज्जांसा,  
समभूत्.....’ इति ( तैत्ति. आर. १ प्रपा. २३ अनु. ) ‘आपो वा इद-



मग्रे सलिलमासीत्, तस्मिन् प्रजापतिर्वायुर्भूत्वाऽचरत्,.....' इति ( तैत्ति. संहि. ७ कां. १ प्रपा. २ अनु. ) 'वज्रनखाय विद्महे तीक्ष्णदंष्ट्राय धीमहि । तन्नो नारसिंहः प्रचोदयात् ॥' इति ( तैत्ति. आ. १० प्र. १ अ. ) '.....वामनो ह विष्णुरास.....' इति ( शत. १ कां. २ प्रपा. २ अ. ५ ब्रा. ) एवमादिश्रुतिभिः श्रूयमाणा एव मात्स्यकौर्मवाराहनारसिंह-वामनादिषु वर्ण्यन्ते । शिवो हि—'ईशानः सर्वविद्यानामीश्वरः सर्वभूतानां ब्रह्माधिपतिर्ब्रह्मणोऽधिपतिर्ब्रह्मा शिवो मे अस्तु सदा शिवोम् ॥' इति ( तैत्ति. आर. १० प्र. ४७ अ. ) 'नमो हिरण्यवाहवे हिरण्यवर्णाय हिरण्यरूपाय हिरण्यपतयेऽम्बिकापतये उमापतये पशुपतये नमो नमः ॥' इति ( तै. आ. १० प्र. १८ अ. ) एवमादिश्रुतिभिः श्रूयमाणा एव शैवत्राय-वीथलैङ्गस्कान्दादिषु विशिष्यते । शक्तिर्हि—

‘तामग्निवर्णां तपसा ज्वलन्तीं

वैरोचनीं कर्मफलेषु जुष्टाम् ।

दुर्गा देवीं शरणमहं प्रपद्ये

सुतरसि तरसे नमः ॥’ ( तै. आ. १० प्र. १ अ. )

इति, गीताभङ्ग्या—‘अहं रुद्रोर्भिर्वसुभिः—’ ( अ. सं. १० मं. १० अ. १२५ सू. ) इति, आविर्भावशैल्या—‘ब्रह्म ह देवेभ्यो विजग्ये—’ ( साम. तत्त्ववक्ता. उप. ३ खं. १-१२ ) इत्येवं श्रूयमाणैव देवीभागवतादिषु वर्ण्यते । एवं गणेशसूर्यावपि श्रावणीयौ । किमियता, ब्रह्मापि पुंलिङ्गीभवन् ब्राह्मब्रह्माण्डपात्रेषु विजृम्भते । विश्वविश्रमनिदानं रामोऽपि रामायणादिषु तथा कृष्णोऽपि विवर्तभावेन ब्रह्मवैवर्तादिषु चेति दिक् । अतएव कृष्णद्वैपायनः सस्मार—

‘इतिहासपुराणान्यां वेदं समुपबृंहयेत् ।

विभेत्यल्पश्रुताद् वेदो मामयं प्रहरिष्यति ॥’ ( ब्रह्माण्ड. पू. भा. १ प्रक्रिया. १ अ. १७१ श्लोक. । म. भा. आदि. १ अध्या. २६७ श्लोक. । )



अहो ! कालवशात् पुराणमूर्तिः स्वलन्त्यपि वैदिकस्वभावं न परित्यजतीति । आतोद्यम् । उक्तं च—“तत् वीणादिकं वाद्य, मानद्वं मुरजादिकम् । वंशादिकं तु सुपिरं, कांस्यतालादिकं घनम् ॥” इति चतुर्विधं वादित्रम् । यद्वा ‘उदात्ततौर्यत्रिकदेशनाभिः’ इति पठनीयम् । याज्ञवल्क्यादिदर्शितं वाद्यं तु ( याज्ञ. ३ । ११३-११६ ) भिन्नतात्पर्यकम् ॥

पुनश्चाह—अद्वेति । भक्तिः । उक्तं च—

“अथ भक्तिं प्रवक्ष्यामि विविधां पापनाशिनीम् ।

विविधा भक्तिरुद्दिष्टा मनोवाक्कायसंभवा ॥

लौकिकी, वैदिकी चापि, भवेदाध्यात्मिकी तथा ।

ध्यानधारणया बुद्ध्या देवानां स्मरणं हि यत् ॥

विष्णुप्रीतिकरी चैषा मानसी भक्तिरुच्यते ।

मन्त्रवेदसमुच्चारैरविश्रान्तविचिन्तनैः ॥

जाप्यैश्चारण्यकैश्चैव वाचिकी भक्तिरुच्यते ।

व्रतोपवासनियमैस्तथेन्द्रियनिरोधनैः ॥

कामिकी सा तु निर्दिष्टा भक्तिः सर्वार्थसाधिका ।

भूपणैर्हर्मरत्नाङ्गैश्चित्राभिर्वाग्भिरेव च ॥

वासःप्रतिसरैः सूत्रैः पवनैर्व्यजनोत्थितैः ।

नृत्यवादित्रगीतैश्च सर्ववल्गुपहारकैः ॥

भक्ष्यभोज्यान्नपानैश्च या पूजा क्रियते नरैः ।

नारायणं समुद्दिश्य भक्तिः सा लौकिकी मता ॥

ऋग्यजुःसामजाप्यानि संहिताध्ययनानि च ।

क्रियन्ते विष्णुमुद्दिश्य भक्तिः सा वैदिकी मता ॥

दर्शं च पौर्णमास्यां च कर्तव्यं चाग्निहोत्रकम् ।

प्राशनं दक्षिणादानं पुरोडाशं चरुक्रिया ॥

इष्टिर्दृष्टिः सोमपानं याज्ञकं कर्म सर्वशः ।



अग्निभूम्यनिलाकाशजलशंकरमास्करम् ॥

यमुद्दिश्य कृतं कर्म तत्सर्वं विष्णुदैवतम् ।

आध्यात्मिकीयं विविधा ब्रह्मभक्तिः स्थिता नृप ॥” इति ।

( पञ्चपुराण ५ पातालखंड ८४ अ. ४-१४ श्लो. )

इदानीं यत्र कापि देवतायतने लौकिकी भक्तिरप्युत्पथं नीयमाना नयनपथमवतरति । बहुत्र देवतार्पितमद्यभोज्यान्नानि विक्रीयन्ते हन्त, नृत्यवादित्रगीताधिकरणानि च भुज्यन्ते भोः, यदर्थम्—‘यत्राद्भुता वैपयिकाः प्रवाहाः—’ इत्यावेदितम् ॥

मूर्तिपूजोद्देश्यं सूचयति—चापल्यदोषादिति । अपरः असंप्रज्ञातः । उत्तरार्धेन संप्रज्ञातस्य विषयो दर्शितः । उक्तं च—

“मूर्ते भगवतो रूपं सर्वोपाश्रयनिस्पृहम् ।

एषा वै धारणा ज्ञेया, यच्चित्तं तत्र धार्यते ॥

तच्च मूर्ते हरे रूपं यद् विचिन्त्यं नराधिप ! ।

तच्छ्रूयतामनाधारा धारणा नोपपद्यते ॥

प्रसन्नवदनं चारुपद्मपत्रनिभेक्षणम् ।

सुकपोलं सुविस्तीर्णललाटफलकोज्ज्वलम् ॥

समकर्णान्तविन्यस्तचारुकुण्डलभूषणम् ।

कम्बुग्रीवं सुविस्तीर्णश्रीवत्साङ्गितवक्षसम् ॥

वलीविभङ्गिना मग्ननाभिना चोदरेण च ।

प्रलम्बाष्टभुजं विष्णुमथवापि चतुर्भुजम् ॥

समस्थितोरुजङ्घं च स्वस्तिकाङ्घ्रिकराम्बुजम् ।

चिन्तयेद् ब्रह्मभूतं तं पीतनिर्मलवाससम् ॥

किरीटचारुकेयूरकटकादिविभूषितम् ।

शार्ङ्गचक्रगदाखड्गशङ्खाक्षयान्वितम् ॥

चिन्तयेत्तन्मयो योगी समाधायत्समानसम् ।



तावद् यावद् दृढाभूता तत्रैव नृप ! धारणा ॥

एतदातिष्ठतोऽन्यद्वा स्वेच्छया कर्म कुर्वतः ।

नापयाति यदा चित्तं सिद्धां मन्येत तां तदा ॥” इति ।

“ततः शङ्खगदाचक्रशार्ङ्गादिरहितं बुधः ।

चिन्तयेद् भगवद्रूपं प्रशान्तं साक्षसूत्रकम् ॥

यदा च धारणा तस्मिन्नवस्थानवती ततः ।

किरीटक्रेयूरमुखैर्भूषणै रहितं स्मरेत् ॥

तदैकावयवं देवं सोऽहं चेति पुनर्बुधः ।

कुर्यात्ततो ह्यहमिति प्रणिधानं परो भवेत् ॥” इति च ।

( विष्णुपु. ६ अ. ५ अ. ७८-८० )

व्युत्पादितोऽयमर्थः—‘देशबन्धः—’ ( यो. द. ३१, ६ ) इत्येतद्वाच्य-

वाचस्पत्योः ॥

भक्तिं चिन्तयति—न कापीति । न कापि वेदैस्तदुपरिलग्न्याभिरुप-  
निषद्भिर्वा इयं वर्णाश्रमशृङ्खला भक्तिरेवान्तरगाह्यजनोपयोगितया यज्ञः  
तस्य विरोधिनीति मन्तव्यम्, किंतु सहायिनीति । उत्तरार्धेन पूर्वमान्यानेक-  
हेलया विस्मारयतोऽनुव्रताननुस्रवाँश्चाक्षिपति—किमर्थमिति । महर्षयो  
मन्त्रद्रष्टारो न तु ये केचिदिच्छ्रयाभिलषिताः ॥ १८१-१८५ ॥

य आश्रमः प्राक् सनकादिकल्पैः

शान्तोर्मिभिः साधुभिरिद्ध आसीत् ।

स सांप्रतं संकलितप्रकाम-

दुर्वासनालीढमनोभिरारात् ॥ १८६ ॥

यत्राश्रमेऽश्रावितरामुदार-

मुत्सारितांहः खलु सामगानम् ।

तत्राधुना वारवधूपगूढ-

तन्त्रीस्वनानन्दतरङ्गितानि ॥ १८७ ॥



यत्राश्रमेऽश्रान्तसमेधमान-

ब्रह्मप्रमेयोपनिपन्निनादाः ।

तत्राद्य लेख्यादिनिरूप्यमाण-

पदार्थमात्राघटनाप्रपञ्चाः ॥ १८८ ॥

य आश्रमः प्रागनिकेतनो वा

द्रुमाश्रयो वा तृणभूमिको वा ।

स सांप्रतं चित्रवितानरत्न-

गुच्छावलीभाजनभक्तिभागी ॥ १८९ ॥

यत्राशनं कन्दफलोञ्जमुख्या

वासस्तु कृष्णाजिनयत्कलाद्याः ।

तत्राधुनाऽऽहारविजृम्भितानि

भूपोपभोग्याम्बरसौभगानि ॥ १९० ॥

( कुञ्जकम् )

चतुर्थाश्रमस्य पूर्वापरामवस्थां निरूपयति—य आश्रम इति ।  
एकस्मिन्नहन्त्येवोपनयनादिसमावर्तनान्तसंस्कारकरणाद् ब्रह्मचारी गृहस्थ  
इवाभूत्प्रायः सर्वत्र । किं वा ब्रह्मचर्यव्रताभावाद् गृहस्थ एवाभूत् स वराकः ।  
गृहस्थोऽपि चतुष्पदतासंपादनमात्रादित्याश्चर्यम् । अथापि गृहस्थ इति  
भाक्त्यवहारोऽस्तु । परं न वानप्रस्थो भिक्षुरिव, न वा भिक्षुर्वानप्रस्थ इव,  
किं वा स स इव, तदागत इव वा परोक्ष्यते । प्रत्युत गृहस्थ इव, आहो-  
स्विद् गृहस्थ एव वा बहुधानुभूयते । अथवा मठस्थ इति प्रतिपद्यताम्, न  
क्वापि पुरुषविशेषः प्रत्याख्यातुं पार्यते । एवमपि वानप्रस्थभिक्षुभ्यां किं क्रियते  
कार्यते वेति पर्यनुयोगो न शाम्यति । साधुभूयिष्ठं हि जगद् भारतं वा ।  
अत आक्रन्द्यते—‘तदा मुधावेशविधाकलङ्कैरुन्मील्यते साधुकुलं किमार्याः !’  
इति । अतएवच संप्रति पुराणेतिहासधर्मशास्त्रेषु वानप्रस्थभिक्षू संको-  
च्येते । उद्वेल्लत्यपि साधुसिन्धौ यथोत्तरमनेकधा व्युत्क्रमसंक्रमात्सं-  
कोचपथ एव घट्टापथो दरीद्वरयते । सनकादिकल्पैरिति प्राग्यथा—



‘सत्त्वं ज्ञानं, तमोऽज्ञानं, रागद्वेषौ रजः स्मृतम् ।

एतद्व्याप्तिमदेतेषां सर्वभूताश्रितं वपुः ॥

तत्र यत् प्रीतिसंयुक्तं किञ्चिदात्मानि लक्षयेत् ।

प्रशान्त इव शुद्धाभं सत्त्वं तदुपधारयेत् ॥

यत्तु दुःखसमायुक्तमप्रीतिकरमात्मनः ।

तद्रजोऽप्रतिघं विद्यात् सन्नतं हारि देहिनाम् ॥

यत्तु स्थान्मोहसंयुक्तमव्यक्तं विषयात्मकम् ।

अप्रतर्क्यमविज्ञेयं तमस्तदुपधारयेत् ॥’

‘त्रयाणामपि चैतेषां गुणानां य फलोदयः ।

अग्रयो मध्यो जघन्यश्च तं प्रवक्ष्याम्यशेषतः ॥

वेदाभ्यासस्तपो ज्ञानं शौचमिन्द्रियनिग्रहः ।

धर्मक्रियाऽऽत्मचिन्ता च सात्त्विकं गुणलक्षणम् ॥

आरम्भरुचिता धैर्यमसत्कारपरिग्रहः ।

विषयोपसेवा चाजस्रं राजसं गुणलक्षणम् ॥

लोभः स्वप्नो धृतिः क्रौर्यं नास्तिक्यं भिन्नवृत्तिता ।

याचिष्णुता प्रमादश्च तामसं गुणलक्षणम् ॥’

( मनु. १२ । २६-३३ )

‘तमसो लक्षणं कामो रजसस्त्वर्थ उच्यते ।

सत्त्वस्य लक्षणं धर्मः श्रेष्ठयमेषां ययोत्तरम् ॥’

( मनु. १२ । ३८ ) इति ।

‘गुणानेतानतीत्य त्रीन् देही देहसमुद्भवान् ।

जन्ममृत्युजरादुःखैर्विमुक्तोऽमृतमश्नुते ॥’ ( गी. १४ । २० )

‘मानापमानयोस्तुल्यस्तुल्यो मित्रारिपक्षयोः ।

सर्वारम्भपरित्यागी गुणातीतः स उच्यते ॥’ ( गी. १४ । २२ ) इति च ।

अर्वाक्तु-‘संकलितप्रकामदुर्वासनालीढमनोभिः’ इति, ‘निःत्वो षष्टि

शतं, शती दशशतं, लक्षं - सहस्राधिपः’ इत्येवमादिभिर्व्यक्तम् ॥



**उत्सारितांहः खलु सामगानमिति प्राग्यथा—**

“बृहत्साम तथा साम्नां, गायत्री छन्दसामहम्” (गो. १०।३५)  
साम्नां चतुर्दशाधिकाष्टसहस्रसंमितानां मध्ये ईश्वरस्तावकानि कानि-  
चित् पावमान्यानि रथन्तरादीनि सन्ति तेषु बृहत्साम फटाक्षितम् ।  
**याज्ञवल्क्योऽपि—**

‘यथाविधानेन पठन्सामगायमविच्युतम् ।

सावधानस्तदम्यासात्परं ब्रह्माधिगच्छति ॥’ (याज्ञ. ३।११२) इति ।

एवं गायन्तं त्रायमाणा गायत्र्यपि द्रष्टव्या । या द्विजत्वसंपादिका  
ब्रह्मप्रतिपादिकापि सांप्रदायिकवैष्णवशैवैः परिहियमाणेव लक्ष्यत इ-  
दानीं दौर्भाग्यविजृम्भितैः ।

**अर्वाक्—**‘तन्त्रीस्वनानन्दतरङ्गितानि’ निदर्शनानि नापेक्षन्ते ॥

**उपनिषद्भिनादा इति प्राग्यथा—**

‘विविधाश्चोपनिषदीरात्मसंसिद्धये श्रुतीः ।’ (मनु. ६।२६)

‘ज्ञेयं चारण्यकमहं यदादित्यादवाप्तवान् ।’ (याज्ञ. ३।११०)

**अर्वाक्—**‘मात्राघटनाप्रपञ्चा’ इति सुप्रसिद्धम् ॥

**य आश्रम इति प्राग्यथा—**

“आग्नीनात्मनि वैतानान्समारोप्य यथाविधि ।

अनग्निरनिकेतः स्यान्मुनिर्मूलफलाशनः ॥

अप्रयत्नः सुखार्थेषु, ब्रह्मचारी, धराशयः ।

शरणेष्वश्रमश्चैव, वृक्षमूलनिकेतनः ॥” इति (मनु. ६।२५-२६) ।

‘अनग्निरनिकेतः स्याद् ग्राममन्त्रार्थमाश्रयेत् ।

उपेक्षकोऽशङ्कुसुको मुनिर्भावसमाहितः ॥’ (मनु. ६।४३)

‘अध्यात्मरतिरासीनो निरपेक्षो निरामिषः ।

आत्मनैव सहायेन सुखार्थी विचरोदिह ॥

न चोत्पातनिमित्ताभ्यां न नक्षत्राङ्गविधया ।



नानुशासनवादाभ्यां मिद्धां लिप्सेत कर्हिचित् ॥” (मनु. ६।४६-४७)

‘क्षुप्तकेशनखरमश्रुः पात्री दण्डी कुसुम्भवान् ।

विचरेन्नियतो नित्यं सर्वभूतान्यपीडयन् ॥’ (मनु. ६।४२)

‘अलाबुं दारुपात्रं च मृण्मयं वैदलं तथा ।

एतानि यतिपात्राणि मनुः स्वायंभुवोऽब्रवीत् ॥’ इति (मनु. ६।४४) ।

अर्वाक्तु—‘चित्रवितानरत्नगुच्छावलीभाजनभक्तिभागी’ दृश्यते ॥

वत्कलाद्या इति प्राग्यथा—

“न फालकृष्टमश्र्यादुत्सृष्टमपि केनचित् ।

न ग्रामजातान्यातोऽपि मूलानि च फलानि च ॥

अग्निपक्वाशनो वा स्यात् कालपक्वमुगेव वा ॥

अश्मकुट्टो भवेद्वापि दन्तोलूखलिकोऽपि वा ॥” (मनु. ६।१६-१७)

‘पुष्पमूलफलैर्वापि केवलैर्वर्तयेत्सदा ।

कालपक्वैः स्वयंशीर्णैर्वैखानसमते स्थितः ॥’ इति (मनु. ६।२१) ।

‘एककालं चरेद् भैक्षं, न प्रसज्जेत विस्तरे ।

भैक्षे प्रसक्तो हि यतिर्विषयेष्वपि सज्जति ॥

विधूमे सन्नमुसले व्यङ्गारे भुक्तवज्जने ।

वृत्ते शरावसंपाते, मिद्धां नित्यं यतिश्चरेत् ॥

अलाभे न विषादी स्याल्लाभे नैव च हर्षयेत् ।

प्राणयात्रिकमात्रः स्यान्मात्रासङ्गाद्विनिर्गतः ॥

अभिपूजितलाभस्तु जुगुप्सेतैव सर्वशः ।

अभिपूजितलाभैश्च यतिर्भुक्तोऽपि वध्यते ॥” इति (मनु. ६।४५-४६)

“वसीत चर्म चीरं वा, सायं स्नायात् प्रगे तथा ।

जटाश्च विभृयान्नित्यं श्मश्रुलोमनखानि च ॥” इति (मनु. ६।६)

‘कपालं वृद्धमूलानि कुचेलमसहायता ।

समता चैव सर्वस्मिन्नेतन्मुक्तस्य लक्षणम् ॥’ इति (मनु. ६।४४) ।



‘आहारविजृम्भितानि भूपोपभोग्याम्बरसौमगानि’

इत्यर्वाङ् निरीक्षणीयम् ॥ १८६-१९० ॥

इत्याद्ययोग्यव्यवहारवृत्ति-

रुन्मूल्य संमील्य च भोगतृष्णाम् ।

अथे चतुर्थाश्रममोक्षदेवो :

यथा न कुप्येत तथा यतध्वम् ॥ १९१ ॥

चेद् मुक्तितृष्णा न गतावसानं ।

न वाऽऽगता मुक्तिरसायनश्रीः ।

तदा मुधावेषविधाकलङ्कै-

रुन्मील्यते साधुकुलं किमार्थाः ! ॥ १९२ ॥

चेत्स्वेच्छया हन्त न दीक्षिता भो !

न भोगवैरस्यविशेषिता वा ।

तदागमादिष्टविधिप्रयोगै-

रात्मानमुद्धृत्य शिवं श्रयन्ताम् ॥ १९३ ॥

न चेच्छया कर्मनिरादरेण

न वा यथेष्टाचरणेन भद्राः ! ।

अत्याश्रमित्वं सुशकं हि लब्धुं

किं वेषभङ्गया शुनको मृगेन्द्रः ॥ १९४ ॥

अयोग्यसंयोगवशेन शान्ता

यथोदिता संकरवर्णभाजः ।

तथा चतुर्थाश्रमभञ्जनेन

न साधवः कापि मताः श्रुता वा ॥ १९५ ॥

‘उपसंहरति-इत्यादीति । उन्मूलनसंमीलने अभ्यासवैराग्यसंस्कृ-  
तेन मनसैवोपपद्येते । ‘मन’ एव मनुष्याणां कारणं बन्धमोक्षयोः ।’

इत्युक्तेः ॥



असामञ्जस्यमुपक्षिपति—चेदिति । तथाच स्मर्यते—

‘यस्तु प्रव्रजितो भूत्वा पुनः सेवेत मैथुनम् ।

षष्टिर्वर्षसहस्राणि विघ्नायां जायते कृमिः ॥’ ( शातातप. ६० )

‘न शब्दशास्त्राभिरतस्य मोक्षो

न चापि लोकप्रहणे रतस्य ।

न भोजनाच्छादनतत्परस्य

न चापि रम्यावसथप्रियस्य ॥’ ( वंशिष्ठ. १०।१४ )

मुक्तिरसायनश्रीरिति । तथाच पठ्यते—

‘सालोक्यं चापि सारूप्यं सार्धं सायुज्यमेव च ।

कैवल्यं चेति तां विद्धि मुक्तिं राघवं ! पञ्चधा ॥’ इति ।

‘सार्धिसारूप्यसालोक्यसामीप्यैकत्वमप्युत ।

दीयमानं न गृह्णन्ति विना मत्सेवनं जनाः ॥’ इति च ॥

व्यवस्थापयति—चेत्स्वेच्छयेति । भोः ! चेत् स्वेच्छया भवन्तो

न दीक्षिताः हन्तः इतो न वा भोगवैरस्यविशेषिताः संजाताः । किं वा भ्रान्त्या बलाद्वा दीक्षिताः । तदा शास्त्रादिष्टप्रायश्चित्तानुष्ठानेनात्मानं शोधयित्वा कल्याणं लभन्ताम् । ‘तदा हि शास्त्रोक्तविधानकेन स्वपूर्व-संस्थां द्रुतमाश्रयध्वम्’ इति वीतरार्धम् ।

अथ प्रायश्चित्तम् । तच्च आस्तिकेन श्रद्धयाम्यर्घ्यमानया परिषदा-ऽऽदेश्यते, अपरथा ह्यादिष्टं कुञ्जरशौचसंग्रहचारि स्यात् । शास्त्रे-ऽधीती ह्यनधीती वा “आः कष्टम् एवमजनिष्ट, नह्येवं पुनः कुर्याम्” इत्येवं पश्चात्तापपरितप्त एवानुरूपेण प्रायश्चित्तेन संशुद्ध्यति, नान्यः । प्रतिषिद्धकर्मा हि—

“शरीरजैः कर्मदोषैर्योति स्थावरतां नरः ।

वाचिकैः पक्षिमृगतां, मानसैरन्यजातिताम् ॥” ( मनु. १२।६ )

‘हन्त तं इदं प्रवक्ष्यामि गुह्यं ब्रह्म सनातनम् ।



यथा च मरणं प्राप्य आत्मा भवति गौतम ! ॥

योनिमन्ये प्रपद्यन्ते शरीरत्वाय देहिनः ।

स्वाणुमन्येऽनुसंयन्ति यथाकर्म यथाश्रुतम् ॥' ( कठो. २।२।६-७ )

इत्येवं बोध्यते । पर्पत्तु—

“चत्वारो वेदधर्मज्ञाः पर्पत्, त्रैविध्यमेव वा ।

सा ऋते यं स धर्मः स्या, देकोवाध्यात्मवित्तमः ॥” ( याज्ञ. १।६ )

“मानवास्यास्य शास्त्रस्य रहस्यमुपदिश्यते ॥ १०७ ॥

अनाम्रातेषु धर्मेषु कथं स्यादिति चेद् भवेत् ।

यं शिष्टा ब्राह्मणा ब्रूयुः स धर्मः स्यादशङ्कितः ॥ १०८ ॥

धर्मेणाधिगतो यैस्तु वेदः सपरिवृंहणः ।

ते शिष्टा ब्राह्मणा ज्ञेयाः श्रुतिप्रत्यक्षहेतवः ॥ १०९ ॥

दशावरा वा परिपद्, यं धर्मं परिकल्पयेत् ।

त्र्यवरा वापि वृत्तस्था, तं धर्मं न विचालयेत् ॥ ११० ॥

त्रैविद्यो हैतुकस्तर्की नैरुक्तो धर्मपाठकः ।

त्रयश्चाश्रमिणः पूर्वं परिपत् स्यादशावरा ॥ १११ ॥

ऋग्वेदविद् यजुर्विच्च सामवेदविदेव च ।

त्र्यवरा परिषज्ज्ञेया धर्मसंशयनिर्णये ॥ ११२ ॥

एकोऽपि वेदविद् धर्मं यं व्यवस्येद् द्विजोत्तमः ।

स विज्ञेयः परो धर्मो नाज्ञानामुदितोऽयुतैः ॥ ११३ ॥

अव्रतानाममन्त्राणां जातिमात्रोपजीविनाम् ।

सहस्रशः समेतानां परिपत्त्वं न विद्यते ॥ ११४ ॥

यं वदन्ति तमोभूता मूर्खा धर्ममतद्विदः ।

तत्पापं शतधा भूत्वा तद् वक्तृननुगच्छति ॥ ११५ ॥” ( मनु. १२ अ. )

इत्येवंप्रकारावधेया । इदानीं तु प्रायो यत्र कुत्रापि प्रधानपुरुषः



स्वाभिमतैर्व्यक्तिविशेषैः परिपदं संचिनुते । तत्र विप्रतिपत्त्यां स प्रधान-  
मात्मानमेवाध्यात्मवित्तमं मन्यते । अहो स्वार्थविजृम्भितम् ।

अथ प्रतिकूलायां दीक्षायां सत्यां दीक्षितो यथासंभवं विधिना  
भट्टिति तां परित्यज्य पूर्ववर्णं प्रविशेत् । सोऽयं प्रतिकूल-  
दीक्षापरित्यागः अगमप्रसिद्धोऽरिमन्त्रत्याग इवोपपद्यते । काशिपु-  
काश्यां १६-१ अस्या धिस्या वैक्रमशताब्द्याः आरम्भे न्यायतन्त्रे  
गदाधरभट्टाचार्य इव व्याकरणेऽभिनवपरिष्काराणां कर्ता काशीनाथ-  
शास्त्री पैत्र्यमपि माध्वसंप्रदायं परित्यज्य श्रौतस्मार्तपथं शिश्रिय इति  
विद्वत्सु विदितम् । अयमेव काशीनाथशास्त्री राजारामशास्त्रिणो गती-  
न्द्रस्य गुरुः, बालशास्त्रिणः सोमयाजिनः परमगुरुः, गङ्गाधरशास्त्रिशिव-  
कुमारमिश्रदामोदरशास्त्रिप्रमुखाणां महामहोपाध्यायधुरंधराणां विद्वन्मूर्ध-  
न्यानां परमेष्ठिगुरुरिति तदीयविद्यावंशसूत्रणम् । बालशास्त्रिणो जीवि-  
तवृत्तान्ते—

‘यच्छात्रैरधुनापि सर्वविषये विद्याः प्रतिष्ठापिताः’

इति सर्वतन्त्रस्वतन्त्रस्य गङ्गाधरशास्त्रिण उक्तिर्वस्तुतः श्रद्धेया ।

अथ वर्णवन्धूनाभिदानां हिन्दुपदेनापि व्यपदेशुमारभ्यमाणानां सति  
प्रायश्चित्तप्रसङ्गे मनुयाज्ञवल्क्यस्मृती अलम् । यत्तु कतिपये विविधाशा-  
प्यायितमानसा लघु लघुतरं लघुतमं च प्रायश्चित्तविधानमाहिण्डमानाः—

“ज्ञानतोऽज्ञानतो वापि भक्त्याऽभक्त्यापि क कृतम् ।

गङ्गास्नानं सर्वविधं सर्वपापप्रणाशनम् ॥ १ ॥’

‘चान्द्रायणसहस्रैस्तु यश्चरेत् कायशोधनम् ।

पिबेद् यश्चापि गङ्गाम्भः, समौ स्यातां न वांसमौ ॥ २ ॥’

‘भवन्ति निर्विषाः सर्पा यथा तादर्यस्य दर्शनम् ।

गङ्गाया दर्शनात् तद्वत् सर्वपापैः प्रमुच्यते ॥ ३ ॥’

‘पुण्यक्षेत्राभिगमनं सर्वपापप्रणाशनम् ।’



‘देवताभ्यर्चनं पुंसामशेषाघविनाशनम् ॥ ४ ॥’ (इति विष्णुपु.)

‘स्नानमात्रेण गङ्गायाः पापं ब्रह्मवधोद्धवम् ।

दुराधर्षं कथं याति—चिन्तयेद् यो वदेदपि ॥ १ ॥

तस्याहं प्रवदे पापं ब्रह्मकोटिवधोद्धवम् ।’

स्तुतिवादमिमं मत्वा कुम्भीपाकेषु जायते ॥ २ ॥

आकल्पं नरकं भुक्त्वा ततो जायेत गर्दमः ।’ (इति भविष्यपुराणम्)

एवंप्रायं शुद्धिव्यवस्थालेखं प्रकाशयन्ते । तत्र बहुत्र संप्रत्यपि राज्ञः समाजस्य च शासनमपि प्रत्यवतिष्ठते, कापितु तादृक्कर्मैव विपात्रेण । वस्तुत एवजातीयकं पौराणं वचनं हि—‘अपि मां पावयेत् साध्वी स्नात्वेतीच्छति जाह्नवी’ इत्यादिबद्धं गङ्गास्नानादिकस्य प्राशस्त्यमात्रता-त्पर्यकम् । अन्यथा मन्वादिभिः स्मृतस्य पातक्रोपपातकप्रकरणस्थस्य प्रायश्चित्तजातस्य स्फुटं वैयर्थ्यम् । उक्तं च—

‘अर्के ( के ) चेन्मधु विन्देत किमर्थं पर्वतं व्रजेत् ।

इष्टस्यार्थस्य संसिद्धौ को विद्वान् यत्नमाचरेत् ॥’ (श्लोकवार्ति.)

यदपि भविष्यवचनेनार्थवादवदनमात्रात्कुम्भीपाकादियातना स्मर्यते सापि तत्सतीर्थेन—

‘यानि कानि च पापानि जन्मान्तरकृतानि च ।

तानि तानि प्रणश्यन्ति प्रदक्षिणपदे पदे ॥’

इत्यनेन वार्यत एव । वस्तुतस्तु वैदिकसमाचारसिद्धोऽर्थवादोऽप्यनवसरे न निरस्तो मन्तव्य इति व्यक्तं धर्माधर्मतत्त्वविदाम् ।

अथ युरोपेभ्य इममार्यावर्तैः प्रत्यागतानां तत्र स्वधर्मेण कालं यापयतां शूद्राणां प्रायश्चित्तं नास्ति, सत्यां ग्लानौ गङ्गास्नानादिना शुद्धिः । क्षत्रियवैश्यानां तु लघु प्रायश्चित्तम् । ब्राह्मणानां तु गुरु । तच्च तत्तदैशि-कविद्वत्परिपदां व्यवधारणीयम् । ‘अगदंकारो हि गदिनं परीक्ष्यैव चिकि-त्सत’ इति तात्पर्यम् । ये पुनः—



‘यत्र पानमपेयस्य देशेऽमृत्यस्य भक्षणम् ।

अगम्यागाभिता यत्र, तं देशं परिवर्जयेत् ॥”

इति शासनस्य मनसा वाचा कर्मणा देशे विदेशे वा प्रतिपालनं कुर्वते त एव प्रत्यवायप्रसङ्गे प्रायश्चित्ताधिकारिणो नह्यपरे प्राज्ञमन्या इति श्रुतिस्मृतिचक्षुषी उन्मील्य परीक्षणीयम् ।

अपेयं हि—

“सुरा वै मलमन्नानां, पाप्मा च मलमश्रुते ।

तस्माद् ब्राह्मणराजन्यौ न वैश्यश्च सुरां पिबेत् ॥

गौडी, पैष्टी च, माघी च, विज्ञेया त्रिविधा सुरा ।

यथैवैका तथा सर्वा न पातव्या द्विजोत्तमैः ॥” इत्यादि ।

( मनु. ११।६३-६४ )

मद्यस्य पानं तु दूरे तदाप्राणमपि निषिद्धम् । एवं मांसमैथुने ॥

अन्यदाह—न चेच्छ्रुयेति । नह्यलौकिकाक्षरव्याजेन अलौकिको भवितुमर्हति । प्रत्युत—

“यः शास्त्रविधिमुत्सृज्य वर्तते कामकारतः ।

न स सिद्धिमवाप्नोति, न सुखं, न परां गतिम् ॥” (म. गी. १६।२३)

एवमाद्यनिष्टं प्रसजति । किं वेषभङ्गया शुनको मृगेन्द्र इति । उक्तं हि—

‘आबद्धकृत्रिमसटाजटिलांसमिच्छि-

रारोपितो मृगपतेः पदवीं यदि श्वा ।

मत्तेभकुम्मतटपाटनलम्पटस्य,

नादं करिष्यति कथं इरिणाधिपस्य ॥” इति ॥

अन्यदाह—अयोग्येति । न हानुलोभप्रतिलोमजातय इव साधु-जातयः संगच्छन्त इति विवेक्तव्यम् । द्विजातिबन्धूनां शूद्राणां स्त्रीणां च वैदिकं पारिव्राज्यमाकरग्रन्थतो नोपलभ्यते । एतेषां हि वैराग्योन्मुख-



तायां संजातायां त्रिविक्रतेषु तीर्थेषु जङ्गलेषु चानुकूलेषु यमनियमादित-  
पोभिर्निःश्रेयसार्जनं तत्र तत्र पुराणेतिहासादिषु सुप्रसिद्धमेव । यथा खलु  
गान्धारीधृतराष्ट्रकुन्तीविदुरप्रभृतीनाम् । यत्र कापि स्त्रीषु ब्रह्मवादिनी वा  
योगिनी वा संन्यासिनी वा श्रूयते तत्र तु कारणान्तराणि द्रष्टव्यानि ।  
जैनबौद्धादिषु तु स्त्रीणां परित्रज्या सुप्रतीतेः । तत एव—‘कुमारः  
श्रमणादिभिः’ ( २।१ । ७० ) इति पाणिनिना सूत्रितम् । श्रमणा  
बुद्धभिक्षुकी । कचिच्च श्रमणीत्यपि ।

आर्यावर्तेऽत्र नानाविधा लिङ्गिनो लिङ्गिन्यश्च दृश्यन्ते । पुराणे हि  
सर्गादिनिरूपणमुखेन वैदिक्युपासनैव विस्तारिता, तदनुकूले च ज्ञान-  
कर्मणा । तत्र शिखासूत्रादिवर्त्तिकचन मौलिकं लिङ्गमभ्यपेक्ष्यते प्रवृत्तस्य  
निवृत्तस्य वा, धूमादिरिव धूमध्वजस्य । प्रवृत्ताद्यपि निवृत्तिरिति विश्वजनीनः  
पन्था गीताकर्मयोग एव । एतल्लिङ्गं गीतान्तरेष्वपि दृश्यते । बहोः कालाद्  
दार्शनिककथकाभावादेव कर्मयोगः पुराणतोऽध्यवसातुमशक्यः । पुराणं  
तु वैदिकपदार्थोपबृंहणेन पञ्चमो वेदो भवदपि स्वपञ्चमलक्षणो वंश्यानु-  
चरिते बहुधा विपर्यासं प्राप्नुवद् बहुत्र शिष्टलक्षणानि क्लिश्नाति । एवं  
मनुयाज्ञवल्क्यादिभिन्नाः स्मृतयोऽपि बहुत्र ऋषीणां स्मरणानि रुजन्ति ।  
अत उपाङ्गेष्वङ्गद्वितयं विशीर्णमिव सीदति । पुराणस्मृतिगहने ह्युपास्ति-  
ग्रस्तावे ह्युपासकवर्गाणामन्योन्यममूलको यत्किञ्चिन्मूलको वा लिङ्गपरि-  
च्छेदादिसमेधितः संघर्षो भारतमूर्हर्षकर्षको व्यजनिष्ट । ततो हि—

‘पाञ्चरात्रं पाशुपतं कापालं वाममार्हतम् ।

। एवंविधानि चान्यानि मोहनार्थानि तानि तु ॥’ इति ।

‘पाञ्चरात्रं भागवतं तथा वैखानसाभिवम् ।

वेदभ्रष्टान् समुद्दिश्य कमलापतिरुक्तवान् ॥’ इति ।

‘अथांशुः सात्त्वतो नाम विष्णुभक्तः प्रतापवान् ।



स नारदस्य वचनाद् वासुदेवार्चने रतः ॥

शास्त्रं प्रवर्तयामास कुण्डगोलादिभिः श्रितम् ।

तस्य नान्नां तु विख्यातं सात्त्वतं नाम शोभनम् ॥' इति ।

'तेनोक्तं सात्त्वतं तन्त्रं यज्ज्ञात्वा मुक्तिभागभवेत् ।

यत्र स्त्रीशूद्रदासानां संस्कारो वैष्णवः स्मृतः ॥' इति च ।

इत्थंजातीयकाः श्लोका यत्र तत्र दृश्यन्ते । इह कूर्मपुराणस्य २४ चतुर्विंशोऽध्यायांशः, पद्मपुराणस्योत्तरखण्डस्य च २३५-२३६ पञ्चत्रिंशता पदत्रिंशता चाधिको द्विशततमोऽध्यायश्च मूलम् । एवमन्यत्रापि स्मृतिपुराणेष्वन्वेपणीयम् । तदिदं सर्वं चातुर्वर्ण्यस्य चातुराश्रम्यस्य परि-  
रक्षणार्थं वेदविरोधाधिकरणन्यायेन यथायथं मीमांसित्वा संगमनीयम् ।  
भवति चात्रोपसंहारः—

'इमानि शैवान्युत वैष्णवानि

वर्तमानि हेवाकितयाऽऽश्रयध्वम् ।

न शोभते केवलमत्र यातैः

स वैदिकाचारविरोध एव ॥' ॥ १६१-१६५ ॥

प्रक्रस्यतामागमसंश्रयेण

व्यासायितुं वा सनकायितुं वा ।

अलं बहूक्त्या सकलावतंसा !

एकः स ईशः शरणं जनानाम् ॥ १६६ ॥

इति भिक्षुदिक् ।

पार्यन्तिकमाह—प्रक्रस्यतामिति । व्यासायितुमिति प्रवृत्तिलक्ष-  
णधर्मदृष्ट्या । सनकायितुमिति निवृत्तिलक्षणधर्मदृष्ट्या । इदमप्या-  
कलनीयम्—

'अविद्वेषेण सर्वेषां कुर्वन् कर्म यथाकुलम् ।

समाजयन् महेशानं विन्देन्निःश्रेयसं ध्रुवम् ॥' इति ।

'त्रिविधं नरकस्येदं द्वारं नाशनमात्मनः ।



कामः क्रोधस्तथा लोभस्तस्मादेतत्त्रयं त्यजेत् ॥' (गी. १६।२१) इति च ।

“यो देवेभ्यधिदेव एक आसीत्,

कस्मै देवाय हविषा विधेम ॥” (ऋ. सं. १० मं.-१० श्र.-१२१ सू. )

॥ १६६ ॥

इति मिच्छाश्रमीया वेददृष्टिः ।

( इति चातुराश्रम्यभागः )



इत्यादरेण बहुधा बहुधाममुक्ताः

स्वाराज्यशोधनरता नरतापमुक्ताः ।

शिक्षा महागमरसामरसारमुक्ताः

केनापि लोकसुधियाऽसुधियासमुक्ताः ॥ १६७ ॥

प्रत्याशमाशु भवताद्भवतापहृत्सं-

सद्भारताभरणवन्धुरसंगतेन ।

उद्भासिता च महता महतायनेन

सद्भारता भरणवन्धुरसं गतेन ॥ १६८ ॥

शिक्षां समर्पयति-इत्यादरेणेति । 'बहुधाममुक्' इति क्रिया-  
विशेषणम् । लोकसुधियेति कर्तारमाक्षिपति । तथाच पठ्यते-

'व्याकरणं रामभजाद्

दर्शनद्वयानि तातचरणेभ्यः ।

गणितं च वापुदेवा-

दधीत्य संचार्य लोकेषु ॥ १ ॥

लब्ध्वा महामहोपा-

ध्यायपदं भारतेश्वराद् विबुधाद् ।

दुर्गाप्रसादशर्मा

भजति महेशं द्विवेदाङ्कः ॥ २ ॥' इति ।

प्रत्याशमिति । संसदिति विशेष्यपदम् ॥ १६७-१६८ ॥

कालिकी दशा—

विज्ञा ! व्याकृतिताडनेन शतधा

वेदोऽर्थतः पात्यते

तत्परोष्याः स्मृतयोऽवसन्नतनवोऽ-

ज्ञोपाङ्गमुद्भ्राम्यति ।

काको हंसति हंस एति वक्ता



वर्णोऽन्यवर्णायते

पीत्वा मोहमयीं प्रमादमदिरा-

मुन्मत्तभूतं जगत् ॥ १९९ ॥

विज्ञा इति । 'पीत्वा मोहमयीमिति चतुर्थः पादो भर्तृहरि-  
निरूपितः ॥ १९९ ॥

अथापीदमस्तु—

सन्तः सन्तु प्रसन्ना निजकृतिपू-

त्कर्षसीमानमाप्ता

वेदाङ्गोपाङ्गलक्ष्मर्लुलतु मतिमता-

मास्यरङ्गान्तरेषु ।

निर्वैरो भक्तियोगः प्रसरतु कृतिना-

मैश्वरे ध्येयकाये

जीव्यात् सम्राट् पितेव प्रकृतिहितरतो

भारतं भातु भूयः ॥ २०० ॥

सन्त इति वृद्धब्राह्मणस्याशीर्वादः ॥

अथात्र सप्तपूरणी—

( १ ) तत्राग्निष्टोम-सोमयज्ञः—











## अथाग्निष्टोमालेख्यसूचीपत्रिका—

प्राचीनवंशमण्डपः ( का. श्रौ. सू. ७ अ. १ कं. २०-२२ सू. )

गार्हपत्यः ( का. श्रौ. सू. ४।७।८ )

आहवनीयः ( का. श्रौ. सू. ४।८।१६ )

प्राकृतीवेदिः ( का. श्रौ. सू. २।६।१-१० )—( शतपथब्रा. १ कां.

२ अध्या. ३ ब्रा. )

दक्षिणाग्निः ( अन्वाहार्यपचनः )—( का. श्रौ. सू. ४।८।२० )

उत्करः ( का. श्रौ. सू. २।६।१२ )

महावेदिः ( का. श्रौ. सू. ८।३।८-११ )—( शतपथब्रा. ३ कां.

५ अ. १ ब्रा. )

उत्करः ( का. श्रौ. सू. २।६।१२ )

चात्वालः ( का. श्रौ. सू. ८।३।१४ )

उत्तरवेदिः ( का. श्रौ. सू. ५।३।३२-३६ )

यूपः ( का. श्रौ. सू. ६।१।६-३५ )—( शतपथब्रा. ३।६।४ )—( तै.

सं. ६ कां. ३ प्र. ३ अनु. )

शामित्रः ( का. श्रौ. सू. ६।४।१४ )

हविर्द्वानिमण्डपम् ( का. श्रौ. सू. ८।४।५-२४ )

हविर्द्वाने ( द्वे ) ( का. श्रौ. सू. ८।४।५ )

खरः ( का. श्रौ. सू. ८।५।२६ )

उपरवाः ( का. श्रौ. सू. ८।४।२८ )

आग्नीध्रम् ( का. श्रौ. सू. ८।६।१३ )

मार्जालीयम् ( का. श्रौ. सू. ८।६।२२ )



सदोमण्डपम् ( का. श्रौ. सू. ८।६।१-७ )

श्रौतुम्बरी ( स्यूणा ) ( का. श्रौ. सू. ८।५।३१ )

धिष्ण्यानि ( का. श्रौ. सू. ८।६।१६-२२ )

पृष्ठयासूत्रम् ( का. श्रौ. सू. ८।४।२७ )

आसन्दी ( का. श्रौ. सू. ७।१।२७-३४ )

स्नानशाला ( परिवृतम् ) ( कां. श्रौ. सू. ७।१।२५, ७।२।७ )

पत्नीशाला ( परिवृतम् ) ( का. श्रौ. सू. ७।१।२५, ७।२।२१ )

अतिरिक्तपदार्थास्तु श्रौतसूत्रभाष्यपद्धतिभ्योऽवसेयाः ॥



## अत्रेदमप्याकलनीयम्—

अस्य कालः—‘वसन्तेऽग्निष्टोमः’ ( का. श्रौ. सू. ७।१।४ ) इति । अय-  
मेकाहः अहीनः सत्रमिति भेदात् त्रिविधः । तत्र एकेन अह्ना साध्य-  
सुत्याकर्मकः ( सोमलताकरणम् ) । एकाहः । द्वित्रैरहोभिरित्येवं द्वादश-  
भिरहोभिः साध्यसुत्याकर्मकः ( सोमलताकरणम् ) अहीनः । पक्षं  
मासं संवत्सरं वेत्येवं सहस्रवर्षपर्यन्तं योऽनुष्ठीयते तत् सत्रम् । इह  
संवत्सरशब्दो दिनपरोऽपि ( मी. द. ६ अ. ७ पा. १३ अ. धि. ३१-४० सू. ) ।  
सर्वेषां सोमसंस्थानां यज्ञानां प्रकृतिरेपोऽग्निष्टोमः । तथाच श्रुतिः—  
‘अग्निष्टोममग्र आहरन्ति । अग्निमुखं वा अग्निष्टोमः । यज्ञमुखमेवाक्रम्य  
सर्वमाक्रमते ।’ ( तै. सं. १ कां. ८ प्रपा. ) इति । अग्निष्टोममन्त्राः शुक्ल-  
यजुःसंहितायां चतुर्थाध्यायमारम्याष्टमाध्यायस्य द्वात्रिंशत्कारिण्डकार्प्यन्त-  
माम्नाताः । एतस्याङ्गमग्नीषोमीयपशुयागः । आलभनपदार्थः—  
( तै. सं. ६ कां. १ प्रपा. १ अनु. ) । आलम्भे विशेषः—( शु. य. सं. २३।१६ ) ।  
‘अशुद्धमिति चेन्न, शब्दात्’ ( वेदा. द. ३।१।२५ ) इति ब्रह्मसूत्रभाष्यस्था  
रामानुजाचार्याणां निम्बार्काचार्यशिष्यश्रीनिवासाचार्याणां मध्वाचार्याणां  
लेखाश्च । सोमपात्राणि द्विविधानि, ग्रहाः स्थात्यश्च । तत्र दारुण्या  
ग्रहाः, मृन्मय्यः स्थात्यः । अथत्विजः—‘षोडशत्विजो ब्रह्मोद्गातृहोत्रध्वर्यु-  
त्राक्षणाच्छंसिप्रस्तोतृमैत्रावरुणप्रतिप्रस्थातृपोतृप्रतिहर्त्रच्छावाकनेष्टृग्नीत्सु-  
ब्रह्मण्यग्रावस्तुदुन्नेतृन् वृणीते’ ( का. श्रौ. सू. ७।१।६ ) इत्येवमादि ॥

## अत्रैवं रूपकम्—

“पुरुषो वै यज्ञः पुरुषस्तेन यज्ञो यदेनं पुरुषस्तनुतऽएष वै तायमानो  
यावानेव पुरुषस्तावान् विधीयते तस्मात् पुरुषो यज्ञः ॥ १ ॥ शिर  
एवास्य हविर्धानम् । वैष्णवं देवतयाथ यदस्मिन्सोमो भवति हविर्वै  
देवानां, सोमस्तस्माद्विद्वानं नाम ॥ २ ॥ मुखमेवास्याहवनीयः ।



स यदाहवनीये जुहोति यथा मुखऽव्यासिञ्चेदेवं तत् ॥ ३ ॥ स्तुप  
एवास्य यूपः बाहूऽएवास्यग्नीध्रीयश्च मार्जालीयश्च ॥ ४ ॥ उदरमेवास्य  
सदः—” इत्यादि । ( शत. ब्रा. ३।१।३ ) ॥

अहो ! इदानीं कतिपये महेच्छा आधानादि संकोचयन्तोऽनग्निं  
यजमानमग्निष्टोमासन्नव्ययपरिक्लृप्त्या विष्णुरुद्रादिपौराणिकयज्ञप्रपञ्चेन प्र-  
तारयन्तीत्याश्चर्यम् । एवं स्मार्तेन श्रौतेन वा आधानेनापि वराकेण  
नष्टम् । स्वेच्छया तु जितमिति किं क्रियताम् ॥

इत्यग्निष्टोम-सोमयज्ञादिक् ॥ १ ॥



## ( २ ) अथ गोत्रप्रवराः—

श्रौतस्मार्तविशुद्धीनां प्रतिष्ठानां च कारणम् ।

गोत्रप्रवरविज्ञानं दिङ्मात्रमिह दर्श्यते ॥ २ ॥

गोत्राणि । तत्र भृगवः सप्त—

( १ ) वत्साः—(मार्कण्डेयाः, माण्डूकेयाः, इत्यादयः शतद्वयाधिकाः ) ।

एषां प्रवराः—भार्गव, च्यावन, आप्रवान, और्व, जामदग्न्य, इति पञ्च । भार्गव, और्व, जामदग्न्य, इति त्रयो वा । भार्गव, च्यावन, आप्रवान, इति त्रयो वा ।

( २ ) विदाः—( शैलाः, अवटाः, इत्यादयो विंशत्यधिकाः ) ।

एषाम्—भार्गव, च्यावन, आप्रवान, और्व, वैद, इति पञ्च । भार्गव, और्व, जामदग्न्य, इति त्रयो वा । एते

जामदग्न्यभृगवः ॥

( ३ ) आर्ष्टिषेणाः—( नैर्ऋतयः, याम्यायणाः, इत्यादयो विंशत्यधिकाः ) ।

एषाम्—भार्गव, च्यावन, आप्रवान, आर्ष्टिषेण, अनूप, इति पञ्च । भार्गव, आर्ष्टिषेण, अनूप, इति त्रयो वा ।

( ४ ) यस्काः—( मौनाः, मूकाः, इत्यादयस्त्रिपञ्चाशदधिकाः ) ।

एषाम्—भार्गव, वैतहव्य, सावेतस, इति त्रयः ।

( ५ ) मित्त्रयुवः—( रौष्यायनाः, सापिण्डनाः, इत्यादयस्त्रिंशदधिकाः ) ।

एषाम्—भार्गव, वाध्यश्च, दैवोदास, इति त्रयः । भार्गव, च्यावन, दैवोदास, इति त्रयो वा । वाध्यश्च इत्येको वा ।



( ६ ) वैन्याः—( पार्थाः, वाष्कलाः, श्वेताः ) ।

एषाम्—भार्गव, वैन्य, पार्थ, इति त्रयः ।

( ७ ) शुनकाः—(गार्त्समदाः, यज्ञपतयः, इत्यादयः सप्तदशाधिकाः) ।

एषाम्—शौनक, इत्येकः । गार्त्समद, इत्येको वा । भार्गव, गार्त्समद, इति द्वौ वा । भार्गव, शौनहोत्र, गार्त्समद, इति त्रयो वा । एते केवलभृगवः ॥ इति

भृगुगणाः ॥

आङ्गिरसः—

( १ ) आयास्याः—( श्रोणिवेधाः, मूढरथाः, इत्यादयोऽष्टादशाधिकाः ) ।

एषाम्—आङ्गिरस, आयास्य, गौतम, इति त्रयः ।

( २ ) शारद्वताः—(अभिजिताः, रौहिण्याः, इत्यादयः सप्तत्यधिकाः) ।

एषाम्—आङ्गिरस, गौतम, शारद्वत, इति त्रयः ।

( ३ ) कौमण्डाः—(मामन्थरेषणाः, मासुराक्षाः, इत्यादयो दशाधिकाः) ।

एषाम्—आङ्गिरस, औतथ्य, काक्षीवत, गौतम, कौमण्ड, इति पञ्च । आङ्गिरस, औतथ्य, गौतम, औशिज, काक्षीवत, इति पञ्च वा । आङ्गिरस, आयास्य, औशिज, गौतम, काक्षीवत, इति पञ्च वा । आङ्गिरस, औशिज, काक्षीवत, इति त्रयो वा । आङ्गिरस, औतथ्य, काक्षीवत, इति त्रयो वा । औतथ्य, गौतम, कौमण्ड, इति त्रयो वा ।

( ४ ) दीर्घतमसः—( गौतमाः ) ।

एषाम्—आङ्गिरस, औतथ्य, काक्षीवत, गौतम, दीर्घतमस, इति पञ्च । आङ्गिरस, औतथ्य, दीर्घतमस, इति त्रयो वा ।



( ५ ) करेणुपालयः—(वास्तव्याः, श्वेतीयाः, इत्यादयः सप्ताधिकाः) ।

एषाम्—आङ्गिरस, गौतम, कारेणुपाल, इति त्रयः ।

( ६ ) वामदेवाः ।

एषाम्—आङ्गिरस, वामदेव्य, गौतम, इति त्रयः । आङ्गिरस,  
वामदेव्य, बार्हदुक्थ, इति त्रयो वा ।

( ७ ) औशनसाः—(दिश्याः, प्रशस्ताः, इत्यादयो नवाधिकाः) ।

एषाम्—आङ्गिरस, गौतम, औशनस, इति त्रयः ।

( ८ ) रङ्गगणाः ।

एषाम्—आङ्गिरस, रङ्गगण, गौतम, इति त्रयः ।

( ९ ) सोमराजकाः ।

एषाम्—आङ्गिरस, सौमराज्य, गौतम, इति त्रयः ।

( १० ) बृहदुक्थाः—

एषाम्—आङ्गिरस, बार्हदुक्थ, गौतम, इति त्रयः ।

इति गौतमाङ्गिरसाः ॥

( ११ ) भरद्वाजाः—( क्षाम्यायणाः, देवाश्वाः इत्यादयः ष-  
ष्ट्युत्तरशताधिकाः ) । -

एषाम्—आङ्गिरस, बार्हस्पत्य, भारद्वाज, इति त्रयः ।

( १२ ) गर्गाः—( साम्भरायणाः, सखीनयः, इत्यादयः पञ्चाश-  
दधिकाः ) ।

एषाम्—आङ्गिरस, बार्हस्पत्य, भारद्वाज, शैन्य, गार्ग्य, इति  
पञ्च । आङ्गिरस, शैन्य, गार्ग्य, इति त्रयो वा ।  
अन्त्ययोर्व्यत्ययो वा । भारद्वाज, गार्ग्य, शैन्य,  
इति त्रयो वा ।

( १३ ) ऋक्षाः—( रौक्षायणाः, कपिलाः, इत्यादयो नवाधिकाः ) ।

एषाम्—आङ्गिरस, बार्हस्पत्य, भारद्वाज, बान्दन, मातचवस,



इति पञ्च । आङ्गिरस, वान्दन, मातचवस, इति त्रयो वा ।

- ( १४ ) कपयः—( स्वस्तितरयः, दण्डिनः, इत्यादयः पञ्चविंश-  
त्यधिकाः ) ।

एषाम्—आङ्गिरस, आमहय्य, औरक्षय्य, इति त्रयः ।

इति भारद्वाजाङ्गिरसाः ॥

- ( १५ ) हरिताः—( सौमगाः, नैय्यगवाः, इत्यादयो द्वात्रिंशद-  
धिकाः ) ।

एषाम्—आङ्गिरस, आम्बरीष, यौवनाश्व, इति त्रयः । आद्यो  
मान्धाता वा ।

- ( १६ ) कुत्साः ।

( एषाम्—आङ्गिरस, मान्धात्र, कौत्स, इति त्रयः ) ।

- ( १७ ) काणवाः—( औपमर्कटाः, वाष्कलायनाः, इत्यादय एक-  
विंशत्यधिकाः ) ।

एषाम्—आङ्गिरस, आजमीढ, काण्व, इति त्रयः । आङ्गिरस,  
घौर, काण्व, इति त्रयो वा ।

- ( १८ ) रथीतराः—( हस्तिदाः, नैतिरक्षयः, इत्यादयश्चतुर्द-  
शाधिकाः ) ।

एषाम्—आङ्गिरस, वैरूप, रथीतर, इति त्रयः । आङ्गिरस,  
वैरूप, पार्षदश्व, इति त्रयो वा । अष्टादंष्ट्र, वैरूप,  
पार्षदश्व, इति त्रयो वा । अन्ययोर्व्यत्ययो वा ।

- ( १९ ) विष्णुवृद्धाः—( शठाः, मरणाः, इत्यादयः पञ्चविंश-  
त्यधिकाः ) ।

एषाम्—आङ्गिरस, पौरुकुत्स्य, त्रासदस्यव, इति त्रयः ।

- ( २० ) मुद्गलाः—( सातमुग्रियः, हिरण्यस्तम्बयः, इत्यादयोऽष्टा-  
दशाधिकाः ) ।



एषाम्—आङ्गिरस, भार्ग्यारव, मौद्गल्य, इति त्रयः । आद्य-  
स्ताक्षर्यो वा । आङ्गिरस, ताक्षर्य, मौद्गल्य इति वा ।  
इति केवलाङ्गिरसाः ॥

अत्रयः—

( १ ) अत्रयः—( भूरयः, छान्दयः, इत्यादयश्चतुर्नवत्यधिकाः ) ।

एषाम्—आत्रेय, आर्चनानस, श्यावारव, इति त्रयः ।

( २ ) गविष्ठिराः—( दक्षयः, भलन्दनाः, इत्यादयश्चतुर्विंशत्य-  
धिकाः ) ।

एषाम्—आत्रेय, आर्चनानस, गविष्ठर, इति त्रयः । आत्रेय,  
गविष्ठर, पौर्वातिथ, इति त्रयो वा ।

( ३ ) वाङ्मुतकाः ।

एषाम्—आत्रेय, आर्चनानस, वाङ्मुतक, इति त्रयः ।

( ४ ) सुद्गलाः—( शालिसन्धयः, अर्णवाः, इत्यादयो दशावराः ) ।

एषाम्—आत्रेय, आर्चनानस, पौर्वातिथ, इति त्रयः ।

विश्वामित्राः—

( १ ) कुशिकाः—( पर्णजङ्घाः, वारक्याः, इत्यादयः सप्तत्यधिकाः ) ।

एषाम्—वैश्वामित्र, देवदात, औदल, इति त्रयः ।

( २ ) लोहिताः—( कुडक्याः, चाक्रवर्णयनाः, इत्यादयः  
पञ्चाधिकाः ) ।

एषाम्—वैश्वामित्र, आष्टक, लौहित, इति त्रयः । अन्त्ययो-  
र्व्यत्ययो वा । वैश्वामित्र, माधुच्छन्दस, आष्टक, इति  
त्रयो वा । वैश्वामित्र, आष्टक, इति द्वौ वा ।

( ३ ) रौक्षकाः ।

एषाम्—वैश्वामित्र, गार्थिन, रैवण, इति त्रयः । वैश्वामित्र,  
रौक्षक, रैवण, इति त्रयो वा ।



( ४ ) कामकायनाः—(देवश्रवसः, देवतरसाः, इत्यादयः पञ्चावराः) ।

एषाम्—वैश्वामित्र, देवश्रवस, देवतरस, इति त्रयः ।

( ५ ) अजाः ।

एषाम्—वैश्वामित्र, माधुच्छन्दस, आज, इति त्रयः ।

( ६ ) कताः—(श्रौदुम्बरयः, शैशिरयः, इत्यादयो विंशत्यधिकाः) ।

एषाम्—वैश्वामित्र, कात्य, आत्कील, इति त्रयः ।

( ७ ) धनञ्जयाः—( पार्थिवाः, बन्धुलाः, इत्यादयः सप्तावराः ) ।

एषाम्—वैश्वामित्र, माधुच्छन्दस, धानञ्जय, इति त्रयः । वैश्वा-

मित्र, माधुच्छन्दस, आघमर्पण, इति त्रयो वा ।

( ८ ) अघमर्षणाः ।

एषाम्—वैश्वामित्र, आघमर्पण, कौशिक, इति त्रयः ।

( ९ ) पूरणाः ।

एषाम्—वैश्वामित्र, पूरण, इति द्वौ । वैश्वामित्र, देवरात,

पौरण, इति त्रयो वा ।

( १० ) इन्द्रकौशिकाः ।

एषाम्—वैश्वामित्र, कौशिक, इति द्वौ ॥

कश्यपाः—

( १ ) कश्यपाः ।

एषाम्—काश्यप, वत्सार, असित, इति त्रयः ।

( २ ) निधुवाः—(अष्टाङ्गिरस, इत्यादयश्चत्वारिंशदधिकशतावराः) ।

एषाम्—काश्यप, वत्सार, नैधुव, इति त्रयः ।

( ३ ) रेभाः ।

एषाम्—काश्यप, वत्सार, रैभ्य, इति त्रयः ।

( ४ ) शण्डिलाः—(कोहलाः, उदमेघाः, इत्यादयः पष्ठ्यवराः) ।

एषाम्—काश्यप, वत्सार, शण्डिल्य, इति त्रयः । अन्त्यस्थाने



देवलो वा । असितो वा । काश्यप, असित, देवल,  
इति त्रयो वा । अन्त्ययोर्व्यत्ययो वा । देवल,  
असित, इति द्वौ वा ॥

**वासिष्ठाः—**

( १ ) **वासिष्ठाः—**(वैतालकवयः, रकयः, इत्यादयः पष्ठ्यधिकाः) ।

एषाम्—वासिष्ठ, इन्द्रप्रमद, आभरद्वसु, इति त्रयः । वासिष्ठ,  
इत्येको वा ।

( २ ) **कुण्डिनाः—**(लोहितायनाः, गुग्गुलयः, इत्यादयः पञ्च-  
विंशत्यवराः ) ।

एषाम्—वासिष्ठ, मैत्रावरुण, कौण्डिन्य, इति त्रयः ।

( ३ ) **उपमन्यवः—**(श्रौदलयः, माण्डलेखयः, इत्यादयः  
सप्तत्यवराः ) ।

एषाम्—वासिष्ठ, इन्द्रप्रमद, आभरद्वसु, इति त्रयः । आभरद्व-  
सव्य, इति पाठान्तरम् । वासिष्ठ, आभरद्वसु, इन्द्र-  
प्रमद, इति वा । आद्ययोर्व्यत्ययो वा ।

( ४ ) **पराशराः—**(काण्डशयाः, वाजयः, सप्तचत्वारिंशदवराः) ।

एषाम्—वासिष्ठ, शाक्त्य, पाराशर्य्य, इति त्रयः ॥

**अगस्त्याः—**

( १ ) **इध्मवाहाः—**(विशालाद्याः, स्फालायनाः, इत्यादयः  
पञ्चाशदधिकाः ) ।

एषाम्—आगस्त्य, दार्ढ्यच्युत, इध्मवाह, इति त्रयः । आगस्त्य,  
इत्येको वा ।

( २ ) **साम्भवाहाः ।**

एषाम्—आगस्त्य, दार्ढ्यच्युत, साम्भवाह, इति त्रयः ।

( ३ ) **सोमवाहाः ।**



एषाम्—सोमवाहोऽन्त्यः, आद्यौ पूर्वोक्तावेव ।

( ४ ) यज्ञवाहाः ।

एषाम्—यज्ञवाहोऽन्त्यः ।

( ५ ) दर्भवाहाः ।

एषाम्—दर्भवाहोऽन्त्यः ।

( ६ ) सारवाहाः ।

एषाम्—सारवाहोऽन्त्यः ।

( ७ ) अगस्त्यः ।

एषाम्—आगस्त्य, माहेन्द्र, मायोभव, इति त्रयः ।

( ८ ) पूर्णमासाः ।

एषाम्—आगस्त्य, पूर्णमास, पारण, इति त्रयः ।

( ९ ) हिमोदकाः ।

एषाम्—आगस्त्य, हैमवर्चि, हैमोदक, इति त्रयः ।

( १० ) पाणिकाः ।

एषाम्—आगस्त्य, पैनायक, पाणिक, इति त्रयः ॥

द्विगोत्राः—

( १ ) शौगशैशिरयः ।

एषाम्—आङ्गिरस, बार्हस्पत्य, भारद्वाज, शौङ्ग, शैशिर, इति पञ्च । आङ्गिरस, बार्हस्पत्य, भारद्वाज, कात्य, आत्कील, इति वा । आङ्गिरस, कात्य, आत्कील, इति त्रयो वा । आद्यो भारद्वाजो वा ।

( २ ) संस्कृतयः—( पूतिमापाः, तण्डयः, इत्यादयोऽष्टाविंशत्यवराः ) ।

एषाम्—आङ्गिरस, गौरवीति, सांकृत्य, इति त्रयः । शाक्त्य, गौरवीति, सांकृत्य, इति त्रयो वा । अन्त्ययोर्व्यत्ययो वा ।



( ३ ) लोकाक्षयः—( दार्भायणादयोऽष्टत्रिंशदधिकाः ) ।

एषाम्—काश्यप, वत्सार, वासिष्ठ, इति त्रयः । काश्यप,  
वत्सार, असित, इति त्रयो वा ।

अधिकं त्वाकरग्रन्थेभ्यो विज्ञेयम् । अत्र सर्वत्र संज्ञाविपर्यये पार-  
म्परिकं ज्ञानमेव आश्रयत्वेन शरण्यं प्रतीमः । अन्यथा पितृनामविस्मरणे  
पित्रन्तरप्रसङ्गनवनमौढ्यमापतति । ततएव पारम्पर्यक्रमरक्षणं ज्ञेयो विदन्ति  
न्यायविदः ॥

इति गोत्रप्रवरद्विक् ॥ २ ॥



## ( ३ ) अथ वैवाहिकम्—


सृष्ट्यै स्त्रीपुंसयोर्योगस्तत्र वैवाहिको विधिः ।

तत्र गोत्रादिविज्ञप्तिस्तत्रैते मेलनक्रमाः ॥ ३ ॥

( बध्वा वरस्य वा तातः कूटस्थाद्यदि सप्तमः ।

पञ्चमी चेत्तयोर्माता तत्सापिण्ड्यं निवर्तते ॥ )


विष्णुः



अत्र मूलपुरुषाद् विष्णोः सकाशात् सप्तमौ मृडाच्युतौ भवतः ।  
तत्संतत्योरष्टमयो रतिकामयोर्विवाहो भवति । पितृद्वारेण सापिण्ड्यस्य  
विनिवर्तनात् ।




विष्णुः



अत्र मूलपुरुषाद् विष्णोः पञ्चम्यौ श्यामारती भवतः । तत्संतत्योः  
पष्ठयोः शिवगौर्योः विवाहः । मातृद्वारेण सापिण्ड्यस्य विनिवर्तनात् ।

विष्णुः




अत्र तु मूलपुरुषाद् विष्णोः पञ्चम्यौ श्यामानर्मदे भवतः । तयोः  
पुत्रौ शिवकामौ । तत्संतत्योः सप्तमयो रमाकव्योर्विवाहो न भवति ।



मातृद्वारेण सापिण्ड्यस्य निवृत्तावपि पितृद्वारेण मण्डूकमुत्था सापिण्ड्य-  
स्यानुवर्तनात् ।

विष्णुः



अत्र तु मूलपुरुषाद् विष्णोः पञ्चमी श्यामा, तत्र मातृद्वारेण सापि-  
ण्ड्यस्य निवृत्तिः । तत एव पञ्चमः शिवः, तत्र पितृद्वारेण सापिण्ड्य-  
मनुवर्तते । अतएव तत्संतत्योः पष्ठयोः कान्तिहरयोर्न विवाहः ।  
एकतो मातृद्वारेण सापिण्ड्यस्य निवृत्तावप्यन्यतः पितृद्वारेणानुवर्तनात् ॥

वैवाहिके कर्मण्यपि गोत्रप्रवरविज्ञानं शास्त्रपरंपराप्रसिद्धमेव सांप्रतमपि  
कुमारिकाखण्डे तत्र तत्र प्रवर्तत एव न सर्वथोच्छिन्नमिति । मैथिलादि-  
प्रसिद्धकन्याशुल्कवद् दाक्षिणात्यादिप्रसिद्धसापिण्ड्यसंकोचस्तु समयवैष-  
म्याद् ग्रन्थभूयस्त्वाच्चापेक्षित एव । जिज्ञासुभिः श्रुति-स्मृती पुरस्कृत्य  
आस्तिकदर्शनदृशा पूर्व-पूर्वतर-धर्मशास्त्रनिबन्धाः पर्यालोचनीयाः ।  
अत्रत्य आधुनिकपरिष्कारस्तु विधवावेदिषु फुर्फुरायत एव किमनया  
चर्चया ॥

इति वैवाहिकदिक् ॥ ३ ॥



## ( ४ ) अथाशौचम्—

अहन्ताममतावेशसंश्लेषादशुचिर्मवेत् ।

तच्चाशौचं वेदमूलं कालङ्कृत्या प्रदर्श्यते ॥ ४ ॥

इह—‘तदाहुर्गदाहिताग्निः सूतकान्नं प्राश्नीयात् का तत्र प्रायश्चित्तिः’  
( ऐतरेयब्राह्म० ) इत्येवमादि श्रौतलिङ्गम् ।

### गर्भस्त्रावाद्याशौचम्—

‘रात्रिभिर्मासतुल्याभिर्गर्भस्त्रावे विशुद्ध्यति ।

रजस्युपरते साध्वी स्नानेन स्त्री रजस्वला ॥’ ( मनु. १।६६ )

‘गर्भस्त्रावे मासतुल्या निशाः शुद्धेस्तु कारणम् ॥’ ( याज्ञ. ३।२० )

‘जन्मन्येकोदकानां तु त्रिरात्राच्छुद्धिरिष्यते ॥’ ( मनु. १।७१ )

( रात्रिशब्दोऽहोरात्रपरः ) ॥

### मरणाशौचम्—

‘दन्तजातेऽनुजाते च कृतचूडे च संस्थिते ।

अशुद्धा बान्धवाः सर्वे सूतके च तथोच्यते ॥’ ( मनु. १।५८ )

( अनुजाते=दन्तोत्पत्त्युत्तरम् )

‘नृणामकृतचूडानां विशुद्धिनैशिकी स्मृता ।

निर्वृत्तचूडकानां तु त्रिरात्राच्छुद्धिरिष्यते ॥’ ( मनु. १।६७ )

‘आदन्तजन्मनः सद्य आ चूडानैशिकी स्मृता ।

त्रिरात्रमा व्रतादेशाद् दशरात्रमतः परम् ॥’ ( याज्ञ. ३।२३ )

‘दशाहं शवमाशौचं सपिण्डेषु विधीयते ।

अर्वाक् संचयनादस्थनां त्र्यहमेकाहमेव च ॥

सपिण्डता तु पुरुषे सप्तमे विनिवर्तते ।

समानोदकभावस्तु जन्मनाम्नोरवेदने ॥’ ( मनु. १।५१-६० )

‘अहस्त्वदत्तकन्यासु बालेषु च विशोधनम् ।’ ( याज्ञ. ३।१४ )



‘स्त्रीणामसंस्कृतानां तु त्र्यहाच्छुद्ध्यन्ति बान्धवाः ।

यथोक्तेनैव फल्पेन शुद्ध्यन्ति तु सनाभयः ॥’ ( मनु. ५।७२ )  
( सनाभयः—पितृपक्षाः )

‘अनौरसेषु पुत्रेषु भार्यास्त्रन्यगतासु च ।

निवासराजनि प्रेते तदहः शुद्धिकारणम् ॥’ ( याज्ञ. ३।२५ )

‘गुरोः प्रेतस्य शिष्यस्तु पितृमेधं समाचरन् ।

प्रेतहारैः समं तत्र दशरात्रेण शुद्ध्यति ॥’ ( मनु. ५।६५ )

‘त्रिरात्रमाह्वराशौचमाचार्ये संस्थिते सति ।

तस्य पुत्रे च पत्न्यां च दिवारात्रमिति स्थितिः ॥

श्रोत्रिये तूपसंपन्ने त्रिरात्रमशुचिर्भवेत् ।

मातुले पक्षिणीरात्रि शिष्यत्विगबान्धवेषु च ॥

प्रेते राजनि सज्योतिर्यस्य स्याद् विपये स्थितः ।

अश्रोत्रिये त्वहः कृत्स्नमनूचाने तथा गुरौ ॥’ ( मनु. ५।८०-८२ )

( पक्षिणी—आगामिवर्तमानाहयुक्ता निशा ॥ सज्योतिः—दिवामरणे रात्रौ,  
रात्रिमरणे दिवा च स्नानाच्छुद्धिः । )

‘गुर्वन्तेवास्यनूचानमातुलश्रोत्रियेषु च ॥’ ( याज्ञ. ३।२४ )

### आशौचसंपातः—

‘अन्तर्दशाहे स्यातां चेत्युनर्मरणजन्मनी ।

तावत्स्यादशुचिर्विप्रो यावत्तत्स्यादनिर्दशम् ॥’ ( मनु. ५।७६ )

‘अन्तरा जन्ममरणे शेषाहोभिर्विशुद्ध्यति ।’ ( याज्ञ. ३।२० )

( अत्र विशेषजिज्ञासायां मितक्षरा द्रष्टव्या )

### अतिक्रान्ताशौचम्—

‘विगतं तु विदेशस्थं शृणुयाद्यो ह्यनिर्दशम् ।

यच्छेषं दशरात्रस्य तावदेवाशुचिर्भवेत् ॥’ ( मनु. ५।७५ )

‘प्रोपिते कालशेषः स्यात् पूर्णं दत्त्वोदकं शुचिः ॥’ ( याज्ञ. ३।२१ )

‘अतिक्रान्ते दशाहे च त्रिरात्रमशुचिर्भवेत् ।

संवत्सरे व्यतीते तु स्पृष्टैवापो विशुद्ध्यति ॥



निर्देशं ज्ञातिमरणं श्रुत्वा पुत्रस्य जन्म च ।  
 सवासा जलमासुत्य शुद्धो भवति मानवः ॥  
 वाले देशान्तरस्थे च पृथक् पिण्डे च संस्थिते ।  
 सवासा जलमासुत्य सद्य एव विशुद्ध्यति ॥' ( मनु. १।७६-७८ )  
 ( ज्ञाति=सपिण्डः ॥ पृथक्पिण्डे=समानोदके )

### वणिशौचम्—

'शुद्ध्येद् विप्रो दशाहेन द्वादशाहेन भूमिपः ।  
 वैश्यः पञ्चदशाहेन शूद्रो मासेन शुद्ध्यति ॥' ( मनु. १।८३ )  
 'क्षत्रस्य द्वादशाहानि विशः पञ्चदशैव तु ।  
 त्रिंशद्दिनानि शूद्रस्य तदर्धं न्यायवर्तिनः ॥' ( याज्ञ. ३।२२ )

### संक्रान्ताशौचम्—

'असपिण्डं द्विजं प्रेतं विप्रो निर्हृत्य बन्धुवत् ।  
 विशुद्ध्यति त्रिरात्रेण मातुरासांश्च बान्धवान् ॥  
 यद्यन्नमत्ति तेषां तु दशाहेनैव शुद्ध्यति ।  
 अनदन्नन्नमहैव न चेत्तस्मिन् गृहे वसेत् ॥  
 अनुगम्येच्छया प्रेतं ज्ञातिमज्ञातिमेव च ।  
 स्नात्वा सचैलः स्पृष्ट्वाग्निं घृतं प्राश्य विशुद्ध्यति ॥'  
 ( मनु. १।१०१-१०३ )  
 'ब्राह्मणेनानुगन्तव्यो न शूद्रो न द्विजः क्वचित् ।  
 अनुगम्याम्भसि स्नात्वा स्पृष्ट्वाग्निं घृतभुक् शुचिः ॥' ( याज्ञ. ३।२६ )  
 'नारं स्पृष्ट्वास्थि सस्नेहं स्नात्वा विप्रो विशुद्ध्यति ।  
 आचम्यैव तु निःस्नेहं गामालभ्यार्कमीक्ष्य वा ॥' ( मनु. १।८७ )  
 'दिवाकीर्तिमुदक्यां च पतितं सूतिकां तथा ।  
 शवं तत्स्पृष्टिनं चैव स्पृष्ट्वा स्नानेन शुद्ध्यति ॥' ( मनु. ५।८५ )  
 ( दिवाकीर्तिः=श्वपाकादिः )  
 'उदक्याशुचिभिः स्नायात्संस्पृष्टस्तरुपस्पृशेत् ।  
 अत्रिलङ्गानि जपेच्चैव गायत्रीं मनसा सकृत् ॥' ( याज्ञ. ३।३० )



सद्यः शौचम्—

‘ऋत्विजां दाक्षितानां च यज्ञियं कर्म कुर्वताम् ।

सन्निव्रतिब्रह्मचारिदातृब्रह्मविदां तथा ॥

दाने धिवाहे यज्ञे च संग्रामे देशविसृजे ।

आपद्यपि हि कष्टायां सद्यः शौचं विधीयते ॥’ ( याज्ञ. ३।२८-२९ )

अत्र मुण्डनम् । तथाचापस्तम्भः पठति—‘अनुभाविनां च परिचापनम्’ इति । अनु पश्चाद् भवन्ति जायन्त इत्यनुभाविनः पुत्रादयोऽल्पवयसः । शायं दुःखमनुभवन्तीति केचित् ॥

अत्र नित्यकर्मणोऽपरित्यागः । तथाच स्मर्यते—

‘सन्ध्यामिटिं चरुं होमं यावर्ज्जावं समाचरेत् ।

न त्यजेत् सूनके वापि त्यजन् गच्छत्यधो द्विजः ॥’ इति ।

‘श्रौते कर्मणि तत्कालं स्नातः शुद्धिमवाप्नुयात् ।’ इति च ।

श्रुतिरपि—

‘अहरहः संध्यामुपासीत’ इत्येवमादि ॥

इह मन्वादिस्मृतयश्चातुर्वर्ण्यचातुराश्रम्योपदेशपरायणा एव । तत्र मन्वा-  
दिवचनानि पुराणादिसंवादसंवर्धितान्येव धर्मशास्त्रनिबन्धत्वेन परिणामि-  
तानि । तत्र गौड-दाक्षिणात्य-मैथिलनिबन्धग्रन्था उच्चावचाः प्रसिद्धा एव ।  
तत्र देशकुलशिष्टाचारादिभेदात्, तथा—कालवैषम्येण लेखकाध्यापकाध्येतृ-  
दोषसंनिपातात्, तथा—संप्रदायसांकर्यात्, तथा चिरंतनतरतमानां मूल-  
ग्रन्थपुस्तकानां नष्टप्रायत्वाच्च बहुत्र बहुधा निबन्धकर्तृमतिकर्दमदुर्गमः  
प्रमेयसंचर इति नात्यन्तर्हितम् । इत्थं च सांप्रतिकानां कतिपये नूतना  
धर्मनिबन्धा याथातथ्येन प्रमाणवचनाङ्गविकला युक्तितदाभासविजृम्भिता  
वास्तववेदविज्ञानमुग्धानां नवयुवकानां मानसाभोगेषु भ्रमावतानुत्पादयन्ती-  
त्यत्र कियच्चित्रं गडुलिकाप्रवाहेण नानालेखविन्यासवैदग्ध्योपरिभ्रितमित्यपि  
नात्यर्थं दूरान्वेषणम् । अत्र निदर्शनानि प्रादुष्कृतानि प्रादुष्क्रियमाणानांति  
विरम्यते । एवं सत्यपि यत्किंचिदत्र प्रकरणसंगत्यैव निवेदितम् ॥

इत्याशौचदिक् ॥ ४ ॥



## ( ५ ) अथ दायविभागः—

प्रमातप्रमृतेर्हन्त ! त्यावरं जङ्गमं वसु ।

आरादाश्रयते बन्धनिति दायो विभज्यते ॥ ५ ॥

### विभागः—

तत्रौरसस्य दत्तकस्य च पुत्रस्य लक्षणम्—

“स्वक्षेत्रे संस्कृतायां तु स्वयमुत्पादयेद्धि यम् ।

तमौरसं विजानीयात् पुत्रं प्रथमकल्पितम् ॥” ( मनु. ६।१६६ ,

‘माता पिता वा दद्यातां यमद्विः पुत्रमापदि ।

सदृशं प्रीतिसंयुक्तं स ज्ञेयो दत्त्रिमः सुतः ॥’ ( मनु. ६।१६८ )

‘दद्यान्माता पिता वा यं स पुत्रो दत्तको भवेत् ॥’ ( याज्ञ. २।१३० )

‘एक एवौरसः पुत्रः पित्र्यस्य वसुनः प्रभुः ।

शेषाणामानृशंस्यार्थं प्रदद्यात्तु प्रजीवनम् ॥” ( मनु. ६।१६३ )

‘ऊर्ध्वं पितुश्च मातुश्च समेत्य भ्रातरः समम् ।

भजेरन् पैतृकं रिक्थमनीशास्ते हि जीवतोः ॥’ ( मनु. ६।१०४ )

‘विभागं चेत्पिता कुर्यादिच्छ्रया विभजेत्सुतान् ।

ज्येष्ठं वा श्रेष्ठभागेन सर्वे वा स्युः समांशिनः ॥’ ( याज्ञ. २।११४ )

‘विभजेरन् सुताः पित्रोरूर्ध्वं रिक्थमृणं समम् ।

मातुर्दुहितरः शेषमृणात्ताभ्य ऋतेऽन्वयः ॥’ ( याज्ञ. २।११७ )

‘ऋणे धने च सर्वस्मिन् प्रविभक्ते यथाविधि ।

पश्चाद् दृश्येत यत् किञ्चित् तत्सर्वं समतां नयेत् ॥’ ( मनु. ६।२१८ )

‘उपपन्नो गुणैः सर्वैः पुत्रो यस्य तु दत्त्रिमः ।

स हरेतैव तद्विषयं संप्राप्तोऽप्यन्यगोत्रतः ॥

गोत्ररिक्थे जनयितुर्न हरेद् दत्त्रिमः कश्चित् ।



गोत्ररिक्तानुगः पिण्डो व्यपैति ददतः स्वधा ॥' (मनु. ६।१४१-१४२)  
 'पितुरुर्ध्वं विभजतां मातृप्यंशं समं हरेत् ॥' (याज्ञ. २।१२३)

### विभागे विशेषः—

'पैतृकं तु पिता द्रव्यमनवाप्तं यदाप्नुयात् ।  
 न तत्पुत्रैर्भजेत्सार्धमकामः स्वयमर्जितम् ॥' (मनु. ६।२०६)  
 'ऊर्ध्वं विभागाज्जातस्तु पितृयमेव हरेद्धनम् ।  
 संसृष्टास्तेन वा ये स्युर्विभजेत स तैः सह ॥' (मनु. ६।२१६)  
 'सामान्यार्थसमुत्थाने विभागस्तु समः स्मृतः ।  
 अनेकपितृकाणां तु पितृतो भागकल्पना ॥' (याज्ञ. २।१२०)  
 'असंस्कृतास्तु संस्कार्या भ्रातृभिः पूर्वसंस्कृतैः ।  
 भगिन्यश्च निजादंशदत्त्वांशं तु तुरीयकम् ॥' (याज्ञ. २।१२४)  
 'येषां ज्येष्ठः कनिष्ठो वा हीयेतांशप्रदानतः ।  
 त्रियेतान्यतरो वापि तस्य भागो न लुप्यते ॥  
 सीदर्या विभजेरस्तं समेत्य सहिताः समम् ।  
 भ्रातरो ये च संसृष्टा भगिन्यश्च सनामयः ॥' (मनु. ६।२११-२१२)  
 'सर्व एव विकर्मस्था नार्हन्ति भ्रातरो धनम् ।  
 न चादत्त्वा कनिष्ठेभ्यो ज्येष्ठः कुर्वीत यौतकम् ॥' (मनु. ६।२१४)

### अपुत्रस्य धनभागिनः—

'न भ्रातरो न पितरः पुत्रा रिक्त्यहराः पितुः ।  
 पिता हरेदपुत्रस्य रिक्त्यं भ्रातर एव च ॥' (मनु. ६।१८५)  
 'अनपत्यस्य पुत्रस्य माता दायमवाप्नुयात् ।  
 मातर्यपि च वृत्तायां पितुर्माता हरेद्धनम् ॥' (मनु. ६।२१७)  
 'पत्नी दुहितरश्चैव पितरौ भ्रातरस्तथा ।  
 तत्सुता गोत्रजा बन्धुः शिष्यः सन्नहचारिणः ॥  
 एषामभावे पूर्वस्य धनभागुत्तरोत्तरः ।







अत्रैतत्सारम्—यत्खलु प्रमीतस्य संपत् पुत्र ( १ ) पौत्र ( २ )-प्रपौत्रा-  
 ( ३ ) णामभावे तत्पत्नी ( ४ ) माश्रयेत् । एवमेवाग्रेऽपि यथासंख्य-  
 मनुसंधेयम् । अयं क्रमो देशकालपात्रानुगुण्येन कचिद् विपर्यासमपि  
 गच्छेदित्यप्युन्नेयम् ॥ सत्यप्येवम्—‘द्वेषेण रागेण—’ (चातु. शि. १७ श्लो.)-  
 ‘अमात्यपार्श्वानुचरादि—’ (चातु. शि. ७३ श्लो.)—‘रागालो-  
 भाद्—’ ( चातु. शि. १७ श्लो. वे. द. ) इति सर्वथा न विस्मर्तव्यमाधि-  
 कारिकैः ॥

इति दायविभागदिक् ॥ ५ ॥



॥ श्रीः ॥

## ( ६ ) अथार्षभूगोलः—

‘सुमेरुमूर्ध्वगं मत्वा कुमेरुं तदधो गतम् ।  
तयोर्भूजे तु लङ्कादीन् ध्येया गोलाकृतिर्भुवः ॥  
प्रत्यक्षाप्यनुमेया भो ! दृष्टान्तेन चलाचला ।  
विषमापि समाभासा सान्तानन्तापि भूरियम् ॥’ ॥ ६ ॥

तथाच सूर्यसिद्धान्ते—

‘ब्रह्माण्डमेतत् सुषिरं तत्रेदं भूर्भुवादिकम् ।  
कटाहद्वितयस्यैव सम्पुटं गोलकाकृतिः ॥’ ( सू. सि. भूगो. २६ )  
‘मध्ये समन्तादण्डस्य भूगोलो व्योम्नि तिष्ठति ।  
बिभ्राणः परमां शक्तिं ब्रह्मणो धारणात्मिकाम् ॥’ ( सू. सि. भू. ३२ )  
‘अनेकरत्ननिचयो जाम्बूनदमयो गिरिः ।  
भूगोलमध्यगो मेरुरुभयत्र विनिर्गतः ॥’ ( सू. सि. भू. ३४ )  
‘समन्तान्मेरुमध्यात् तु तुल्यभागेषु तोयधेः ।  
द्वीपेषु दिक्षु पूर्वादिनगर्यो देवनिर्मिताः ॥  
भूवृत्तपादे पूर्वस्यां यमकोटीति विश्रुता ।  
भद्राश्ववर्षे नगरी स्वर्णप्राकारतोरणा ॥  
याम्यायां भारते वर्षे लङ्का तद्वन्महापुरी ।  
पश्चिमे केतुमालाख्ये रोमकाख्या प्रकीर्तिता ॥  
उदक् सिद्धपुरी नाम कुरुवर्षे प्रकीर्तिता ।  
तस्यां सिद्धा महात्मानो निवसन्ति गतव्यथाः ॥  
भूवृत्तपादविवरास्ताश्चान्योन्यं प्रतिष्ठिताः ।  
ताभ्यश्चोत्तरगो मेरुस्तावानेव सुराश्रयः ॥



तासामुपरिगो याति विपुवस्थो दिवाकरः ।  
 न तासु विपुवच्छाया नाक्षस्योन्नतिरिष्यते ॥  
 मेरोरुभयतो मध्ये ध्रुवतारे नभःस्थिते ।  
 निरक्षदेशसंस्थानामुभये क्षितिजाश्रये ॥  
 अतो नाक्षोच्छ्रयस्तासु ध्रुवयोः क्षितिजस्थयोः ॥  
 नवतिर्लम्बकांशास्तु मेरावक्षांशकास्तथा ॥  
 मेपादौ देवभागस्थे देवानां याति दर्शनम् ।  
 असुराणां तुलादौ तु सूर्यस्तद्भागसञ्चरः ॥  
 अत्यासन्नतया तेन ग्रीष्मे तीव्रकरा रवेः ।  
 देवभागे सुराणां तु हेमन्ते मन्दतान्यथा ॥  
 देवासुरा विपुवति क्षितिजस्थं दिवाकरम् ।  
 पश्यन्त्यन्योन्यमेतेषां वामसंख्ये दिनक्षये ॥  
 मेपादाबुदितः सूर्य्यस्त्रीन् राशीनुदगुत्तरम् ।  
 सञ्चरन् प्रागहर्म्यं पूरयेन्मेरुवासिनाम् ॥  
 कर्कादीन् सञ्चरंस्तद्वदहः पश्चार्द्धमेव सः ।  
 तुलादींस्त्रीन्मृगादींश्च तद्वदेव सुरद्विषाम् ॥  
 अतो दिनक्षपे तेषामन्योऽन्यं हि विपर्ययात् ।  
 अहोरात्रप्रमाणं च भानोर्भगणपूरणात् ॥  
 दिनक्षपार्द्धमेतेषामयनान्ते विपर्ययात् ।  
 उपर्यात्मानमन्योन्यं कल्पयन्ति सुरासुराः ॥'

( स. सि. भू. ३७-४१ )

इति । सिद्धान्तशिरोमणावपि—

'लङ्का कुमथ्ये यमकोटिरस्याः

प्राक् पश्चिमे रोमकपत्तनं च ।

अधस्ततः सिद्धपुरं सुमेरुः



सौम्येऽथ याम्ये वडवानलश्च ॥  
 कुवृत्तपादान्तरितानि तानि  
 स्थानानि षड् गोलविदो वदन्ति ।  
 वसन्ति मेरौ सुरसिद्धसङ्घा  
 और्वे च सर्वे नरकाः सदैत्याः ॥  
 यो यत्र तिष्ठत्यवनीं तलस्था-  
 मात्मानमस्या उपरि स्थितं च ।  
 स मन्यतेऽतः कुचतुर्थसंस्था  
 मिथश्च ये तिर्यगिवामनन्ति ॥  
 अधःशिरस्काः कुदलान्तरस्था-  
 रङ्गायामनुष्या इव नीरतीरे ।  
 अनाकुलास्तिर्यगधःस्थिताश्च  
 तिष्ठन्ति ते तत्र वयं यथात्र ॥'

( सि. शि. गो. भु. को. १७-२० )

'लङ्कापुरेऽर्क्षस्य यदोदयः स्यात्  
 तदा दिनार्धं यमकोटिपुर्याम् ।  
 अधस्तदा सिद्धपुरेऽस्तकालः  
 स्याद् रोमके रात्रिदलं तदैव ॥  
 यत्रोदितोऽर्क्षः किल तत्र पूर्वा  
 तत्रापरा यत्र गतः प्रतिष्ठाम् ।  
 तन्मत्स्यतोऽन्ये च ततोऽखिलाना-  
 मुदक्स्थितो मेरुरिति प्रसिद्धम् ॥'

( सि. शि. गो. भु. को. ४४-४५ )

'निरक्षदेशे क्षितिमण्डलोपगौ  
 ध्रुवौ नरः पश्यति दक्षिणोत्तरी ।



तदाश्रितं खे जलयन्त्रवत् तथा

भ्रमद्वचक्रं निजमस्तकोपरि ॥

उदग्दिशं याति यथा यथा नर-

स्तथा तथा खानतमृक्षमण्डलम् ।

उदग्ध्रुवं पश्यति चोन्नतं क्षिते-

स्तदन्तरे योजनजाः पलांशकाः ॥'

( सि. शि. गो. भु. को. ४८-४९ )

‘सौम्यं ध्रुवं मेरुगताः खमध्ये

याम्यं च दैत्या निजमस्तकोर्ध्वे ।

सव्यापसव्यं भ्रमद्वचक्रं

विलोकयन्ति क्षितिजप्रसक्तम् ॥'

( सि. शि. गो. भु. को. ५१ )

इति । कल्प्यतेऽत्र यमकोटि-सुमेरु-रोमक-कुमेरु-विन्दुगतेन पूर्वापर-वलयेन, लङ्का-सुमेरु-सिद्धपुर-कुमेरु-विन्दुगतेन दक्षिणोत्तरवलयेन, ईशान-निर्वृति-विन्दुगाम्यां तथाग्नि-वायु-विन्दुगाम्यां क्षोणवलयाभ्यां सुमेरु-कुमेरु-विन्दुसंगताभ्यां लाङ्घितः किल भूगोलोऽस्तीति । सुमेरौ दिङ्निर्गमा नास्ति । अतएव सिद्धान्तशेखरे श्रीपतिः—

‘मेरौ रविर्भ्रमति भूजगतः समन्ता-

दाशा न काचिदपि तत्र विचारणीया ।


पूर्वं हि दर्शनमुपैति स चेह पूर्वा

तत्रास्ततो भवति सैव कथं प्रतीची ॥' इति ।



जम्बूद्वीपसंज्ञितस्य सौमेरवस्य  
आद्यस्य भूगोलार्धस्य  
दृश्यम्—

द्वीपान्तरसंज्ञाप्रयोजकस्य कौमेरवस्य  
द्वितीयस्य भूगोलार्धस्य  
दृश्यम्—



यथात्र नानाविधालौकिकचमत्कारचर्यानिरूपणार्थं महर्षिभिः सुमेरु-  
मध्यत्वेन न्यरूपि तथैव सुमेरुभूजभूतो लङ्काप्रदेशोऽपि प्रायेण नानाविध-  
लौकिकचमत्कारचर्यानिरूपणार्थं विशेषतो ग्रहर्क्षचारनिरूपणार्थं च  
मध्यत्वेन न्यरूपीति नानाहेतुवादपुरस्सरं परीक्षणीयम् ।

अत्र सुमेरु-कुमेरु लङ्का-सिद्धपुरे यदि कल्पेयातां तर्हि तन्मध्यगता  
पूर्वापररेखा विपुत्ररेखा संपद्येत, तथा सुमेरु-कुमेरु-उत्तरदक्षिणध्रुवौ  
संपद्येयाताम्; एतदनुरोधेनान्यदपि यथायथं परिवर्तितं द्रष्टव्यम् ॥

गोलस्थित्या सुमेरु-कुमेरुवास्तव्यानां ध्रुवाददर्शनसंबन्धसाध्येऽपि सुमेरौ  
ब्रह्मणः प्रादुर्भावात् तत एवावस्थानवशाद् आ च प्राकृतिकप्रलयात्  
सूर्यमण्डलावलोकनाच्च तस्य ज्यैष्ठ्यमाहाराचार्याः ।



तादृशसूर्यावलोकनं तु लङ्काविन्दोः संभाव्यमानायां सुमेरुगतायां रेखायां  
गणितगोलयुक्त्या ८१ अक्षांशप्रदेशे ३३ अंशोच्छ्रिते दृक्चिह्ने घटत  
इत्यपि गोलवादिनां प्रत्यक्षम् ॥

जम्बूमहाद्वीपे हि लङ्कादेशादुदीच्यां भारतादिवर्षम्, यमकोटेरुदीच्यां  
भद्राश्ववर्षम्, सिद्धपुरादुदीच्यां कुर्वादिवर्षम्, रोमकादुदीच्यां केतुमालवर्षं  
च पुराणेतिहासेषु प्रतिपादितम् । एवं सुमेरुः सर्वोत्तरः । इह वर्षाणि  
द्रोण्याकृतिदेशत्वेन चापाकारदेशत्वेन वा निरूपितानि । तदिदं भुवो  
गोलाकारतामन्तरेणानुपपन्नमिति स्पष्टं गणितगोलविदाम् ।

वर्षाणां सीमा हि शैलसमुद्रादिर्भवन्त्यपि बहुयुगकालातिक्रमे विचा-  
लिनी भविष्यतीत्यपि स्पष्टं निर्णायकानाम् । ब्रह्मणो दिनाभ्यन्तरे हि  
तत्र तत्र बहुधा प्रसिद्धः खण्डप्रलयो ब्राह्मप्रलयश्चापतत्येव ततोऽपि  
वर्षादिसीमाविचालित्वमतिरोहितमेव ।

नहि खण्डादिप्रलयो नास्तीति केनापि प्रेक्षावता निश्चेतुं शक्यम्;  
अल्पतिथेऽपि काले समुद्रपूरेण द्वीपव्यत्यासोपलम्भावगमात् । नहि वा  
तावत् कियद्विर्वर्षसहस्रैः पूर्वमेवेयं भौतिकसृष्टिरजनिष्टेति केनाऽपि  
सिद्धान्तयितुं शक्यत इति; चतुरस्रप्रमाणाभावाद्, अपरिच्छिन्ने काले  
भचक्रभ्रमणादि-शिलालेखादिप्रमाणजातानामनेकेषां संशयाक्रान्तत्वाच्च ॥

प्रथमशरीरिणः स्वयंभुवो ब्रह्मणस्तत्संतानस्य मनुप्रभृतेरधिष्ठानभूतात्  
सुमेरोर्लम्बितऽवतीर्णा विस्तृता ब्रह्मदेवर्षिभूयिष्ठाऽऽर्यजनसृष्टिर्हिमालयकुरु-  
क्षेत्रोज्जयिनी लङ्कादिप्रदेशान् यथायथं स्वावासेन प्रागलंचकार । अत्रांशे श्रु-  
तिस्मृतिपुराणेतिहासप्रसिद्धास्तत्तद्भूखण्डसंज्ञाविशेषाः प्रमाणानि जाप्रत्येव ॥

लक्ष्मीसरस्वतीविलासभूमेरस्य देशस्य भारतवर्षेति चिरंतनतमां संज्ञा ।  
सा ऋषभतनूजस्यादिभरतस्य राज्ञः संबन्धाज्ज्ञे । इदं भारतवर्षं सर-  
स्वत्या लक्ष्म्यास्तनूजस्याध्यात्मिकाधिदैविकाधिभौतिकरूपस्य विज्ञानस्य  
चाधिष्ठानं बभूवेति श्रुति-स्मृति-पुराणेतिहासवाक्येभ्योऽप्यतिरोहितम् । यत



इहैव प्राक् सकलभूवल्लयोपजीव्यमहिमानो देवां महर्षयोऽवताराश्च जज्ञिरे ।  
 श्रीमीषामेव स्वाध्यायेषु ऋग्वेदादिषु तथा हिरण्यगर्मादिमहागुरुपरम्परया  
 विशकलितेष्वर्थवेदादिषु तथैव तद्विभूतिषु कलाकलापादिपूजावचानि  
 वस्तुविज्ञानरहस्यानि । तान्यतिदारुणे महाभारतयुद्धे लोकानां क्षयात्  
 संप्रदायविलोपाच्च नष्टानि जातानि । महाभारतग्रन्थात् पुरेव तदानीमपि  
 नानाविधानां वस्तुविज्ञानविभूतीनां परिस्फूर्तयो निःशङ्कमवधार्यन्ते ।

इत्थं च सर्वेषाममीषां विज्ञानानां यथासंप्रदायं प्रत्यक्षक्रियाणां द्रष्टार  
 उपदेष्टार उपयोक्तारो भारतवर्षीया एव प्रथमे सिद्ध्यन्तीति पुरस्तात्  
 पुरातत्त्वविदाम् । तथाहि—

उपवेदादिष्वर्थवेदविषये तावद् देवतापुरस्कारेण यज्ञवेदितो द्रौपदी-  
 धृष्टद्युम्नयोस्त्यादनं महाभारतकालिकम् । इतोऽपि प्राक् प्रह्लादस्याध्यात्मिक-  
 विज्ञानबलेन स्तम्भक्रोडादपूर्वाकृतेर्नृसिंहस्य प्रादुर्भावः । वेनवाहुमन्थनाद्  
 राज्ञः पृथोरुत्पत्तिः । एवं वामनत्रिविक्रमचेष्टादि । व्योमयानविमानादि-  
 प्रवृत्तिस्तु सांप्रतिकवैज्ञानिकैरपि सत्यापिता तत्र तत्र कथाप्रसङ्गेषु सुप्रती-  
 तैव । तत्र रामायणादिव्यवहृता पुष्पकादिवैलक्षण्यवैचित्री तु लक्ष्यभूतैव ।  
 धनुर्वेदीया चातुर्यपि भीष्मद्रोणकर्णाद्युपमर्देषु तत्तदसाधारणकर्मचातुर्य-  
 चरैव । अत्र रामायणोक्ता महर्षिणा विश्वामित्रेण रामभद्राय समुपदिष्टा  
 ताटकाताडनोत्तरं विलक्षणास्त्रग्रामोपदेशशैल्यपि न विस्मर्तव्या । गान्धर्व-  
 वेदे तु सन्यसाची गाण्डीवी गुडाकेशो मध्यमपाण्डवः कालवैषम्याद् बृह-  
 न्नलाभवैश्चमच्चकारेत्येवमादि सुप्रसिद्धमेव । किमत्र सुप्रसिद्धेऽर्थे ऋषिमुनि-  
 मोहिनीरूपादिक्रियानिदर्शनोद्घोषणया । आयुर्वेदेऽपि तदानीं विशिष्य-  
 करणादिप्रक्रिया सुप्रसिद्धैव ।

किंच देवासुरैर्मन्थनेन दधिपात्रमिव मन्दरदण्डेन समुद्रोऽवेदीत्याप्यानि,  
 राज्ञा पृथुना पृथिवी गोगरिम्णा दोहनविज्ञानेन यथाभिमतं दुग्धेति पार्थि-  
 वानि, तथा-अन्तरिक्षद्युमण्डलविषयक्राणि च विज्ञानचक्राणि विज्ञेयानि ।



अर्थवेदादयश्चत्वार उपवेदा आगमप्रक्रियाविजृम्भिता अपि । तत्रायु-  
र्वेदे रसादिग्रन्था आगमसंभूता एव प्रसिद्धाः । आगमं तन्त्रमिति । तत  
एव 'जन्मौपधिमन्त्रतपःसमाधिजाः सिद्धयः' ( यो. द. ४।१ )—'योगसि-  
द्धयोऽप्यौपधादिसिद्धिविज्ञापलपनीयाः' ( सां. द. ५।१२६ ) इत्येवमादि दर्श-  
नकारादिभिः प्रपञ्चितमिति दिक् ।

इह अर्थवेदादिषु वेदशब्दो विद्यावचनः । तेन अर्थविद्या (अर्थशास्त्रं),  
धनुर्विद्या, गन्धर्वविद्या, आयुर्विद्येति फलति । अत्र गन्धर्वपदार्थो संज्ञया  
भारतवर्षसंबन्धं प्रख्यापयति । उपवेदप्रपञ्चभूतान्येव कलाकौशलानि ॥

जम्बूद्वीपतिलकायितस्वामिको जाम्बूनदायमानासमानवार्ताको दाय-  
भक्तोऽपि गुणज्येष्ठतयापादितदीर्घदीर्घतरसत्ताको विपुलाभोगो भारत-  
वर्षीयः खण्ड इत्याम्नातप्रायम् । कालमहिम्नायं पूर्वकाले ( द्वापरान्ते )  
१६७२६४४००० पूर्वं भवन्नपि मध्यकाले (विक्रमवत्सरारम्भे) ३०४४  
मध्यमः सन्निदानीमधस्तनकाले (विवर्तमाने वैक्रमाब्दे-१६८३ इत्या.) अध-  
स्तनः प्रवर्तते । अत्र राजतरङ्गिण्यां कल्हणकृतायां कुरुपाण्डवकालकलने  
त्रिपञ्चाशदुत्तरपट्टशती ( ६५३ ) वर्षपरिमितो भ्रमः ( द्रष्टव्या साहित्यदर्पण-  
च्छायाया बृहद्भूमिका ) ।

भारतवर्षीयाः पूर्वं युधिष्ठिरान्ता राजानः प्रसिद्धा एव । मध्यमाः  
सुमित्र-क्षेमक-रिपुञ्जयान्ताः पुराणेषु भविष्यत्वेन निर्दिष्टाः । अधस्तनाः  
पृथ्वीराजान्ताः । ततो राजपरंपरासु दाक्षिणात्यो बुक्कभूपालः सायनमा-  
धवद्वारेण वेदानामसाधारणोपकारी जज्ञ इति यज्ञविदां विदां पुरस्तात् ।  
सोऽयं सुकृती जैमिनीयन्यायमालाविस्तरप्रारम्भे—

‘यद्ब्रह्म प्रतिपाद्यते प्रगुणयत्तत्पञ्चमूर्तिप्रथां

तत्रायं स्थितिमूर्तिमाकलयति श्रीबुक्कणक्षमापतिः ।

विद्यातीर्थमुनिस्तदात्मनि लसन्मूर्तिस्त्वनुग्राहिक्ता

तेनास्य स्वगुणैरखण्डितपदं सार्वज्ञमुद्घोतते ॥



इन्द्रस्याऽऽङ्गिरसो नलस्य सुमतिः शैव्यस्य मेघातिथि-  
धौम्यो धर्मसुतस्य वैन्यनृपतेः स्वौजा निमेगौतमिः ।

प्रत्यग्दृष्टिररुन्धतीसहचरो रामस्य पुण्यात्मनो

यद्वत्तस्य विमोरभूत् कुलगुरुर्मन्त्री तथा माधवः ॥'

इत्युक्तः । सम्राट् अश्ववरोऽपि लक्ष्यभूत एव । सोऽयं महाभागः  
सेतुबन्धनीकाप्रारम्भे—

‘आ मेरोरा समुद्रादवति वसुमतीं यः प्रतापेन तावद्

दूरे गाः पाति मृत्योरपि करममुच्यतीर्थवाणिज्यवृत्त्योः ।

अप्यश्रौषीत् पुराणं जपति च दिनकृन्नाम योगं विधत्ते

गङ्गाभोभिन्नमम्भो न च पिबति जयत्येव जल्लालदीन्द्रः ॥

अङ्गं वङ्गं कालिङ्गं सिलहट-तिपुरा-कामता-कामरूपा-

नान्धं कार्णाट-लाट-द्रविड-भरहट-द्वारका-चोल-पाण्ड्यान् ।

भोटान्तं मारुवारो-त्कल-मलय-खुरासान-खन्धार-जम्बू-

काशी-कारमीर-ठट्टा-बलख-वदफशाँ-काविलान् यः प्रशास्ति ॥’

इत्युक्तः । अस्माकं भारतेश्वरस्य भूवल्यवितानायितप्रभावस्य पिता-  
मही सार्वभौमी तु लक्ष्मी-सरस्वतीव्यतिकरप्रकृतिरेवेति किंपल्लवितेन ( द्र-  
ष्टव्या साहित्यदर्पणच्छायाया लघुभूमिका ) ॥

अथ भुवो नवाश्वत्वारो विभागाः—( यत्र प्रथम एशियाविभागः

४५ उत्तराक्षांशाद् ७८ उत्तराक्षांशपर्यन्तः, २६ पश्चिमदेशान्तरांशा-

त् १७५ पश्चिमदेशान्तरांशपर्यन्तश्च । द्वितीयो युरोपविभागः ३५

उत्तराक्षांशाद् ८० उत्तराक्षांशपर्यन्तः, १० पश्चिमदेशान्तरांशात्

६२ पूर्वदेशान्तरांशपर्यन्तश्च । तृतीय आफ्रिकाविभागः ३७

उत्तराक्षांशाद् ३५ दक्षिणाक्षांशपर्यन्तः, १८ पश्चिमदेशान्तरांशात् ५२

पूर्वदेशान्तरांशपर्यन्तश्च । चतुर्थ आमेरिकाविभागः ५५ दक्षिणाक्षांशात् ७२



उत्तराक्षांशपर्यन्तः, ३० पश्चिमदेशान्तरांशात् १६५ पश्चिमदेशान्तरांशपर्यन्तश्चास्ति । ) इति । तथाचाचार्यबालएनेनः—‘एशिया-ऽऽफ्रीकायुरोपा-ऽऽमेरिकाख्याश्चत्वारो भूपृष्ठखण्डा ज्ञेयाः’ इति—‘भूगोलपृष्ठस्य त्रयः पादाः समुद्रावृताः सन्ति, महान्तः स्थलविभागा भूगोलस्योत्तरखण्डे वर्तन्ते महान्तः समुद्रजलविभागाश्च दक्षिणे खण्डे सन्ति’ इति चाह स्म । अत्र पाश्चात्यविपश्चिद्भिर्ग्रीनिच्चेधालयाद् देशान्तरादि परिगण्यते ।

एषु प्राय एशियाप्रदेशोऽस्य भारतवर्षस्य जर्णै जठरे निविशते । यत उज्जयिनीमध्यरेखातः पश्चिमे भारतभागे गान्धार-हिंगुलाज-मक्कादि । अत्र अरवदेशे मक्का यत्रास्माकं मकेश्वरो विलोचिस्तानदेशे हिंगुलाजो यत्रास्माकं हिंगुलादेवी चेति शिवशक्ती तिष्ठतः । अफगानिस्तानदेशे खन्धार इति यस्य पूर्वरूपं गान्धारो यदुद्भवा भारतप्रसिद्धस्य धृतराष्ट्रस्य पत्नी दुर्योधनादेर्जननी शकुनेर्भगिनी च गान्धारीति सुप्रसिद्धम् । पूर्वे भारतभागे तु सिंहल-चीन-जापानप्रभृति । अत्र सिंहलेऽस्माकं बौद्धाः । चीनेऽस्माकं नीलसरस्वती ( बौद्धदर्शनाधिष्ठात्री ) । युरोपप्रदेशः प्राय आफ्रिकाप्रदेशश्च केतुमालवर्षे प्रतितिष्ठति । आमेरिकाविभागस्योत्तरप्रदेशः कुरुवर्षेऽन्तर्भवति । एत उत्तरकुरवो दक्षिणकुरुभिः सह संबद्धा वर्ण्यन्ते । अतएव भारतवर्ष-कुरुवर्षयोरुच्चावचा अन्तरालदेशा गम्यागम्याः संश्लिष्टा इत्यर्थादवसीयन्ते । स्मरन्ति च—

‘उत्तरैः कुरुभिः सार्धं दक्षिणाः कुरवस्तथा ।

विस्पर्धमाना व्यचरन्स्तथा देवर्षिचारणैः ॥’ (म. भा. आदिप. १०६।१०)

इति । अस्माकं दक्षिणोत्तरेखायाः पूर्ववर्तिदेशपर्यन्तभागाः समुद्राभोगाश्च भद्राश्ववर्षे निविशन्ते । इहैव वर्षे यमकोटिरासीद् या व्याससिद्धान्ते पद्मकोटिरिति निर्दिष्टा सा चेदानीं लङ्केव समुद्रकुक्षिं प्राविष्टेति सर्वं यथायथं सूक्ष्मेक्षिकया महामतिमद्भिरनुसंधेयमिति दिक् ॥

आधुनिकं भारतवर्षशरीरं त्वेतत्—











## अथ कतिचित् पर्वताः—

### (१) मेरुः—

‘यं नित्यं भगवान् प्रदक्षिणयति भ्राम्यत्रभाग्रेसर-

ध्वान्तश्रेणिविभक्तवासरनिशाविन्यासरेखं रविः ।

धत्ते कांचन काञ्चनश्रियमसौ मेरुर्गिरीणां गुरु-

देवैः सार्धमधित्यकामधिवसत्यस्यामरग्रामणीः ॥

एतां पश्य पुरः सुमेरुशिखरे दम्भोलिपाणेः पुरीं

त्वत्कालोकनकौतुकोत्तरलितैर्व्यग्रां पुरन्ध्रीजनैः ।

यस्यास्तोरणगोपुरप्रणयिभिर्नामाङ्कितैर्मार्गिणैः

पौलस्त्यस्य विनापि वर्णरचनां न्यस्ता प्रशस्तिः स्थिरा ॥’

( बालरामा. १०।३८-३९ ) ॥

### (२) मन्दरः—

‘नेत्रं वासुकिरत्र केशवभुजैः संदानितोऽयं पुरा

चक्रुर्वल्लवतां परिभ्रमविधावेतस्य देवासुराः ।

मन्थाः सोऽयमभूत् समुद्रकलशे तन्नीयतां कौतुका-

देष श्रौत्रपरंपरापरिचितो दृग्गोचरं मन्दरः ॥’

( बालरा. १०।३६ ) ॥

### (३) कैलासः—

‘कैलासः स्फटिकाद्रिरेष भगवानेनं भवानीसखः

सख्यादैलविलस्य भक्तिजनितान्नित्यं शिवः सेवते ।

किंचास्मिन्ननुमेखलं नखमुखच्छेदैः समावेद्यते

हेलोत्पाटनपूर्वकालनिहितैर्लङ्कापतेर्विक्रमः ॥

कैलासाचलकर्णिकेयमलका नेत्रैकपेया पुरी

देवस्य द्रविणप्रभोः किमपरं शृङ्गारसारस्य भूः ।



यस्यामस्तमितेऽथ राक्षसपतौ यद्वाङ्मनानामभी  
 वर्तन्ते प्रतिचत्वरं प्रतिगृहं प्रत्यापणं चोत्सवाः ॥  
 एतन्मानिनि । मानसं सुरसरो निर्लूनहेमाम्बुजं  
 पार्वत्या प्रियपूजनार्थममृतो गङ्गासरिर्निर्गता ।  
 अस्माच्चित्रशिखण्डिभिश्च परमे पर्वण्युपादीयते  
 स्नानोत्तीर्णवृषाङ्गमस्मरजसां सङ्गात् पवित्रं पयः ॥'  
 ( बालरा. १०।३३-३५ ) ॥

(४) हिमालयः—

अस्य-पूर्वापरदैर्घ्यम् अष्टादशशतं क्रोशः । परमो विस्तारस्त्रिशती  
 क्रोशः । उच्छ्रायो गव्यूतिः ( क्रोशद्वयम् ) । अतएवायं समभुवि पञ्चद-  
 शोत्तरशतक्रोशान्तरेण दृश्यते ।

‘अस्त्युत्तरस्यां दिशि देवतात्मा

हिमालयो नाम नगाधिराजः ।

पूर्वापरौ तोयनिधी वगाह्य

स्थितः पृथिव्या इव मानदण्डः ॥

यं सर्वशैलाः परिकल्प्य वत्सं

मेरौ स्थिते दोग्धरि दोग्धदक्षे ।

भास्वन्ति रत्नानि महौषधीश्च

पृथूपदिष्टां दुदुहूर्धरित्रीम् ॥’

( कुमारसं. १।१-२ )

‘श्रीकण्ठधनुः स एष भगवान् मेनापतिः पर्वतः

पुत्रीवानुमया पुरः किमपरं हेरम्बमातामहः ।

यस्यायं महिमा यदत्र शमिनः श्यामाक्रमुष्टिपचाः

स्वास्वेवाश्रमभूषु दिव्यवपुः क्रीडन्ति कामाङ्गया ॥

वीणां जन्ममहातरोः किमपरं सौभाग्यलाभोत्सवः ।



स्तत्प्राप्तेरधिदैवतं गिरिसुता साप्यस्य कुञ्जान्तरे ।  
 एकाङ्गुष्ठनिर्षाडितक्षिति-तपस्तप्त्वा सहस्रं समा-  
 श्वन्द्रापीडशरीरसंविभजनप्रेमाणमापद्यत ॥  
 अत्रोढायां गिरिदुहितरि प्रीतिमानिन्दुमौलिः  
 प्रेमावेशाज्जायेति भगवानर्धनारीश्वरः सन् ।  
 मन्दं देवैः प्रणतचरणः प्रत्यभिज्ञानलेशाद्  
 वामे पाणौ तदितरकरं ताडयित्वा जहास ॥  
 अस्मिन्नूढा मृडानीं द्युसरिदिह धृता दन्तिदैत्योऽत्र भिन्न-  
 रिङ्गन्नं ब्राह्मं शिरोऽस्मिन्निह गुरुनिधने निर्मितां मातरश्च ।  
 दृक्श्रोत्रप्रीतिपेयं दलितसुरपुरीदुर्गमद्वारमुद्रं  
 सिद्धानां पूर्वसिद्धैरिति हरचरितं वर्ण्यते चित्रमत्र ॥'  
 ( बालरा. १०।२७-३० ) ॥

(५) विन्ध्यः—

अयं पूर्वपश्चिमसमुद्रपर्यन्त विस्तीर्णः ।  
 'आचक्ष्महे तव किमद्यतनीमवस्थां  
 तस्याद्य विन्ध्य शिखरस्य मनोहरस्य ।  
 यत्रैव सप्तमुनयस्तपसा निषेदुः  
 सोऽयं विलासवसतिः पिशिताशनानाम् ॥'

(६) सह्यः—

अयं कुमारीक्षेत्राद् विन्ध्यपर्यन्तगः । अस्य क्वचित् क्वचिदुच्छृ-  
 तिः ३७४० हस्ताः ।  
 'हिमालयात् कनिष्ठोऽपि विन्ध्यस्य दक्षिणोन्नतः ।  
 परैरसह्यविक्रान्तः सह्यः केन निरूप्यताम् ॥'

(७) मलयः—

'गुणवति फणिवीरुनद्धपूगप्रकाण्डः



प्रचुरमरिचवल्लीवल्लरीकः पुरस्तात् ।

मलय इह महाद्रिर्नन्दनश्चन्दनाना-

मयमधिलुठदेलारिलष्टककोलयष्टिः ॥

ये दोलाकेलिदानव्यतिकरगुरवो ये लतागर्भकाराः ।

कोदण्डाभ्यासविद्याविधिषु विजयिनो ये स्मरस्वेदवाराम् ।

तन्वन्तश्चैत्रमैत्रं मलयशिखरिणस्ते विनिर्यान्त्यमुष्मा-

दाकैलासं संमीराः सुरतमहमहासाक्षिणो दाक्षिणात्याः ॥'

( बालरा. १०।२४-२५ ) ॥

एवमन्येऽपि ॥



## अथ कतिचिन्नयः—

(१) गङ्गा—(विष्णुपदी-हरशेखरा-त्रिपथगा-ऋषिकुल्या-जह्नुतनया-भागी-रथी-भीष्मसूः) ।

इयं हिमालयादुत्पद्यमाना समानोत्पत्तिकया अलकनन्दया सह संपृक्ता गभीरं शब्दायमाना हरद्वारकान्यकुब्जप्रयागादिप्रदेशेषु वहन्ती तत्र तत्र अनेकधा नदीनदादिभिः संश्लिष्टा वङ्गानां स्नायन्ती पूर्वसमुद्रं प्रविशति ।

‘विष्णुपदी विष्णुपदात् पतितां मेरौ चतुर्धास्मात् ।

विष्कम्भाचलमस्तकशस्तसरःसंगतागता वियता ॥

सीताख्या भद्राश्वं सालकनन्दा च भारतं वर्षम् ।

चक्षुश्च केतुमात्रं भद्राख्या चोत्तरान् कुरुन् याता ॥’

( सि. शि. गो. )

विष्णुपदीति विष्णुपदाख्यस्थानसंबन्धात् । एवमग्रेऽपि यथादर्शन-मूह्यम् । अत्र—‘इमं मे गङ्गे यमुने सरस्वति शुतुद्रि—’ ( ऋ. सं. १० मं. ६ अनु. ७५ सू. ) इत्येवंविधाः श्रुत्योऽपि कलनीयाः ।

‘समृद्धं सौभाग्यं सकलवसुधायाः किमपि त-

न्महैश्वर्यं लीलाजनितजगतः खण्डपरशोः ।

श्रुतीनां सर्वस्वं सुकृतमथ मूर्तं सुमनसां

सुधासोदर्यं ते सखिलमशिवं नः शमयतु ॥’

( गंगालह. १ )

इत्येवमेतदधिष्ठातृदेवतापि ॥

(२) यमुना—( कालिन्दी-सूर्यतनया-शमनस्वसा-यमी. ) ।

इयं हिमालयात् प्रादुर्भवन्ती प्रायो गङ्गायाः समानान्तरेण प्रवहन्ती दिल्लीमथुराऽऽगरादिप्रदेशेषु लुठन्ती प्रयागे गङ्गाया सह संगच्छते ।

‘सेयं सुभ्रु पुरः कलिन्दतनया गीर्वाणसिन्धोः सखी



वासः कालियपन्नगस्य यमुना दृगोचरे वर्तते ।

वन्दस्वार्यमणीमिमां दुहितरं वैवस्वतस्यानुजां

यस्याः स्वर्णपरीक्षणाक्षमदृपत्तापी स्वसा सोदरी ॥'

( वाल्मीकि. १०।८५ )॥

(३) गोमती—( वासिष्ठी ) ।

इयं हिमालयपादान्निःसरन्ती पीलीभीतनैमिषारण्य-लङ्घनपुर(लग्ननऊ)

सुलतापुरादिप्रदेशेषु गच्छन्ती गङ्गाया सह संसृज्यते ।

'कुम्भाकारमुरीकरोपि कुहचित् काप्यर्धचन्द्राकृति

धत्से भूतलमानयष्टिघटनामालम्बसे कुत्रचित् ।

अन्तः कापि तडागवर्तनतया सिद्धाश्रमं स्रयसे

मातर्गोमति ! यातमङ्गिविधया नानाकृतिर्जायसे ॥'

( गोमतीमहि. ४ ) ॥

(४) सरयूः—( वासिष्ठी ) ।

इयं हिमालयादुद्गच्छन्ती समानप्रभवेण घर्घरेण सह मिलिता गम्भीरं  
नदन्ती अयोध्यादिप्रदेशेषु लुठन्ती गङ्गाया सह संयुज्यते ।

'गङ्गा तिप्यविचालिता रविसुता कृष्णप्रभावाश्रिता

क्षुद्रा गोमतिका परास्तु सरितः प्रायो यमाशां गताः ।

त्वं त्वाकल्पनिवेशभासुरकला पूरणेन्दुबिम्बोज्ज्वला

सौम्यां संस्थितिमातनोपि जगतां सौभाग्यसंपत्तये ॥'

( सरयूसु. ४ )

'मैनाकस्य स्वसेवाराजागेशं दारुकावने ।

सेवते सरयूः पृष्ठाद् भ्रात्रेव घर्घरेण सा ॥'

(५) गरुडकी—

इयं हिमालयान्निष्क्रामन्ती नेपालविदेहादिप्रदेशान् शिशिरयन्ती हरि-  
हरक्षेत्रे गङ्गाया सह संगच्छते ।

(६) ब्रह्मपुत्रः—( शोणः-हिरण्यवाहः ) ।



अयं हिमालयादाविर्मवन् तिब्बताऽऽसामादिप्रदेशेषु वहन् वज्रेषु द्विधा भवन्नेकेन प्रवाहेण गङ्गामन्येन समुद्रं च गाहते ॥

(७) सिन्धुः—

इयं हिमालयादुच्छ्रलन्ती पञ्चनदप्रदेशेभ्यः पश्चिमेन वहन्ती सिन्धु-  
देशेषु लुठन्ती स्रोतसानेकधा भवन्ती पश्चिमसमुद्रमारिलष्यति ॥

(८-१२) शतद्रुः-विपाशा-ऐरावती-चन्द्रभागा-वितस्ता—

एतासु पञ्चनदीषु हिमालयादुजृम्भमाणासु शतद्रु-विपाशे चन्द्रभागा-  
वितस्ते चैकीभूय तत ऐरावती चन्द्रभागावितस्ताव्यतिकरेण सह मिलन्ती  
सर्वा अप्येता एकीभूतेन महता स्रोतसा सिन्धुसरिता सह संयुज्यन्ते । तत  
एवायं देशः पञ्चनद ( पंचाप ) संज्ञया व्यपदिश्यते ।

‘शतद्रोर्विपाशयुजः सिन्धुनद्याः

सुशीतं लघुं स्वादु सर्वामयघ्नम् ।

जलं निर्मलं दीपनं पाचनं च

प्रदत्ते बलं बुद्धिमेधायुतं च ॥’

(१३-१४) सरस्वती-दृषद्वती—

इमे कुरुक्षेत्रप्रदेशादुन्मीलन्त्यौ ब्रह्मवर्तदेशं घटयन्त्यौ भूतलान्तिर्नि-  
मीलिते ॥

(१५) नर्मदा—( सोमोद्भवा-मेकलकन्यका ) ।

इयं विन्ध्यस्य मेकलाख्यादवयवादमरकण्टकादुद्यन्ती होशङ्गावादभङ्गौ-  
चप्रभृतिप्रदेशेषु वहन्ती पश्चिमसमुद्रमालिङ्गति ॥

(१६) तापी—

इयं विन्ध्यादुल्लसन्ती वैतूलभूपावलसूरतप्रभृतिप्रदेशेषु वहन्ती पश्चिम-  
समुद्रमाविशति ॥

(१७) गोदावरी—( गोदा-गौतमी ) ।

इयं सह्यास्य नासिकप्रदेशादुद्भवन्ती निजामहैदरावादमण्डले लुठन्ती



राजमहेन्द्रीप्रभृतीन् मण्डयन्ती पूर्वसमुद्रं निविशते ॥

(१८) कृष्णा—

इयं सहास्य महाबलेश्वरप्रदेशात्प्रादुर्भवन्ती निजामहैदराबादप्रदेशस्य पश्चिमदक्षिणकोणे वहन्ती मद्रासमण्डलमलंकुर्वाणा पूर्वसमुद्रं प्रविशति ॥

(१९) कावेरी—

इयं सहात् स्यन्दमाना प्राक् पूर्वाभिमुखी श्रीरङ्गपत्तनमलंकुर्वती तदनु किञ्चिदक्षिणाभिमुखी पुनरपि पूर्वाभिमुखी भवन्ती बह्वधाराभिः पूर्वसमुद्रं संभिनत्ति ।

‘कावेरी कवरीव भामिनि ! भुवो देव्याः पुरो दृश्यतां

पूगैर्नागलताश्रितैरुपदिशत्याश्लेषविद्यामिव ।

कर्णाटीजनमज्जनेषु जघनैर्यस्याः पयः स्नावितं

पीत्वा नाभिगुहामिरात्तरुचिभिः प्राचीं दिशं नीयते ॥’

( वालरा. १०।७२ ) ॥

(२०) ताम्रपर्णी—

इयं मलयात् प्रकाशमाना मनाग् भूभागान् भूपयन्ती पूर्वसमुद्र-  
माश्रयति ।

‘रोधोरेखे चन्दनारण्यरूपे

वारि स्वाधं नारिकेलाम्भसोऽपि ।

यच्चैवान्यः संभवो मौक्तिकानां

तेनाम्भोर्धेर्वल्लभा ताम्रपर्णी ॥’

( वालरा. १०।५७ ) ॥

(२१) समुद्रः—( सरित्पतिः ) ।

‘क्षीराम्भाः परितोऽयमर्णवपतिर्जातं मृगाङ्गादिकं

पांथूषावधि रत्नजातममुतः किंचास्य तीरान्तरे ।

मुक्त्वा कल्पभृतः स्वयंवरसुरान् सौभाग्यदानाग्रणी-



लेहभ्याऽस्मिन् कुसुमावली वरयितुं वैकुण्ठकण्ठेऽर्पिता ॥

यत्खातः सगरेण मर्त्यसरितं मन्दाकिनीं कुर्वता :

पूर्णां यच्च भगीरथेन गिरिभिर्वद्धो यदार्थेण च ।

तत्ते चित्रविचेष्टितं श्वशुरयोर्भर्तुश्च वारां निर्धि

वीक्षस्वेनमधो निधाय नलिनच्छायामुषीं चक्षुषी ॥

धत्ते यत्किलकिञ्चित्तैकगुरुतामेणीदृशां वारुणी

वैधुर्यं विदधाति दम्पतिरुषां यच्चन्द्रिक्काद्रौ नमः ।

यत्पीयूषभुजां च मन्मथसुहृन्नित्यं वयः संपदां

यल्लक्ष्मीरधिदैवतं जलनिधेस्तच्चित्रमाचेष्टितम् ॥

वर्हि योऽम्भःसमिद्भिर्ज्वलयति जगतीद्वीपखण्डानि यस्य

स्वादिष्ठा यत्प्रसूतिस्त्रिदशयुवतयः श्रीः सुधा वारुणी च ।

सोऽपि ह्युद्धीनलीनैः शरपतनमयादाद्रिभिः क्षुण्णपादै-

र्देवि ! त्वद्वर्तुराज्ञामिव वहति महाशैलसेतुच्छलेन ॥'

( बाजरा. १०।३७, ४३-४५ ) ॥

एवमन्या अपि सरितस्तत्पतिभेदाश्च ॥



## अथ कतिचिद् देशाः—

(१) अङ्ग—

‘वैद्यनाथं समारभ्य भुवनेशान्तगं शिवे ! ।

तावदङ्गाभिधो देशः—’ ॥

(२) अन्ध्र—

‘जगन्नाथादूर्ध्वभागे अर्वाक् श्रीभ्रमरान्निकाम् ।

तावदन्ध्राभिधो देशः—’ ॥

‘वाक्सत्त्वाङ्गसमुद्भवैरमिनयैर्नित्यं रसोल्लासतो

वामाङ्गयः प्रणयन्ति यत्र मदनक्रीडामहानाटकम् ।

अत्रान्ध्रास्तव दक्षिणेन त इमे गोदावरीस्रोतसां

सप्तानामपि वार्निधिप्रणयिनां द्वीपान्तराणि श्रिताः ॥’

( बालरा. १०।७० ) ॥

(३) आर्यावर्त—

‘आसमुद्रात्तु वै पूर्वाद्—’ ( चातु. शि. । ब्राह्म. शि. । या. शे. )

(४) उत्कल—

‘जगन्नाथप्रान्तदेशस्त्वौत्कलः परिकीर्तितः ।’

(५) कलिङ्ग—

‘जगन्नाथात् पूर्वभागे कृष्णातीरान्तगं शिवे ! ।

कलिङ्गदेशः—’ ॥

(६) कामरूप—

‘कोलेश्वरं भ्रतगिरिं त्रिपुरां नीलपर्वतम् ।

कामरूपाभिधो देशो गणेशगिरिमुर्धनि ॥’



(७) कार्णाट—

‘रामनाथं समारभ्य श्रीरङ्गान्तं तथेश्वरि ।

कार्णाटदेशः—’ ॥

(८) काश्मीर—

‘शारदामठमारभ्य कुङ्कुमाद्रितटान्तकम् ।

तावत् काश्मीरदेशः स्यात्—’ ॥

‘धत्ते यस्याः स्फटिकशुचिभिः क्षालयन्त्या यशोभिः

स्थित्या गोरीगुरुरपि गिरिर्नूनमुच्चैः शिरांसि ।

गाङ्गस्पर्धोद्धुरमधुमतीसैफतोत्तराहंसो

विद्यारक्षाधिकृतमकरोत् सा स्वयं शारदा यत् ॥

ब्रूमः सारस्वतकुलभुवः किं निधेः कौतुकानां

तस्यानेकाद्भुतगुणकथाकीर्णवर्णामृतस्य ।

यत्र स्त्रीणामपि किमपरं जन्मभाषावदेव

प्रत्यावासं विलसति वचः संस्कृतं प्राकृतं च ॥

काव्यं येभ्यः प्रकृतिसुभगं निर्गतं कुङ्कुमं च—

च्छायोत्कर्षाद्भवति जगतां वल्लभं दुर्लभं च ।

यस्मिन्नन्तःस्थितवति जगत्सारभूते प्रयाताः

काश्मीरास्ते नियतमुरगाधीशरक्षास्पदत्वम् ॥’

( विक्रमाङ्कदेवच. १८।५-६, १६ ) ॥

(९) केरल—

‘सुब्रह्मण्यं समारभ्य यावद्देवो जनार्दनः ।

तावत् केरलदेशः स्यान्मध्यं च सिद्धकेरलः ॥

रामेश्वरो वेङ्कटेशो हंसकेरलसंज्ञकः ।

अनन्तसेनमारभ्य यावत् स्यादुडुपं परे ! ।

तावत्सर्वेशनामा तु केरलः परिकीर्तितः ॥’



‘पर्यं नागरखण्डमार्द्रसुभगं पूर्णफलैलास्तथा  
 कर्पूरस्य च यत्र कोऽपि चतुरस्ताम्बूलयोगक्रमः ।  
 देशः केरल एष कोलिसदनं देवस्य शृङ्गारिण-  
 स्तद् दृष्ट्वा कुरु कोमलाङ्गि ! सफलं द्राघीयसी लोचने ॥’  
 ( बालरा. १०।६७ )

(१०) कोङ्कण—

‘अथ घटं समारम्य कोटीशस्य तु मध्यगे ।  
 समुद्रप्रान्तदेशो हि कोङ्कणः परिकीर्तितः ॥’

(११) खश—

‘गढवाल-अल्मोडाप्रदेशः’ ॥

(१२) गौड—

‘वङ्गदेशं समारम्य भुवनेशान्तं महेश्वरि ! ।  
 गौडदेशः—’ ॥

‘गौडं राष्ट्रमनुत्तमं निरुपमा तत्रापि राढा पुरी—’

( प्रबोधचन्द्रो० २।७ ) ।

(१३) चोल—

‘द्रविडतैलंगयोर्मध्ये चोलदेशः प्रकीर्तितः ॥’

(१४) तैलङ्ग—

‘श्रीशैलं तु समारम्य चोलेशान्मध्यभागतः ।  
 तैलङ्गदेशः—’ ॥

(१५) त्रिपुष्कर—

‘पुरष्करतीर्थस्य प्रान्तप्रदेशः’ ॥

(१६) ब्रह्मर्षिदेश—

‘कुरुक्षेत्रं च मत्स्याश्च पञ्चालाः शूरसेनकाः ।’

( चातु. शि. । ब्राह्म. शि. । ब्रा. शे. )



‘यत्रार्ये ! न तथा नु रज्यति कविर्गामीणगीर्गुम्फने  
 शास्त्रीयासु च लौकिकीषु च तथा भव्यासु नव्योक्तिषु ।  
 पञ्चालास्तव पश्चिमेन त इमे वामा गिरां भाजना-  
 स्त्वदष्टेरतिथीभवन्तु यमुनां त्रिस्रोतसं चान्तरा ॥’  
 ( बाह्यरा. १०।८६ ) ॥

(१७) ब्रह्मावर्त—

‘सरस्वती दृषद्वत्योः—’ ( चातु. शि. । ब्राह्म. शि. । ब्रा. शे. ) ॥

(१८) मगध—

‘व्यासेश्वरं समारभ्य तप्तकुण्डान्तकं शिवे ! ।  
 मगधाख्यो महादेशः—’  
 ‘चरणार्द्रिं समारभ्य गृध्रकूटान्तकं शिवे ! ।  
 तावत् कीकटदेशः स्यादुद्वण्डो मागधो मतः ॥’

(१९) मध्यदेशः—

‘हिमवद्विन्ध्ययोर्मध्यं यत्—’ ( चातु. शि. । ब्राह्म. शि. । ब्रा. शे. ) ॥

(२०) महाराष्ट्र—

‘त्रियम्बकं समारभ्य मध्ये चोजयिनीं शिवे ! ।  
 मार्जारतीर्थाद् राजेन्द्रकोलापुरनिवासिनी ॥  
 तावदेशो महाराष्ट्रः—’ ॥  
 ‘देवक्षोणीसुराहितकृते दारितम्लेच्छपङ्के-  
 र्मद्यां सद्या कथमपि महाराष्ट्रयूथस्य चेष्टा ।  
 व्याधिव्यूहप्रतिहतिकृतां व्यक्तमुग्रौपधानां  
 कायारोग्यप्रणयिद्वयैः काटवं मर्षणीयम् ॥’

( विश्वगुणाद. १४५ )

(२१) मालव—

‘अवन्तीतः पूर्वभागे गोदावर्यास्तथोत्तरे ।  
 मालवाख्यो महादेशः—’ ॥



‘एतन्मालवमण्डले विजयते सौजन्यरत्नाकरैः

सम्यग् विश्रमधामभिः किमपरं शृङ्गारसारैर्जनैः ।

यत्रारुह्य विचित्ररत्नवलभीर्नानाशिलासधनां

नीयन्ते जलदोदयेषु दिवसाः कान्तासखैः कामिभिः ॥’

( वाङ्मरा. १०।८४ ) ॥

(२२) लाट—

‘अवन्तीतः पश्चिमे तु वैदर्भाद् दक्षिणोत्तरे ।

लाटदेशः—’ ॥

‘यद्योनिः किल संस्कृतस्य सुदृशां जिह्वासु यन्मोदते

यत्र श्रोत्रपथावतारिणि कटुर्मापाक्षराणां रसः ।

गद्यं चूर्णपदं पदं रतिपतेस्तत्प्राकृतं यद्वच-

स्तत्राल्लाटाल्ललितान्नि परय नुदती दृष्टेर्निमेषव्रतम् ॥’

( वाङ्मरा. १०।७८ )

(२३) वङ्ग—

‘वज्राकरं समारम्य ब्रह्मपुत्रान्तगं शिवे ! ।

वङ्गदेशः—’ ॥

(२४) विदर्भ—

‘भद्रकालीपूर्वभागाद् रामदुर्गाच्च पश्चिमे ।

श्रीविदर्भाभिधो देशः—’ ॥

‘यत् क्षेमं त्रिदिवाय वर्त्म निगमस्याङ्गं च यत्सप्तमं

स्वादिष्ठं च यदैक्षवादि रसाच्चक्षुश्च यद्वाङ्मयम् ।

तद् यस्मिन् मधुरं प्रसादि रसवत् कान्तं च काव्यामृतं

सोऽयं सुभ्र ! पुरो विदर्भविषयः सारस्वतीजन्मभूः ॥’

( वाङ्मरा. १०।७४ ) ॥



(२५) विदेह—( मिथिला ) ।

‘गण्डकीतीरमारम्य चम्पारण्यान्तकं शिवे ! ।

विदेहभूः समाख्यातस्तैरभुक्तामिधः स तु ॥’

‘अन्तेवासी यदधिवसति स्वर्मण्यैर्वावल्क्यो

यत्रायन्ते निमिकुलभुवः प्रत्यहं भूमिपालाः ।

तत्ते चक्षुर्विशतुमिथिलामण्डलं जन्मभूमिं

यत्रोढासि त्रिनयनधनुःखण्डनाडम्बरेण ॥’

( बालरा. १०।१३ ) ॥

(२६) सिन्धुदेश—

‘सिन्धुनद्यास्तटप्रदेशः ।’ ॥

(२७) सिंहल—( सिलोन ) ।

‘पश्यस्यग्रे जलधिपरिखं मण्डलं सिंहलानां

चित्रोत्तंसं मणिमयभुवा रोहणेनाचलेन ।

दूर्वाकाण्डच्छविषु चतुरं मण्डनं यद्वधूनां

गात्रेष्वम्भो भवति गमितं रत्नतां शुक्तिगर्भैः ॥’

( बालरा. १०।४८ ) ॥

(२८) सौराष्ट्र—( गुजरात ) ।

‘कोङ्कणात् पश्चिमं तीरं समुद्रप्रान्तगोचरम् ।

हिङ्गुलाजान्तकं देवि ! पञ्चयोजनलेशतः ॥

सौराष्ट्रदेशो देवेशि ! पाणमातु ( ? ) गुर्जराभिधः ।’

‘तप्तस्वर्णसवर्णमङ्गकमिदं ताम्रो मृदुश्चाधरः

पाणी प्राप्तनवप्रवालसरणी वारणी सुधाधोरणी ।

वक्त्रं वारिजमिन्नमुपलदलश्रीसूचने लोचने

के वा गुर्जरसुभ्रुवामवयवा नोद्दामशोभावहाः ॥’

( वि. गु. द. ११६ ) ॥



(२९) सौवीर—

‘शूरसेनात् पूर्वभागे कंटकात् पश्चिमे वरे ।।

सौवीरदेशः—’ ॥

(३०) हूण—

‘फामगिरेर्दक्षभागे मरुदेशात्तथोत्तरे ।

हूणदेशः—’ ॥

एवमन्येऽप्यागमपरिभाषिता देशाः, कचिन् संज्ञाभेदाश्च ॥

इतीह शैलाः सरितः समुद्रा

देशाश्च शास्त्रव्यवहारसिद्धयै ।

प्रदर्शितास्तावदतोऽपरे तु

न तादृशा धर्मपथोपयुक्ताः ॥

इति शैल-सरिद्-देशदिक् ।



## अथ तीर्थादिक—

तीर्थानि हि प्रायेण पृथिव्यसेजःसु समाप्यन्ते । तत्र पारमेश्वरे विराड्खरूपकालंकारे पृथिव्यपि संख्यायते (चातु.शि.२७ रत्नो. वे.द.)— (चातु. शि. ३६ रत्नो. वे. द.) संख्याने हि पुराणेषु यस्यकस्यापि हरि-हरादेर्लीलाविग्रहस्य विराड्खरूपवर्णनसामग्री भगवता पाराशर्येण परत्र संचार्यत इति स्पष्टम् । तदिदं हरिहरयोर्विराड्खरूपघटकत्रिविक्रमाष्टमूर्ति-प्रभृतिनामतोऽप्युन्नेतुं सुशकम् । अतएव कवयोऽपि—‘निष्प्रत्यूहमुपास्महे—’ (अनर्घराघ.) ‘या सृष्टिः स्रष्टुराद्या—’ (अभि. शाकुन्त.) इति । एवमेकात्मचिदन्तःकरणविश्रान्तितया पृथक्पृथगन्तर्यामिपदभागिव पृथिव्या-दिरूपणसामग्र्यपि न भिन्नभिन्ना परीक्ष्यत इति । तथाचैकस्यैव परमात्मन उपासनोपकर्तृणि पृथिव्यादिगतानि भिन्नभिन्नान्यपि तीर्थानि वासनावै-चित्र्येण भिन्नभिन्नफलकान्यपि वासनैकप्रवाहे पर्यन्तैकफलानि श्रुतिस्मृती-तिहासचतुरस्रदृष्ट्या शक्यसंभवानि । तथाचैव हर्षुपास्तिरिव हरोपास्तिरपि यथानियममयोध्यादेरिव कारयादेरपि निषेवणं यथावासनं मुक्त्यादिघटक-मिति दीर्घदीर्घतरदृशा परीक्षणीयम् । अतएवचाधिकारिपरतया शास्त्र-फारा आहुः—

‘विकल्पः कस्यापि स्वयमनुपयन् पूर्णमयता-

मुपायात् संस्कारं व्रजति स उपायोऽत्र बहुधा ।

धियि प्राणे देहे तदनु बहिरित्याणवतया

स निर्णीतो नैषां परफलविधौ कापि हि मिदा ॥’ इति ।

दर्शनदृशा हरिरनन्तस्तत्कथानन्ता तत्सृष्टा गणितगोलदृशा संज्ञ-यापि पृथिव्यनन्ता तत्पृष्ठगतान्यपि तीर्थान्यनन्तानि, तत्र परमाणुकल्पं तीर्थायतनं पुरस्कियते परिष्क्रियते च—



(१) अमरकण्टक—( मेकलगिरिः—नर्मदाप्रादुर्भावस्थानम् ) ।

अत्र—( शंखस्मृ. १४ अध्या. २८ श्लो. )—(महाभा. वनप.  
८६ अध्या. १-४ श्लो.)—(म. भा. अनुशास.प. २५  
अ. १० श्लो. )—( मत्स्यपु. १८८ अध्या. ८६, ६५  
श्लो. )—( अग्निपु. ११३ अध्या. )—( कूर्मपु. उत्तर  
विभा. ३६ अ. ३२, ३६ श्लो. ) ।

अमरकण्टक रीवां राज्य में विन्ध्याचले का एक शिखर है ॥

(२) अयोध्या—( कोसलानन्दिनी-साकेतः ) ।

अत्र—(नागेश्वरः-सरयूः-गोपतारः)—(शं. स्मृ. १४।२८)—(वाल्मी.  
रामा. बालकां. ५ स. ५-७ श्लो.)—( म. भा. व.  
प. ८४।७०-७५ )—( म. पु. १६१।६२ )—( म. पु.  
२२।१६ )—(वामनपु. ८३ अ. ८ श्लो. )—(अग्नि-  
पु. १०६ अ. २४ श्लो. )—‘अयोध्या मथुरा माया  
काशी काशी अवन्तिका । पुरी द्वारवती ज्ञेया  
सत्तैता मोक्षदायिकाः ॥’ ( गरुडपु. धर्मकां. ३८  
अ. ५ श्लो. )—नागेशो ज्योतिर्लिङ्गः—‘.....नागेश  
दारुकावने।’ (शिवपु. ज्ञानसं. ३८ अ. १६ श्लो. ) ॥

(३) उज्जयिनी—( अवन्ती ) ।

अत्र—( महाकालः—क्षि—(सि)—प्रा नदी )—( म. भा. व.  
प. ८२।४६ )—(वाम. पु. ८३।१६ )—(अ.पु. १०६।२४ )—  
(गरु. पु. ध.कां. ३८।५ )—महाकालो ज्योतिर्लिङ्गः—  
‘उज्जयिन्यां महाकालम्....’ (शि.पु. ज्ञा.सं. ३८।१८) ॥

(४) ओङ्कारनाथ—

अत्र—( नर्मदानदी )—(म. पु. १८६।२ )—(पद्मपु. भूमिखं. २१  
अध्या. ३६ श्लो. )—ओङ्कारो ज्योतिर्लिङ्गः—  
‘.....ओङ्कारपरमेश्वरम् ।’ (शि.पु. ज्ञा.सं. ३८।१८) ॥



(५) काँगडा—( इदमेव जालंधराख्यमहाशक्तिपीठम् ) ।

अत्र—( वज्रेश्वरी-ज्वालामुखी )—( देवांभोगिव. ७ स्कं. ३८  
अ. ६ श्लो. )—विशेषत आगमग्रन्थाश्च द्रष्टव्याः ॥

(६) कांची—( विष्णु-शिवयोः पुरी ) ।

अत्र—( अलपूर्णा )—( दे. भा. ७ स्कं. ३८८ )—( गरु. पु.  
ध-कां. ३८५ )—( विष्णुभागव. १० स्कं. ७६ अ. १४ श्लो. ) ॥

(७) कामा (क्षा) ख्या—

अत्र—( भीमशंकरः )—( दे. भा. ७ स्कं. ३८१५-१८ )—( प.  
पु. पाता. सं. १२।५५-५६ )—( गरु. आचा.  
कां. ८१।१६ )—भीमशंकारो ज्योतिर्लिङ्गः—‘.....डा-  
किन्यां भीमशंकरम् ।’ ( शि. पु. ज्ञा. सं. ३८१८ ) ।

कामाख्या आसाम के कामरूप जिले में है ॥

(८) कालंजर—( पर्वतः ) ।

अत्र—( देवहदः—कालीदेवी. )—( म. भा. व. प. ८५ । ५६-  
५७ )—( म. भा. अनु. प. २५।३५ )—( दे. भा. ७  
स्कं. ३८।२६ )—( वाम. पु. ८४।२७ )—( लिंगपु.  
पूर्वा. २४ अ. १०८-१०९ श्लो. ) ।

कालंजर पर्वत पश्चिमोत्तर देश के बांदा जिले में है ॥

(९) काशी—( वाराणसी-अविमुक्तम् ) ।

अत्र—( विश्वनाथः )—( शं. स्मृ. १४ । २६ )—( म. भा. व.  
प. ८४।७८-८० )—( म. पु. १८५।५१-६८ )—( अ. -  
पु. ११२ अ. )—( नारदपु. पूर्वखं. ६ अ. ३४-४० श्लो. )—  
( प. पु. सृष्टिखं. १४।१८३-२०८ )—( लिं. पु.  
पूर्वा. ६१।७३-७६ )—‘अविशब्देन पापस्तु वेदोक्तः  
कथ्यते द्विजैः । तेन मुक्तं मया जुष्टमविमुक्तमतो-



च्यते ॥' (लि. पु. पूर्वा. ६२।१४३) - 'तत्रैवैवयं  
यन्नाद्यदुपरि विरञ्चिर्हरिरघः—' इति शिवमहिम्नः  
पद्यम् (लि. पु. पूर्वा. १७ अ.) एतन्मूलकम्—  
(गरु. पु. घ. कां. ३८।५) - विश्वनाथो ज्योतिर्लिङ्गः—  
'वाराणस्यां च विश्वेशम्....' (शि. पु. ज्ञा.  
सं. ३८।१६) - 'काशीविश्वेश्वरं लिङ्गं ज्योतिर्लिङ्गं  
तदुच्यते' (नार. पु. पू. सं. ६।५१) - अन्नपूर्णा-  
दुष्टिराज-कालभैरव-मणिकर्णिका-ज्ञानवापीत्यादि  
(स्कन्दपु. चतु. काशीखं.) ॥

(१०) काश्मीर—( शारदादेशः ) ।

अत्र—( वितस्ता-मरनाथादि ) - (म. भा. व. प. ८२।८६-६३) -  
विशेषतः काश्मीरिकाणां वितस्तामरनाथादितीर्थ-  
निरूपणग्रन्था द्रष्टव्याः ॥

(११) कुमारस्वामी—( कार्तिकेशः ) ।

अत्र—( याज्ञ. स्मृ. १।२६४ ) - ( म. पु. १६१।४६ ) - ( भवि-  
ष्य पु. ब्राह्मण. ३६ अ. ) - ( दि. भा. ६ स्कं. ४६।१-६ ) -  
( कृ. पु. उत्त. ३७।१६-२० ) ।

कुमारस्वामी मद्रास के वल्लारी जिले में हैं ।

(१२) कुमारिका—( कन्यातीर्थम्—दुर्गादेवी ) ॥

अत्र—( म. भा. व. प. ८५।२२-२३ ) - ( म. पु. १६३।८० ) -  
( कृ. पु. उत्त. ४१।२१ ) - ( वि. भा. १० स्कं. ७६।१७ ) ।

कुमारिका तीर्थ सेतुबंध रामेश्वर के पास है ।

(१३) कुरुक्षेत्र—( ब्रह्मर्षिदेशः ) ।

अत्र—( सरस्वतीनदी-स्यमन्तपञ्चकादि ) - ( मनु. स्मृ. २।१६ ) -  
( शं. स्मृ. १४।२६ ) - ( म. भा. व. प. ८३।१-८ ) -  
( म. पु. १६२।१२ ) -



( वाम. पु. २२।५६ )-( नार. पु. उत्त. खं. ६४-६६  
अध्या. )-( प. पु. सू. खं. ११।५४ ) ॥

### (१४) केदारनाथ—

अत्र—( न्यासस्तु. ४।१४ )-( म. भा. व. प. ८३।७४ )-

( बिं. पु. पूर्वा. ६२।१०३ )-( ग. पु. आचा. कां. ८।१६ )-

केदारो ज्योतिर्लिङ्गः—'केदारं हिमवतपृष्ठे....'

( शि. पु. ज्ञा. सं. ३८।१८ ) ॥

### (१५) कोणार्क—( सूर्यतीर्थम् ) ।

अत्र—( भादि. पु. ब्रा. प. ७२।४-८ )-( भादि. पु. ब्रा.

प. ७४।२ )-( ब्रह्मपु. २६अ. )-( वाम. पु. ३२।२६-२७ )-

अत्रैव जाम्बवतीसूनुः कार्ष्णिः साम्बः सूर्यं नत्वा

स्तुत्वा कुष्ठरोगान्मुक्तस्तत्कृता स्तुतिस्तु साम्बपञ्चा-

शिकाख्येति सुप्रसिद्धा ( वरा. पु. १७७ अ. ४५-

४७ श्लो. )-अत्रापि—'आर्या साम्बपुरे भानोर्मण्डला-

त्पतिता भुवि ।' इत्यादि लक्ष्यान्तरम् ।

कोणार्क उडीसा में जगन्नाथपुरी के पास है ॥

### (१६) गया—( पितृतीर्थम् ) ।

अत्र—( अत्रिस्तु. २२-२६ )-( कात्यायनस्तु. २६ खं. ६ श्लो. )-

( बृहस्पतिस्तु. २० श्लो. )-( शं. स्तु. १४।२७-२८ )-

( सिद्धितस्तु. १०-१२ श्लो. )-( वात्समी. रामा. अयो.

कां. १०७ सं. १३ श्लो. )-( म. भा. व. प. ८४।८२-८३ )-

( म. भा. अनु. प. २२।४२ )-( म. पु. २२।४ )-

( दे. भा. ६ स्कं. ४४।२ )-( वायुपु. उत्त. खं. ४३ । २०

अध्या. )-( अ. पु. ११४ अ. )- ना. पु. उ.

खं. ४३-४७ अ. )-( प. पु. सू. खं. ११। ७२-७७ )-

( गरु. पु. आचा. कां. ८२-८६ अ. ) ॥



(१७) गोलागोकर्ण—( उत्तरगोकर्णः ) ।

अत्र—( वरा. पु. २१३-२१६ अ. )—( कू. पु. उक्त. ३१३१ ) ।

गोलागोकर्ण पश्चिमोत्तर देश में लखीमपुर के पास है ॥

(१८) गोकर्ण—( दक्षिणगोकर्णः ) ।

अत्र—( म. भा. व. प. ८५१२४-२७ )—( वरा. पु. २१३-२१६

अ. )—( लिं. पु. पूर्वा. २४७३ )—( गरु. पु. आचा.

कां. ८११६ )—( कू. पु. उक्त. ३१२६-३० ) ।

गोकर्ण बंरई के उत्तरी किनारा जिले में है ॥

(१९) गंगासागर—( गंगा-सागरसंगमः ) ।

अत्र—( म. भा. व. प. ८५१४ )—( गरु. पु. आचा. कां. ८११२ )—

( कू. पु. पूर्व. ३६३४ )—( वि. भा. १० स्कं. ७६१११ ) ।

गंगासागर कालीकोठा (कलकत्ता) के पास है ॥

(२०) घुश्मेश्वर—

अत्र—( शि. पु. ज्ञा. सं. ५८ अ. )—घुश्मेश्वरो ज्योति-

लिङ्गः—'.....घुश्मेशं च शिवालये ।' ( शि. पु. ज्ञा. सं. ३८२० ) ।

घुश्मेश्वर निजाम हैदराबाद के राज्य में दौलताबाद के पास है ॥

(२१) चित्रकूट—

अत्र—( मन्दाकिनी नदी )—( वाल्मी. रामा. अयो.

कां. ६२१०-११ )—( म. भा. व. प. ८५१८-५६ )—

( म. भा. अनुशा. प. २५१२६ )—( गरु. पु. आचा. कां. ८११७ ) ।

चित्रकूट पश्चिमोत्तर देश के बांदा जिले में है ॥

(२२) जगन्नाथपुरी—( ओड्ड्याणाख्यमहाशक्तिपीठम् ) ।

अत्र—( ब्रह्मपु. ४०११३-४६ )—( ब्रह्मवै. कृष्णज. सं. उक्त.



७६ अ. ३४ श्लो. )-( कु. पु. उक्त. ३५।२७-२८ ) ।

विशेषत आगमग्रन्थाश्च द्रष्टव्याः ॥

(२३) जाजपुर—( वैतरणी नदी ) ।

अत्र—( म. भा. व. प. ८५।६ )-(म. भा.व. प. ११४।४)-

( ब्रह्मपु. ४०।१-१२ ) ।

जाजपुर उड़ीसा में है ॥

(२४) त्र्यम्बक—( गौतमक्षेत्रम् ) ।

अत्र—(गोदावरी नदी-पंचवटी)-(म.भा.व.प.८३।१६२-१६३)-

( म. पु. २२।४७ )-‘हरिस्ते साहस्रं कमलवलिमा-

धाय पदयोः—’ इति शिवमहिम्नः पद्यम्

( ब्रह्मपु. गौतमीसाहा. ३६।४४-४३ ) एतन्मूलकम्-

(प. पु. सू. खं. ११।३६-३७)-(कू. पु. उक्त. ३५।१८)-

त्र्यम्बको ज्योतिर्लिङ्गः—‘...त्र्यम्बकं गौतमी-

तटे ।’ ( शि. पु. ज्ञा. सं. ३८।१४ ) ।

त्र्यम्बक बंबई के नासिक जिले में है ॥

(२५) द्वारिका—( द्वारवती )

अत्र—( म. भा. व. प. ८२।६४-६७ )-( प. पु. पाता. खं.

१७।७१-७२ )-(गुरु. पु. धर्मकां. ३८।५) ॥

(२६) नारायणसर—( सिन्धु-सागरसंगमः ) ।

अत्र—(म.भा.व.प.८२।६८-६९)-(वि. भा. ६ स्कं. ५ अ.) ।

नारायणसर कच्छ के राज्य में है ॥

( २७ ) नीलसरस्वती—( तारादेवी ) ।

अत्र—‘तथा नीलसरस्वत्याः स्थानं चीनेषु विश्रुतम् ॥’

( दे. भा. ७ स्कं. ३८।१३ )- तारादेवी सीतारामो-

पासितेति तन्त्रविदः ॥



## (२८) नैमिषारण्य—

अत्र—(शं. स्मृ. १४।२७)–(म. भा. व. प. ८४।१६-१७)–

(म. भा. अनुशा. प. २५।३३)–(म. पु. २२।१४)–

(दे. भा. १ स्कं. २।२८-३२)–‘भ्रमतो धर्मच-

क्रस्य यत्र नेमिरशीर्यत । कर्मणा तेन विख्यातं

नैमिषं मुनिपूजितम् ॥’ (ग्रह्यां. पु. प्रक्रियापा. २।८)–

‘नेमिस्तु धर्मचक्रस्य शीर्षा यत्राभवत्पुरा । तदे-

तनैमिषारण्यं सर्वतीर्थनिषेवितम् ॥’ (प. पु. स.

खं. १।१८)–(कू. पु. उत्त. ४२।७-६) ।

नैमिषारण्य पश्चिमोत्तरदेशके सीतापुर जिले में गोमती नदी के तट पर है ॥

## (२९) पशुपतिनाथ—

अत्र—(खि. पु. ७।५४) ।

पशुपतिनाथ नेपाल की राजधानी काठमांडू में है ॥

## (३०) पुष्कर—(त्रिपुष्करम्) ।

अत्र—(गायत्रीदेवी)–(शं. स्मृ. १४।२७)–(म. भा.

व. प. ८२।२०-३६)–(म. पु. २२।६२)–(दे. भा.

७ स्कं. ३८।१६)–(ग्रह्यवै. पु. प्रक्र. खं. ५६।१८)–

(अ. पु. १०।६।१-८)–(गरु. पु. आचा. कां. ६६।६)–

(कू. पु. उत्त. ३५।३६-४०) ।

पुष्कर राजपूताना में अजमेर के पास है ॥

## (३१) प्रयाग—

अत्र—(शं. स्मृ. १४।२७)–(म. भा. व. प. ८५।७५-८५)–

(म. भा. अनुशा. प. २५।३७)–(अ. पु. ११।१ अ.)–

(नार. पु. पूर्वखं. ६।१-६)–(नार. पु. उत्त.

खं. ६२-६३ अ.)–(कू. पु. पूर्व खं. ३८।१-२) ॥



(३२)—वदरीनाथ—( विशाला ) ।

अत्र—'ऊर्ध्वबाहुर्विशालायां वदर्या मधुसूदन ! । अतिष्ठ  
एकपादेन वायुमन्त्रः शतं समाः ॥' (म. भा. व.  
प. १२।१३) —( ब्रह्मवै. पु. कृष्णज. खं. ७६  
अ. २८, ३१ श्लो.) —( नार. पु. उत्त. खं. ६७ अ.) —  
( प. पु. सू. खं. ११।६० ) —( प. पु. उत्त. खं. २।२ ) —  
( गरु. पु. आचा. कां. ८१।६ ) —( कू. पु.  
उत्त. ३७।१२ ) ॥

(३३) भुवनेश्वर—( एकाम्रक्षेत्रम् ) ।

अत्र—( ब्रह्मपु. ३६।१०-१२ ) —( गरु. पु. आचा. कां. ८१।११ ) ।

भुवनेश्वर उडीसा में कटक के पास है ॥

(३४) मक्षेश्वर—( अक्षेश्वरः ) ।

अत्र—'हिंगुपीठं समारभ्य मक्षेशान्तं महेश्वरि । खुराशानो-  
भिधोदेशो म्लेच्छमार्गपरायणः ॥' इति—वरुणप्रस्थ-  
स्वरूपनिरूपणे—'मक्षेश्वरः पश्चिमायामुत्तरे हिंगुला  
भवेत् । त्रैलोक्यविजया देवी दक्षभागे प्रकीर्तिता ॥'  
इति च ( आगमरह. उत्त. ९ पट. ) उद्दण्डभैरवीय-  
श्लोकौ परिचायकौ ॥

मक्षेश्वर अरब में है ॥

(३५) मधुरा—( ध्रुवतपःस्थानम् ) ।

अत्र—( गोकुल-गोवर्द्धन-वृन्दावनादि ) —( म. भा. आदि-  
प. ६७।१२१ ) —'यदा ब्रह्मादयो देवा प्रार्थनार्थं हरिं  
गताः । हरिणा च तदा दत्तौ केशौ खलु सिता-  
सितौ ॥ श्यामवर्णस्ततः कृष्णः श्वेतः संकर्षण-  
स्तथा । भारवतरणार्थं तौ जातौ देवांशसंभवौ ॥'



(दे. भा. ४ स्कं. २२।१०-११) — (ब्रह्मपु. ७२।२६-३०) —  
 (विष्णुपु. ५ अं. १ अ. ६०-६५ श्लो.) — (गरु. पु.  
 धर्मकां. ३८।१) — (वि. भा. ४ स्कं. ८।४१-४२) ॥

### (३६) मल्लिकार्जुन—

अत्र—(कृष्णानदी-श्रीशैलम्) — (म. भा. व. प. ८५।१८-२१) —

(म. पु. २२।४३) — (लि. पु. पूर्व. ६२।१५५) — (गरु. पु.  
 आचा. कां. ८१।८) — (कू. पु. उत्त. ३७।१३) —  
 मल्लिकार्जुनो ज्योतिर्लिङ्गः—‘.....श्रीशैले मल्लिका-  
 र्जुनम् ।’ (शि. पु. ज्ञा. सं. ३८।१७) — (वि.  
 भा. १० स्कं. ७१।१३) ।

मल्लिकार्जुन मद्रास के कृष्णा जिले में कृष्णानदी के तट पर है ॥

### (३७) मानसरोवर—(मानसम्) ।

अत्र—(म. भा. अनुशा. प. २१।६०) — (कू. पु. उत्त. ३७।४४) ।

मानसरोवर को जाने का मार्ग गंगोत्तरी मुचकुन्दकुण्ड होकर है ॥

### (३८) रामेश्वर—

अत्र—(वाल्मी. रामा. जंकाकां. १२६ स. १६-१७) — (म.  
 पु. २२।५०) — (ब्रह्मवै. पु. कृ. ज. खं. ७६।३८) —  
 (गरु. पु. आचा. कां. ८१।६) — रामेश्वरो ज्यो-  
 तिर्लिङ्गः—‘सितुबन्धे च रामेशम्.....’ (शि. पु.  
 ज्ञा. सं. ३८।२०) ॥

### (३९) वाराहक्षेत्र—(कोकामुखम्) ।

अत्र—(म. भा. व. प. ८३।१८-१९) — (ब्रह्मपु. १२।१६६-८७) —  
 (गरु. पु. आचा. कां. ८१।१५) — (कू. पु. उत्त. ४१।१४) ।

वाराहक्षेत्र नेपाल राज्य में कोशी नदी के पास घवलगिरि पर है ॥

### (४०) विन्ध्याचल—(विन्ध्यवासिनी देवी) ।

अत्र—(म. भा. विरा. प. ६।१७) — (म. पु. १२७।१५-१६) —



(मार्कण्डे.पु.मन् अ.३१ श्लो.)—(वाम.पु.५४।२५-२७) ।  
विन्ध्याचल पश्चिमोत्तरदेश के मिर्जापुर जिले में गङ्गा के दक्षिण  
तट पर है ॥

### (४१) वैद्यनाथ—

अत्र—( बगलादेवी )—(दे. भा. ७ स्कं.३८।१४)—वैद्यनाथो  
ज्योतिर्लिङ्गः—‘वैद्यनाथं चिताभूमौ....’(शि.पु. शा.  
सं. ३८।१६)—बगलामुखी—‘काली तारा छिन्नमस्ता  
सुंदरी भुवनेश्वरी । भैरवी श्रीश्चमांतङ्गी ज्येष्ठा  
च बगलामुखी ॥’ इति दशमहाविद्यान्तर्गता ।

वैद्यनाथ विहार के भागलपुर जिले के पास है ॥

### (४२) शाकम्भरीदुर्गा—

अत्र—(म. भा. व. प. ८४।१३-१७)—(मार्क.पु.मन्।४५-४६)—  
( दे. भा. ७ स्कं. ३८।७ ) ।

शाकम्भरीदुर्गा बदरीनारायण की तरफ है ॥

### (४३) शुक्लतीर्थ—

अत्र—(मं. पु. १६२।२०-३६)—(कू. पु. उत्त. ४०।६८-७०)—  
( वि. भा. ३ स्कं. २३।१२-२३ ) ।

शुक्लतीर्थ बंवाई के भडोच जिले में नर्मदानदी के तट पर है ॥

### (४४) श्रीरङ्ग—

अत्र—( कावेरीनदी )—( म. पु. २२।४४ )—(विं. भा. १०  
स्कं. ७६।१४) ।

श्रीरङ्ग तीर्थ मद्रास के त्रिचनापली जिले के पास है ॥

### (४५) सिद्धपुर—( विशेषतो मातृश्राद्धतीर्थम् ) ।

अत्र—(वाम. पु. ३५।४३)—( वि. भा. ३ स्कं. ३३।३०-३१ ) ।

सिद्धपुर बड़ौदा के राज्य में सरस्वती नदी के तट पर है ॥



(४६) सोमनाथ—( प्रभासक्षेत्रम् ) ।

अत्र—( शं. स्मृ. १४।२७ )—( म. भा. व. प. ८३।५-६० )—

( वाम. पु. ८४।२२-२६ )—( गरु. पु. आचा. कां. ८१।४ )—

( कू. पु. उक्त. ३५।१६-२२ )—सोमनाथो ज्योतिर्लिङ्गः—

‘सौराष्ट्रे सोमनाथं च....’ ( शि. पु. ज्ञा. सं. ३८।१७ ) ।

सोमनाथ काठियावाड़ में है ॥

(४७) हरद्वार—( गंगाद्वारम्—मायापुरी ) ।

अत्र—( ध्या. स्मृ. ४।१४ )—( म. भा. व. प. ८४।२७-३० )—

‘गंगाद्वारे कुशावर्ते वित्त्वके नीलपर्वते । तथा कनखले स्नात्वा धूतपाप्मा दिवं व्रजेत् ॥’ ( म. भा.

अनुशा. प. २५।१३ )—‘क्रियादक्षो दक्षः क्रतुप-

तिरधीशस्तनुभृताम्—’ इति शिवमहिम्नः पद्यम्

( ब्रह्म. पु. ३७-३८ अध्या. ) एतन्मूलकम्—( नार.

पु. उक्त. सं. ६६ अ. )—‘गंगाद्वारे कुशावर्ते—’

( गरु. पु. आचा. कां. ८१।२६ )—‘अयोध्या मथुरा

माया—’ ( गरु. पु. धर्मकां. ३८।५ )—‘सर्वत्र सुलभा

गङ्गा त्रिषु स्थानेषु दुर्लभा । गङ्गाद्वारे—’ ( कू.

पू. पूर्व. ३७।३५ )—( कू. पु. उक्त. ३७।१० ) ॥

(४८) हरिहरक्षेत्र—( गङ्गा-गण्डकीसंगमः ) ।

अत्र—( म. भा. व. प. ८४।१३ )—( दे. भा. ६ स्कं.

२४।३१ )—( प. पु. पाता. सं. ७६।२-४ )

हरिहरक्षेत्र पश्चिमोत्तरदेश के सारन जिले में गङ्गा और गण्डकी के संगम पर है ॥

(४९) हिंगुलाज—( हिंगुलादेवी ) ।

अत्र—( दे. भा. ७ स्कं. ३८।६ )—( ब्रह्मवै. पु. कृ. ब्र. सं. ७६।२१ ) ।



हिंगुलाज विलोचिस्तान के दक्षिण करांची से पारस की खाड़ी तक जाते हुए मेहरान तट पर है ॥

इह प्रायो मुद्रितपुस्तकानामाधारेण प्रमाणवचनानि साक्षाद् दृष्ट्वैव धिलिखितानि । यान्येतानि तीर्थानि निर्दिष्टानि एषां प्रसङ्गादन्यानि बहूनि तीर्थानि सुविदितानि भवेयुः । परमत्रास्तिकपुंगवैरिदमवश्यं पर्यालोचनीयम्—

‘उत्पद्यतां नाम विलीयतां वा

नवं नवं तीर्थमेनेन किं स्यात् ।

न यत्र पारंपरिकी प्रतीतिः

क्रियापि तत्तीर्थमनर्गलं किम् ॥’ इति ।

यत्तु सांप्रतं देवतामन्दिराणां तीर्थानां तदूर्ध्वाक्षाणां च वृत्तान्तान् तन्निरोधोपायाभावाच्च दर्शं दर्शं स्मारं स्मारं च विवेकिनां मनांसि विमनायन्ते तदन्यत् । भावशुद्धिर्हि तीर्थफलानि संवटयति । तदभावे तु—

‘कीकटेन समा काशी गङ्गाप्यङ्गारवाहिनी’

इत्यादि सुप्रसिद्धमेव । अशक्तानां कृते तु अध्यात्मतीर्थान्यपि पुराणादौ निरूपितानि विभावनीयानि ।

भवन्ति चात्र—

‘यस्य हस्तौ च पादौ च मनश्चैव सुसंयतम् ।

विद्या तपश्च कीर्तिश्च स तीर्थफलमश्नुते ॥’

( म. भा. वनप. ८२ अ. ६ श्लो. )

‘कामं क्रोधं च लोभं च यो जित्वा तीर्थमावसेत् ।

न तेन किञ्चिन्न प्राप्तं तीर्थाभिगमनाद् भवेत् ॥

यान्यगम्यानि तीर्थानि दुर्गाणि विपमाणि च ।

मनसा तानि गम्यानि सर्वतीर्थसमीक्षया ॥’

( म. भा. अनुशा. प. २५ अ. ६२-६६ श्लो. )



तीर्थानि यानि कथितानि पुराणवर्गे

तेष्वत्र कानिचिदुदारविचारभाजाम् ।

स्वर्गापवर्गगतये लिखितानि सम्यग्

ज्ञातौषधिर्गुणगणाय निषेविता स्यात् ॥

इत्थं यथायथमिदं श्रुतितत्त्वजातं

ध्येयं हि संशयभवे तु गुरुन् भजध्वम् ।

प्रज्ञापराधवशतो नहि यत् प्रसिध्येत्

तत्रैश्वरं चरणमेव शरणमाहुः ॥

इति तीर्थदिक् ॥

इत्यार्षभूगोलदिक् ॥ ६ ॥



## ( ७ ) अथ तत्त्वविमर्शः—

यथायथं यथाभासं यथावैदिकदर्शनम् ।

तत्त्ववृत्तिपथः सोऽयं यः पुराणादिगोचरः ॥ ७ ॥ .

‘तदैक्षत बहुस्यां प्रजायेय—’ इत्येवंजातीयकेन श्रुतिजातेन तत्पदार्थ-  
परामृष्टस्य ब्रह्मण ( न तु विज्ञानमात्रविश्रमस्य प्रधानप्रभृतेः ) ईक्षण-बहु-  
भवन-प्रजननव्यापारेभ्य इच्छा-ज्ञान-क्रियाः शक्तयो लक्ष्यन्ते । तत्र प्रथम-  
शरीरिणो ब्रह्मणः परादिवैखरीप्रवाहप्रादुर्भूता वेदमयी सृष्टिः शाब्दी ।  
महदादिपृथिवीपर्यन्ता चार्थी । एतत्सब्रह्मचारिणी ब्रह्मयामलीयादिगतिरपि ।  
तत्र प्रकाशविमर्शकोटिविश्रान्तो यमलपदार्थः । अथैषां परिगणनं तु यथा-  
दर्शनं किञ्चिद् भिन्नक्रमं भिन्नपरिभाषं च । इहैषा गणनाशैली—

‘तस्माद्वा एतस्मादात्मन आकाशः संभूत—’ ‘अस्मान्मायी सृजते  
विश्वमेतत्—’ ‘मायां तु प्रकृतिं विद्यान्मायिनं तु म हेश्वरम्’ इत्यादिना  
श्रुतिवाक्येन परमेश्वरेच्छावशाद् आकाशः, आकाशाद् वायुः, वायोरग्निः,  
अग्नेरापः, अद्भ्यः पृथिवीति पञ्च महाभूतान्यपञ्चीकृतानि तन्मात्रपदव्य-  
पदेश्यानि त्रिगुणात्मकानि जायन्त इति प्रसिद्धम् । एवं पञ्चीकृतान्यपि  
महाभूतानीति रहस्यम् ।

तत्रापञ्चीकृतस्याकाशस्य सत्त्वांशात्—शृणोत्यनेनेति श्रोत्रं दिग्देवता-  
कम्, वायोः—स्पृशत्यनेनेति त्वक् (पृषोदरादि.) वातदेवताका, अग्नेः—  
चष्टेऽनेनेति चक्षुरर्कदेवताकम्, अद्भ्यः—रसयत्यनेनेति रसनं वरुणदेव-  
ताकम्, पृथिव्याः—जिघ्रस्यनेनेति घ्राणमश्विदेवताकमिति पञ्च ज्ञा-  
नेन्द्रियाणि ।

अपञ्चीकृतस्याकाशस्य रजोंशाद्—वृक्षयनयेति वागग्निदेवताका,  
वायोः—पणायत्यनेनेति पाणिरिन्द्रदेवताकः, अग्नेः—पद्यतेऽनेनेति पाद



उपेन्द्रदेवताकः, अद्भ्यः—पात्यनेनेति पायुर्यमदेवताकः, पृथिव्याः—उप-  
तिष्ठतेऽनेनेत्युपस्यः प्रजापतिदेवताक इति पञ्च कर्मेन्द्रियाणि ।

अपञ्चीकृतानामाकाशादिपञ्चमहाभूतानां समस्तानां सत्त्वांशात्—मन्य-  
तेऽनेनेति मनश्चन्द्रदेवताकम्, बुद्ध्यतेऽनेनेति बुद्धिश्चतुर्मुखदेवताका, चे-  
तत्यनेनेति चित्तं (बाहुलकात्) रुद्रदेवताकम्, अहंकारोत्यनेनेत्यहंकारो  
विष्णुदेवताक इति चतुर्विधमन्तःकरणम् ।

अपञ्चीकृतानामाकाशादिपञ्चमहाभूतानां समस्तानां रजोशात्—प्राणः  
प्राग्गमनवान् नासाप्रवर्ती, अपानोऽवागमनवान् पायुस्थानवर्ती, व्यानो  
विष्वग्गमनवान् अखिलशरीरवर्ती, उदान ऊर्ध्वगमनवान् कण्ठस्थानवर्ती,  
समानो भुक्तपीतादिसमीकरणकारी नाभिस्थानवर्तीति प्राणपञ्चकम् ।

अत्र बुद्ध्य मिहितानि ज्ञानेन्द्रियाणि विज्ञानमयकोशः, तान्येव  
मनसा मिहितानि मनोमयकोशः, प्राणादिपञ्चकसंगतानि कर्मेन्द्रियाणि  
प्राणमयकोशश्च । एतेषां योग्यत्वात् क्रमेण कर्तृत्वेन करणत्वेन कार्यत्वेन  
च व्यवहारः । एतत् कोशत्रयं मिलितमातिवाहिकं शरीरम् । तथा  
च स्मर्यते—

‘पञ्चप्राणमनोबुद्धिदशेन्द्रियसमन्वितम् ।

अपञ्चीकृतभूतोत्पन्नं सूक्ष्माङ्गं भोगसाधनम् ॥’ इति ।

पञ्चीकृतानामाकाशादिपञ्चमहाभूतानां तमोशात्—भूर्भुवःस्वर्महर्जन-  
स्तपःसत्यमित्येते सप्त लोका उपर्युपरिवर्तमानाः, अतलो वितलः सुतलो  
रसातलस्तलातलो महातलः पाताल इत्येते सप्ताधोऽधोवर्तमानाः पृथ्वीपुट-  
भूताश्चेति चतुर्दश भुवनानि ब्रह्माण्डम् ।

एतेषामुपसंहारस्तु कार्यस्य कारणे लयक्रमात् । तथाच स्मर्यते  
विष्णुपुराणे—

‘जगत्प्रतिष्ठा देवर्षे पृथिव्यप्सु प्रलीयते ।

तेजस्यापः प्रलीयन्ते तेजो वायौ प्रलीयते ॥



वायुश्च लीयते व्योम्नि तच्चाव्यक्ते प्रलीयते ।

अव्यक्तं पुरुषे ब्रह्मन् । निष्कले संप्रलीयते ॥' इति ।

( वेदान्तपरिभा. ७ परिच्छे. )

अत्र भर्तृहरिः—

'विपुलहृदयैर्धन्यैः कैश्चिज्जगज्जनितं पुरा,

विघृतमपरैर्दत्तं चान्यैर्विजित्य तृणं यथा ।

इह हि भुवनान्यन्ये धीराश्चतुर्दश भुञ्जते,

कतिपयपुरस्वाम्ये पुंसां क एष मदञ्जरः ॥' इति ।

( वैराग्यशास्त्र. )

अथान्तःकरणस्य परिणामो वृत्तिः । सा द्विधा—प्रमा, अप्रमा च । तत्र—

प्रमा द्विविधा—ईश्वराश्रया, जीवाश्रया च । तत्र जीवाश्रया द्वेधा—  
पारमार्थिकी, व्यावहारिकी च । तत्र व्यावहारिकी प्रत्यक्षानुमित्युपमिति-  
शब्दार्थापत्त्यनुपलब्धिभेदैः षोढा । तत्र प्रत्यक्षप्रमा द्वेधा—आन्तरप्रमा,  
बाह्यप्रमा च । तत्रान्तरप्रमा द्वेधा—आत्मगोचरा, अनात्मगोचरा च ।  
तत्रात्मगोचरा द्वेधा—विशिष्टात्मगोचरा, शुद्धात्मगोचरा च । तत्र शुद्धात्म-  
गोचरा द्वेधा—ब्रह्मविषया, ब्रह्माविषया च । बाह्यप्रमा तु शब्द-स्पर्श-रूप-  
रस-गन्धभेदात् पञ्चधा । अनुमितिर्द्वेधा—स्वार्था, परार्था च । शब्दी  
द्वेधा—वैदिकी, लौकिकी च । अर्थापत्तिर्द्वेधा—दृष्टार्थापत्तिः, श्रुतार्थापत्तिश्च ।  
तत्र श्रुतार्थापत्तिर्द्वेधा—अभिधानानुपपत्तिः, अभिहितानुपपत्तिश्च ॥

अप्रमापि द्वेधा—स्मृतिः, अनुभूतिश्च । तत्र स्मृतिर्द्वेधा—आत्मस्मृतिः,  
अनात्मस्मृतिश्च । द्वे अपीमे यथार्थायथार्थभेदाभ्यां द्विविधे । अनुभूतिरपि  
द्वेधा—यथार्था, अयथार्था च । तत्रायथार्था निश्चय-संशयभेदाभ्यां द्वेधा ।  
तत्र निश्चयस्तर्क-विपर्ययभेदाभ्यां द्विविधः । तत्र विपर्ययः सोपाधिक-  
निरुपाधिकभेदाभ्यां द्विविधः । द्वावप्येतावान्तर-बाह्यभेदाभ्यां द्विविधौ ।  
संशयोऽपि द्वेधा—प्रमाणसंशयः, प्रमेयसंशयश्च । तत्र प्रमेयसंशयो द्वेधा—



आत्मसंशयः, अनात्मसंशयश्च । अनात्मसंशयखेपा-ब्रह्मसंशयः, ईशसं-  
शयः, जीवसंशयश्चेति ॥

एतासामुपसंहारस्तु सुषुप्तौ । इत्थं सर्वमेतद् यथायथं व्युत्पित्सूनां  
व्युत्पत्तये प्राज्ञे शास्त्रं स्वयं यातीति नीत्या दिङ्मात्रमेवात्र निरूपितम् ।  
यत एतेषां विस्तर एव नानाप्रस्थानेभिन्ना ह्यष्टादशविधेति शिवम् ॥

इति तत्त्वविमर्शदिक् ॥ ७ ॥



इति श्रीचातुर्वर्ण्यशिक्षा परमेश्वरपदसमर्पिता  
भवतादिति शिवम् ॥

मेध्या महर्षिचरितैरहितैरयोध्या-

योध्येति विश्वविदिता मनुराजधानी ।

यत्रोच्छलन्ति कलिकालमलामिषङ्गा

निर्वाणरङ्गचतुराः सरयूतरङ्गाः ॥ १ ॥

तस्यास्तु पश्चिमदिशि प्रथितप्रभावो

भावोन्नतः स सुमनाः सरयूप्रसादः ।

तस्यात्मजेन मयकेयमुदारदृष्ट्या

सा वेददृष्टिरमलागमभूरकारि ॥ २ ॥

सैषा विद्या मूलवाक्यसंदन्धा धर्मसंहिता ।

वेददृष्टिरिति ख्याता लोकानन्दाय जायताम् ॥ ३ ॥

इति श्रीमती वेददृष्टिर्वह्यार्पणं भवतु ॥

( मूलरचना ११७० विक्रमा०-टीकारचना ११८१ विक्रमा०-

भूमिकादिरचना-११८३ विक्र० )

शं बोधवीतु ॥







